
प्रस्तावना 


किमर्थोऽयं गद्यरामायणरचनासंरम्भः> इदं समाधीयते। यद्यपि 
रामायणकथा सर्वज्ञाता रामायणकाव्यं सर्वपाठकविदितं च 
तथापिअतिपरिचयादवज्ञा सर्वत्र बोभवीति। परस्परं भिद्यमाना रामकथा 
बह्व्यः सन्ति तथा वाल्मीकौ यस्य रामायणस्य च वैविध्यं विद्यते। 
तादटृष्यामवस्थायां वटोद्रनगरस्थया प्राच्यपरिशोधनसंस्थया संस्कृतवाडमयस्य 
सुमहती सेवा कृता यया बहुतालपत्रग्रन्थपरिशीलनेन संशोधितप्रकाशनं 
(11681 600) निर्मितम्‌। प्रधानतयेदं प्रकाशनमनुसृत्य सरलगद्यरामायणमिरं 
विरचितमस्ति। एवं विरचयता मया इमे नियमा अनुसृताः 

९. काव्यस्य प्रतिश्लोकं सरलगद्यीकरणयत्नः कृतः। 

२. मूले अविद्यमानं न किमपि संयोजितम्‌ 

३. मूलस्थितानि सम्बोधनानि विशेषणानि च स्वल्पीकृतानि। 

४. यत्र मूलं ममाभिप्रायेण पाठपरिवर्तनमपेक्षते तत्र+चिहं स्थापयित्वा 
वबृहन्मूलग्रन्थस्याधःसूचिकातः पाठान्तरं गृहीतम्‌ । ५ प्रकाशनात्‌ त्याज्यः 
पाठः ० इति, तत्स्थाने ५ अधःसूचिकातो ग्राह्यः पाठः ग्राह्यः ~ इति चाधः 
सूचितो। किमपि पाठान्तरं मया न कलि्पितम्‌। ५ प्रकाशने सुतरां (ग्रन्थे 
अधसूचिकायां च) अविद्यमानः पाठो यद्यन्यप्रकाशनाद्‌ गृहीतः स 
विषय सूचितः। 

५. प्राच्यपरिशोधनसंस्थायाः (0111211119111\016, ०५०५212) प्रकाशनं 
(गा०8] व्काणा) ० इति आद्त्लाक्षराभ्यां निर्दिष्टम्‌। ` 

६. यत्र मूलमर्थावगतेरपर्याप्तं तत्र ¢ बृहद्म्रन्थस्य अधःसूचिकात 
आवश्यकाः श्लोकाः पङ्क्तयो वा ग्राह्याः संयोज्याश्च अयं च विषयः 
+ चिहेन सूचितः” । 

* संशोधितप्रकाशनग्रनथे तत्र तत्र पाठपरिवर्तनस्य आवश्यकता का? इयं 
चर्चां पृथक्‌ कृता अनुबन्धे। ** द्रष्टव्या मम॒ अनुबन्धे चर्चा 


७. तत्र तत्र लघुविवरणं नक्षत्रचिहेन अधस्तात्‌ कृतम्‌। 

८. काव्यस्था आर्षप्रयोगा नवीनभाषायां परिवर्तिताः। यदि क्वचित्‌ 
क्वचित्‌ शिष्येरन्‌ तत्राहं क्षन्तव्यः, 

९. अस्मिन्‌ ग्रन्थरचने मयैते ग्रन्था उपयुक्ताः। 

4. वाल्मीकिरामायणम्‌! समीक्षितपाठात्मकम्‌ थाय [€ 
2000818 1992 (6), तट्‌ बृह ट्ग्रन्थरच। 

९. श्रीमद्रामायणम्‌। गोविन्दराजीयव्याख्या तथा महेश्वरतीर्थव्याख्या। 
आन्धलिपिः। 

0. श्रीमद्वाल्मीकौयरामायणम्‌। गीताप्रेस्‌। हिन्दीतात्पर्ययुतम्‌। 

9. श्रीमद्रामायणम्‌। पुल्लेल श्रीरामचन्द्रविरचिता बालानन्दिनी 
आन्धव्याख्या। आर्षविङ्ञानटस्ट्‌। हेदराबाद्‌। 1990. आन्ध्रलिपिः। 

१0. सरलगदयेन रचना कृता। विषयेऽस्मिंश्चेदं निवेद्यते। संस्कृतभाषया 
रचनायाः पद्धतिः का? इति प्रशनस्तावत्‌ समाधेयः। सर्वस्या भाषायाः 
प्रयोगे जनव्यवहारः प्रमाणं भवति। परन्तु संस्कृतमिदानीं न कस्यापि 
मातृभाषास्ति। तस्मात्‌ संस्कृतभाषारचनायाः प्रमाणद्रयमद्खीकायं भवति। 
१. व्याकरणम्‌ २. प्राचीनसंस्कृतसाहित्यम्‌। तयोर्यदयपि व्याकरणप्रामाण्यविषये 
मतेकौभावः स्यात्‌ तथापि संस्कृतग्रन्थप्रामाण्ये मतभेदः स्यात्‌ यतः 
प्राचीनसंस्कृतग्रन्थेषु शेली द्विविधा प्राचलत्‌। उपनिषद्रामा- 
यणमहाभारतभासनाटकन्याकरणमहाभाष्यरघुवेशशाकुन्तलादि 
श्रव्यदुश्यकाव्यपञ्चतन्त्रादिषु रोली ऋजुः चकास्ति। गद्यकाव्येषु 
शास्त्रगरन्थव्याख्यानेषु च वक्रा शैली बोभवीति। मार्जालो मूषिकं 'हन्ति। 
इति सर्वे जानन्ति। इति वक्तव्ये शस्त्रग्रन्थव्याख्याता- अथेदं सर्वेषा 
विद्रदपश्चिमानामपरोक्षमेव यन्मूषिको माजालेन हन्यत इति कदाचिद्‌ 
विलिख्य संतुष्यति। मार्जालो मूषिकं हन्ति इति सरलया भाषया यदि 


रच्यते तर्हि संस्कृतशेल्याः का हानिः स्यात्‌? अन्यश्च संस्कृतविदषां भ्रमो 
यत्‌ कर्मभाववाच्यप्रयोगः (०२७७।५०\५०1०९) एव संस्कृतभाषायाः स्वभाव 
इति। प्राचीनसाहित्ये तु तथा न दृश्यते कर्तृवाच्यप्रयोगश्च भूयशो 
ट्श्यते। “सत्यं वद, धर्म चर, उत्तिष्ठत जाग्रत प्राप्यवरात्रिबोधत 
इत्युक्तं, सत्यमुच्यतामित्येवं नोक्तम्‌। “भोः शृणुत शृणुत धर्मबुद्धिना 
हतमेतद्‌ धनम्‌" (पञ्चतन्त्रम्‌, मित्रभेदः, कथा १९) इत्युक्तं न तु 
श्रूयतामिति। दूतवाक्यनाटकस्थानीमानि वाक्यानि पश्यत। “आचार्य 
एतत्‌ कूर्मासनम्‌। आस्यताम्‌। पितामह एतत्‌ सिंहासनम्‌। आस्यताम्‌। 
मातुल एतत्‌ चर्मासनम्‌। आस्यताम्‌। आर्यो वैकर्णवर्षदेवो आसातां 
भवन्तौ। भो भोः सर्वक्षत्रियाः स्वेरमासतां भवन्तः। किमिति किमिति 
महाराजो नास्त इति। अहो सेवाधर्मः। नन्वहमासे। वयस्य कर्ण 
त्वमप्यास्व।” एषु वाक्येषु कर्तृवाच्यं कर्मवाच्यं च समं स्तः। तथैव 
भर्तृहरिः ~ “प्रारभ्यते न खलु विघ्नभयेन नीचैः प्रारभ्य विष्ननिहता 
विरमन्ति मध्याः इति। “सीतां चास्मे प्रयच्छाशु सुयुद्धं वा प्रदीयताम्‌ 
(रामा ० यु. २१.१३)” “क्रियतां पालनं पुत्रा धर्मं प्राप्स्यथ पुष्कलम्‌ 
(बा.३१.२)। “हतर जहि काकुत्स्थ हयश्चैवोपनीयताम्‌।” (बा. 
३८.९)। एवं स्थिते कर्मवाच्यमेव संस्कृतभाषाया नैसर्गिकं लक्षणमिति 
भ्रान्तिमयोऽभिप्रायो भूयशो वर्तते। आकाशवाण्याम्‌-इयमाकाशवाणी। 
सम्प्रति वार्ताः श्रूयन्तामिति दिनस्य द्विरघष्यते। द्रयोरेकवारं सम्प्रति वार्ताः 
शृणुत इति यदि सा घोषयति तदा संस्कृतस्य हानिर्भवेत्‌ किम्‌? न कापि 
हानिर्भवेद्‌ वृद्धिरेव भवेदिति विश्वसिमि 

 भरयशो यतः प्रयोगविषये च किञ्चन वक्तव्यमस्ति। इदं वाक्यद्रयं 
दुश्यताम्‌। १. प्रधानमन्त्री अवदद्‌ यत्‌ सर्वे जनाः सुखिनो भवन्ति। २. सर्वे 
जनाः सुखिनो भवन्ति इति प्रधानमन्त्री अवदत्‌। अनयोर्दितीयवाक्यपद्धतिः 


1\५/ 


प्राचीनसाहित्ये भूयशो दृश्यते। उदाहरणार्थं महाभाष्यपस्पशाहिकं 
द्रष्टव्यम्‌। यथा च रामायणे 

नगरीं त्वां गतं दृष्ट्वा जननी मे यवीयसी। 

केकेयी प्रत्ययं गच्छेदिति रामो वनं गतः।। (अयो. ४६.५१) 
अत्र गोविन्दराजः। रामो वनं गत इति कैकेयी प्रत्ययं विश्वास गच्छेत्‌ 
इति। परन्तु उपर्युक्तप्रथमवाक्यरचनाप्रकारः अद्यत्वे भूम्ना अनुप्रियते 
रचनापद्धतिरियमेवेति च मिथ्या परिगण्यते। द्रयं च सममेव। मया भूयशः 
प्राचीना सरलशेली अनुसृता। सरलगदयेन रचितोऽयं ग्रन्थः पाठकानां 
रामायणकाव्यस्य सम्यगाविष्काराय चेष्टते चेत्‌ कृतकृत्यमात्मानं 
सम्भावयामि। 

ग्रनथप्रकाशनार्थं तिरुमलतिरुपतिदेवस्थानेन पञ्चदशसहम्ररूप्यकाणां 
धनसहायः कृतः। तस्याः संस्थायाः कृतज्ञतां वाचयामि।मान्यः सुहरः 
सुगृहीतनामधेयः श्रीमान्‌ पुल्लेल श्रीरामचन्द्रः सततं मम साहित्याभ्युदयाकाङ्क्षी 
विशेषतोऽस्य ग्रन्थस्य प्रोत्साहकश्च। एतेषां धन्यवादान्‌ वाचयामि। 
अनुमोदेन सह ग्रन्थमुद्रणसंशोधने ममातीव सहकृतां मित्राणाँ श्रीमतां 
विटठलदेवुनि सुन्दरशर्मणां सोजन्यमुद्घोषयामि। 

सम्प्रति मम पितृपादान्‌ स्मरामि। मम रपिता कीर्तिशेषः कालूरि 
व्यासमूर्तिः सर्वदा रामायणमहाभारतविवेचननिमग्न आसीत्‌ चरमक्षणे 
सी तारामलक्ष्मणानां वनगमनं जल्पन्‌ व्यसुरभवत्‌। आ वाल्याद्‌ रामायणमहा- 
भारतयोर्ममाभिरुचिस्तस्यैव प्रभावेण समुत्पन्ना समेधिता च। तस्मे 
कृतज्ञतां निवेदयितुं वाचो न प्रभवन्तीति नमस्कारशतमेव समर्पयामि। 

वन्दे वाल्मीकिकोकिलम्‌ 

कालूरि हनुमन्तरावः। 


श्रीमद्‌ वाल्मीकि रामायणम्‌ 


सरलगद्यात्मकम्‌ 
बालकाण्डम्‌ 


९ 

तपसि वेदाध्ययने च लग्नं वाग्विदां वर मुनिश्रष्टं नारदमुत्तमतपस्वी 
वाल्मीकिः" पप्रच्छ। सम्प्रति लोके प्रशस्तगुणवान्‌ वीर्यवान्‌ धर्मङ् 
कृतज्ञः सत्यवचनः स्थिरसङ्कल्पश्च को न्वस्ति? सदाचारयुक्तः 
सर्वप्राणिहिताचरणशीलो विद्वान्‌ अन्यदुष्करकार्य निर्वहणसमर्थो दृष्टमात्रः 
सर्वदा आनन्दकरश्च कः? धीरो जितक्रोधकामादिव्यसनः असूयारहितश्च 
कोऽद्य प्रकाशते? कं वीक्ष्य सङ्कामे रुष्टं देवा अपि विभ्यति? इमं विषयं 
ज्ञातुमिच्छामि। नितरामुत्सुकोऽस्मि। हे महर्षे! ईदश नरं ज्ञातुं त्वमेव 
समर्थोऽसि) श्रुत्वा वाल्मीकेर्वचाँसि प्रमुदितस्तिलोकज्ञो नारद इर्त्थं 
बभाषे। त्वया वर्णिता एते गुणा बहवः साधारणजनदुर्लभाश्च सन्ति। 
सम्यग्‌ विचिन्त्य तत्समस्तगुणर्सयुतं नरमृददिश्य कथयामि। शृणु। 
इक्ष्वाकुवंश समुत्पन्नो रामो जनविख्यातोऽस्ति। स स्वाधीनमना महावीर्यो 
धृतिद्युतिमान्‌ जितेन्द्रियश्च! स बुध्दिमान्‌ नीतिज्ञो वाग्मी शोभावान्‌ 
शतुसंहारकश्च। विशालस्कन्धो दीर्घबाहुः कम्बुकण्ठो विशालगण्डस्थलो 
विस्तृतवक्षा मांसलांसः सुन्दरशिरोललारश्चास्ति। स महाधनुष्मान्‌ 
शत्रुदमनश्च। तस्य मनोज्ञा गमनरीतिर्भवति। तस्य शरीरमद्वानि च 

* आदिकविर्वाल्मीकिः कः? वि.एस्‌. आप्तेनिघण्टुरेवं कथयति-स बाल्ये 
पितृभ्यां परित्यक्तो ब्राह्मणः पर्वतनिवासिभिश्चोरेर्वर्धितः चोरः संजातः। 
पश्चात्‌ कस्यचिन्मुनेः प्रबोधेन मुनिर्बभूव। तपोलग्नस्य तस्योपरि वल्मीकः 
संवृष्दः। वल्मीकाद्‌ बहिर्गमनात्‌ स नाम्ना वाल्मीकिर्बभूव। गोविन्दराजकथनेन 
भृगुर्वंश्यः कश्चत्‌ ` प्रचेता नाम ॒तस्यार्यं पुत्रे ऋक्षो नाम। निश्चलतरत- 
पोविशेषेणास्य वल्मीकावृतिः संजाता। तस्मादयं वाल्मीकिरिति ख्यातो वभूव। 
ब्रह्मकैप्वे)वर्तपुराणे इदं कथितं किल। रामायणे वाल्मीकिः द्विज इति (१, 
२, १३) उक्तः ब्रह्मन्‌ इति संबोधितः (१, २, ३०)। 

न्युनाधिक्यवर्जितानि समं भासन्ते। कान्त्या चकास्ति तस्य देहवर्णः। 
पीनेन वक्षसा विशालनयनाभ्यां सर्वज्ुभलक्षणेश्च स शोभते। स धर्मज्ञः 
सत्यसन्धः प्रजाहिततत्परो यशस्वी ज्ञानी पवित्र अश्रितसुलभो मनः- 
संयमवांश्च। प्रजानां धर्मस्य च स रक्षकः। स वेदान्‌ वेदाङ्खानि च सुष्ठु 
जानाति धनुर्वेदे च प्रवीणः। सकलशास्त्रज्ञाता स ज्ञातविषयान्‌ न 
विस्मरति। स प्रतिभावान्‌ साधुरुदारहृदयो विचक्षणः सर्वजन प्रियष्च। 
यथा नद्यः समुद्रे सम्मिलन्ति तथा सज्जनास्तमभिगच्छन्ति। मान्यः सर्वेषु 
समभावं स वहति। तस्य कियतापि दशनेन लोकस्तृप्तिं न गच्छति। 
सर्वगुणसमुपेतः श्रीमान्‌ स रामो मातुः कौसल्याया आनन्दवर्धनः कुमारः। 
गाम्भीर्ये समुद्रस्य धैर्ये हिमवतश्च स तुल्यः। पराक्रमे स विष्णुसमः, 
चन्द्रस्येव तस्य दर्शनमाहादकरं भवति। परन्तु कोपे स कालाग्निसदक्षः। 
क्षमागुणे पृथिवीसमः, दाने कुबेरतुल्यः सत्यवचने च सः अन्यो धर्मदेव 
एव। एवंगुणसम्पत्नममोघविक्रमं -ज्येष्टपुत्रमभीप्सितराजलक्षणसमुपेतं 
प्रियं रामं परेम्णा युवराजपदव्यां स्थापयितुं महाराजो दशरथ इयेष। रामस्य 
योवराज्याभिषेकार्थ क्रियमाणानि संविधानानि दृष्ट्वा दशरथस्य भार्या 
राज्ञी केकेयी पूर्वं पत्या दत्तेन वरेण राज्याद्‌ रामस्य विवासनं 
भरतस्याभिषेकं च वव्रे। सत्यवचनो दशरथो धर्मपाशवध्दः सन्‌ प्रियपुत्ं 
रामं राज्याद्‌ बहिश्चकार। पितुराज्ञया स्वस्याकरणीयं नाम न स्यादिति 
यथा रामो मातुः केकेय्याः प्रत्यजानात्‌ तथा स तस्या; प्रीतिमुत्पादयन्‌ 
वनं जगाम। भ्रातरि नितान्तानुरागवान्‌ प्रियो भ्राता विनयस्पन्नो मातुः 
सुमित्राया आनन्दवर्धनो लक्ष्मणो वनं गच्छन्तं राममनुजगाम। 
समस्तशुभलक्षणसंपत्रा उत्तमवनिता सीता च चन्द्रानुसारिणी रोहिणीव 
राममनुययो। तदा सर्वे पौरा दशरथश्च बहुदूर॑ यावद्‌ राममनुसंसुः। 
गङ्गातीरे शृद्धिवेरपुरान्तिकि रामः सार्थं निवर्तयामास। त्रयस्ते 

सीतारामलक्ष्मणा वनाद्‌ वनं प्रविशन्तो भूरिजलयुता नदीस्तरन्तश्च 
भरद्राजादेशेन चित्रकूटपर्वतं प्रापुः। तत्र रम्यां पर्णशालां निर्माय वने 
विहरन्तो देवगन्धर्वसमाः सुखं न्यवसन्‌। रमे चित्रकूटं गते पुत्रशोकपीडितो 
महाराजो दशरथः पुत्रमेव स्मारं स्मारं विलपन्‌ विलपन्‌ ममार। 
दशरथमरणात्‌ पश्चाद्‌ वसिष्टप्रमुखेर्विपे राज्याभिषेकाय नियुज्यमानो 
वीरो भरतो राज्यमनिच्छन्‌ पूज्यं रामं प्रसादयितुमना वनं जगाम। स्वस्य 
प्रातिनिध्येन स्वपादुके राज्यनिर्वहणाय दत्वा पुनः पुनः प्रबोधेन 
अभ्युपगमय्य भरतं रामो निवर्तयामास। असफलस्वोद्यमो भरतो 
रामपादी वन्दित्वा निवृत्य न्दिग्रामे निवसन्‌ रामप्रत्यागमनदिवसप्रतीक्षापरो 
राज्यमपालयत्‌। भरते गते पुरजना भूयोभूयस्तत्रागमिष्यन्तीति अभ्युह्य 
रामस्तत्पश्चात्‌ तत्र स्ववनवासदीक्षा विध्निता भविष्यतीति निश्चित्य 
दण्डकारण्यं प्राविशत्‌। राक्षसं विराधं हत्वा क्रमात्‌ शरभङ्घमुनिं 
सुतीक्ष्णमगस्त्यं तद्भ्रातरं च रामो ददर्श। अगस्त्यवचनेन देवेन्द्रस्य धनुः 
खद्घमक्षय्यबाणवत्‌ तृणीरद्रयं च सम्मोदेन जग्राह। वनचरैः साकं वने 
निवसतो रामस्य समीपं मुनय आगम्यासुरान्‌ राक्षसांश्च हन्तु 
तमभ्यर्थयामासुः। तत्रैव निवसता रामेण तत्समीपजनस्थाननिवासिनी 
शूर्पणखा नाम कामरूपिणी राक्षसी कर्णनासच्छेदेन विरूपा कारिता। 
ततः शुर्पणखावचोभिरूद्युज्यागतान्‌ खरदूषणत्रिशिरसः सानुचरान्‌ आहत्य 
चतुर्दशसहस्राणि राक्षसान्‌ युष्दे रामो जघान। ततः 
स्वकुटुम्बवधश्रवणजातरोषावेशो रावणः स्वस्य सहायं कर्तु मारीचं नाम 
राक्षसमभ्यर्थयामास। बलवता रामेण सह विरोधो न ते युज्यते इति 
मारीचेन सुबहुशः प्रतिषिध्टोऽपि तस्य वचांसि अनादृत्य तेनैव सह 
रामाश्रमं स जगाम। तत्र च मारीचेन रामलक्ष्मणो दूरमपवाह्य गुध 
जटायुषं हत्वा कालचोदितो रावणो रामपत्नीमपजहार।मुमूर्षु जटायुषं 

दुष्ट्वा सीताहरणवार्ता च श्रुत्वा रामो भृशं व्याकुलमना रुरोद। 
ततस्तस्मित्रेव शोके मग्नो जटायुषो दाहसंस्कारं कृत्वा अरण्ये 
सीतामन्विष्यन्‌ भयंकरविकृतरूपं कबन्धं नाम राक्षसं ददर्शं। रामस्तं 
कवन्धं हत्वा अग्निना संचस्कार। कबन्धः स्वर्गं जगाम। स्वर्गं गच्छन्‌ 
कबन्धो रामस्य सूचनामदाद्‌ यद्‌ धर्मसक्ष्मज्ञा धर्माचरणतत्परा वरी नाम 
सत्रयासिनी समीपे निवसति तस्याः सकाशं गच्छेति। रामस्तस्या आश्रमं 
जगाम। सा तं सम्यक्‌ पजयामास। ततो रामः पम्पातीरे वानरं हनुमन्तं 
समासदत्‌। तस्य वचनेन सुग्रीवेण सम्मिल्य तस्मे स्ववृत्तान्तं सकलं 
न्यवेदयत्‌। पश्चाद्‌ वानरराजः सुग्रीवो भ्रात्रा वालिना सह स्वस्य 
वेरवृत्तान्तं स्नेहेन दुःखेन च रामाय कथितवान्‌। वालिनो महाबलं च 
कथयामास। अहं वालिनं हनिष्यामीति तद्रा राम; सुग्रीवाय प्रत्यजानात्‌ 
परन्तु सुग्रीवः शङ्कामग्नोऽ भवत्‌ किमयं रामो वालिनं हन्तुं बले पराक्रमे 
चालं स्यादिति। तै विश्वासयितुं रामः पादाङ्गुष्ठेन दुन्दुभर्महाशरीरं पूर्ण 
दशयोजनदूरं चिक्षेप। ततः परं सप्त तालवृक्षान्‌ पर्वतं पातालं चकेन 
महाबाणेन चिच्छेद। तथा सुग्रीवं प्रत्याययामास। इत्थं विश्वस्तः 
सन्तुष्टश्च कपिवरः सुग्रीवः सह रामेण पर्वतानां मध्ये गुहाकारेण स्थितां 
किष्किन्धां प्राप्योच्चेर्जगर्ज। श्रुत्वा ते महानादं वाली बहिराजगाम। 
सुग्रीवाभ्यर्थनानुसारेण वालिसुग्रीवयोर्युध्दे प्रवर्तमाने रामो वालिने हत्वा 
तस्मिन्‌ राज्ये सुग्रीव प्रत्यष्ठापयत्‌। वानरराजः सुग्रीवः सर्वान्‌ वानरान्‌ 
समाहत्य सीतां विचेतुं तान्‌ समस्तदिशासु प्रजिघाय। ततो गृध्रस्य 
सम्पातेर्वच्नं स्वीकृत्य बलवान्‌ हनुमान्‌ शतयोजनविस्तीर्णं समुद्र 
पुप्लुवे। रावणपालितां लङ प्राप्य तत्राश्ोकवने सदा राममेव ध्यायन्ती 
सीता ददर्श। अभिकञानार्थं रामदत्तमङ्गलीयकं समर्प्य तस्या; स्ववृत्तान्तं 
कथयित्वा तां समाश्वास्य पश्चादशोकवनद्रारं वभञ्ज। पञ्च सेनापतीन्‌ 

सप्त मन्तरपुत्रान्‌ शूरं कुमारमक्षं च हत्वा पश्चात्‌ स्वर्यं ग्रहणमुपजगाम। 
ब्रह्ास्त्रप्रभावान्मुक्तमात्मानं विज्ञाय च बध्नतो राक्षसान्‌ यदृच्छया सेहे! 
पश्चात्‌ सीतामृते शिष्टे लङ्कानगरं दग्ध्वा रामाय प्रियवार्ता निवेदयितुं 
कपिश्रेष्ठो हनुमान्‌ प्रत्यागतः। राममासाद्य प्रदक्षिणं कृत्वा दुष्टा सीतेति 
यथार्थमाह। अनन्तरे सुग्रीवसहितो रामः समुद्रतीरं गत्वा सूर्यवत्‌ 
तेजस्वद्भिः शरः समुद्र व्याकुलयामास। तदा समुद्रो निजरूपेण 
रामाभिमूर्ख तस्थो। तस्य समुद्रस्य वचनाद्‌ रामो नलेन सेतु निर्माप्य तेन 
लङ्क प्राप्य युष्दे रावणं हत्वा तद्राज्ये विभीषणमभ्यषेचयत्‌। महात्मनो 
रामस्य तेन महता कार्येण देवैः ऋषिभिसाकं सचराचरास्त्रयो लोका 
मुमुदिरे।हष्टः सर्वदेवैः पूजितो रामः कृतकृत्यो मनस्तापं त्यक्त्वा ननन्द। 
देवेभ्यो वरानधिगम्य मृतान्‌ वानरानुज्जीवयामास पश्चात्‌ पुष्पकविमानेन 
नन्दिग्राममगच्छत्‌। तत्र भ्रातृभिः सम्मिल्य जटा मुक्त्वा सीतया समेतः 
स्वराज्यमधिजगाम। तदा सर्वो लोक आनन्दितवान्‌। तुष्टः पुष्ट 
सुधार्मिको रोगरहितो दुर्भिक्षभयवर्जितश्चाभवत्‌। रामस्य पालने कोऽपि 
कुत्रापि पुत्रमरणं न दृक्ष्यति। स्त्रीणां पतिमृतिर्न भविष्यति। ताः पतिव्रता 
भविष्यन्ति। वातेनाग्निना वा भ्य न भविष्यति। जले न कोऽपि प्राणी 
मग्नो मरिष्यति। सर्वं कृतयुगवद्‌ भविष्यति। बहुसुवर्णदानेर्बहुरताश्वमेधान्‌ 
कृत्वा रामो विद्रद्भ्यो बहुकोटीर्गा यथाविधि समर्पयिष्यति। रामः 
शतगुणान्‌ राजवंशान्‌ स्थापयिष्यति, लोके समस्तजनान्‌ स्वस्वधर्मेषु 
नियोजयिष्यति च। एकादशसहस्रसंवत्सरान्‌ राज्यं परिपाल्य रामो 
ब्रह्मलोकमधिगमिष्यति। पवित्र पापघ्नं पुण्यसमुपार्जकं वेदतुल्यमिदं 
रामचरितं यः पठेत्‌ स सर्वपापेभ्यो विमुच्यते। आयुर्वृध्टिकरमिदं रामायणं 
पठन्‌ पुत्रपौत्रवन्धुमित्रपरिजनयुतो मरणानन्तरं स्वर्गे सम्मानितो भवेत्‌। 
रामायणं पठन्‌ ब्राह्मणः पण्डितो भवेत्‌। क्षत्रियो भूपतिर्भवेत्‌। वणिग्‌ 
व्यापारे लाभ प्राप्नुयात्‌। शद्रः प्रतिष्ठामधिगच्छेत्‌। 

नारदस्य तद्‌ वचनं श्रुत्वा वाक्यविशारदः सहशिष्यो 
वाल्मीकिस्तदितिवृत्तकथनहर्षितो नारदं पूजयामास। तेन यथाविधि 
पूजितो नारदस्तमापृच्छय विहायसा देवलोकं जगाम। अन्वक्ष 
वाल्मीकिर्गङ्गाया नातिदूरे स्थितायास्तमसानद्यास्तीरं जगाम। अकर्दमं 
तमसास्नानघटं वीक्ष्य वाल्मीकिः पाश्वस्थं शिष्यमाह। वत्स! भरद्राज। 
अकर्दममिदं तीथं पश्य। सम्मनुष्यस्य मनोवत्‌ स्वच्छज्लँ रमणीय 
चेदमस्ति। कलशं स्थापय मम वल्कलं च देहि। अस्मिन्‌ तीर्थ 
स्नास्यामि। एवमुक्तो विधेयः शिष्यो भरद्राजो गुरोर्वल्कलं ददौ। स 
नियतेन्द्रियो वाल्मीकिः शिष्यहस्ताद्‌ वल्कलं गृहीत्वा विशालं तद्‌ वनं 
पश्यन्‌ सर्वतो विचचार। तप्निकटे स महामुनिः क्रोञ्चमिथुनमेकमपड्यत्‌। 
कदाप्यवियुक्तं तन्मिथुनं मधुरे कूजति स्म। तस्मान्िथुनादेकं पुर्मसिं 
पक्षिणं मुनेः पश्यतः पापी जन्तुविरोधी व्याधो जघान। त पुमासं पक्षिणं 
रक्तपूर्णशरीरं भृशं विक्षतं भूतले वेष्टमानं दृष्ट्वा भार्या पक्षी करुणया 
गिरा रुराव। तथा निषादेन निहतं तं पक्षिणं दृष्ट्वा धर्मात्मनो मुनेःकरुणा 
उदबभूव। करुणामयो ब्रहयर्षर्वाल्मीकिरयमधर्म इति निश्चित्य -रुदतीं 
क्रोज्वी दृष्ट्वा व्याधमिदमुवाच। हे निषाद! क्रौञ्चमिथुनात्‌ काममोहितमेकं 
त्वमवधीः। तस्मात्‌ त्वं चिरं न भविष्यसि। इत्युक्त्वा विचार्य 
मुनिरचिन्तयद्‌ यत्‌ पक्षिकारणात्‌ शोकार्तेन मया किमिदं वाक्यमुक्तमिति। 
स चिन्तयित्वा निश्चित्य च शिष्यमिदमुवाच। शोकार्तस्य मे प्रवृत्तोऽयं 
समानाक्षरः पादैर्बध्दः श्लोक एव भवति! एवं ब्रुवतो गुरोरुत्तमं वाक्यं 
भरद्राजो हर्षेण सत्यमयं श्लोक एव भवतीति समर्थयामास। तेन 
वाल्मीकिश्च तुष्टोऽभवत्‌। ततो वाल्मीकिस्तस्मिन्‌ तीर्थे विधिवत्‌ 
स्नात्वा तमेव विषयं चिन्तयत्नाश्रमं प्रत्याजगाम। विनीतः शास्त्रवेत्ता 
शिष्यो भरद्राजः पूर्णकलशमादाय तमनुजगाम। शिष्येण सहाश्रमं प्रविश्य 

वाल्मीकिरुपविष्टः अन्यान्‌ विषयान्‌ ब्रुवन्नपि स्वश्लोकमेव ध्यायत्नासीत्‌। 
तदा तत्र लोककर्ता भगवान्‌ ब्रह्मा तं महामुनिं दरष्टुमाजगाम। तं दृष्ट्वा 
वाल्मीकिः परमविस्मितः सहसोत्थाय विनयेन प्राञ्जलिर्भूत्वा मोनेन 
तस्थ । ब्रह्मणे विधिवत्‌पाद्रप्यासननमस्का संपूज्याविच्छिघ्रेकुशलमपृच्छत्‌। 
उपविष्टो ब्रह्मा मुनिमुपवेष्टुं प्राह। लोकपितामहे चतुर्मुखे उपविष्टे 
वाल्मीकिः पक्षिविषयमेव ध्यायति स्म। धिक्‌ कष्टम्‌। पापात्मा पक्षिणां 
सहजवेरी व्याधर्स्त ग्रहीतुमना निष्कारणं तादृशे चारुरवं कुर्वाणं 
पक्षिणमवधीत्‌। इति क्रोञ्चीविषये ठुःखमग्नः सन्‌ मुनिश्चिन्तयन्‌ 
पुनश्च श्लोकमुपजगो। तदा प्रहसन्‌ तं मुनिं ब्रह्मोवाच। मुने! विचारणा 
न कार्या। श्लोक एव त्वया प्रोक्तः। हे ब्रह्मन्‌! ममेव प्रेरणया तवेये वाणी 
प्रवृत्ता। मुनिसत्तम रामस्य चरितं सर्वं वर्णय। धर्मात्मनो धीमतो धीरस्य 
रामस्य चरितं यथा नारदाच्छुतं तथा कथय। सहलक्ष्मणस्य रामस्य 
सीताया राक्षसानामन्येषां सर्वेष्प्रं च रहस्यं प्रकाशनं च सर्वं वत्तं 
विदितमविदितं च ते विदितं भविष्यति। काव्ये तव कापि वागनृता न 
भविष्यति। मनोरमां रामकथां श्लेकर्विरचय। यावन्महीतले नद्यो 
गिरयश्च स्थास्यन्ति तावद्‌ रामायणकथा जनेषु प्रतर्तिष्यते। यावत्‌ 
त्वत्कृता रामायणकथा प्रचरिष्यति तावत्‌ र्त्वं सर्वत्र मम लोकेषु 
निवत्स्यसि। इत्युक्त्वा ब्रह्मा तत्रैवान्तर्दधे सहशिष्यो वाल्मीकिर्विस्मयं 
प्राप। तदा तस्य शिष्याः सर्वे श्लोकमिमं पुनः पुनर्जगुः प्रीत्या विस्मयेन 
परस्परं भाषन्ते च स्म) पक्षिविषयकः शोकस्तत्स्पन्दितहदयेन महर्षिणा 
भूयो वचनैरुक्तत्वात्‌ समाक्षरेश्चतुर्भिः पादेर्वध्टं श्लोकरूपं प्राप। तदा 
कृत्स्नं रामायणकाव्यमीदृषैरेव श्लोके रचयामीति उदारचरितस्य 
वाल्मीकेर्मतिर्जाता। तदा यशस्विनो रामस्य यशस्करं काव्यं महाधीमान्‌ 
वाल्मीकिर्मनोरमेः पदैः समाक्षरपादश्लोकशतैश्चकार। 

धर्मस्वभावो वाल्मीकिर्धर्मसंयुतं रामकथावस्तु श्रुत्वा भूयश्च तत्‌ 
सम्यग्‌ ज्ञातुं प्रयत्नवान्‌ बभूव। स उदकमाचम्य प्राचीनगरेषु दर्भेषु स्थित्वा 
कृताजजलिस्तपोबलेन रामचरितस्य गतिं सम्यग्‌ ज्ञातवान्‌। जञात्वा काव्ये 
रामस्य जन्म तस्य सुमहान्तं पराक्रमं सर्वानुकूलत्वं लोकप्रियता क्षान्तिं 
सत्यशीलतां विश्वामित्रेण सह रामगमने उद्भूता बहवश्चित्रकथाः 
धनुर्भङ्खं सीताविवाहं चावर्णयत्‌। रामपरशुरामविवादं रामस्य गुणान्‌ 
तस्याभिषेकप्रयत्नं कैकेय्या दुष्ट भावतां रामाभिषेकव्याघातं तस्य 
विवासनं दशरथस्य शोकविलापं परलोकगमने -चावर्णयत्‌। प्रजाविषाद्‌ 
रामेण तासां विसर्जनं गुहसंवादं सूतप्रतिनिवर्तनं गङ्गातरणं भरद्राजदर्शनं 
तदभ्यनुज्ञानेन चित्रकूट दर्शनं तत्राश्रमनिर्माणं -चावर्णयत्‌। भरतागमनं 
तत्कृतरामप्रसादनं पितुः सलिलक्रियां श्रेष्टपादुकयोरभिषेकं भरतस्य 
नन्दिग्रामनिवासं रामस्य दण्डकारण्यगमनं सुतीक्ष्णसमागममनसूयया सह 
संवेशमङ्गरागस्यार्पणं चावर्णयत्‌। शूर्पणखासंवादं विरूपकरणं खरादीनां 
वधं रावणस्योद्यमं मारीचवधं सीताहरणं जटायुहननं रामविलापं 
कबन्धमेलने शबरीदर्श्नं पम्पादर्शनं तत्र रामविलापं `चावर्णयत्‌। 
ऋष्यमूकगमनं सुग्रीवसमागमं सख्यं विश्वासोत्पादनं वालिसुग्री वयुष्दं 
वालिवधं ताराविलाप रामसुग्रीवयोः समयं वर्षरात्रनिवासं रामकोपं 
सेन्यानामुपसंगरहं पृथिवीवर्णनं सेनाभागानां दिशः प्रस्थापनमज्गुलीयकदानं 
-चावर्णयत्‌। वानराणामृक्षविलदर्शनं प्रायोपवेशनं सम्पातेर्दरशनं पर्वतारोहणं 
सागरलङ्कनं रात्रो लङ्कप्रवेशमेकस्य हनुमतो विचिन्तनमापानभूमिगमनमन्तः- 
पुरदर्शनमशोकवनगमनं सीतादर्शनं सीताया भाषणमभिज्ञानप्रदानं सीताया 
मणिप्रदानं राक्षसीतर्जरनत्रिजटास्वप्नं हनुमता अशोक वनभद्धं राक्षसीविद्रवं 


+ ताराविलापसमयं। ग्राह्यः पाठः ~ ताराविलापं समयं। 

किङ्करवधं हनुमतो ग्रहणं राजसभायां हनुमतो गर्जन लङ्कादाहं समुद्रस्य 
प्रतिप्लवनं मधुहरणं रामाश्वासनं शिरोमणिदानं चावर्णयत्‌। समुद्र्सगमं 
नलसेतुवन्धनं समुद्रतरणं रात्रो लद्धोपरोधनं विभीषणसम्मेलनं तेन 
रावणवधोपायनिवेदनं कुम्भकर्णमेघनाथरावणानां वधं सीतावाप्तं 
विभीषणाभिषेकं पुष्पकदर्शनमयोध्यागमनं भरतसमागमं रामाभिषेकोत्सवं 
सर्वसेन्यविसर्जन स्वराष्टररञ्जनं -चावर्णयत्‌। सीताविसर्जनं यत्किञ्चिद्‌ 
रामस्य भविष्यवृत्तं चोत्तरकाव्ये भगवानृषिर्वाल्मीकिश्चकार। 
; 

रामस्य राज्यपालनसमये महामतिमान्‌ भगवान्‌ मुनिर्वाल्मीकिराश्चर्यकरः 
शब्दैः कृत्स्नं रामचरितं रचयामास। पद्राथिषेकानन्तरभविष्यकथया सह 
काव्यं कृत्वा को न्वेतज्जनसमुदायेषु पठेदिति स चिन्तयामास। एव 
चिन्तयतस्तस्य पादौ मुनिवेषौ गायको कुशीलवौ प्रणेमतुः। मधुरस्वरौ 
राजपुत्रावाश्रमवासिनौ तौ भ्रातरौ वाल्मीकिरपश्यत्‌। तौ मेधाविनो 
वेदविदो बाल्मीकिर्वेदार्थविस्तारार्थ विरचितं रामायणं कण्टस्थमकारयत्‌। 
रामचरित्रपूर्णमेतत्काव्यं रामायणमिति कथितं यस्मिन्‌ सीताया 
महच्चरितं निबध्म्‌। पोलस्त्यवधमिति च तस्यापरं नामासीत्‌*। एतत्‌ 
काव्यं पठने गाने च मधुरमस्ति। द्ुतमध्यविलम्बिताख्याभिस्तिसृभिर्गतिभिः 
षड़जमध्यमगान्धारनिषाद कऋषभधैवतपजञ्चमाख्याभिः सप्तथिजतिभि- 
श्चान्वितम्‌। तन्त्रीवादनया स्वरतालयुतं गातुं शक्यते। हास्य- 
शङ्गारकरुणरोद्रवीरभयानकबीभत्सादिभिः रसेर्यक्तम्‌। एतत्काव्यं तौ 
कुशीलवावगायताम्‌। तौ भ्रातरौ सङ्गीतरहस्यविदौ मन्द्रमध्यम- 
तारस्वरोत्पत्तिस्थानज्ञो स्वरपूर्णस्थानज्ञानिनौ मधुरस्वरौ रूपिणौ 
गन्धवविवास्ताम्‌। सुन्दररूपेण शुभलक्षणेश्च सम्पन्नौ मधुरस्वरेण 
पोलस्त्यवधमिति स्वकाव्यस्य नाम कृतवानिति च अर्थो वक्तव्यः। 

भाषमाणो तौ रामदेहम्‌लबिम्बादुत्पत्नौ द्रौ प्रतिबिम्बाविव दृश्येते स्म। 
धर्मप्रतिपादकमेतदुत्तममाख्यानं कण्ठस्थं कृत्वा तौ प्रशसितराजपुत्रौ 
ऋषिब्राह्मणसाधुसमागमेषु यथोपदेशं जगतुः। कदाचित्‌ तावेतत्काव्यं 
पवित्रहुदयानामृषीणां समीपे जगतुः। तच्छुत्वा सर्वे मुनयः परं विस्मिता 
बाष्पपर्यकुलेक्षणाः साधु साधु इत्युचुः। प्रीतात्मानस्ते मुनयो गायनौ 
कुशीलवौ प्रशशंसुः अहो गीतस्य माधुर्यम्‌। श्लोकानां च माधुर्यं 
विशेषत आश्चर्यमावहति। एतच्चरित्रं बहुकालात्‌ प्राङ्निर्वृत्तमपि 
प्रत्यक्षमिव कृतमस्मिन्‌ काव्ये। प्रतिश्लोकभावं सुष्ठु प्रविश्य 
तालानुसारकण्ठसम्मेलनेन मधुरं मनोहरं स्वरसम्पत्ं चेतौ सम्यगगायताम्‌। 
एवं महामुनिभिः प्रशस्यमानो तावतिमधुरमतिमनोहरं चागायताम्‌। ताभ्यां 
प्रीतः कश्चन्मुनिरुत्थाय पुरस्काररूपेण कलशं ददटौ। कश्चत्‌ प्रसन्नो 
वल्कलं ददौ। मुनिविरचितमिदमाश्चर्यकरं काव्यं परवर्तिनां कवीनां 
श्रेष्ठ आधारो भविष्यति। श्रीमतो रामस्य सम्पूर्णं चरितं यथाक्रममस्मिन्‌ 
काव्ये वर्णितम्‌। एवं रथ्यासु राजमार्गेषु च गायन्तो प्रशस्यमानो तौ 
कुशलवौ कदाचिद्‌ रामो ददर्श। तो स्वगृहमानीय सम्मानयामास। 
उत्तमकाञ्चनसिंहासने उपविष्टो राम उपासीनेर्मन्तरिभिरभ्रतिभिः सह तौ 
वीणाहस्तौ दृष्ट्वा भ्रातूनेवमुवाच। देववत्‌ शोभमानयोरनयोर्मधुरस्वरेण 
गीतमाश्चर्यावहशब्दार्थसंवलितमिदं काव्यं श्रूयताम्‌। इमो मुनी भूत्वापि 
राजलक्षणान्वितौ स्तः। न केवलं गायकौ तपस्विनौ चेतौ स्तः। एतत्काव्यं 
ममाप्यभ्युदयकरमिति वृष्टा ब्रुवन्ति। अतो भवन्त एतन्महाचरितं 
सावधाने शुण्वन्तु। ततो रामवचःप्रचोदितो तौ कुस्ीलवो मार्गविधानेन 
रामायणं जगतुः। सभागतो रामश्च शनेस्तद्गानतन्मयतां प्राप! 
५, 

प्रजापतिं वैवस्वतमनुमारभ्य कृत्स्नेयं धरित्री जयशालिनां येषां 

नृपाणां वशे पूर्वमासीद्‌ येषां चान्यतम आसीत्‌ सगरो येन सागरः खानितो 


* ल सवपूर्वमिरय। पाट्यः - सर्वा पूर्दमिर्यं `` 

यं च युध्टप्रस्थितं षष्टिः पुत्रसहम्राणि अनुजग्मुः तेषी महात्मनामिक्ष्वाकूणां 
वंशे इदं प्रसिष्दमाख्यानं रामायणमुत्पत्म्‌। सर्वमिदं काव्यं धर्मार्थसहितमादितः 
कथयिष्यामि। दोषदृष्टि परित्यज्येदं श्रोतव्यम्‌। सरयूतीरे प्रभूतधनधान्यवान्‌ 
कोसलो नाम महान्‌ जनपदः सुखी आसीत्‌। तस्मिन्‌ कोसलदेशे 
महाराजेन मनुना स्वयं निर्मिता अयोध्या नाम विश्रुता नगरी अस्ति। 
सुनिर्मितमहामार्गा शोभायुता सा महापुरी द्रादशयोजनान्यायता त्रीणि 
विस्तीर्णा च बभूव। कौर्णपुष्येण नित्यजलसिक्तेन महता सुनिर्मितेन 
राजमार्गेण सा शोभते स्म। यथेन्द्रो दिवमावसति तथा रषष्टृविवर्धनो राजा 
दशरथस्तां पुरीं निवासं कृत्वा पोरवृध्टिं ततान। सा पुरी कवाटतोरणवती 
सर्वयन्त्रेरयुधैश्च संयुता बभूव। तत्पुरमध्ये सुनिर्मिता आपणा बभूवुः। 
सर्वे शिल्पिनस्तत्पुरे आसन्‌। समृध्दिमती सा नगरी सूतेर्मागधेश्च भरिता। 
समुत्रताट्राला ध्वजा बहुशतघ्न्य्च तत्रासन्‌। तस्यां पुर्यां नर्तक्यो 
नटाश्च बहव आसन्‌*। नगरे सर्वत उद्यानानि आग्रवबणानि च बभूवुः। 
प्राकारो नगर्या मेखलावदासीत्‌। दुर्गमा गम्भीरा च तस्याः परिखा स्थिता। 
सा पुरी दुर्गमा शत्रुदुर्जया चासीत्‌। वाजिभिर्वारणेर्गोभिरुष्टरः खरश्च सा 
पूर्णासीत्‌। करदायिभिः सामन्तनुपिरावृता नानादेशीयेर्वणिग्भिः सा शोभिता 
च] रत्नमयैः प्रासादैः क्रौडापवतिर्बहुभूमिकाहर्म्येश्च स्वर्गवत्‌ संपूर्णा 
बभुव। च्युत** फलकाकारेण सर्वरत्नसमाकीर्णा सप्तभूमिकाप्रासादैः 
शोभिता च सा पुरी आश्चर्य जनयामास। गृहनिविडा सा पुरी अनु- 
पयुक्तस्थलरहिता समभूमौ निर्मिता। सा शालितण्डुलसंपूर्णां आसीत्‌ 
तस्मिन्‌ नगरे जलमिक्षुरसवन्मधुरमभवत्‌। पृथिव्यां सर्वोत्तमा सा नगरी 
भरीमृदङ्गवीणापणवेर्भूशे नादिता भवति स्म। सिध्देस्तपसा स्वर्गे निर्मितं 
विमानमिव स्थितायां तस्यां पुर्या गृहाणि सुनिवेशितानि बभूवुः) उत्तमा 


* स्त्रीणामुद्िष्टा नर्तनागारा इति केचित्‌। ** चतुर द्फलकाकारेणेति ©! 


12 श्रीमदवाल्मीकिरामायणम्‌ सरलगद्यात्मकम्‌ 


नरास्तत्र निवसन्ति स्म। तस्मिन्‌ नगरे बहसहस्राणि महारथा आसन्‌। ते 
वीराः कदाप्येकाकिनं वा पितुपुत्रोभयहीनं वा शब्दवेधिबाणद्रारा 
प्रहरणशक्यं वा पलायमानं वा न प्रहरन्ति स्म। मत्तान्‌ सिंहान्‌ व्याघ्रान्‌ 
वराहाश्च शस्त्रेण वा बाहुबलेन वा ते घ्नन्ति स्म, तां पुरीं राजा दशरथो 
निवासं चक्रे। तस्मिन्‌ नगरे निवसन्तो महात्मानो द्विजा आहितागनयो 
गुणवन्तो वेदवेदाङ्गविदो दानशौण्डाः सत्यरताः केचिन्महर्षितुल्याः 
केचिदुषयश्चासन्‌। तां पुरीमयोध्यां दशरथो रक्षति स्म। 
६ 

तामयोध्यां पुरी दशरथः शशास। स वेदवित्‌ सर्वोपयोगवस्तुसंग्रहकर्ता 
दीर्घदर्शी महातेजाः पौरजानपदप्रिय इक्ष्वाकूणामतिरथो यज्वा 
धर्मपरायणो जितेन्द्रियो महर्षितुल्यो राजर्षिर्लोकत्रयविख्यातो बलवासि- 
हतश्र्ित्रवान्‌ धनैरन्यसंचयेश्चेन्द्रकुबेरसमश्चासीत्‌। यथा प्रजापतिर्महातेजा 
मनुर्लोकमरक्षत्‌ तथा राजा दशरथश्चापालयत्‌। तेन धर्मार्थकाम- 
संपादनकर्मानुष्ठटानपरेण सत्यप्रतिज्ञेन देवेन्द्रेण स्वर्ग इव श्रेष्ठा सा पुरी 
पालिता। तस्मिन्‌ पुरोत्तमे जना हृष्टा धर्मात्मानो बहुश्रुताः स्वस्वधनतुष्टा 
अलुन्धाः सत्यवादिनश्च बभूवुः। तस्मितरुत्तमपुरे न कश्चित्‌ कुटुम्बी 
आसीद्‌ योऽल्पसंचितधनः असिष्दधर्मार्थकामो गवार्वधनधान्यहीनङ्च। 
अयोध्यायां कामुकः कृपणः क्रूरो विद्याहीनो नास्तिको वा मनुष्यो न 
दृश्यते स्म। तत्र सर्वे नरा नार्यश्च धर्मशीलाः संयमिनो ष्टाः 
शीलसदाचाराभ्यां महर्षिवत्रिर्मलाश्चाभवन्‌। तस्मिन्नगरे न कोऽ प्यासीद्‌ 
यस्य कुण्डलं मकुटं पुष्पहारश्च नासीत्‌। न कोऽपि तत्राल्पभोगवान- 
विद्यत। अभ्यद्गस्नानेन चन्दनलेपेन सुगन्धेन च वञ्चितस्तत्र कोऽपि 
नासीत्‌। अश्रष्ठान्नभोजी अदानी कण्ठभूषणहस्ताभरणशुन्यः असंयतमना 
वा तत्र न बभूव। अनाहिताग्निरयज्वा सहस्स्वर्णमुद्राभ्यो न्युनदाता 

ब्राह्मणो बर्णसङ्करकारी वा तस्मिन्‌ पुरे कोऽपि नासीत्‌। तत्र सर्वे ब्राह्मणा 
नित्यं स्वकर्मसिक्ता विजितेन्धिया दानाध्ययनशीला दानस्वीकरणे 
संयताश्चाभवन्‌। नास्तिकः अनूतभाषी अकृतानेकशास्त्रपरिश्रमः असूयावान्‌ 
अशक्तः अज्ञानी वा तत्र न कोऽपि तदा विद्यते स्म। दीनो व्याकुलचित्तो 
दुःखितो धनहीनो रूपहीनो रक्षि भक्तिहीनो वा तत्र न दुष्टः, 
ब्राहमणदिचतुर्वणषु सर्वे देवतातिथिपूजका दीर्घायुषो धर्मसत्यपरायणाश्चासन्‌। 
क्षत्रिया ब्राह्मणानुसारिणः क्षत्रियानुगामिनो वैश्याः स्वध्मसिक्ता 
ब्राह्मणक्षत्रियवेश्यसेविनः शद्रार्चासन्‌। पूर्व यथा मनुना मानवेन्द्रेण 
रक्षिता तथा दशरथेनायोध्या रक्षिताभवत्‌। अग्नितुल्यैर्निपुणैः 
पोरुषवद्धिर्विद्याश्ालिभिश्च योधेस्तथा सा पुरी भरिता यथा सिंहैर्गिरिगुहाः। 
काम्बोजवाहीकवनायुसिन्धुदेशजेरुच्चेःश्रवस्तुल्यर्हयैः सा नगरी पूर्णा 
बभूव। विन्ध्यपर्वताद्‌ हिमवत्पर्वताच्चोदभूतैरतिबलैर्मततेः पर्वतोपमेर्गजैः 
सा पुरी परिपूर्णा आसीत्‌। अञ्जनाद्‌ वामनाच्च स॑भूतेः भद्रमन्द्रमृगाख्यानां 
वारणजातीनां दरयोर््योः सेकरादुत्पत्ैरभद्रमन्देभद्रमुगर्मृगमन्द्रेरच नित्यमतः 
पर्वतसतरिभैर्वारणेः सा पुरी सदा पूर्णां बभूव। योजनद्रयदूरादपि 
शत्रुभिर्योष्दुमशक्या सा पुरी अयोध्येत्यन्वर्थनामा प्रकाशते स्म। 
दृढद्रारार्गलत्वादयोध्येति सत्यं नाम धरन्तीं सुन्दरेग्हिः शोभमानां शिवां 
बहुजनसंकुलां तां पुरीं शक्रसमो महीपतिर्दशरथः शशास। 
७ 

शुचयो राजकृत्येषु नित्यमनुरक्ताश्चाष्टौ तस्यामात्या बभूवुः। ते 
धृष्टिर्जयन्तो विजयः सिष्दार्थः अर्थसाधकः अशोको मन्त्रपालः 
सुमन्त्रश्चाष्टमः। तस्याभिमतो ऋषिसत्तमौ वसिष्ठो वामदेवश्च द्रौ 
ऋत्विजावास्ताम्‌। अन्ये ऋत्विजो मन्त्रिणश्च तस्य बभूवुः! ते 
एेश्वर्यवन्तो महात्मानः शास्त्रज्ञा दृढविक्रमा यशस्विनो राजकार्यषु 
सावधाना राजाज्ञानुसारकार्यकर्तारस्तेजस्विनः सहनशालिनः सस्मितं 

भाषमाणाः क्रोधात्‌ कामात्‌ स्वार्थद्‌ वा अनृताभाषिणश्चासन्‌। स्वेषु परेषु 
वा कृतं क्रियमाणं चिकौर्षितं वा कर्म तेषा चारद्रारा अविदितं किमपि 
नासीत्‌। व्यवहारेषु ते क्रुश्चलाः स्नेहविषयेषु परीक्षिताश्च। सत्यवसरे 
सुतेष्वपि ते दण्डं धारयेयुः। कोशपूरणे सेन्यसंग्रहणे च ते लगन्ति स्म। 
अनपराधिनं शत्रुमपि न तेदण्डयेयुः। ते वीराः स्थिरोत्साहा राजशास्त्रमनुसृत्य 
कार्यकारिणो नित्यं स्वराज्यवासिनां सत्पुरुषाणां रक्षकाश्च बभूवुः। 
ब्राह्मणान्‌ क्षत्रियांश्चाहिंसन्तस्ते कोञ्चं पूरयामासुः अपराधिनो 
बलिनस्तीक्ष्णदण्डं दुर्बलस्य मृदुदण्डं च ते व्यदधुः*! शुचिषु 
एकबुध्टिषु सर्वेषु मन्त्रिषु राजकार्याणि विचारयत्सु पुरे वा रष्टर वा 
क्वचिदसत्यवादी नासीत्‌। न कोऽपि दुष्टो वा परदारलम्पटो वा बभूव। 
सर्व पुरं राष्ट्रं व शान्तिपूर्णमभवत्‌। सर्वे ते मन्त्रिणः शोभनवस्त्रवेषाः 
सुशीलाः राजहितार्थं नयचक्षुषा जाग्रति स्म। गुरुजनेषु ते गुणेकग्राहिणः 
पराक्रमैः प्रख्याता बुध्दिनिष्पन्नकार्यद्रारा विदेशेषु च विज्ञाताः। अनघो 
दशरथो गुणोपेतैरेवंविधरमात्येर्यक्तः पृथिवीमन्वशिषत्‌। चाररवेक्षमाणो 
धर्मेण प्रजा रञ्ज्यंश्च स दशरथः आत्मनो विशिष्टे वा तुल्ये वा शत्रुं न 
प्राप्नोत्‌। राजकार्यालोचनासक्ते* रनुरक्तेः कुशलैः समर्थेसतेर्मन्तरिभिर्युक्तः 
स राजा तेजोमयकिरणेः सहोदितोऽकं इव दीप्तिमवाप। 
८ 

तस्येर्वप्रभावस्य धर्मज्ञस्य महात्मनो दशरथस्य पुत्रार्थं परितप्यमानस्य 
वंशाभिवृध्दिकरः पुत्रो न बभूव। एवं चिन्तयतस्तस्य पुत्रार्थ 
किमहमश्वमेधयागं न कुर्यामिति मतिर्बभूव। शुध्दात्मभिर्मन्त्रिभिः सह 
समालोच्य यष्टव्यमिति निश्चित्य मन्त्रिवरं सुमन्त्रं मम गुरून्‌ सपुरोहितान्‌ 
शीघ्रमानयेति प्राह। एतच्छुत्वा सारथिः सुमन्त्रो रहसि राजानमिदमूचे। 


* अथवा अपराधगुरुलाघवं समीक्ष्य दण्डं व्यदधुः। * (¬।मन््रहितेर्निविष्टेः। 
ग्राह्यःयन्त्रहिते निविष्टः 

अश्वमेधयाग ऋत्विग्भिरुपदिष्टः। तत्र विशेषोपायोऽयं परावृत्तो मया 
श्रतश्च। तव पुतरप्राप्तिविषये ऋषीणां सत्रिधौ भगवान्‌ सनत्कुमारः 
पूर्वमिमां कथां कथितवान्‌। काश्यपस्य विभाण्डक इति प्रसिध्दः 
पुत्रोऽस्ति। तस्य ऋष्यशृद्खो नाम पुत्रो भविष्यति। स विप्रेन्द्रो वन एव 
संवृष्दः सदा वनचरो मुनिः सर्वदा पित्रनुवर्तनादन्यं ग्रामादिकं न 
जानाति। महात्मनस्तस्य ब्रह्मचर्यस्य द्वैविध्यं भविष्यति। प्रथमतो 
दण्डमेखलादिधारणारूपं मुख्यब्रह्मचर्यं पश्चादुतुकाले पत्नीसमागमरूपं 
गोणब्रह्मचर्य च। इदं द्ैविध्यं लोकेषु प्रथितं विप्रैः कथितं च। इत्थं सदा 
वननिवासिनः पितुरन्यमजानतः अग्निं पितरं च शुश्रूषमाणस्य कालः 
कश्चिद्‌ व्यत्येष्यति। एतस्मित्रेव काले अङ्खषु विख्यातो राजा रोमपादो 
भविष्यति! तस्य राज्ञो धर्मातिक्रमात्‌ सुदारुणा सर्वप्राणिभयावहा 
अनावृष्टि भविष्यति। तदा दुःखितो विदुषो वृष्दान्‌ ब्राह्मणान्‌ समानीय 
स प्रवक्ष्यति। भवन्तो धर्मज्ञा लोकाचारज्ञाश्च। अतः कञ्चन नियमं 
समादिशन्तु येन मम प्रायश्चित्तं भवेत्‌। तदा ते हे राजन्‌ 
सर्वोपायेर्विभाण्डकसुतमिहानयेति वक्ष्यन्ति सत्कृत्य ऋष्यशुद्गमानाय्य 
श्रष्दया कर्न्यां शान्तां तस्मे शास्त्रोक्तेन विधिना विवाहार्थं प्रयच्छ। तेषां 
वचनं श्रुत्वा स राजा केनोपायेन शक्तिशाली स मुनिरिहानीयेतेति 
चिन्तविष्यति। ततो बुध्दिशाली राजा मन्त्रिभिः समालोच्य पुरोहितममात्यांश्च 
सत्कृत्य तत्र प्रेषयिष्यति। राज्ञो वचः श्रुत्वा ते व्यथिता अंवनताननाश्च' 
ऋषेर्भीता वयं न गच्छेमेति राजानं प्रार्थयिष्यन्ते, ते चिन्तयित्वा 
तमृषिमानेतुं युक्तानुपायान्‌ वक्ष्यन्ति। उपायेन तमानेष्यामः। तेन दोषो न 
भविष्यतीति वदिष्यन्ति एवमङ्गधिपेन गणिकाभिऋषेः सुत आनेष्यते। 
आनीतमात्रे तस्मिन्‌ देवो वर्षिष्यति। राजा शान्तां तस्मे प्रदास्यति। 


* 0 व्यथिता वनताननाः व्यथिक्यवनत्ताननाःइति पाटय व्यथिता; अवनताननाः। 
सन्धिरार्षः। 

जामाता ऋष्यश॒ङ्गस्तव पुत्रान्‌ विधास्यति। सर्वमिदं सनत्कुमारेण कथितं 
मयेदानीं व्याहतं च। ततो हृष्टो दशरथः सुमन्त्रं परत्यभाषत। कथमृष्यश॒ङ् 
आनीतः) विस्तरेण तद्‌ ब्रूहीति। 
९ 

राज्ञा चोदितः सुमन्त्र इदं वचः प्राह! यथा स“ ऋष्यशृङ्गो 
मन्तिभिरानीतस्तद्‌ वृत्तं शुणु। अमात्यसहितः पुरोहितो राजानमाह 
अस्माभिरयमुपायश्िचन्तितोऽस्ति येन कार्यविघ्नो न भवेत्‌। ऋष्यश्खो 
वनचरस्तपःस्वाध्यायनिरतश्चास्ति। स स्त्रियो नाभिजानाति 
विषयसुखानामज्ञश्च। मनुष्यचित्तक्षोभकराणां विषयाणां प्रलोभनेन 
तमस्मन्नगरमानाययिष्यामः। अतः शीघ्मयं प्रयत्नः क्रियताम्‌। रूपवत्यः 
सुभूषिताः सत्कृता गणिकास्तत्र गच्छन्तु। विविधोपायैः प्रलोभ्य 
तास्तमानेष्यन्ति। तच्छुत्वा राजा पुरोहितं तथा भवतु इति प्रत्युवाच। 
पुरोहितो मन्त्रिणश्च ततस्तां व्यवस्थां चक्रुः। तच्छुत्वा मुख्या गणिका वनं 
प्रविविशुः। आश्रमस्यानतिदूरे स्थित्वा धीरस्य सदाश्रमवासिन ऋषिपुत्रस्य 
दश्नि यत्नं चक्रुः। पितुरन्तिके निवासेनैव स मुनिपुत्रः सन्तुष्टो भूत्वा 
आश्रमात्‌ कदापि बहिर्न गच्छति स्म। जन्मप्रभृति तेन पितुरन्यः पुमान्‌ 
स्त्री वा नगरजं राष्टरग्रामजं वा सत्त्वं न दृष्टपुर्वम्‌। पश्चात्‌ कदाचित्‌ 
स ऋष्यशुद्खो यदृच्छया तं प्रदेशं गत्वा ता नारीर्ददर्श। विस्मयकर- 
सुन्दरवेषास्ताः सर्वाः स्त्रियो मधुरस्वरेण गायन्त्य ऋषिकुमारमासाद्योचुः। 
हे ब्रह्मन्‌! कस्त्वं किं करोषि च? किमर्थमेकस्त्वं विजने घोरे वने 
चरसि? शंस। पूर्वमदृष्टास्ताः स्त्रियः काम्यरूपा आसन्‌। तस्मादष्यशुङ्कस्य 
मनसि तासु स्नेहो जातः। स्वपितरमुहिश्य ताः कथयितुं तस्य 
मतिर्वभूव। अस्माकं पिता विभाण्डकः। तस्याहमोरसः पुत्रः। ऋष्यशुद्ख 
* शृणु मे मन्तिभिः सह इति सर्वत्र पाठः परन्तु सुमन्त्रो दशरथेन रहसि भाषते। 
अतः; मन्त्रिभिः स ह इति पदच्छेदः कार्यः। ह इति प्रसिध्दो इति गोविन्दराजः। 

इति मम नाम तपस्यादिकर्म च लोके प्रसिध्टमस्ति। हे शोभनदर्शनाः, 
अस्माकमाश्रमप्रदेश इह निकटेऽस्ति। तत्र वः सर्वेषां* पूजां विधिपूर्वकं 
करिष्ये। मुनिकुमारस्य वचः श्रुत्वा तदाश्रमपदं द्रष्टुं तारां मतिर्बभूव। 
तेन सह सर्वाश्च ता जग्मुः।तत्रागतानां तासामिदमर्घ्यमिटं पा्यमिदं मूलं 
फलमिति ऋष्यशुद्धः पूजां चकार। तां पूजां प्रतिगृह्य स्वस्ति 
विभाण्डकाद्‌ भीताः समुत्सुकाः क्षिप्रं तस्माद्‌ गन्तुं मतिं चक्रुः। हे विप्र! 
अस्माकमपीमानि मुख्यानि फलानि प्रतिगृहाण। तव भद्रमस्तु। शीघ्रमेतानि 
भक्षयस्व। इत्युक्त्वा ता हर्षेण तमालिङ्गच मोदकानि रुचिकराणि बहूनि 
भक्ष्याणि च तस्मे ददुः। अनास्वादितपूर्वाणि तानि भक्षयित्वा नित्यारण्यनिवासी 
स मुनिः फलानीत्यमन्यत। तदा तं विप्रमापुच्छय तस्य पितुर्भीतास्ताः 
स्त्रिय इतः परमस्माभिर्न स्थातव्यं त्रतानुष्ठानभद्गो भवेदिति व्याहृत्य 
निर्जग्मुः। गतासु तासु ऋष्यशुद्घो व्याकुलहदयो दुःखेन परिबभ्राम। 
अपरेद्युः स मुनिपुत्रस्तं देशमाजगाम यत्र मनोज्ञाः स्वलङ्कृता वारमुख्या 
दृष्टाः। आयान्तं तं विर्प्र दृष्ट्वेव हष्टमानसास्तास्तमुपसूृत्येदमूचुः। 
सोम्य] अस्माकमाश्रमपदमायाहि। तत्र ते विशेषेणातिथिसत्कारो भविष्यति 
सर्वासां तासां मनोहरं वचनं श्रुत्वा स गमनाय निश्चिकाय। तं ताः स्त्रियो 
निन्युः। तस्मिन्‌ महात्मनि विप्रे तत्रानीयमाने सहसा देवः पर्जन्यो जगत्‌ 
प्रह्ादयन्‌ ववर्ष वर्षेणेव मुनिः स्वविषयमागत इति ज्ञात्वा राजा प्रत्युद्रम्य 
प्रह साष्टाङ्गनमस्कारं चकार। एकाग्रचित्तो भूत्वा तस्मै विधिवदर््यं 
दत्वा मा मन्यु्भूदिति प्रसादं वव्रे, अन्तःपुरं प्रविश्य शान्तचित्तः स राजा 
कन्यां शान्तां यथाविधि तस्मे दप्वा जहर्ष। इत्थं सर्वेः कामैः सुपूजितो 
महातेजा ऋष्यशुङ्खो भार्यया शान्तया सह तत्रोवास। 
१0 
राजेनद्र यथा देवप्रवरः सनत्कुमारः पूर्वमुक्तवान्‌ तथा हितं मे वचनं 


* प्त्रीस्वरूपापरिज्ञानात्‌ पुलिङ्गनिर्देश इति गोविन्दराजः। 

पुनश्च शृणु। श्रीमान्‌ सत्यप्रतिज्ञः सुधार्मिको दशरथो नाम राजा 
इक्ष्वाकूणां कुले जनिष्यते। तस्य राज्ञः अङ्गराजेन स्नेहो भविष्यति। 
तस्याङ्गराजस्य शान्ता नाम कन्या भविष्यति अङ्करजस्य पुत्रो विख्यातो 
रोमपादो भविष्यति। राजा दशरथस्तस्य समीपं यास्यति। ध्मत्मिन्‌। 
अहमनपत्योऽस्मि। मम कुलविवृध्यर्थं त्वयाज्ञप्तः शान्ताभर्ता मम क्रतुं 
निर्वहेत्‌। इति तमभ्यर्थयिष्यते। रोमपादः सम्यग्‌ विचिन्त्य पुत्रवन्तं 
शान्ताभतरि प्रदास्यति। तमृष्यशु्ग प्रतिगृह्य निश्चिन्तो राजा दशरथो यज्ञं 
करिष्यति। कृताञ्जलिः स यष्टुकामस्तं यज्ञा्थं सन्तानार्थं स्वर्गार्थं च 
वरयिष्यति। तस्माद्‌ विप्रमुख्यात्‌ तं कामं दशरथः प्रापूस्यति। तस्य राज्ञः 
अमितविक्रमा वंशप्रतिष्ठटाकराः सर्वलोकेषु विश्रुताङ्च चत्वारः पुत्रा 
भविष्यन्ति। एवं पुरा सत्ययुगे भगवान्‌ सनत्कुमारः कथितवान्‌। ततस्त्वं 
ससेन्यवाहनः स्वयं गत्वा सत्कारपूर्वकं तमानय। सुमन्त्रस्य वाक्यं श्रुत्वा 
राजा वसिष्ठस्यानुमतिमधिगम्य पत्नीभिरमात्येश्च सह यत्र स द्विज 
आसीत्‌ तत्र जगाम। वनानि सरितश्च शनैः शनेर्व्यतिक्रम्य त॑ देशं 
प्रविवेश। तत्र रोमपादसमीपे अग्निवद्‌ दीप्यमानं तं ददर्श। तदा 
प्रहृष्टमना रोमपादो यथाविधि सखित्वाद्‌ विशेषेण च दशरथं पूजया- 
मास। तेन च मुनिपुत्राय स्वस्य दशरथेन सह सख्यं कथितम्‌। तत 
ऋष्यशुद्धश्च दशरथं पूजयामास। एवं सुसत्कृतो दशरथः सप्ताष्टदिनानि 
तेन सहोषित्वा रोमपादमिदमुवाच। राजन्‌! तव पुत्री शान्ता भर्त्रा सह 
मदीयं नगरमायातु। तत्र महत्‌ कार्यमुपस्थितम्‌। राजा जामातुर्गमनमद्गीकृत्य 
भार्यया सह तं गन्तुमुवाच। ऋषिपुत्रश्चाकर्ण्य तथेति दशरथमुकात्वा 
रवशुरेणाभ्यनुज्ञातो भार्यया सह प्रययो। दशरथरोमपादौ गोरवादन्योन्यमञ्जलिं 
कृत्वा स्नेहाद्‌ वक्षसा संश्लिष्य ननन्दतुः। ततः सुहृदमापृच्छय दशरथः 
प्रस्थितः। सर्व नगरं क्षिप्रमेव स्वलदिक्रयतामिति शीघ्रगामिनो दूतान्‌ 

परेभ्यः प्रेषयामास। तत; पुरनिवासिनो मुदिता राजप्रेषणमनुसृत्य 
पुरमलंचक्रुः। राजा खह्टुन्द्भिनिधेषिः सह विप्रवरं पुरस्कृत्य स्वलङ्कृतं 
नगर प्रविवेश। सर्वे पौरा इन्द्रतुल्यपराक्रमेण दशरथेन सत्कृत्य 
प्रवेश्यमानं द्विजं दृष्ट्वा प्रमुमुदिरे। ऋष्यशुङ्घमन्तप्पुरं प्रवेश्य शास्त्रतः 
पूजयित्वा तस्यानयनेन दशरथ आत्मानं कृतकृत्यं मेने! सर्वश्चान्तः- 
पुरस्त्रियो भर्त्रा सहागतां शान्तां दुष्ट्वा ननन्दुः। राज्ञीभी राज्ञा च 
पूज्यमाना शान्ता विप्रेण भत्र सह कञ्चित्कालं तत्रोवास। 


९९ 
ततो बहुकालानन्तरं सुमनोहरे वसन्ते समनुप्राप्ते यष्टुं राजा एेहत । 


तदा देवोपमवर्चसं तं विप्रं प्रणम्य कुलपरम्परार्थ पुत्रार्थं यज्ञं कारयितुं तं 
वव्रे । स तस्य प्रार्थनां स्वीकृत्य-यज्ञसामग्री एकत्र क्रियतां यज्ञीयस्तुरगश्च 
विमुच्यतामिति प्राह । ततो राजा क्षिप्रं वेदविद ऋत्विज आवाहयति 
मन्त्िसत्तमं सुमन््रमुवाच । सुमनत्रस्त्वरितं गत्वा सुयज्ञं वामदेवं जाबालिं 
काश्यपं पुरोहितं वसिष्ठं द्विजसत्तमानन्यांश्च वेदपारगान्‌ समानिनाय । 
धर्मात्मा राजा दशरथस्तान्‌ पूजयित्वा मधुरया वाचा धर्मार्थसहितमुवाच। 
पुत्रार्थ भृशं विलपतो मम सुखं नास्ति। पुत्रार्थमश्वमेधयागं करिष्यामीति 
ममाभिप्रायो जातः। तस्मादहं शास्त्रविहितेन मार्गेण यष्टुमिच्छामि । 
अस्य ऋषिपुत्रस्य प्रभावेण कामान्‌ प्राप्स्यामि । तदा राजोक्तं तद्‌ वाक्यं 
वसिष्टप्रमुखा ब्राह्मणाः प्रशशंसुः ऋष्यशृद्धः पुरस्कृत्य ते राजानमूचुः । 
यज्ञसामग्री एकत्र क्रियतां तुरगश्च विमुच्यताम्‌। यतस्ते पुत्रार्थमियं 
धार्मिकी बुद्धिरागता ततोऽवश्यं त्वं चतुरः पुत्रानमितविक्रमान्‌ प्राप्स्यसि। 
तट्‌ द्विजभाषितं श्रुत्वा राजा प्रीतो वभूव। ठर्षेणामात्यानिदं मङ्गलकरं 
वचनं प्राह। गुरूणां वचनाम्मे यज्ञसंभाराः संभ्रियन्ताम्‌। शक्तिशालिनां 
वीराणां रक्षणेनोपाध्यायेन सह हयो विमुच्यताम्‌। सरयुनद्या उत्तरे तीरे 

यज्ञभूमिर्निर्मायिताम्‌। कल्पोक्तप्रकारेण यथाविधि शान्तिकर्मणि प्रवर्तन्ताम्‌। 
यद्यस्मिन्‌ महायज्ञे कष्टप्रदोऽपराधो न स्यात्‌ तर्हिं सर्वेण राज्ञायं कर्तु 
शक्यते। विद्वांसो ब्रह्मराक्षसा यज्ञे छिद्रं मृगयन्ते। विधिहीनयज्ञकर्ता सद्यो 
विनश्यति। तस्माद्‌ यथा मम क्रतुर्यथाविधिसमाप्यते तथा विधीयताम्‌ 
एवं कर्तुं सर्वे भवन्तः समर्थाः सन्ति। तदा मन्त्रिणस्तथत्युक्त्वा राजानं 
पूजयित्वा यथाज्ञप्तं चक्रुः। ततस्ते द्विजा धर्मज्ञं राजानमस्तुवन्‌। 
तेनान॒ज्ञातास्ते प्रतिनिवृत्ताः। ब्राह्मणगमनानन्तरं मन्त्रिणो विसृज्य नृपः स्वं 
वेङ्म प्रविवेश। 
९२ 

पुनश्च वसन्ते प्राप्ते संवत्सरः पूर्णोऽभवत्‌। तदा दशरथो वसिष्ठमभिवाद्य 
यथाशास्त्रं संपूज्य मम सन्तानार्थं यज्ञो यथोक्तं क्रियतामिति प्रश्ितमुवाच। 
यथा यज्ञाङ्गेषु विध्नो न क्रियते तथा विधीयताम्‌ । भवान्‌ मम मित्रं हितैषी 
परमो गुरुश्च) प्रारन्धस्य यज्ञस्य भारो भवतैव वोढव्यः। यद्‌ भवता 
प्रार्थितं सर्व तत्‌ करिष्ये इति वसिष्ठो राजानमब्रवीत्‌ । ततो वसिष्ठो 
यज्ञकर्मसु निष्ठितान्‌ वृद्धान्‌ ब्राह्मणान्‌ वास्तुनिपुणान्‌ परमधार्मिकान्‌ 
वृद्धान्‌ कार्यनिर्वाहकान्‌ शिल्पकरान्‌ वर्धकौन्‌ खनकान्‌ ज्यातिषिकान्‌ 
नटान्‌ नर्तकान्‌ विशुद्धान्‌ शास्त्रविदः पण्डितांश्चेवमुवाच। राजशासनाद्‌ 
यज्ञकर्म भवन्तः कुर्वताम्‌। बहुसहम्रसंख्याका इष्टकाः शीघ्रमानयन्तु। 
राज्ञां कृते उत्तमा ओपकार्याः . क्रियन्ताम्‌। ब्राह्मणानां कृते शतशः 
शोभनानि गृहाणि च कर्तव्यानि। तथेव पौरजनस्य च बहुभक्षयात्रपानैरयुतानि 
सुनिष्ठितानि गृहाणि कार्याणि। जानपदानौ कृते च सर्ववस्तुयुता 
वहुभक्ष्यसमन्विताश्चावासाः कार्याः। विधिवत्‌ सत्कृत्यात्न देयम्‌। 
अनाद्रेण न देयम्‌ । सर्वेषां वर्णानां सत्कारः कार्यः। कामक्रोधवशादवज्ञा 

न प्रयोक्तव्या। यज्ञकर्मसु ये अधिकृताः सेवकाः शिल्पिनश्च निमग्ना+ 
भवन्ति तेषामपि यथोचितं पूजा कार्या। यथा सर्वं सुविहितं भवति न 
किञ्चिच्च परिहीयते तथा प्रीतिस्निग्धेन चेतसा भवन्तः कुर्वन्तु। ततः 
सर्वे समागम्य यथा भवतोक्तं तथा करिष्यामः। न किञ्चित्‌ परिहास्यते 
इत्यब्रुवन्‌ । ततो वसिष्ठः सुमन््रमाहूयेदमव्रवीत्‌। धार्मिकान्‌ सर्वान्‌ 
नृपतीन्‌ यज्ञे निमन्त्रयस्व सहस्रशः अस्मद्रष्टस्थितान्‌ ब्राह्मणान्‌ क्षत्रियान्‌ 
वेश्यान्‌ शूद्रांश्च निमन्त्रयस्व। सर्वदेशानां मान्यान्‌ जनानाहयस्व । 
सत्यविक्रमं सर्वशास्त्रेषु ॒वेदेषु चर निष्ठितं मिथिलाधिपतिं जनकं 
स्वयमेव सुसत्कृत्यानय। सः अस्माकं पूर्वसंबन्धी। ततः प्रथममेव ते 
ब्रवीमि। तथा सुहृदं प्रियवादिनं सद्रत्तं देवतुल्यं काशिपतिं च 
स्वयमेवानयस्व। परमधार्भिकं महाराजस्य दशरथस्य श्वशुरं वृद्धं 
केकयराजं च सपुत्रमाहयस्व। महाभागम ङ्गेश्वरं रोमपादं महाराजस्य 
दशरथस्य वयस्यं चानय, प्राचीनदेशानां सिन्धुसोवीरसौ राष्ट देशानां 
दाक्षिणात्यदेशानां च पार्थिवानाहयस्व। ये ये राजानोऽस्मत्रृपस्य 
सुहदस्तान्‌ सानुचरबान्धवान्‌ यावत्‌ शक्यं तावत्‌ क्षिप्रमानय। वसिष्टस्य 
तद्‌ वाक्यं श्रुत्वा सुमन्तरस्त्वरया राज्ञामानयनाय सत्पुरुषानादिदेश । 
वसिष्ठस्यादेशेन स्वयमेव सुमन्त्रो मुख्यान्‌ नुपानाहवातुं ययौ। कर्मकराश्च 
यज्ञसंबन्धि यद्यत्कर्म कृतं तत्तत्‌ सर्वं यथासमर्यं वसिष्ठाय निवेदयन्ति 
स्म । तेन प्रीतो वसिष्ठः पुनस्तानुवाच। अवज्ञया अश्रद्धया कस्यापि न 
दातव्यम्‌। अवज्ञया दत्तं दातारं निस्संशयं हन्ति इति। अनन्तरं 
केषुचिददिनेषु दशरथाय बहूनि रत्नान्यादाय राजान आजग्मुः तदा 
सुप्रीतो वसिष्ठो राजानमव्रवीत्‌। तव शासनाद्‌ राजान उपागता मया 
यथार्ह "सत्कृ ताश्च।. यज्ञसंबन्धि कार्यमस्मत्पुरुषेः कृतं च। भवान्‌ यष्टु 


+ ~ यज्ञकर्मसु येऽव्यग्राः। यज्ञकर्मसु ये व्यग्राः इति पाठच्चः। 

समीपस्थितं सर्वकामैरुपहृतैरुपेतं यज्ञायतनं गच्छतु। तदा 
वसिष्ठर्प्यशुङ्कयोर्वचनाद्‌ राजा शुभनक्षत्रयुतश्ुभदिने निर्ययो। ततो 
वसिष्ठप्रमुखा विप्रमुख्या ष्यशुङ्खं पुरस्कृत्य यज्ञकर्मारभन्त। 
संवत्सरे पूर्णे यज्ञीयोऽश्वः प्रत्यावृत्तः तदा राज्ञो यज्ञः प्रारब्धः, 
महाराजस्याश्वमेधे महायज्ञे ऋष्यशद्खं पुरस्कृत्य श्रेष्ठा द्विजाः कर्म 
चक्रः! वेदपारगा ऋत्विजो यथाविधि क्रममनुसृत्य कर्मं चक्रुः। द्विजा 
अश्वमेधाङ्गभतं प्रवर्ग्यमुपसदं तदधिकं च कर्म यथाशास्त्रं चक्रः 
तत्पश्चात्तत्तत्कर्मङ्कभूतदेवतापूजां कृत्वा मुनिपुङ्खवा यथाविधि 
प्रातःसवनमध्यन्दिनिसवनतूतीयसवनकर्माणि चक्रुः । तत्र दोषयुतहोमः 
स्खलितं वा किमपि नाभवत्‌। सर्वं मन्त्रयुतं क्षेमयुक्तं चादुश्यत। तेषु 
यज्ञदिनेषु श्रान्तः क्षुधितो वा तत्र न बभूव । विद्याहीनः शतशिष्यरहितो 
वा ब्राह्मणस्तत्र नासीत्‌। नित्यं तत्र ब्राह्मणक्षत्रियवेश्यशूदा मुनयः 
सन्यासिनश्च भुञ्जते स्म। वृद्धा रुग्णाः स्त्रियो बालाश्च तत्र भुञ्जते स्म। 
अन्नस्य मधुरत्वाद्‌ निरन्तरं भुञ्ञानानामपि तृप्तिर्नाजायत। परिवेषकाणामपि 
दशरथस्य च तृप्िर्नाभवत्‌। राजाधिकारिभिरत्रं दीयतां विविधानि 
वासांसि च दीयन्तामिति पुनः पुनः प्रचोदिताः कार्यकर्तारस्तथेव चक्रुः। 
तत्र प्रतिदिनं विधिवत्‌ सिद्धस्यान्नस्य विविधभोजनपदार्थानो च 
पर्वतोपमा राशयो दृश्यन्ते स्म। यथाविधि पक्वं स्वाद्रन्नं ब्राह्मणाः 
प्रशंसन्ति स्म। अहो वयं तृप्ता इति तेषां वचनानि राघवः शुश्राव । सुष्ठु 
अलङ्कताः पुरुषा ब्राह्मणान्‌ पयविषयन्‌ । विशुद्धमणिकुण्डलधारिणः 
अन्ये पुरुषास्तेषां परिवेषकाणां सहायतां -चक्रुः। कर्मणां मध्यकाले 
सुवक्तारः स्थिरबुद्धयो विप्राः परस्परजिगीषया बहून्‌ शास्त्रवादानकुर्वन्‌। 
-यज्ञकुशला ब्राह्मणा वसिष्ठादिभिः प्रेरिताः प्रतिदिनं सर्वकर्माणि चक्रुः। 
तत्र कोऽपि सदस्यो व्याकरणादिषडद्खानामज्ञाता नासीत्‌। अव्रत 
अबहुश्रुतश्च नासीत्‌। अवादकुशलो वा ब्राह्मणो नासीत्‌ । युपस्थापनसमये 

षड्‌ विल्वदारुयुपाः तत्समीपे षट्‌ खदिरदारुयुपाः षट्‌ पलाश्दण्डयूपाश्च 
स्थापिताः। श्लेष्पातकयुपश्चाश्वमेधयज्ञे निर्दिष्टः। तथेव द्रौ देवदारुयुपौ 
परस्परं व्यामट्रे स्थापितो। एते सर्वे च यज्ञकोविदेः शास्त्रतर्निर्मिताः। 
यज्ञशोभार्थ ते युपाः काञ्चनेनालङ्कता अभवन्‌। सर्वे ते यूपस्तम्भा 
विधिवत्‌ शिल्पिभिः सुकृता दृढाश्चासन्‌। अष्टकोणाकारास्ते यूपाः स्पर्शे 
मसृणा आसन्‌। ते वस्त्रेराच्छादि ताः पुष्यरगन्धेश्च भूषिता गगने दीप्तिमन्तः 
सप्तर्षय इव व्यराजन्त शास्त्रोक्तप्रमाणेनेष्टकाः कारिताः, 
शुल्बकर्मकुशतेर्ब्राह्मणैरग्निवेदी स्वर्णपक्षगरुडाकारेण निर्मिता। 
शुक्लयलजुर्वेदशाखीयानामन्ययज्ञसमये षटप्रस्तारा होमवेदी* भवति स्म। 
परन्तु दशरथस्यास्मित्रश्वमेधयज्ञे ततस्त्िगुणा अर्थात्‌ अष्टादशप्रस्तारा 
वेदी बभूव। तेषु युपेषु शास्त्रानुसारेण पशव उरगाः पक्षिणश्च तत्तदेवता 
उददिश्य बद्धाः। पशुविशसने प्राप्ते अश्वो जलचराश्च ऋत्विग्भर्निबद्धाः"* । 
एवं पशूनां त्रिशतं दशरथस्याङ्वमेधीयो हयश्च यूपेषु बद्धाः। तदा 
कोसल्या शास्त्रोक्तप्रकारेण प्रदक्षिणमप्रदक्षिणं च तं हयं परिक्रम्य परमेण 
मोदेन त्रिभिः कृपणेस्तं* विशशास । तत्पश्चात्‌ सुस्थिरचित्ता सा 
तदश्वेन सह धर्माचरणश्रद्धया रत्रिमेकामवसत्‌४*। होता अध्वरयुरुद्गाता 
च महिष्या परिवृत््या वावातयाःऽ* च हयस्य स्पर्शमकारयन्‌। ऋत्विगश्वस्य 
» कृष्णयजु्वेदीयानामन्ययङ्ञे पञ्चप्रस्तारा वेदी अश्वमेधयञे पञ्चदशप्रस्तारा च। 
ततोऽनुमीयते दशरथः शुक्लयजुर्वेदीय इति।(गोविन्दराजः) 

ॐ यज्ञे अरण्यमृगा ग्राम्यमृगाङ्च बध्यन्ते। अरण्यमृगा अग्निप्रदक्षिणानन्तरं 
मुच्यन्ते। अन्ये विशस्यत्ते।3* स्वर्णसूचिभिः। सुमित्रा कैकेयी च इति गोविन्दराजः। 
५* द्रष्टव्या गोविन्दराजस्य व्याख्या। ऽ* दशरथस्य क्षत्रियजातीया भार्या महिषी। 
वैश्यजातीया वावाता। शूद्रजातीया परिवृत्तिः इति गीताप्रेस्‌। राजपत्नीषु अभिषिक्ता 
महिषी। पुराप्रिया सम्परत्युपेक्षिता परिवृक्तिः। अधुना प्रिया वावाता। एतास्तिप्रः 
पालाकल्या (अनुक्तया पात्रप्रदया) सह ब्रह्मणा (अनुक्तेन) सह चतुर्भ्य ऋत्विग्भ्यो 
देयाः किल। ते ता हस्ते गृहीत्वा (हयेन इति पाठस्य स्थाने हस्तेन इति 
अन्यप्रकाशनेषु पाठः) द्रव्यविनिमयेन पुना राजे ददति किल । इति गोविन्दराजः। 


24 श्रीमद्वाल्मीकिरामायणम्‌ सरलगद्यात्मकम्‌ 


वपामुद्धूत्य शास्त्रानुसारेण श्रपयामास। पश्चात्‌ पक्वा वपा आहुतिः 
कृता। दशरथो यथासमयमात्मनः पापापनोदाय तं धूमगन्धमाजिघत्‌। 
हयस्य स्वण्यङ्गानि षोडश ऋत्विजो ब्राह्मणा अग्नावाजुहुवुः। 
अन्ययज्ञानां हविः प्लक्षशाखासु स्थाप्यते। अश्वमेधीयो हविर्वेतसशाखायां 
स्थापयित्वा संस्क्रियते। अश्वमेधयागः कल्पसूत्रप्रकारेण त्रिषु दिनेषु 
कार्य इति ब्राह्मणः कथितम्‌। प्रथमाहस्य सवनं चतुष्टोमं द्वितीयाहस्य 
उक्थं तुतीयदिवसस्यातिरात्रं च कथितम्‌। शास्त्रानुसारेणाश्वमेधयागान्तर्गता 
बहवः क्रतव ऋत्विग्भिः कारिताः। ज्योतिष्टोमः आयु्यागः द्रौ 
अतिरात्रयागौ `अभिजिद्यागः विश्वजिद्यागः अप्तोर्यामाख्यो महाक्रतुश्च 
कृताः। यज्ञे पूर्णे दक्षिणारूपेण राजा होत्रे प्राचीं दिशमध्वर्यवे प्रतीचीं 
ब्रह्मणे दक्षिणामुदगात्रे चोत्तरां ददौ। पुरा ब्रह्मणा विहिते अशवमेधमहायज्ञे 
एषैव दक्षिणा निर्दिष्टा। क्रतुं समाप्य दशरथ इत्थं सर्वा भुवमृत्विग्थ्यो 
ददो। तदा सर्वे ऋत्विजो पवित्रीकृतं दशरथमिदमूचुः। भवानेक एव 
कृत्स्नां धरां रक्षितुमर्हति। भूम्या अस्माकं कार्य नास्ति न च पालने वयं 
शक्ताः। वयं स्वाध्यायकरणे नित्यं रताः। तस्मादस्या भूम्याः स्थाने किमपि 
धनं भवान्‌ प्रयच्छतु। तदा नृपो गवां शतसहस्राणि दश, सुवर्णस्य 
दशकोटीः ततश्चतुर्गुणं रजतस्य च तेभ्यो ददौ। तदा सर्वे ऋत्विजो वसु 
ऋष्यशृङ्गाय वसिष्ठाय च ददुः। पश्चान्नचायतः प्रविभागं कृत्वा ते 
ब्राह्मणाः प्रीता भूत्वा वयं भृशं मुदिताः स्म इति प्रत्यूचुः। पापापहं 
स्वर्नयनं श्रेष्ठमन्यपार्थिवदुष्प्रापं च तं यज्ञं पूर्णं कृत्वा दशरथः; प्रीतमना 
बभूव। ततो दशरथ ऋष्यशृङ्गं प्राह । सुव्रत! मम वंशस्य वर्धनं त्वं 
कर्तुमर्हसि। स विप्रोत्तमो दशरथवचनमद्गीकृत्य चत्वारः कुलोद्रहाः 
पुत्रास्तव भविष्यन्तीति उवाच। 
य 

मेधावी वेदज्ञ ऋष्यशृङ्गः पश्चात्‌ किं कर्म करणीयमिति 

किञ्चिट्‌ध्यात्वा तत्‌ कर्म स्मृत्वा राजानमत्रवीत्‌। तवपुत्रप्रापत्यर्थमधर्ववेदमन््रः 

सिद्धां पुत्रोत्पादनसमर्थामिष्टिं शास्त्रानुसारेण करिष्यामीति। पश्चाद्‌ 
ब्रह्मतेजस्वी स ऋष्यशृङ्गः पुत्रोत्पादिकामिष्टं प्रारभ्य मन्त्रोक्तेन कर्मणा 
अग्नौ जुहाव। देवता गन्धर्वाः सिद्धाः परमर्षयश्च शास््रोक्तप्रकारेण 
भागान्‌ ग्रहीतुं तत्र समीयुः। ता देवतास्तस्मिन्‌ यज्ञसदसि (मानवानामदुश्याः) 
समेत्य लोक म्रष्टारं ब्रह्माणमब्रुवन्‌। भगवन्‌! त्वत्प्रसादेन रावणो नाम 
राक्षसः स्ववीयश्चो बाधते । तं शासितुं न शक्नुमः, प्रीतेन त्वया तस्मे 
तरो दत्तः। तं वरं मानयन्तस्तस्य दुष्टत्वं नित्यं क्षमामहे। स दुर्मतिस्त्रीन्‌ 
लोकानुद्रेजयति। लोकपालान्‌ द्वष्टि। देवराजमिन्द्रमवमन्तुमिच्छति। 
वरदानेन मूढः स ऋषीन्‌ यक्षान्‌ गन्धर्वान्‌ ब्राह्मणानसुरांश्चावमन्यते। 
सूर्यस्तं न तपति। वायुस्तस्य पार्श्वे न वाति। चलत्तरङ्गपडक्तिः समुद्रश्च 
त दृष्ट्वा न कम्पते घोरदर्शनात्‌ तस्माद्राक्षसादस्माकं महद्‌ भयमस्ति। 
कृपया तस्य वधार्थमुपायं कुरु। सर्वैः सुरेरेवमुक्तर्चिन्तवित्वा ब्रह्माब्रवीत्‌ 
हन्त तस्य दुरात्मनो वधोपाय एवं विहितः। देवगन्धर्वयक्षराक्षसानामवध्यो- 
ऽस्मीति तेनोक्तं मया च तथास्तु इत्युक्तम्‌। अनादरेण मनुष्यान्‌ तदा स 
नाकौर्तयत्‌। तस्मात्‌ स मानुषाद्‌ वध्यो नान्येन। ब्रह्मणः प्रियं वाक्यं श्रुत्वा 
सर्वे देवा महर्षयश्च प्राहृष्यन्‌। तदन्तरे तत्र विष्णुरागतः। ब्रह्मणा सह तत्र 
तस्थो। ते नत्वा स्तुत्वा च ते ऊचुः। विष्णो! लोकानां हितकामनया त्वां 
नियोक्ष्यामहे । धर्मज्ञस्य वदान्यस्य महर्षिसमतेजसः अयोध्याधिपतेर्दशरथस्य 
हीश्रीकौर्तिसमासु तिसृषु भार्यासु आत्मानं चतुर्विधं कृत्वा पुत्रत्वं 
प्राप्नुहि। तथा त्वं मानुषो भूत्वा प्रवृद्धं लोककण्टकं देवैरवध्यं रावणं 
जहि। वीयेत्सिकेन स मूर्खो राक्षसो रावणो देवगन्धर्वसिद्धान्‌ ऋर्षीश्च 
बाधते। तमुदण्डमुग्रतेजसं महादपं शक्रद्रेषिणं लोकरोदनकारकं 
साधुतपस्विकण्टकं तपस्विभयावहमुन्मूलय) 
९५ 

नारायणः सुरसत्तमे रावणवधार्थं नियुक्तस्तद्वधोपार्य जानन्नपि तानेवं 

मधुरेण वचनेन पप्रच्छ। हे सुराः! रावणवधे कोऽसावुपायो येन 

ऋषिकण्टकं तमहं हन्याम्‌ । तदा सुरा विष्णुं प्रत्यु चुः मानुषीं तनुं धुत्वा 
, तं जहि। स निशाचरो दीर्घकालं तीव्रं तपस्तताप। तेन लोककृद्‌ ब्रह्मा 
तुतोष। संतुष्टो ब्रह्मा मानुषादन्यत्र नानाविधेभ्यो भूतेभ्योऽ भयं वरं तस्मै 
ददौ। अनेन वरप्रतिग्रहेण तेन मानवा दुर्बला इत्यवज्ञाताः। तस्मात्‌ तस्य 
वधो मानुषेभ्यो दृष्टः। सुराणामेतद्‌ वचनं श्रुत्वा जीवात्मनां परभरविष्णुः 
पितरं दशरथं नृपं रोचयामास। स दशरथस्तस्मिन्‌ काले अपुत्रः सन्‌ 
पत्रेप्ुःपुत्रीयामिष्टिमयजत । ततो यजमानस्य दशरथस्य पावकादतुलप्रभं 
महावीर्य महाबलं महद्‌ भूतं प्राुरभूतम्‌। कृष्णवर्णं रक्तवस्त्रधरं रक्तास्यं 
दुन्दुभिस्वनं सिं्दसेमवन्मृदुश्मश्चकेशपाशं शुभलक्षणसंपन्नं दिव्याभरणभूषितं 
शेलशुङ्खोत्नतं दृप्तशारदूलविक्रमं सूर्यसमाकारं दीप्तानलशिखोपमं च तद्‌ 
भूतमभवत्‌। तद्‌ भूतं रजतपिधानां दिव्यपायससंपूर्णा मायानिर्मितामिव 
दुष्यमानां विपुलौ स्वर्णपात्रीं प्रियां पत्नीमिव दोर्भ्यां प्रगृह्य प्रादुरभवद्‌ 
दशरथमभिवीक्ष्योवाच। नुप! मां प्रजापतिलोकादागतं पुरुषं जानीहि । 
दशरथः कृताञ्जलिः प्रत्युवाच भगवन्‌! ते स्वागतमस्तु। उच्यतां किमहं 
ते करवाणि) प्राजापत्यः पुरुषः पुनरिदं बभाषे। राजन्‌! देवानर्चयता 
त्वया्येदं प्राप्तम्‌। नरश्रेष्ठ। देवनिर्मितमिदं पायसं सन्तानकरं 
धनारोग्यवर्धनं च गृहाण) यूयमिदं पायसम्नीतेति अनुरूपाणां भार्याणां 
प्रयच्छ। येषां कृते त्वँ यजसे तान्‌ पुत्रान्‌ तासु त्वं प्राप्स्यसि। प्रीतो 
नतशिरा दशरथस्तां देवात्रसंपूर्णा देवदत्तां स्वर्णपात्रीं प्रतिगृह्यादभुतं 
प्रिषदर्शनं तद्‌ भूतमभिवाद्य परमेण मोदेन तस्य प्रदक्षिणं चक्रे। देवनिर्मितं 
पायसं प्राप्य दशरथो वित्तं प्राप्याधन इव परमप्रीतो बभूव। तत्पश्चात्‌ 
तदद्भुताकारं परमतेजस्वद्‌ भूतं तत्‌ कर्मं परिसमाप्य तत्रैवान्तर्दधे। 
द्महथस्यपल्यः अथिरामरशारदचन््रकिरणेर्नभ इव हर्षूल्लासेन प्राकाशन्त। 
द्व्रथः अन्तःपुरं प्रविश्यात्मनः पुत्रोत्पत्तिकारणं पायसं प्रतिगृहाणेति 

कौसल्यामब्रवीत्‌। पायसस्यार्ध भारग राजा कोसल्यायेददौ। शिष्ट धदिर्धभागं 
(चतुर्थभागं) सुमित्राये ददौ। शेषचतुर्थभागाद्धं (अष्टमभागै) कैकेय्यै 
प्रायच्छत्‌। शिष्टमष्टमभागं पुनङ्च विचिन्त्य राजा सुमित्रायै ददौ। एवं 
राजा भार्याणां पायसं विभज्य ददौ। ताः प्यः पायसं प्राप्य प्रहर्ष- 
पुर्णमानसा आत्मनः सम्मानं मेनिरे। 
१६ 

यदा विष्णुर्दशरथस्य पुत्रत्वं प्राप्तुं निर्णिनाय तदा ब्रह्मा देवता इदमूचे। 
सत्यसंधस्य पराक्रमशालिनः सर्वेषां नो दितैषिणो विष्णोः सहायकरान्‌ 
बलिनः कामरूपिणो मायाविदः शूरान्‌ जवे वायुवेगसमान्‌ नयविदो 
बुद्धिसपत्रान्‌ विष्णुतुल्यपराक्रमान्‌ स्वस्त्रिगुणसंपन्नान्‌ अमृताशनतुल्यान्‌ 
हन्तुमशक्यान्‌ उपायज्ञान्‌ दिव्यशरीरान्‌ सृजत । प्रधानाप्सरस्पु गन्धर्व- 
स्त्रीषु यक्षपत्नगक्रक्षविद्याधरकन्यासु कित्चरीषु वानरीषु च वानररूपान्‌ 
पुत्रास्तुल्यपराक्रमान्‌ सृजत । भगवता एवमुक्ता देवतास्तस्याज्ञं स्वीकृत्य 
वानररूपिणः पुत्रान्‌ जनयामासुः महात्मान ऋषयः सिद्धा विद्याधरा 
उरगाश्चारणाश्च वनचारिणो वीरान्‌ सुतान्‌ ससुजुः। तथा सृष्टास्ते वीराः 
कामरूपिणो विक्रान्ता अप्रमेयबला बहुसाहस्रा दशग्रीववधोद्यता आसन्‌। 
गजपर्वतसंकाशा महाकाया महाबला ऋक्षवानरगोलाङ्गलजातीयाः 
शीघ्रमुत्पत्नाः। यस्य देवस्य य आकारो वेषः पराक्रमश्च तसृ सुतः पृथक्‌ 
तेन समः अजायत। एलाष्यविक्रमास्ते वानरा गोलाज्गृलीषु ऋक्षीषु 


* न तावता रामो विष्णोरर्धभागो लक्ष्षणश्चतुर्थथागो भरतशत्रुध्नो अष्टमभागाविति 
व्याख्येयम्‌। परमात्मा अव्ययः। तस्य विभागो लोकिंकः। पूर्णादर्धग्रहणानन्तरं शिष्टं 
पुनः पूर्णमेव भवति पूर्णमदः पूर्णमिदं पूर्णात्‌ पूर्णमुदच्यते पूर्णस्य पूर्णमादाय 
पृण्मिवावशिष्यते इति ईशावास्योपनिषद्रचनात्‌। 

किस्ररीषु चोत्यत्राः। ते युद्धे शिलाः पादपान्‌ स्वनखरदष्ट्राश्चायुधत्वेनोपयुजञ्जते 
स्म । सर्वे ते सर्वास्त्रिकोविदा आसन्‌। ते वेगेन महापर्वतान्‌ विचालयेयुः 
स्थिरान्‌ वृक्षान्‌ भेदयेयुः सरित्पतिं समुद्रं च क्षोभयेयुः। पद्भ्यां कषितिं 
दारयेयुः समुद्रं लङ्कयेवुर्नभस्तलं प्रविशेयुरमेघांश्च गृहणीयुः। वने प्रचलतो 
मत्तमातद्खन्‌ गृहणीयुर्घोरशब्दं कुर्वाणान्‌ विहङ्कमानपि आक्रोशमात्रेण 
पातयेयुः। एवंविधानि कामरूपिणामधिकधैर्यवतां सेनानायकानां बहुशत- 
सहम्राणि प्रसूतान्यभवन्‌। ते प्रधानेषु मुख्या भूत्वा वीरान्‌ हरीनजनयन्‌। 
तेषां केचन ऋष्षवत्पर्वतप्रस्थानध्युषुः। अन्ये नानापर्वतान्‌ काननानि च 
भेजिरे, सर्वेते सूर्यपुत्रं सुगरी वमिन्दरपुत्रं बालिनं चासेवन्त। तो वालिसुग्रीवो 
भ्रातरो बभूवतुः मेघसमूहैः पर्वतशिखरैश्च समानेर्महाबलेस्तेर्भयं- 
करशरीराकारर्वानरसेनानायकै रामसहाया्थ भूमिः समावृता बभूव। 


१७ 


महात्मनो दशरथस्याश्वमेधक्रतौ निर्वृत्ति स्वस्वभागान्‌ प्रतिगृह्य सुराः 
स्वस्थानानि न्यवर्तन्त। दीक्षानियमं परिसमाप्य पत्नीभिः सह सभृत्य- 
सेन्यवाहनो दशरथः पुरीं प्रतिवेश। राज्ञा यथाहं पूजिताः पुथिवीश्वरा 
मुदिता मुनिपुक्गवं वसिष्ठं प्रणम्य स्वदेशान्‌ प्रययुः। तेषु पृथिवीशेषु गतेषु 
दशरथो ब्राह्मणश्रेष्ठान्‌ पुरस्कृत्य पुनश्च पुरीं प्रविवेश। सुपूजित 
ऋष्यशुङ्गः शान्तया सह॒ सपरिवारेण दशरथेनानुगम्यमानः प्रययो। 
दिव्यलक्षणसंयुतमिक्ष्वाकु वंशानन्दकरं विष्णोरर्धं महाभागं पुत्रं कोसल्या 
जनयामास। तेनामिततेजसा पुत्रेण कोसल्या तथा शुशुभे यथा देवानां 
प्रवरेणेनद्रेणादितिः। सत्यपराक्रमः सर्वैगुणिः संपन्नः अवतारं प्राप्तस्य 
विष्णोः (रामस्य) चतुर्थभागो भरतो नाम पुत्रः केकेरय्यां जातः। अथ 

विष्णोरंशो वीरो सवस्त्रिकुशलो लक्ष्मणशत्रुघ्नो* सुतो सुमित्रा जनयामास। 
एवं राज्ञश्चत्वारः अनुरूपा गुणवन्तो महात्मानः कान्त्या 
भाद्रपदानक्षत्रसमुदायोपमाः** पुत्रा जाताः। एकादशाहानन्तरं दशरथः 
पुत्राणां नामकरणं चकार। ज्येष्ठस्य राम इति केकेयीपुत्रस्य भरत इति 
सुमित्रापुत्रयोरेकस्य लक्ष्मण इति अपरस्य शत्रुघ्न इति परमसम्मोदेन 
वसिष्ठो नामानि चकार। तेषां यथाकालं जातकर्मनाम- 
करणात्रप्राशनचौलोपनयनादीन्‌ सर्वान्‌ संस्कारान्‌ कृतवान्‌। चतुर्णा 
पुत्राणां कुलकौर्तिपताकावद्‌ ज्येष्ठो रामस्तथा पितुः प्रीतिकरोऽभवद्‌ 
यथा सर्वेषां प्राणिनां ब्रह्मा सर्वे ते पुत्रा विद्वांसः शूरा लोकक्षेमासक्ता 
ज्ञानगुणसंपत्ाश्चासन्‌। चतुर्णा तेषां भ्रातृणां महातेजाः सत्यपराक्रमो राम 
उत्कृष्टो बभूव। संपदरद्धिकरो लक्ष्मणो बाल्यात्‌ प्रभृति नित्यं 
ज्येष्ठभ्रातुर्लोकाभिरामस्य रामस्य सुस्नेहवानभवत्‌। स स्वस्मिन्‌ 
शरीरेऽपि तथा न प्रीणाति यथा रामसेवायाम्‌ । स लक्ष्मणो रामस्य बहिः 
प्रवर्तमानो द्वितीयः प्राण इव स्थितः। तं विना रामो निद्रां न लभते उपानीतं 
ष्ठं भोजनं नाश्नाति। यदा रामो हयारूढो मृगयां याति तदा धनुरादाय 


* पायसदानक्रमेण (१५-२५,२६) -रामलक्ष्मणभरतशत्रुष्नानां स॒ `एव 
` भ्रूणीभावक्रमो भवेत्‌। प्रसूतिक्रमस्तु (१७,७-९) रामभरतशतरुष्नलक्ष्मणाः। 
(रामायणम, बालकाण्डमु-1 आन्श्रगरन्थः कालूरिं व्यासमूर्तिः।) तत्र कारणं 
लक्ष्मणशत्ुष्नयोर्यमलत्वम्‌। यमलयोः कनीयान्‌ प्रथमं जायते इति साम्प्रदायिको 
विश्वासः। हिरण्यकशिपुहिरण्याक्षयोर्हिरण्याक्षो मातृगभात्‌ प्रथमं-जातः कनीर्याश्च 
परिगणितः। (दृश्यताम्‌ भागवतम्‌, गीताप्रस्‌ ३.१७.१८ हिन्दी व्याघ्या)। अतो भरणीभावे 
रमादेव कनीयान्‌ लक्ष्मणो जन्सक्रमे सर्वेषामन्तिमः नामकरणक्रमः रामभरतलक्ष्षणशत्रुघ्नाः 
(१७-१९,१२)। विवाहक्रमः रामलक्ष्मणभरतशत्ुघ्नाः (७२,१७-२०)! लक्ष्मणो 
भरतानुजः कथितः (युद्ध ४७, १०६)। भरतो लक्ष्मणमायं कथयति (अयो ७६, १७) 
अत्र गोविन्दराजः कनिष्ठे लक्ष्मणे आर्यशब्दप्रयोगो ज्येष्ठानुवर्तनधर्मनिरतत्वात्‌ उति। 

** भाद्रपदानक्षत्रे पूर्वाभाद्रपदा उत्तराभाद्रपदेति नक्षत्रदरयं वर्तते । द्वये च 
पृथक्‌ पथक्‌ नक्षत्रद्यं भवति। इत्यं भाद्रपदानक्षत्रं चतुस्तारासमुदायः। (गीतप्रेस्‌) 

तं परिपालयन्‌ लक्ष्मणः पृष्ठतोऽनुयाति। तथा शत्रुघ्नौ भरतस्य प्राणेः 
प्रियतरो नित्यमभवत्‌ स च तस्मिन्‌ तथा प्रियोऽभवत्‌। तैष्चतुर्भिर्महाभागेः 
प्रियैः पुतरर्दशरथस्तथा परमप्रीतो बभूव यथा चतुभिर्दिक्पालैः पितामहः। 
ते यदा ज्ञानगुणसंपन्ना हीकीर्तिमन्तो दीर्घदर्शिनश्चाभवन्‌ तदा दशरथः 
सोपाध्यायवान्धवस्तेषां विवाहं प्रति चिन्तयामास। मन्त्रिमध्ये तस्मिन्‌ 
महात्मनि चिन्तयति महामुनिर्विश्वामित्रस्तत्राजगाम । राजदर्शनकाङक्षी 
स मुनिर्मां कौशिकं गाधिसुतं प्राप्तं शीघ्रमाख्यातेति द्राराधिकारिणः प्राह । 
तद्राक्येन प्रचोदितास्ते सर्वे संभ्रान्तमनसो राजवेश्म प्रदुदुवुः। गत्वा ते 
विश्वामित्रं मुनिं प्राप्तं राज्ञे निवेदयामासुः। तत्‌ तेषां वचनं श्रुत्वा संहष्टः 
सावधानो दशरथः पुरोहितेन सह ब्रह्माणं वासव इव विश्वामित्र 
प्रत्युज्जगाम। कटठोरनियमं तं तापसं दीप्त्या ज्वलितं दृष्ट्वा राजा 
प्रहष्टमुखस्तस्यार््यमुपाहरत्‌। तदर्घ्य शास्त्रोक्तविधानेन स्वीकृत्य मुनिः 
राजानं कुशलं मङ्गलं च पर्यपृच्छत्‌। ततो वसिष्ठमन्यांश्च ऋषीन्‌ 
समागम्य तेषां कुशलं पर्यपृच्छत्‌। सर्वे ते हृष्टचित्ता राज्ञो निवेशनं 
विविश्ुः। राज्ञा यथाहं पूजिता उपविविशुः। अथ हृष्टचित्तो राजा 
विश्वामित्रं पूजयन्रुवाच। यथामृतस्य संप्राप्तिर्यथा निर्जलस्थले वर्षं 
यथा सन्तानहीनस्य स्वेषु अनुरूपदारेषु पुत्रजन्म प्रणष्टस्य निधेर्यथा 
लाभो यथा च महोत्सवे हर्षस्तथेव तवागमनं मन्ये। महामुने! ते 
स्वागतम्‌। इत्थं हर्षितोऽहं कां ते परमां कामनां कुर्याम्‌? मम 
समस्तप्रकारसेवां प्राप्तुं त्वं योग्योऽसि! अद्य मम जन्म सफलमस्ति 
जीवितं च धन्यम्‌। पूर्वं राजर्षिरिति सूचितप्रभावः पश्चात्‌ तपसा 
बरहयर्षित्वं त्वं प्राप्तोऽसि। वहुधा मया पूज्योऽसि। ठे विप्र तस्मात्‌ 
तवागमनमद्भुतं मम परमपवित्रं चास्ति। तव संदर्शनादहं पुण्यक्ेत्रगत 
इवास्मि। तवागमनकारणं बृहि! अनुगृहीतोऽहं तव कार्याभिवृद्धये 

प्रवर्तितुमिच्छामि। कार्यं सेत्स्यति नवेति विमर्शो मा भूत्‌। अशेषेणाहं 
कर्तास्मि। त्वं मम देवतमसि। इति मतिमता दशरथेनोक्तं श्रवणानन्दकरं 
विनीतं वाक्यं श्रुत्वा महर्षिः परमं हर्षं प्राप। 
९८ 

आश्चर्यकरं विस्तृतं च दशरथस्य तद्‌ वाक्यं श्रुत्वा पुलकितो 
विश्वामिग्रोऽभ्यभाषत। त्वं महावंशप्रसूतः। वसिष्टस्तवोपदेशकः। एतद्‌ 
वचनं तवेव युक्तं नान्यस्य। मम मनोगतं यत्‌ कार्य वक्तव्यमस्ति तत्‌ 
पूरय। महाराज} सत्यप्रतिज्ञो भव। अहं सिद्धुयर्थ नियमं करोमि। परन्तु 
कामरूपिणौ द्रौ राक्षसौ तस्य विघ्नं कुरूतः। मम व्रतस्याधिकांशश्चीर्णः। 
समाप्तिसमये सुशिक्षितौ वीर्यवन्तो मारीचः सुवाहुष्च मांसरक्तप्रवाहेण 
तां वेदीमभ्यवर्षताम्‌। मम दीक्षासंकल्पो भ्रष्टस्तथा व्यर्थश्च संजातः। 
श्रमं कृत्वापि निरुत्साहोऽहं तस्माद्‌ देशादपक्रम्यागतः। परन्तु क्रोधमुत्प्ष्ं 
मम मतिर्न भवति। मम व्रतचर्या तादृशी। तस्मिन्‌ यागसमये शापो न 
मोक्तव्यः। राजश्रेष्ठ! शुरं सत्यपराक्रमं ज्येष्ठं स्वपुत्रं काकपक्षधरं रामं 
मे दातुमर्हसि! मया रक्षित एष रामो दिव्येन स्वेन पराक्रमेण यज्ञविष्न- 
कराणां सर्वेषां च रक्षसां विनाशने शक्तोऽस्ति। तस्मे बहुविधं श्रेयश्च 
प्रदास्यामि। तेन स तषु लोकेषु कौ्िमवाप्स्यति। अस्मिन्‌ विषये संशयो 
नास्ति। रामस्य सम्मुखे स्थातुं तौ राक्षसो कथमपि समर्था न स्तः] 
रामादन्यः कोऽपि पुमान्‌ तौ हन्तुं साहसं करतुं न शक्नोति। वीर्यदर्पितो 
तो पापो कालपाशवशं प्रापतुः। तौ महात्मनो रामस्य न पर्यप्तो। राजन्‌] 
पुत्रगतस्नेहेन मा संशयं गमः। तौ राक्षसो हतो विद्धि। एतेत्‌ ते 
प्रतिजानामि। महात्मनो रामस्यामोघपराक्रममहं वेदिम। महातेजा वसिष्ठो 
जानाति। इमे तापसाश्च जानन्ति। यदि त्वं भुवि स्थिरां धर्मप्रापििं 
परमकीतिं चेच्छसि तर्हिं रामं मे दातुमर्हसि। यदि तव मन्त्रिणो 

वसिष्टप्रमखा उपदेशकाश्चानुमन्यन्ते तर्हि रामं मे विसर्जय। मया 
काङक्षितं तव पुत्रं रामं यङ्गरक्ार्थं दशदिनमविलम्बितं दातुमर्हसि। यथा 
मम यज्ञस्य समयो नातिक्राम्यति तथा कुरुष्व। तव भद्रमस्तु! शोके मनो 
मा मज्जय। धर्मार्थसहितं वचनमेवमुक्तवा महामुनिर्विश्वामित्रो विरराम। 
चित्तविदारकं मुनिवचनं राजा श्रुतवान्‌। महद्‌ भयं प्राप्य व्यथितमना 
आसनात्‌ प्रचचाल। 
१९ 

विश्वामित्रस्य तद्‌ भाषित श्रुत्वा राजश्रेष्टो दशरथः क्षणं निस्संजञः 
पुनश्चेतरनां प्राप्येदमव्रवीत्‌। मम पुत्रो रामः षोडशवर्षादनः। राक्षसैः सह 
तस्य युद्धयोग्यतामर्ह न पश्यामि। इयं पूर्णां अक्षोहिणी सेना अस्ति यस्या 
अहं पतिर्नियामकश्चास्मि। अनया सेनयाहं तो निशाचरौ योत्स्ये। इमे 
मम सेनिकाः पराक्रमवन्तो रक्षोगणेयेद्धुं योग्याः। रामं नेतुं तव न युज्यते। 
अहमेव धनुर्धत्वा तव यज्ञं रक्षिष्यामि! यावत्‌ प्राणान्‌ धरिष्यामि तावद्‌ 
राक्षसे्येत्स्यि। अहं तत्र गमिष्यामि। तव व्रतचर्या निर्विघ्ना सुरक्षिता 
भविष्यति। रामं नेतुं ते न युज्यते । रामो बालः अकृतविद्यश्च। शत्रूणां 
बलमवबर्लं च न जानाति। तस्यास््रवलं नास्ति। स न युद्धविशारदः। स 
राक्षसैः सह येद्धुमयोग्योऽस्ति यतस्ते कपटयुद्धाः। रामेण विप्रयुक्तः 
क्षणकालमपि जीवितुं नोत्सहे। न त्वं रामं नेतुमर्हसि। यदि रामं 
नेतुमिच्छसि तर्हिं चतुरङ्कबलेन मया च सह तं नय। कोशिक। मम 
जातस्य षष्टिर्वषसहम्राणि व्यतीयुः। राफः कष्टे नोत्पादितः। अतो रामं 
त्वं नेतु नार्हसि। चतुर्णामात्मजानां च मम महती प्रीतिरस्ति। तेषां ज्येष्टं 
धर्मविषये प्रधानं रामे न नेतुमर्हसि। ते राक्षसाः किंवीर्याः? कस्य पुत्राः? 
किप्रमाणाः? तान्‌ के रक्षन्ति? तैः कपटयोधिभिः सह रामेण कथं 
प्रतियोद्धव्यम्‌? मामकेर्बलेर्मया वा तेः सह कथं योद्धव्यम्‌? दुष्ट भावानां 

तेषां रणे कथं मया स्थातव्यम्‌? एतत्‌ सर्व शंस । राक्षसाः शोर्यदर्पिता 
भवन्ति । दशरथस्य तद्‌ वचनं श्रुत्वा विश्वामित्र आह । पौलस्त्यवंशजातो 
रावणो नाम राक्षसोऽस्ति। स ब्रह्मणा दत्तवरो महाबलवीर्यो बहुभी 
राक्षसेर्वृतस्त्रैलोक्यं भृशं बाधते। राक्षसाधिपो महावीर्यो रावणो मुनेर्विश्रवसः 
पुत्रः कुबेरस्य भ्राता चेति श्रूयते। स यदा यज्ञं विघ्नचितुं स्वयं नायाति 
तदा तेन प्रेरितो तो महाबलो राक्षसो मारिचश्च सुबाहुश्च यज्ञविघ्नं 
 कुरुतः। इत्युक्तो मुनिना राजोवाच। तस्य दुरात्मनो रावणस्यग्रे युद्धे 
स्थातुमशक्तोऽस्मि। धर्मज्ञ! अतस्त्वं मम पुत्रके प्रसादं कुरुष्व 
अल्पभाग्यस्य मम भवान्‌ देवतं गुरुष्च। देवा दानवा गन्धर्वा यक्षाः 
पतगाः पत्नगाङ्च रावणं रणे सोदुमशक्ताः। किं पुनर्मानवाः? स राक्षसो 
रणे वीर्यवतां वीर्यमादत्ते। अतीऽहं सबलो वा आत्मजैः सह वा तेन वा 
तस्य बलेर्वा येद्धुमशक्तोऽस्मि। सुन्दोपसुन्दयोः पुत्रो कालोपमो सोदुमशक्तो 
स्तः। मारीचश्च सुबाहुश्च वीर्यवन्तो सुशिक्षितौ स्तः। ससुहद्रणोऽहं 
तयोरन्यतरेण सह योत्स्ये। 
२० 
पुत्रप्रमन्याकुलं दशरथवचनं श्रुत्वा वि्वामित्रः सकोपो महीपतिमुवाच। 
पुर्व प्रतिज्ञाय प्रतिज्ञां हातुमिच्छसि । राघवाणां वंशस्यायं प्रतिज्ञाभद्धो न 
युज्यते। यदि त्वमिदमेव ते युक्तं मन्यसे यथागतमहं गमिष्यामि। हे 
काकुत्स्थ! मिथ्याप्रतिज्ञो भूत्वा सबान्धवस्त्वं सुखी भव। एवं रोषपूर्ण 
विश्वामित्रे कृत्स्ना वसुधा चचाल। सुरान्‌ भयमाविशत्‌। सर्व जगद्‌ भृशं 
त्रस्तं विज्ञाय महर्षिर्वसिष्ठो नृपतिमिदमव्रवीत्‌। त्वं साक्षाद्‌ द्वितीयो धर्म 
इव इक्ष्वाकूणां कुले जातो धैर्यवान्‌ सुत्रत॑ः श्रीमांश्च । त्वं धर्म हातुं 
नार्हसि। राघवो धमत्मिति त्रिषु लोकेषु विख्यातः। अतस्त्वं स्वकुलधम 
प्रतिपद्यस्व। अधर्म शिरसि मा वह। करिष्यामीति संश्रुत्याकुर्वत 

इष्टापूर्तविनाशो भवेत्‌। तस्माद्‌ रामं विसर्जय। कृतास्त्रमकृतास्त्रं वा 
विश्वामित्रेण रक्षितं रामं राक्षसाः किमपि करतुं न शक्ष्यन्ति यथा ज्वलनेन 
रक्षितममृतं कोऽपि स्प्रष्टुं न शशक्ष्यति। एष विश्वामित्रो मूर्तीभूतो धर्मः 
वीर्यवतां श्रेष्ठः। बुद्धया सर्वातिगः। तपसो निधिः। सचराचरे त्रैलोक्ये 
विश्वामित्रः सर्वाण्यस्त्राणि वेत्ति। विश्वामित्रस्य विविधप्रभावानहमेक 
एव सम्प्रति वेदि। अन्यो न जानाति न च ज्ञास्यति। देवा ऋषयः असुरा 
राक्षसा गन्धर्वा यक्षाः किंनरा महोरगा अपि न जानन्ति। सर्वास्त्राणि च 
परमधार्मिका कृशाश्वयुत्राः सन्ति। पुरा यदा विश्वामित्रो राज्यं प्राशात्‌ 
तदा तस्मै दत्तानि। कृशाश्वस्य ते पुत्रा दक्षप्रजापतेः सुतयोः पुत्राः सन्ति। 
तान्यस्त्राणि बहुरूपाणि महावीर्याणि दीप्तिमन्ति जयावहानि च सन्ति। 
दक्षस्य जया सुप्रभति द्रे सुते सुन्दर्यावास्ताम्‌। ते शतमस्त्रशस्त्राणि 
सुषुवाते। असुरसेन्यानां वधायामेयान्‌ कामरूपिणो श्रेष्ठान्‌ पुत्रान्‌ 
पञ्चाशतं जया पुरा लेभे। सुप्रभा च दुर्धर्षान्‌ बलीयसः संहारान्‌ नाम 
पुत्रान्‌ पञ्चाशतं लेभे! एष धर्मज्ञो विश्वामित्रः सर्वाणि तान्यस्त्राणि वेत्ति। 
अपूर्वाणामस्त्राणां जनने च स समर्थः। महातेजा महातपा विश्वामित्र 
एवंप्रभावोऽस्ति। राजन्‌। रामगमने संशयं प्राप्तुं नार्हसि। 
२१ 

एवमुक्तवति वसिष्ठे प्रहृष्टवदनो दशरथः सलक्ष्मणं राममाजुहाव । 
मात्रा पित्रा च तयोः स्वस्त्ययनं पुरोहितेन वसिष्टेन यात्रासम्बन्धि 
मङ्गलकार्य च कृतम्‌। मूध्न्युपाघ्राय सुप्रीतेन मनसा विश्वामित्राय 
दशरथस्तो ददो। विश्वामित्रेण सह गतं राजीवनेत्रं रामं दुष्ट्वा रजोरहितः 
सुखस्पर्शो वायुर्ववो। महती पुष्पवृष्टिः पपात। देवा दुन्दुभीन्‌ नादयामासुः। 
राजप्रासादे शङ्कदुन्दुभिनिेषिं बभूव। अग्रे विश्वामित्रो ययो। तमनु 
काकपक्षधरो धन्वी रामो जगाम। लक्ष्मणस्तमन्वगात्‌। स्कन्धे तूणीरं हस्ते 

धनुश्च धृत्वा त्रिशीर्षा सर्पाविव भासमान दशदिशः शोभयमानौ 
महारूपपराक्रमप्रभावो रामलक्ष्मणौ अश्विनौ पितामहमिव विश्वामित्र 
मनुजग्मतुः। बद्धगोधाङ्गलि त्राणौ खद्गवन्तो महाद्युती तो अचिन्त्यप्रभावं 
महेश्वरं वहिपुत्र स्कन्दविशाखाविवानुसम्रतु*। अयोध्यायाः सार्धयोजनं 
टूरं गत्वा सरय्वा दक्षिणे तटे विश्वामित्रो राम इति मधुरस्वनेन 
व्याहत्योवाच। जलं गृहाण। आचमनं कुरु! कालपर्ययो मास्तु! 
मन्त्रसमुदायं बला अतिबला इति द्रे विद्ये च गृहाण। तव श्रमो ज्वरो 
रूपपरिणामो वा न भवति। सुप्तं प्रमत्तं वा त्वां राक्षसा न धर्षयिष्यन्ति 
बाहुबले तव समः पृथिव्यां त्रिषु लोकेषु च न भवेत्‌। सोभाग्ये चातुर्य 
ज्ञाने बुद्धूयां निश्चयकरणे कस्यापि प्रश्नस्य समाधानप्रदाने तवं समो 
लोके न॒भवेत्‌। बला अतिबला च सर्वज्ञानस्य मातरौ स्तः। 
एतद्िद्याद्रयलाभेन तव समो न भवति न च भविष्यति बलामतिबलां 
चैव पथि पठतस्ते क्षुत्पिपासे न भविष्यतः विद्याद्रयमधीयानस्य तवातुलं 
यशो भुवि भविष्यति। एतद्विद्याद्रयप्रदानाय त्वमेव योग्यः बहुगुणास्त्वयि 
सन्ति। तत्र संशयो नास्ति। त्वया तपसा वर्धिते इतोऽपि बहुरूपे 
भविष्यतः। ततो रामो जलमाचम्य शुचिर्भूत्वा प्रहृष्टवदनः शुद्धान्तः- 
करणान्महामुनेस्ते विद्ये प्रतिजग्राह। विद्यासंपन्नो रामो भूरिविक्रमः 
शुशुभे**। ततो रामलक्ष्मणौ विश्वामित्रे गुरुसेवां चक्रतुः। ते त्रयः 
सरयूतीरे सुसुखं रात्रिमूषुः। 
२२ 


शर्वर्यां प्रभातायां पर्णसंस्तरे शयानं रामं महामुनिर्विश्वामित्रोऽ 


% कुमारस्वामी -चतुर्र्तिः। ततोऽभवच्चतुरम्तिः क्षणेन भगवान्‌ प्रभुः स्कन्दो 
विशाखः शाकश्च नेगमेषश्च पृष्ठतः। इति भारतोक्तेरिति गोविन्दयजः, 
ॐ अत्र रामाय विद्यादानं लक्ष्मणस्याप्युपलक्षणमिति गोविन्दराजः। 

भ्यभाषत। ठे कोसल्यासुपुत्र राम।* पूर्वा संध्या प्रवर्तते। नरश्रेष्ट | 
उत्तिष्ट। देवतासम्बन्धि दैनिकं कर्म करणीयम्‌। मुनेः परमोदारं तद्‌ वचः 
श्रत्वा रामलक्ष्मणो स्नात्वा अर्घ्य प्रदाय गायत्री जेपतु :। आहिककर्माणि 
कृत्वा विश्वामित्रमभिवाद्य हर्षेण गमनाय सब्रेहतुः। किञ्चिद्‌ दूरं गत्वा 
तौ सरयगङ्गयोः शुभसङ्गमे दिव्यां गङ्गानदी ददृश्षतुः। तत्र बहुवर्षस- 
हस्राणि परमं तपः तपतामुग्रतेजसां महर्षीणां पुण्यमाश्रमपदं ददृशतुः, 
पवित्रे तमाश्रमं वीक्ष्य परमप्रसत्रौ रामलक्ष्मणौ विश्वामित्रमिदमूचतुः। 
भगवन्‌। कस्यायं पवित्र आश्रमः? अस्मिन्‌ को निवसति? एतद्‌ 
ज्ञातुमावयोर्महती उत्कण्ठा विद्यते। अतः श्रोतुमिच्छावः। तदा प्रहस्य 
मुनिरब्रवीत्‌) पूर्वं यस्यायमाश्रमस्तस्य परिचयः श्रूयताम्‌। पूर्वं कन्दर्पो 
देहवानासीत्‌। बुधैः स काम इत्युच्यते। नियमेनेह तपस्यन्तं कृतविवाहं 
देवगणेः सह गच्छन्तं देवेशं शङ्क मूढः कामो धर्षयामास। शिवेन स 
हुंकृतः। शित्रस्य रद्रेण चक्षुषा स -दग्धः। दुरमतस्तस्य सर्वगात्राणि 
व्यशीर्यन्त। क्रोधाद्‌ देवेश्वरेण निर्दग्धः काम अशरीरः कृतः। तदा~ 
प्रभृति सः अनङ्खक इति विख्यातः। यत्र कामः स्वाङ्गं मुमोच 
सोऽयमङ्गविषयः*। तस्य शिवस्यायं पुण्य आश्रमः। इमे धर्मपरा मुनयः 
पुरा तस्य शिष्याः" । तेषां पापं न विद्यते। शुभदर्शन राम! इह पुण्ययोः 
सरितोर्मध्ये रात्रिं वसेम। वस्तरिष्यामः। तत्र संभाषमाणान्‌ तान्‌ तपसा 
प्राप्तेन दूरदश्निन विज्ञाय मुनयो जहूषुः। अर्घ्य पाद्यमातिथ्यं च 
विश्वामित्राय निवेद्य पश्चात्‌ ते रामलक्ष्मणयोरातिर््यं चक्रु" एवं सत्कारं 
प्राप्य कथाभिरभ्यरञ्जयन्‌। तत्र कामाश्रमपदे सुसुखं ते न्यवसन्‌ 

+ ल कौसल्या सुप्रजा राम। कौसल्यासुप्रजा राम इति पठितव्यः। = ` 
# कुमारसम्भवकथनादिरदं कथनं भिद्यते। कुमारसम्भवे विवाहात्‌ पूर्वं हिमवत्पर्वते 
शिवः कामेन धर्षितः। अस्मिन्‌ कथने कृतविवाहस्तपस्यालग्नः शिवःअङ्गदेशे 
मन्मथेन धर्षितः। सम्भवत इयं कथा कुमारसम्भवकथायाः प्राचीना। 

*ॐ एते मुनयः शिवस्य परम्पराशिष्याः अर्थात्‌ शिवशिष्यपरम्परागताः स्युः| 

२३ 

ततो विमले प्रभाते कृताहविकं विश्वामित्रं पुरस्कृत्य रामलक्ष्मण 
गङ्खातीरमासेदतुः। तीव्रतपर्शालिनो महात्मानः सर्वे मुनयः सुन्दरां 
नावमानीय विश्वामित्रमूचुः) राजपुत्राभ्यां पुरस्कृतो भवान्‌ नावमरोहतु। 
पथि ते निर्विष्नमस्तु। कालविलम्बो न भवतु। तथेत्युक्त्वा विश्वामित्र 
स्तानृषीन्‌ संपूज्य रामलक्ष्मणसमेतः समुद्रगामिनीं गङ्खानदीं ततार। 
नदीमध्ये वारिणो बलवत्सम्मेलनस्यायं ध्वनिः किं प्रवर्तते इति रामो 
विश्वामित्रं पप्रच्छ। कौतूहलसमन्वितं रामस्य बचः श्रुत्वा मुनिः रामं 
कथयामास) कैलासपर्वते ब्रह्मणा मनसा सरो निर्मितम्‌। तस्मात्‌ तत्‌ सरो 
मानसं कथितम्‌। तस्माद्‌ ब्रह्मसरसः पुण्यनदी सरयुः सुघ्राव। सा नदी 
अयोध्यां परिवेष्टते। अत्र सरयुर्गङ्गां प्रविशति। जलसंसर्गजोऽयं महान्‌ 
ध्वनिः! राम} भक्तया नदीसंगमस्य प्रणामं कुरु। ताभ्यां नदीभ्यां 
रामलक्ष्मणौ प्रणम्य गङ्कानद्या दक्षिणतीरं प्राप्य शीघ्रपदक्रमेण जग्मतुः। 
तत्र भयंकरं जनसंचारशुन्यं वनं दृष्ट्वा रामो विश्वामित्रं पप्रच्छ! अहो! 
वनमिदं दर्ग श्चिल्लिकागणनादितं घातुकमूगे; क्रूरभासपक्षिणामारवैङ्च 
व्याप्तमस्ति। भेरवनादे रुवद्धिर्विविधैः पक्षिभिराकुलं सिंहव्याघ्र- 
वराहवारणैः शोभितं चस्ति। धवाश्वकर्णककुभविल्वतिन्दुकपाटलबदरीभिः 
संकुलं किमिदं दारुणं वनम्‌? तं विश्वामित्र उवाच। श्रूयतां यस्येतद्‌ 
दारुणं वनम्‌। पूर्वमस्मिन्‌ देशे मलदाः करूषा इति देवनिर्मितौ 
जनपदावास्ताम्‌। पुरा वृत्रवधादशुचिं क्ुधापूर्णमिन््रं ब्रह्महत्या समाविशत्‌। 
तमिन्द्रं देवास्तीर्थोदकैरस्नापयन्‌। तपोधना मुनयः कलशैः स्नापयामासुः। 
इत्थं तस्य मलं प्रामोचयन्‌। इह प्रदेशे इन्द्रस्य मलं क्षुधां च दत्वा ते हर्ष 
प्रपेदिरे। यदा निर्मलो गतक्षुधश्चेन्द्रो बभूव तदा सुप्रीत, अस्य देशस्यातुलं 
वरं ददो। मम शरीरमलधारिणाविमो जनपदो समृद्धौ भूत्वा मलदाः 

करूषा इति विषयातो भविष्यतः। तथा शक्रस्य देशस्य कृतां पृजां 
दृष्ट्वा देवाः साधुवादांश्चक्रुः। एतो जनपदो दीर्घकालं धनधान्यसमृद्धावास्ताम्‌। 
अथ कस्यचित्‌ कालस्य सुन्दस्य भार्या ताटका नाम यक्षी कामरूपिणी 
नागसहस्रबलधारिणी बभूव। शक्रतुल्यपराक्रमो मारीचस्तस्याः पुत्रः। 
दुष्ट चारिणी ताटका मलदान्‌ करूषांश्च जनपदा नित्य विनाशयति। इतः 
सार्धयोजनटूरे मार्गमावार्य वसति। अस्माकमस्मित्रैव मार्गे गन्तव्यमस्ति। 
स्वबाहुबलमुपयुज्य दुष्ट चारिणीमिमां जहि। म्चियोगादिमं देशं पुन- 
निष्कण्टकं कुरु घोरया दुस्सहया यक्षिण्या उत्सादितमीदृशमिमं देशं 
न कोऽप्यागन्तुं शक्नाति। यथेतद्‌ दारुणं वनं यक्ष्या उत्सादितं सर्वं च 
तत्‌ ते आख्यातम्‌। अद्यापि सा अस्माद्‌ वनान्न निर्गच्छति, 


२४ 

अगणितप्रभावशालिनो विश्वामित्रस्य तदुत्तमं वचनं श्रुत्वा पुरुषोत्तमो 
रामः शुभं वचनमिदमाह। मुनिश्रेष्ठ! यक्षा अल्पवीर्या श्रूयन्ते। कर्थं स्त्री 
हस्तिसहप्रस्य बलं धारयति? विश्वामित्रोऽब्रवीत्‌। राम! शृणु येन 
कारणेन सा महाबला संजाता। एषा अबला वरदानकृतं वीर्यं बलं च 
धारयति। पूर्वं सुकेतुर्नाम महायक्षो वीर्यवान्‌ शुभाचारो बभूव। अनपत्यः 
स महत्‌ तपस्तताप। सुप्रीतो ब्रह्मा यक्षपतेस्ताटकां नाम कन्यां ददौ तस्या 
वारणसहस्रबलं च। पुत्रं तु यक्षाय न ददो। विवर्धमानं रूपयोवनशालिनीं 
ताँ पिता जम्भपुत्राय सुन्दाय भार्या ददो। कस्मिंश्चित्‌ काले गते यक्षिणी 
मारीचं नाम दुर्धषं पुत्रमजनयद्‌ यः शापाद्‌ राक्षसोऽभवत्‌। (अगस्त्यशापेन) 
सुन्दे निहते पुत्रेण संह ताटका मुनिसत्तममगस्त्यं प्रधर्षयितुमिच्छति। 
राक्षसत्वं भजस्वेति मारीचं शप्त्वा परमक्रुध्दस्ताटकामप्यगस्त्यः शशाप। 
त्वं नरभक्षिणी महायक्षी विरूपा विकृतानना भवसि। इदं रूपं विहाय 
दारुणं रूपं प्राप्नृहीति। सैषा ताटका शापात्‌ क्रोधोद्रिक्ता यत्रागस्त्यो 

निवसति तं शुभं देशमुत्सादयति। एनां यक्षीं परमदारुणां दुर्वृत्ता 
दुष्ट पराक्रमां गो ब्राह्मणहितार्थ जहि। शापग्रस्तामेनां निहन्तुं त्वामूते त्रिषु 
लोकेषु न कश्चित्‌ समर्थोऽस्ति। स्त्रीवधे करुणा त्वया न कार्या 
लोकहितार्थं राजसूनुना सर्वं कर्तव्यमस्ति। राज्यपालने नियुक्तानामेष 
एव सनातनो धर्मः। अधर्म्यामिमां ताटकां जहि। अस्या धर्मो न विद्ते। 
एवं श्रूयते यत्‌ पुरा विरोचनसुतां मन्थरां पृथिवीं हन्तुमिच्छन्तीं शक्रो 
जघान। पुरा विष्णुना च भृगुपत्नी शुक्रमाता दटव्रता लोकमनिन्द्र 
कर्तुमिच्छन्ती निषुदिता। एतेरन्येश्च बहुभिर्महात्मभिरुत्तमपुरुषेरधर्मलग्ना 
नार्यो हताः, 
२५ 

शोर्यसंपत्न मुनेर्वचनमाकर्ण्यं दृढव्रतो रामः प्राञ्जलिर्भूत्वा प्रत्युवाच! 
पितुराज्ञया तद्रचनगोरवात्‌ कौशिकस्य वचनमिति चैतदविशङ्कया मया 
कर्तव्यम्‌। अयोध्यायां गुरुमध्ये महात्मना पित्रा दशरथेन (विश्वा- 
मित्रनिदेशं सर्वथा कुरु इति) अनुकिष्टोऽस्मि। तद्रचो मम नावज्ञेयम्‌। 
ततोऽहं पितुर्वचनाद्‌ वेदाध्ययनसंपत्नस्य तव शासनाच्च ताटकावधमुत्तमं 
विज्ञायावश्यं करिष्यामि! गोब्राह्मणहितार्थायास्य देशस्य सुखाय 
चापरिमितप्रभावस्य तव वचनमहं कर्तुमु्यतोऽस्मि। एवमुक्त्वा शत्रुसंहारको 
रामो धनुर्मध्ये मुष्टिं ब्रा दिशः शब्देन पूरयन्‌ तीव्रं धनुर्ज्यार डारमकरोत्‌। 
तेन शब्देन ताटकावनवासिनः सर्वे प्राणिनो वित्रेसुः! ताटका च प्रथमं 
विमुह्य पुनः कोपाविष्टा समजनि। तं शब्दं श्रुत्वा क्रोधोद्िक्ता राक्षसी 
विचिन्त्य यतः शब्दो विनिःसृतस्ततो वेगादभ्यद्रवत्‌। ताँ क्रुध्दां विकृतदेहां 
विकृतमुखीं महाप्रमाणा च दृष्ट्वा रामो लक्ष्मणमिदमाह। `लक्ष्मण। 
यक्षिण्या भयंकरं क्रूरं वपुः पश्य। अस्या दर्शनादेव भीरूणां हृदयानि 
भिद्यरन्‌। दुराधर्षा मायाबलसमन्वितामेनां कर्णनासाग्रखण्डनेनेदानीं 

विनिवर्तयामि। निहतां भूम पतितां रुधिरेण परिप्लुतां च करिष्यामि। 
महादुष्कृतकारिणीयं राक्षसी मच्छराग्निदग्धा धूतपापा भविष्यति" । एवं 
वदति रामे क्रोधपूर्णा ताटका हस्तावुद्यम्य राममेवाभ्यधावत्‌। अशनीमिव 
वेगेनापतन्तीं तां रामः शरेणोरसि विव्याध। सा पपात ममार च। भयंकरां 
तां हतां दृष्ट्वा सुरपतिः सुराश्च साधुवादे रामं समपूजयन्‌। परमसंहष्ट 
इन्द्रः सुराश्च विश्वामित्रमूचुः। मुने विश्वामित्र! तव कल्याणमस्तु। 
अनेन कर्मणा सेन्द्राः सर्वे सुराः संतोषिताः। रामे प्रीतिमिदानीं प्रदर्शय 
कृशाश्वस्य (अस्त्ररूपान्‌) पुत्रानमोघपराक्रमान्‌ तपोबलभृतान्‌ राघवाय 
प्रयच्छ! ब्रह्मन्‌] तवानुगामी रामः अस्त्रदानाय पात्रभूतः। अनेन सुराणां 
महत्‌ कर्म कर्तव्यं च। एवमुक्त्वा सर्वे सुरा हृष्टा विश्वामित्रं पूजयित्वा 
यथागतं जग्मुः। ततः संध्या प्रावर्तत। ताटकावधतोषितः प्रीतो मुनिवरो 
रामं मूरध्युपाध्रायोवाच। राम! इहाद्य रजनीं वसेम। श्वः प्रभाते 
ममाश्रमपदं गमिष्यामः 
। २६ 
तां रजनीं तत्रोषित्वा विश्वामित्रः प्रहस्य रामं मधुरमुवाच। राजपुत्र 
परितुष्टोऽस्मि। परमया प्रीत्या सर्वाण्यस्त्राणि ददामि। देवासुरगणान्‌ 
गन्धर्वानुरगानपि शत्रून्‌ प्रसह्य समरे वशीकृत्य जेष्यसि। तानि 
दिव्यान्यस्त्राणि ते दास्यामि। क्षिप्रं गृहाण” । इत्युक्त्वा मुनिवरः शुचिः 
प्राडमुखः स्थितो महान्तं मन्रसमुदायं रामाय ददौ। जपतो विश्वमित्रस्यागर 
सर्वाणि महास्त्राणि राममुपतस्थुः। सर्वाणि तान्यञ्जलिं बध्टरा वयं ते किंकरा 
इति राममूचुः। रामस्तानि प्रतिगृह्य पाणिना स्पृष्ट्वा मम मनसि निवसतेति 
तान्यभ्यचोदयत्‌। ततः प्रीतो रामो विश्वामित्रमभिवाद्य गमनायोपचक्रमे। 


* © 12 श्लोकस्थाने अधःसूचिकातः पदिः क्तत्रयं ग्राह्यम्‌। निहतां पतितां भूमी 
रुधिरेण परिप्लुताम्‌। इयं हि राक्षसी घोरा महादुष्कृतकारिणी। मच्छरागिनिविनि्दग्धा 
धूतपापा भविष्यति! 

* श्लोकाः ४-२० वाक्ये संक्षिप्ताः। 

२७ 

शुचिः काकुत्स्थः अस्त्राणि प्रतिगृह्य प्रहृष्टवदनो गच्छन्‌ 
विश्वामित्रमब्रवीत्‌। भगवन्‌। गृहीतास्त्रः सुरैरपि दुराधर्षोऽस्ि। अस्त्राणां 
संहारमिदानीं ज्ञातुमिच्छामि। रामेणेवं पुष्टः पवित्रो विश्वामित्रः संहारं 
व्याजहार। पश्चादुवाच। राम! भद्रं ते। पात्रभूतोऽसि। अन्यानि 
चास्त्राणि ते दास्यामि । कृशाश्वतनयान्‌ भास्वरान्‌ कामरूपिणो गृहाण) 
बाढमिति रामो हर्षण जग्राह! दिव्यप्रकाशमानदेहास्ते मूर्तिमन्तः प्राञ्जलयो 
रामं मधुरस्वनेनोचुः! वयमुपस्थिताः। किं ते करवाम? शाधि। रामस्तान्‌ 
सम्प्रति यथेष्टं गम्यताम्‌। मम चित्ते स्थिताः कार्यकालेषु मे साहाय्यं 
करिष्यथ इत्याह। ततस्ते राममामन्त्य प्रदक्षिणं कृत्वा एवमस्त्वित्युक्त्वा 
यथागतं जग्मुः रामश्च तान्‌ ज्ञात्वा गच्छन्‌ विश्वामित्रं मधुरं 
शलक्ष्णमव्रवीत्‌। पर्वतस्याविदूरतो मेघसंकाशं वृक्षषण्डं भाति। किन्वेतत्‌? 
ज्ञातुमुत्कण्ठितोऽस्मि। अतीव मनोहरं मृगाकीर्णं नानाविधेर्वल्गुभाषेः 
पक्षिभिरलकृते च। देशस्यानया सुखवत्तया भयंकरात्‌ कान्तारात्निःसृता 
वयमित्यवगच्छामि। कस्येदमाश्रमपदं सर्वं मे शंस। इहेव पापा ब्रह्मघ्ना 

दुष्टचारिणः संप्राप्ताः“ । 
२८ 

अथ तद्‌ बनमुद्दिश्य पृच्छन्तं रामं विश्वामित्रो बभाषे। एष महात्मनो 
वामनस्य पूर्वाश्रमः। काश्यपोऽत्र वाञ्छासिष््दि प्राप येनायं सिष्दाश्रम 
इति ख्यातः। इह तपश्चरितुं विष्णुर्बहूनि वर्षाणि उवास+। एतस्मित्रेव 
काले विरोचनपुत्रो लोकत्रयविख्यातो राजा वलिः समरुदैवतगणमिन्दर 


* लोका; ४-८ वाक्ये सक्िप्ताः। ** पडुवितिरियमसंवध्दा तिष्ठति! “ग्राह्यः 
पडक्तयः। इह राम महाबाहो विष्णरदेववरः प्रभुः वर्षाणि सुबहूनीह तथा युगशतानि 
च तपश्चरणयोगार्थमुवास सुमहातपाः 

निर्जित्य तद्राज्यं चकार। एकदा बलो यज्ञं कुर्वति अग्निं पुरस्कृत्य देवाः 
समागम्येहाश्रमे विष्णुमूचुः। हे विष्णो] बलिर्महायागं करोति। अपूर्णे 
तस्मिन्‌ क्रतो अस्मत्कायं संपादय। ये केऽपि याचितार इतस्तत आगत्य 
यद्‌ यत्र यथावद्‌ याचन्ते तत्तत्र तथावत्‌ तेभ्यः सर्वं स प्रयच्छति। तस्मात्‌ 
हे विष्णो! त्वं सुरहितकार्यार्थं मायया य॒क्तो वामनत्वं प्राप्यास्माकं महत्‌ 
कल्याणं कुरु! यतोऽस्मत्कर्मेह सेत्स्यति ततोऽयं तव प्रसादात्‌ 
सिध्दाश्रमो नाम भविष्यति। भगवत्रित उत्तिष्ठ। अथ विष्णुरदित्यां 
समजायत। वामनं रूपं धृत्वा बलिमुपजगाम। त्रीन्‌ क्रमान्‌ याचित्वा 
प्रमाणतः प्रतिगृह्य लोकस्वरूपः सर्वप्राणिहिते रतो विष्णुस्त्रीन्‌ 
लोकानाक्रम्य बलिमोजसा नियम्य महेन्द्राय सर्व पुनर्ददो। एवं महातेजा 
विष्णुस्तरेलोक्यं पुनः शक्रसात्‌ चक्रे। शोकनाशनोऽयमाश्रमः पूर्वं 
वामनेनाधिष्ठितः। तस्यैव भक्त्या मयाप्यत्रोष्यते। यज्ञविघ्नकारिणो 
राक्षसा इममाश्रममायान्ति। अत्र ते दुष्ट चारिणस्त्वया हन्तव्याः। उत्तमं 
सिध्दाश्रममिदानीं प्रविशामः। यथेदमाश्रमपदं ममास्ति तथा तवापि। इति 
प्रविशन्तं विश्वामित्रं दृष्ट्वा सिध्दाश्रमनिवासिनः सर्वे मुनयः सहसो - 
त्पत्योत्पत्य तमपूजयन्‌ राजपुत्रयोरतिथिक्रियां च चक्रुः। किञ्चित्कालं 
विश्रम्य रामलक्ष्मणो प्राञ्जली मुनिश्रेष्टमूचतुः। हे मुनिपुङ्गव! तव 
भद्रमस्तु। अद्यैव दीक्षां प्रविश। अयं सिष्दाश्रमः सिध्दः स्यात्‌। अत्र 
यज्ञविघ्नकरा राक्षसा हन्तव्या इति तव वचनं सत्यमस्तु। एवमुक्तो 
महरषिर्विश्वामित्रो नियतेन्द्रिय नियमानुसरेण दीक्षां प्रविवेश। कुमारो च 
सावधानचित्तौ तां रत्रिमुषित्वा प्रभातकाले उत्थाय विश्वामित्रमवन्देताम्‌। 
२९ 

ततो रामलक्ष्मणौ विश्वामित्रमिदमूचतुः। भगवन्‌! यस्मिन्‌ काले 

यज्ञविध्वंसात्‌ तौ मारीचसुवाहू निवारणीयो तत्कालमादेशय येन स क्षणो 

नातिवर्तेत। एवं ब्रुवाणो नृपात्मजौ युयुत्सया त्वरमाणौ सर्वे ते मुनयः 
प्रीत्या प्रशशंसुः। ते राघवावृचुः। अद्यप्रभृति षडात्रं यज्ञं रक्षतम्‌। दीक्षां 
गतो विश्वामित्रो मोनं स्थास्यति। तद्वचनं श्रुत्वा तो राजपुत्रौ षड्दिनानि 
षड्रात्रीश्च अनिद्रौ तपोवनमरक्षताम्‌। सन्नध्टौ तौ महाधन्विनौ समीपे 
स्थित्वा विश्वामित्रं ररक्षतुः। काले गते षष्टं दिनं प्राप्तम्‌। तदा सौमित्रि 
रामः स्नध्दः सावधानर्च भवेति प्राह। यावद्‌ युष्दकाडक्षात्वरितो राम 
एवमुक्तवान्‌ तावदूत्विकपुरोहितसहिता होमवेदिः (राक्षसागमनोत्पातं 
सूचयन्ती) प्रजज्वाल। स यज्ञो मन्त्रवत्‌ शास्त्रवच्च संप्रवर्तते स्म। तदा 
गगने भयावहो महान्‌ शब्दः प्रादर्बभूव। यथा प्रावृषि गगनमावार्य मेघो 
निर्गच्छति तथा मायां विकुर्वाणो तो राक्षसो यज्ञभूमिमभ्यधावताम्‌। 
भयंकरो मारीचसुवाहू तयोरनुचराश्चागम्य रक्तधारा ववर्षः। 
सहसापतन्तौ तौ दुष्ट्वा रामो लक्ष्मणं वीक्ष्योवाच। दुराचारान्‌ 
पिशिताशनान्‌ राक्षसान्‌ वायुना मेघानिव मानवास्त्रसमाधूतानचिरेण 
पश्य। महाप्रकाशमानं मानवं महास्त्रं परमक्रुष्दो रामो मारीचस्योरसि 
चिक्षेप। स तेन महास्त्रेण समाहतः पुर्ण योजनशतं समुद्रप्रवाहे क्िप्तः। 
मानवास्त्रनलपीडितं निरस्तं विचेतनं विघर्णमानं मारीचं वीक्ष्य रामो 
लक्ष्मणमव्रवीत्‌। पश्य लक्ष्मण! धर्मसंबध्टं शीतेषुनामकं मानवास्त्रम्‌। 
एतदस्त्रमेनं मोहयित्वा नयति। न तु प्राणेर्वियोजयति। इमान्‌ निष्करुणान्‌ 
दुराचारान्‌ पापकर्मस्थान्‌ यज्ञनाशकान्‌ रक्तभोजिनो राक्षसान्‌ हनिष्यामि। 
इत्युक्त्वा राम आग्नेयं महास्त्रं गृहीत्वा सुवाहोरुूरसि चिक्षेप! स विष्टो 
भुवि पपात। ततो मुनीनां मोदं जनयन्‌ रामो वायव्यास्त्रेण शेषान्‌ 
निजघान। यज्ञघ्नान्‌ सर्वान्‌ राक्षसान्‌ हत्वा रामस्तथा ऋषिभिः पूजितो 
यथा पुरा असुरान्‌ जित्वा देवेन्द्रः। यज्ञे समाप्ते विश्वामित्रो विघ्न- 
वाधारहिता दिशो दृष्ट्वा राममाह। ठे महावाहो! अहं कृती संवृत्तः। 
पितुर्वचनं त्वया कृतम्‌। सिध्दाश्रममिदं त्वया सार्थकं कृतम्‌। 

30 
ततः कृतार्थो मुदितौ रामलक्ष्मणौ तां रत्रिं ततरोषतुः। प्रभाते 
पोर्वाहिणकक्रियाः कृत्वा सहितौ विश्वामित्रस्यान्येषामषीणां च समीपं 
जग्मतुः। ज्वलन्तं पावकमिव स्थितं विश्वामित्रं प्रणम्य मधुरमूचतुः। हे 
महामुने! किंकरावावामुपस्थितो। यथेष्टमाज्ञापय। किं ते शासनं 
करवाव। तदा सर्वे महर्षयो विश्वामित्रानुज्ञाता राममूचुः। मेथिलस्य 
जनकस्य परमधर्ममयो यज्ञो भविष्यति। तत्र वयं यास्यामः। हे 
नरणशार्दूल। त्वं चास्माभिः सह गमिष्यसि। तत्र त्वमद्भुतं धनूरत्नं 
द्रष्टुमर्हसि। घोरं परमभास्वरमप्रमेयबलं तद्‌ धनुः पर्व यज्ञे आगतर्देवते- 
जनकस्य कस्मैचित्‌ पूर्वपुरुषाय सदसि दैत्तम्‌# तस्य धनुषो ज्यारोपणं 
कर्तु देवा गन्धर्वा असुरा राक्षसाश्च न शक्ताः। मनुष्याणां का कथा? 
तस्य धनुषः शक्तिं परीक्षमाणा महाबला राजानो राजपुत्राश्च तदारोपयितं 
न शेकुः! तत्र गत्वा महात्मनो जनकस्य तद्‌ धनुः आश्चर्यकरं यज्ञं च 
द्रक््यसि। शोभनलस्तकं तदुत्तमं धनुः सर्वदिवतेभ्यो यज्ञफलसूपेण 
मेथिलेन देवरातेन याचितम्‌। एवमुक्त्वा विश्वामित्रो वनदेवता आमन्त्य 
रामलक्ष्मणाभ्यां मुनिभिश्च सह प्रतस्थे। स आह। भो वनदेवताः। स्वस्ति 
वोऽस्तु। यज्ञकायं सिध्दं कृत्वा सिष्दाश्रमाद्‌ गक्वाया उत्तरे तीरे 
हिमवत्पर्वतमहं गमिष्यामि। इत्यक्त्वा श्रेष्ठं सिध्दाश्रमं प्रदक्षिणं कृत्वा 
स उत्तरदिशमुदिश्य प्रययो। व्रजन्तं तं मुनिवरं वेदाध्ययनसंपत्नाः शतेन 
शकटेरनुसखः। सिध्दाश्रमनिवासिनो मृगपक्षिगणाश्च तं महात्मानमनुजग्मुः। 
दूरमध्वानं गत्वा मुनिगणा अस्तं गच्छति सूर्ये शोणतीरे सर्वे एकत्र वासं 
-चक्रुः। सूर्यास्तमयानन्तरं ते स्नात्वा अग्निहोत्रकायं निर्वर्त्यं विश्वामित्र 
पुरस्कृत्यनिषदुः। सलक्ष्मणो रामो मुनी नभिपुज्य विश्वामित्राभिमखमुपविवेश। 
ततो रामः कुतूहलयुतो विश्वामित्रं पप्रच्छ। भगवन्‌! समृष्दवनशोभितोऽयं 

देशः कः2 तत्त्वतो वक्तुमर्हसि। रामप्रशनेन प्ररितो विश्वामित्रस्तस्य 
देशस्य समस्तं वृत्तान्तं कथयामास! 
& २१ 
ब्रह्मणः पुत्रो महातपा महात्मा कुशो नामासीत्‌। स विदर्भराजपुत्रया 
स्वतुल्यांश्चतुरः पुत्रान्‌ जनयामास। ते कुशाम्बः कुशनाभः आधूर्तरजसो | 
वसुश्च। दीप्तियुक्तान्‌ महोत्साहान्‌ धर्मिष्ठान्‌ सत्यवादिनस्तान्‌ पुत्रान्‌ 
षत्रधर्मचिकीर्षया कुश उवाच। पुत्राः! प्रजापालन क्रियताम्‌। तेन 
, पुष्कलं धमं प्राप्स्यथ। कुशस्य वचनं श्रुत्वा लोकश्लाधिताश्चत्वारश्चं! 
पुराणि निर्ममुः। कुशाम्बः कोशाम्बीं पुरीं कुशनाभो महोदयमाधूर्तरजसो 
धर्मारण्यं वसुर्गिरिव्रजं च चक्रुः। अयं भूभागो महात्मनो वसोरस्ति। 
अस्य परितः पञ्च महाशैलाः प्रकाशन्ते। रम्या प्रसिध्दा मगधदेशभवा 
शोणनदी मगधदेशमाययौ। सा पञ्चानां रेलानां मध्ये मालेव शोभते। ¦ 
सेषा शोणनदी वसोरस्ति। सा पूर्वोत्तराभिमुखं प्रसरति। तस्यास्तीरप्रान्तेषु 
सुक्षेत्राणि सस्यपङ्क्तयश्च सन्ति। कुशनाभो घृताच्यामुत्तमं कन्याशतं 
जनयामास। ता यौवनवत्यो रूपवत्यः स्वलङ्कृताश्च प्रावृषि तटित 
इवोद्यानभूमिमागम्य गायन्त्यो नृत्यन्त्यो वादयन्त्यश्च परममामोदं जग्मुः। 
स्वङ्किसुन्दर्यः अप्रतिमरूपा उद्यानभूमिमागम्य मेघान्तरे तारा इव 
चकासाज्चक्रुः। सर्वगुणसंपन्ना रूपयोवनसंयुतास्ता दृष्ट्वा सर्वव्यापी 
वायुरिदमव्रवीत्‌। अहं सर्वा वः कामये) मम भार्या भविष्यथ। मानुषो 
भावस्त्यज्यताम्‌। (देवाङ्गनावद्‌) दीर्घमायुरवाप्स्यथ। अप्रतिहतकर्मणो 
वायोस्तद्‌ वचनं श्रुत्वा अपहस्य कन्या ऊचुः। सुरोत्तम! सर्वेषां 
भूतानामन्तर्चरसि। सर्वा वयं तव प्रभावं जानीमः। किमस्मानवमन्यसे ? 
वयं कुशनाभसुतास्त्वां (शापेन) स्थानात्‌ च्यावयितुं समर्थाः। परन्तु तपो 


रक्षन्त्यस्तथा न कुर्मः। दुर्मते। सत्यवादिनं पितरमवमन्य^ स्वेच्छया 


+ ~ नावमन्यस्व धर्गेण। नावमन्य स्वधर्मेण इति पाठटयचः। 

स्वर्येवरं वयं न ग्रहीष्यामः। स कालो मा भवतु। पिता अस्माकं प्रभुःपरमं 
दैवतं च। यस्मै अस्मान्‌ पिता दास्यति स नो भर्ता भविष्यति! तद्रचनैः 
परमकोपनो वायुस्तासां सर्वावयवान्‌ प्रविश्य बभञ्च! वायुना भग्नास्ताः 
कन्याः पितुर्गृहं विविशुः। भग्नास्ता दृष्ट्वा संभ्रान्तो राजा इदमव्रवीत्‌। 
पुत्र्यः) किमिदम्‌? को धर्ममवमन्यते? केन कुब्जाः कृता वेष्टमाना न 
प्रतिभाषध्वे? अतः सर्व कथ्यताम्‌] 
३२ 
कुशनाभस्य तद्‌ वचनं श्रुत्वा शिरोभिस्तस्य चरणौ स्पृष्ट्वा कन्या 
ऊचुः। सर्वव्यापी वायुरमङ्गलमार्गमवलम्ब्यास्मान्‌ प्रधर्षयितुमिच्छति। 
तस्य धर्मद्ष्टिर्नास्ति। सोऽस्माभिरुक्तः। भद्रं ते। वयं पित्रधीनाः स्मः। 
न स्वच्छन्दाः पितृद्रारास्मान्‌ वृणीष्व। यदि स नो दास्यति तर्हि वयं ते 
भविष्यामः। इति परन्तु तेन पापलग्नेनास्मद्रचनमस्वीकुर्वता वायुना एवं 
भाषमाणा वयं भृशं पीडिताः। तच्छुत्वा परमधार्मिको राजा अत्युत्तमं 
कन्याशतं प्रत्युवाच। क्षमावतां कर्तव्यमनुसृत्य यद्‌ भवतीभिः क्षान्तं तत्‌ 
सुमहत्‌ कृतम्‌। एेकमत्यं प्राप्य मम कुलगौरवं च रक्षितम्‌। स्त्रीणां 
पुरुषाणां वा क्षमैव भूषणम्‌। रूपेश्वर्यगर्वितानां सुराणां क्षमा दुष्करेव। 
(अप्सरुपुत्रीभिरपि भवतीभिः) एकरूपेण क्षमा प्रदर्शिता। क्षमेव दानं 
यज्ञः सत्यं यशो धर्मज्च। क्षमायां स्वं जगसिष्ठितमस्ति। इत्युक्त्वा राजा 
कन्या अन्तःपुरं प्रेषयामास। पश्चान्मन्न्रिभि, सह कन्याप्रदानं प्रति 
मन्त्रयामास । प्रतिपादनविषये देशकालौ वरस्य सदृशत्वं च विचारितवान्‌। 
एतस्मिन्‌ काले चूली नाम शुभाचारो नैष्ठिकब्रह्मचारी वेदोक्तं 
तपश्चचार। तपस्यन्तं तं सोमदा नाम गन्धर्वी ऊर्मिलातनया अनुग्रहार्थ 
सेवते स्म। सा तस्य शुश्रूषणपरायणा प्रणतोवास। स च तस्यास्तुष्टोऽ 
भवत्‌। सुकाले प्राप्ते स तां प्रोवाच। तव शुभमस्तु तुष्टोऽस्मि। बरूहि किं 

ते प्रियं करोमि। तदा गन्धर्वी परमप्रीता मधुरस्वरेण प्राह। त्वं 
ब्रह्मतेजश्शाली महातपा ब्रह्मभूतोऽसि। ब्रह्मज्ञानेन तपसा युक्तं धार्मिकं 
पुत्रं त्वत्तोऽहमिच्छामि। अहमपतिरस्मि। त्वां सेवमानाया मम तपोबलेन 
पुत्रं दातुं प्रार्थये। तस्याः प्रसन्नो ब्रहार्षिरचूली स्वमनःकल्पितं सुतं 
ब्रह्मदत्तनामानं तस्या ददौ। यदा कुशनाभः स्वपुत्रीविवाहविचारपर 
आसीत्‌ तदायं ब्रह्मदत्तो राजा बभूव। देवराजो दिवमिव ब्रह्मदत्तः परया 
लक्ष्या काम्पिल्यां पुरीमध्यवसत्‌। स कुशनाभः कन्याशतं ब्रह्मदत्ताय 
दातुं मतिं चकार। स ब्रह्मदत्तमाहूय महाप्री तचित्तेन कन्याशतं ददो। 
देवपतितुल्यो ब्रह्मदत्तो यथाक्रमं तासां पाणिग्रहणं चकार । स्पृष्टमात्रे तदा 
पाणो शतं कन्या विकुब्जा नीरोगाः परमया शोभया युक्ताश्च बभूवुः। 
वायुना मुक्ताः सुता दृष्ट्वा कुशनाभः परमसंहृष्टो बभूव । कृतोद्राहं 
ब्रह्मदत्तं भार्याभिः पुरोहितश्च सह स्वराज्यं प्रेषयामास। सोमदा च पुत्रस्य 
योग्यविवाहं दृष्ट्वा स्नुषाः प्रत्यनन्दत्‌। 
२२ 

विवाहानन्तरं ब्रह्मदत्ते गते अपुत्रः कुशनाभः पुत्रलाभाय पुत्रेष्टिं 
चकार। यज्ञे क्रियमाणे ब्रह्मसुतः कुशः कुशनाभमुवाच। पुत्र! तव सदृशः 
सुधार्मिकः पुत्रस्ते भविष्यति। गाधिं पुत्रं प्राप्स्यसि तेन लोके शाश्वतीं 
कौत च। एवं कुशः कुशनाभम्रक्त्वा आकाशं प्रविश्य शाश्वतं ब्रह्मलोकं 
जगाम। अथ कस्यचित्‌ कालस्य कुशनाभस्य परमधर्मिष्टो गाधिरिति 
पुत्रो जज्ञे। परमधार्मिको गाधिर्मम पिता। कुशर्वंशप्रसूतः कौशिकोऽस्मि। 
मम पूर्वजा भगिनी सुव्रता नाम्ना सत्यवती ऋचीकाय `दत्ता। 
भर्तरिमनुवर्तिनी सा सशरीरा स्वर्गं गता। परमोदारा सा महानदी कौशिकौ 
च प्रवृत्ता मम॒ भगिनी लोकहिताय हिमालयमश्रित्य नदीरूपेण 
प्रवहति। सा पुण्यसलिला दिव्या नदी रमणीयास्ति। भगिन्याः कौशिक्याः 

स्नेहयुक्तोऽहं नियममश्चित्य हिमवत्पा्वे सुखं वसामि। पुण्यमयी 
सत्यवती सत्ये धर्म च प्रतिष्ठिता। परमसोभाग्यशालिनी पतिव्रता सात्र 
सरितां वरायाः कौशिक्या रूपेण विद्यते। यागनियमात्ता हित्वा 
सिध्टाश्रममहमागतः। तव शक्त्या सिध्दोऽस्मि। शोणनदीतटदेशं प्रति 
तव प्रश्नस्योत्तरं मया कथितम्‌। राम! तत्संबध्दा मम वंशस्य चोत्पत्तिः 
कथिता। मयि कथाः कथयति अर्धरात्रो मतः। निद्र प्राप्नुहि। तव 
भद्रमस्तु। निद्राभावान्मार्गे नो विघ्नो मा भवतु। सर्वे तरवो निष्पन्दाः 
सन्ति। मृगपक्षिणो निलीनाः। रात्रयास्तमसा दिशो व्याप्ताः। शनैः सन्ध्या 
अपगता। नक्षत्ररश्ििन्यादितारागणेष्च ज्योतिर्भिरावृतं नभो नेत्रपूर्णमिव 
भाति। लोकतमो नुदन्‌ प्राणिनां मनांसि प्रभया हादयन्‌ शशी उत्तिष्ठति। 
निशासंचारशीला यक्षराक्षससंघा रद्राः पिशिताशनाङ्च ततस्ततः प्रसरन्ति। 
इत्युक्त्वा विश्वामित्रो विरराम। सर्वे मुनयः साधु साधु इति तं प्रशशंसुः 
लक्ष्मणसहितो रामः किञ्चिद्िस्मितो मुनिश्रेष्ठं प्रशंस्य निद्रामध्यगच्छत्‌। 
३२ 

महर्षिभिः सह शोणतीरे उषित्वा विश्वामित्रः प्रभाते उक्तवान्‌। राम! 
निशा सुप्रभाता। प्रातःसंध्या प्रवर्तते। उत्तिष्ठ। तव भद्रमस्तु। गमनाय 
सज्जो भव। तद्‌ वाक्यं श्रुत्वा रामः पोर्वाहिणकीं क्रियां निर्वर्त्य 
गमनमभिलषन्‌ इदमुवाच। गुभजलः पुलिनमण्डितोऽयं शोणः अगम्भीरः। 
कतरेण मार्गेण संतरिष्यामः? विश्वामित्र उवाच। मया निश्चितो मार्गो 
येन महर्षयो यान्ति।(नदं तरन्तः) ते दूरमध्वानं गत्वा अर्धदिवसे 
मुनिसेवितां श्रेष्ठां नदीं जाहरवीं ददृशुः। हंससारससेवितां पुण्यजलां तां 
दृष्ट्वा रामलक्ष्मणाभ्यां सह सर्वे मुनयो मुमुदिरे। तस्यास्तीरे आवासं 
चक्रुः। ते स्नात्वा यथाशास्त्रं पितृदेवताः संत्प्याग्निहोत्राणि हुत्वामृततुल्यं 
हविः प्राश्य विश्वामित्रं परिवार्य शुचौ जाहवीतीरे उपविविशः। तदा 

संप्रहृष्टमना रामो विश्वामित्रमव्रवीत्‌। भगवन्‌! त्रिमार्गगाया गङ्खानद्या 
वृत्तान्तं श्रोतुमिच्छामि। सा कथं त्रैलोक्यमाक्रम्य समुद्रं गता? रामवाक्येन 
परितो विश्वामित्रो गङ्गाया जन्म वृष्टिं च कथयितुमुपचक्रमे। पर्वतराजो 
हिमवानस्ति यो धातूनां महानाकरः।तस्याप्रतिमरूपं कन्याद्रयमस्ति। 
मेरुदुहिता सुन्दरी मेना नाम हिमवतः प्रिया पत्नी अस्ति तस्यां हिमवतो 
द्रे पुत्रयो स्तः। ज्येष्ठा गङ्का द्वितीया उमा च। ज्येष्ठौ गङ्गां सर्वे सुराः 
स्वप्रयोजनार्थं हिमवन्तं ययाचिरे। धर्ममतिर्हिमवान्‌ लोकपावनीं 
स्वच्छन्दमार्गगां तनयां गङ्कं त्रैलोक्यहितमिच्छन्‌ देवेभ्यो ददो। कृतार्था 
देवा गङ्गां प्रतिगृह्य जग्मुः। अन्या शेलद्हिता महातपस्विनी उग्रं व्रतं 
गृहीत्वा तपस्तताप। उग्रतपस्विनीं सुतामुमां लोकनमस्कृता हिमवान- 
प्रतिरूपाय रुद्राय ददौ। सरितां श्रेष्ठा गङ्गा देवी उमा च लोकपूजिते 
हिमवतो द्वे सुते स्तः। कथं त्रिपथगा नदी प्रथमं खं गता तद्‌ रामते 
आख्यातम्‌। 
३५, 

मुनेः कथनमभिनन्य रामलक्ष्मणावूचतुः ब्रह्मन्‌! परमं धर्मयुक्तमिदं 
त्वया कथितम्‌। देवलोके मनुष्यलोके च हिमवतो ज्येष्ठसुताया यद्‌ वृत्त 
तत्‌ कृपया कथय यतस्त्वं पूर्ववृत्तानि जानासि। लोकपावनी गङ्गा केन 
हेतुना त्रीन्‌ मार्गान्‌ पावयति? कथं सा त्रिपथगेति विश्रुता? तिसुभिर्धारा- 
भिस्त्रिषु लोकेषु कानि कानि कार्याणि करोति? रामेणेवं पृष्टो विश्वामित्र 
ऋषिमध्ये तां कथां निखिलेन कथयामास। पुरा शङ्करः कृतपरिणयो 
देवीमुमां सस्पृहं दष्ट्वा मेथुनायोपचक्रमे। तथा दिव्यं वर्षशतमगमत्‌। 
उमाया तस्य पुत्रो नासीत्‌। ततः पितामहप्रमुखा देवा यो महान्‌ प्राणी 
उमायामुत्पत्स्यते कस्तं सहिष्यते इति समुद्विग्ना बभूवुः। सर्वे शिवमभिगम्य 
प्रणिपत्याब्रुवन्‌। देवदेव! त्वं लोकहिते रतः। सुरास्त्वां प्रणिपतन्ति। तेषां 

प्रसीद। तव तेजो लोका न धारयिष्यन्ति। देव्या सह ब्राह्यं तपश्चर। 
त्रैलोक्यहितार्थं तेजस्तवैव तेजसि धारय। देवानां वचनं श्रुत्वा शिवो 
बाढमित्युक्त्वा पुनरुवाच। हे सुराः! उमया सह तेजो मम तेजस्येव 
धारयिष्यामि। पृथिवी सुखमधिगच्छतु। यदिदं मम वीर्य स्थानात्‌ क्षुभितं 
कस्तद्‌ धारयिष्यति? सुरसत्तमा ब्रुवन्तु। देवाः प्रत्यूचुः। यत्तेजः क्षुभितं 
तद्‌ धरा धारयिष्यति। एवमुक्तः शिवः स्वतेजो महीतले प्रमुमोच। 
तत्तेजसा सगिरिकानना पृथिवी व्याप्ता पुनर्देवा हताशनमूचुः। 
वायुसमन्वितस्त्वं तन्महतेजः प्रविश। एवं कृते तत्तेजः अग्निना व्याप्तं 
श्वेतपर्वतः संजातः। पावकादित्यसत्निभं दिव्यं शरवणं चैव संजातं यत्र 
महातेजाः कार्तिकियः अग्निसंभवः संजातः। तदोमां शिवं च ऋषिगणेः 
सह देवाः प्रीत्या पूजयामासुः। तदा समन्युः शेलसुता सर्वान्‌ देवानशपत्‌। 
पुत्रकाम्यया. संगताहं यस्मात्निवारिता तस्मात्‌ स्वेषु दारेषु अपत्यं 
नोत्पादयितुमर्हथ। अद्यप्रभृति युष्माकं पल्य, असंतानाः सन्तु। सुरानेवं' 
शप्त्वोमा भूमिं चाशपत्‌। अवने! नैकरूपा त्वं बहूनां भार्या भविष्यसि) 
महादुर्मते। मम पुत्रमनिच्छन्ती त्वं मत््रोधकलुषिता पुत्रकृतं प्रीतिं न 
प्राप्स्यसि। उमाशापात्‌ स्वस्तिन्‌ ब्रीडितान्‌ दृष्ट्वा महेश्वरः पश्चिमां 
दिशं जगाम। हिमवत्पर्वतोत्तरभागे कस्मिशिचच्छिखरे देव्या उमया सह 
महेष्वरस्तप आतिष्ठत्‌। अयं हिमवत्पुत्रया उमाया वृत्तान्तः कथितः। 
सहलक्ष्मणो गङ्गाया उत्पत्तिकथां शणु। 
३६ 

पुरा देवे शिवे तपस्यति ऋषिगणसहिता देवाः सेनापतिमभिलषन्तः 
पितामहमुपागमन्‌। अग्निं पुरस्कृत्य गता इन्द्रसहिता देवाः पितामहं 
प्रणिपत्य शुभं वाक्यमन्रुवन्‌। भगवन्‌! पुरा त्वया यो नः सेनापतिर्दत्तः 
स शिव उमया सह परमे तपसि लग्नः। हे उपा्रज्ञ। लोकहितमिच्छन्‌ 

अनन्तरका्यं कुरु। त्वमेव नः परमा गतिः। सुराणां वचः श्रुत्वा ब्रह्मा तान्‌ 
मधुरैर्वाक्यैः सान्त्वयत्रिदमव्रवीत्‌। यतः शेलपुत्रया उक्तं ततो यूयं 
स्वपत्नीषु संतानं न जनयिष्यध्वे। तस्या वचनममोघं सर्वथा सत्यमेव। 
किन्तु अस्यामाकाशगद्धायामग्निः पुत्रं देवानां सेनापतिं -जनयिष्यति। 
गङ्गा स्वभगिन्या पुत्रमङ्खीकरिष्यति। उमायाङ्च तद्‌ बहुमतं भविष्यति। 
अत्र सन्देहो नास्ति। तद्‌ वचनं श्रुत्वा कृतार्थाः सर्वे सुराः प्रणिपत्य 
पितामहमपूजयन्‌। धातुमण्डितं कैलासं पर्वतं ते* गत्वा पुत्रोत्पत्यर्थं वहं 
नियोजयामासुः। हे हुताशन! देवकार्यमिदं समाचर। महेश्वरस्य तेजः 
शोलसुतायां गङ्गायामुत्सृज। तदाग्नर्देवतानां प्रतिश्रुत्य गङ्खामभ्येत्य 
देवि! गभं धारय। इदं देवतानामिष्टमित्युवाच। तद्‌ वचः श्रुत्वा गङ्खा 
दिव्यं रूपं दधार। अग्निस्तस्या महिमानं दृष्ट्वा समन्ताद्‌ व्याप्तवान्‌। 
ईश्वरतेजसा पावको देवीं गद्कामभ्यषिञ्चत्‌। गङ्गायाः सर्वे अवयवास्तेन 
पूर्णा बभूवुः। ततो गङ्गा सर्वदेवपुरःस्थितमग्निमुवाच। विजुम्भितं तव 
तेजो धर्तुमशक्तास्मि। तत्तेजसा दह्यमानाहं भृशं व्यथितयेतना संवृत्ता। 
तदाग्निर्गङ्खामब्रवीत्‌। हिमवत्पर्वतमूले गर्भोऽयं स्थाप्यताम्‌। अग्निवचनं 
श्रुत्वा महातेजा गङ्गा अतिभास्वरं तं गभं स्वावयवेभ्य उत्ससर्ज। अस्या 
यत्तेजस्तप्तजाम्बूनदकान्ति निर्गतं भूमिं प्राप्तं च तस्मात्‌ शुभं काञ्चनं 
शवेतं रजतं चाजायेताम्‌। तत्तक्षण्याद्‌ दूरस्थितेषु वस्तुषु ताम्रं कारष्णायसं 
चाजायेताम्‌। तत्तेजसो मलं त्रपु सीसकं च परिणतम्‌। तत्तेजो धरणीं प्राप्य 
नानाधातुरूपेणावर्धत। निक्षिप्तमात्रे गर्भे सर्वं पर्वतसंरूढं वनं तेजो- 
भिरभिरञ्जितं सुवर्णमयमभवत्‌। यतः सुवर्णस्य तेजस्वि रूपं प्रकटितमभवत्‌ 
ततस्तदाप्रभृति वहिसमप्रभं सुवर्णं जातरूपमिति ख्यातम्‌। ततो युगपत्‌" 


* © ते...देवताः। ग्रह्यः~ ते... दैवताः। दैवतशब्दः पुल्लिङ्खोप्यस्ति दैवतानि पुंसि 
वेत्यनुशासनादिति गोविन्दराज मृच्छकटिकम्‌ ९.१५ £* ©! सहमरुद्गणाः। सह 
मरुद्गणाः इति पाठटचयः। 

सेन्द्रा देवगणा जातस्य कुमारस्य क्षीरदाना्थ कृत्तिकाः समयोजयन्‌। ताः 
कृत्तिका अयमस्माकं सर्वासां पुत्रो भवेदिति समयं कृत्वा निश्चित्य च 
जातमात्रस्य क्षीरं टदटुः। ततो देवताः सर्वा अयं पुत्रः का्तिकियस्त्रलोक्यविख्यातो 
भविष्यति। संशयो नास्तीत्यब्ुबन्‌। देवतानां वचनं श्रुत्वा गर्भपरिग्रवात्‌ 
स्क्नं बहिवत्‌ परया लक्ष्या प्रकाशमानं तं शिशुं कृत्तिका अस्नापयन्‌। 
गर्भपरिभ्रवात्‌ स्कत्रं कार्तिकेयं स्कन्द इति देवा अब्रुवन्‌। ततः 
कृत्तिकानामुत्तमं क्षीरं प्रादरभूतम्‌। षण्णां तासां स्तनजं पयः कार्तिकेयः 
षडाननो भूत्वा युगपत्‌ पपो। एकदिनमात्र क्षीरं पीत्वा स सुकुमारशरीरोऽपि 
स्वेन वीर्येण देत्यसेन्यगणानजयत्‌। ततः अग्निप्रमुखाः सुरगणाः समेत्य 
ते सुरसेनानायकपदव्यामभ्यषिञ्चन्‌। राम! गङ्गाया एष कथाविस्तरो 
मया कथितः। कुमारसंभवश्चोक्तो येन श्रोतारो धन्याः पुण्याश्च भवन्ति। 
३७ 

इमां कथामुक्त्वा विश्वामित्रो रामं पुनः प्राह। पूर्वमयोध्याधिपतिः 
सगरो नाम धर्मात्मा बभूव। अप्रजाः सन्‌ स सन्तानार्थं बभूव। 
विदर्देशराजस्य दुहिता केशिनी नाम ज्येष्टा सगरपत्नी बभूव। सा 
धर्मात्मा सत्यवादिनी चासीत्‌ अरिष्टनेमि (काश्यप) दुहिता अप्रतिमरूपा 
सुमतिर्नाम सगरस्य द्वितीया पत्नी बभूव। राजा सगरः पत्नीभ्यां सह 
हिमालयपर्वतस्य भृगुप्रम्रवणशिखरे तयस्तताप। वर्षशते पूर्णे तपसा सं- 
तोषितः श्रेष्ठः सत्यवादी मुनिर्भृगुः सगराय वरं प्रददौ। तव बहवः पुत्रा 
भविष्यन्ति। लोके अप्रतिमां कर्ति च प्राप्स्यसि। तवैका भार्या 
वंशविस्तारकरमेकं पुत्रं जनयिष्यति अपरा षष्टिं पुत्रसहस्राणि 
जनयिष्यति। तथा भाषमाणं तं राजपल्यो प्रसा परमहर्षणाञ्जलिं 
बध््रोचतुः। ब्रह्मन्‌! आवयोरेकः पुत्रः कस्या भविष्यति? का बहून्‌ 
जनयिष्यति? एतच्छरोतुमिच्छावः। तव वचनं सत्यमस्तु। तयोस्तद्‌ वचनं 

श्रुत्वा परमधार्मिको भृगुरुत्तमां वाचमाह। अस्मिन्‌ विषये स्वेच्छा 
क्रियताम्‌। वंशकर एकः पुत्रो वास्तु महाबलाः कोर्तिमन्तो महोत्साहा 
बहवो वा सन्तु। का वा कं वरमिच्छति? मुनिवचनं श्रुत्वा नुपसत्रिधो 
केशिनी वंशविस्तारकमेकं पुत्रं वव्रे। सुपर्णभगिनी सुमतिर्महोत्साहान्‌ 
कीर्तिमतो षष्टि पुत्रसहस्राणि ववार। ऋषिं प्रदक्षिणं कृत्वा शिरसा प्रणम्य 
सभार्यो राजा नगरं जगाम। कस्मिंश्चित्‌ काले गते ज्येष्ठा केशिनी 
असमञ्जनामानं सगरात्मजं प्रासूत। सुमतिस्तु तुम्बाकारं पिण्डं जनयामास। 
पिण्डभेदात्‌ षष्टिः पुत्रसहस्राणि विनिःसुतानि। घान्रयस्तान्‌ घृतपूर्णेषु 
कुम्भेषु समवर्धयन्‌! महता कालेन सर्वे ते पुत्रा योवनं प्रतिपेदिरे। एवं 
दीर्घेण कालेन समरस्य रूपयौवनशालिनः पुत्राः षष्टिः सहम्राण्यभवन्‌। 
सगरपूत्राणां ज्येष्ठः असमञ्जो बालान्‌ गृहीत्वा नित्यं सरयुजले प्रक्षिप्य 
मज्जतस्तान्‌ निरीक्ष्य प्रहसति स्म तथा पौराणामहिते युक्तः स पित्रा 
पुरात्रिर्वासितः। असमञ्जस्यांशुमात्राम वीर्यवान्‌ पुत्रः सर्वलोकसम्मतः 
सर्वस्य प्रियंवद आसीत्‌। ततो महता कालेन यष्टुं सगरस्य मतिर्जाता) 
एवं निश्चित्य वेदज्ञः सगर उपाध्यायेर्युक्तो यष्टुमारभत। 
३८ 

कथान्ते रामो विश्वामित्रं पप्रच्छ। ब्रह्मन्‌! इमां कथां विस्तरेण 
श्रोतुमिच्छामि। मम पूर्वको राजा सगरः कथं यज्ञं कृतवान्‌? विश्वामित्रः 
प्रसन्न उवाच। महात्मनः सगरस्य कथाविस्तरः श्रूयताम्‌। शङ्करश्वशुरः 
पर्वतोत्तमो हिमवान्‌ विन्ध्यपर्वतश्च तयोर्मध्ये अन्यपर्बताभावात्‌ परस्पर- 
मभिवीक्षते। तयोः पर्वतयोर्मध्ये स यज्ञप्रवृत्तः। स देशो यज्ञकर्मणि प्रशस्तः। 
सगरस्य मते स्थितो दृढधन्वा महारथः अंशुमान्‌ तद्यज्ञाश्वमनुससार। 
यजमानस्य तस्य यज्ञीयाष्वं वासवो राक्षसीं तनुं गृहीत्वा उक्‌श्यदिवसे* 


* महेश्वरतीर्थगोविन्दराजो) 

पर्वणि अपजहार। हियमाणे तस्मित्रश्वे सर्वे ऋत्विग्गणा यजमानमब्ुवन्‌। 
पर्वणि यज्ञीयोऽश्वो वेगेनापनीयते। काकुत्स्थ! हर्तारं जहि! हयं 
-चोपनय। अयं यज्ञापराधः सर्वेषां नः अमङ्गलकरो भवेत्‌। तस्माद्‌ यथा 
क्रतुरच्छिद्रो भवेत्‌ तथा क्रियताम्‌। पार्थिवो यज्ञसदसि ऋत्विग्वचः श्रुत्वा 
षष्टिं पुत्रसहम्राण्युवाच। अयं क्रतुर्मन्रपूतेर्महात्मथिरधिष्ठितः। अतो 
राक्षसा इह नायान्तीति मम विश्वासः। ततः पुत्रकाः! भद्रमस्तु वः। 
गच्छत। विचिनुध्वम्‌। समुद्रवेष्टितां सर्वा पुथिवीमनुगच्छत। एकैक 
एकैकं योजनं भूमेर्दूरं परीक्षध्वम्‌। यावत्‌ तुरगो दृश्यते तावन्मेदिनीं 
खनत। अश्वहतरि मृगयध्वम्‌। एषा ममाज्ञा। दीक्षितोऽहं पौत्रेण 
ऋत्विग्भिश्च सह तुरगदर्शनं यावदिह स्थास्यामि। पित्रा एवमाज्ञप्ता 
महाबला राजपुत्रा हृष्टमनसो महीतलं जग्मुः। योजनायाम योजनविस्तारं 
च धरणीतलमेकेकशो वजतुल्येर्भुजेर्बिभिदुः। अशनिकल्पेः शूतै 
सुदारुणेर्हलेश्च भिद्यमाना वसुमती ननाद) हन्यमानानां सर्पाणामसुराणां 
राक्षसानां निनदो बभूव। षष्टिं योजनानां सहस्राणि भूमिं रसातलीकृत्य 
बिभिदुः। एवं सगरात्मजाः पर्वतसम्बाधं जम्बूद्रीपं खनन्तः सर्वतः 
परिचक्रमुः। ततो देवा गन्धर्वेरसुरैः पत्रगेश्च सह संभ्रान्तमनसः 
पितामहमुपागमन्‌। परमसंत्रस्ता विषण्णवदनाश्च पितामहमूचुः। भगवन्‌। 
सगरात्मजः सर्वा पृथिवी खन्यते। बहवो जलचारिणो हन्यन्ते। 
अयमस्माकं यज्ञध्वंसकः*! अनेनाश्वोऽपनीयते इति सगरात्मजाः 
सर्वभूतानि निघ्नन्ति! 
३९ 

देवतानां वचः श्रुत्वा भगवान्‌ पितामहः सुसंत्रस्तान्‌ जननाशकसगरपुत्र- 
बलमोहितान्‌* तान्‌ प्रत्युवाच। इयं समस्ता भूमिर्यस्यास्ति स वासुदेवः 
कापिलं रूपं गृहीत्वा धरामनिशं धारयति। (अतो भूमिर्विनश्यतीति चिन्ता 
न कार्या) पृथिव्या निर्भदः पुरातनकालादपि दृष्ट एव। अदीर्घजीविनां 
सगरस्य पुत्राणां विनाशो भविता। पितामहस्य वचः श्रुत्वा त्रयस्त्रिंशद्‌ देवाः* 
* अर्यं यज्ञहनः इति पाठ हन्तीति हनः पचाद्यच्‌ इति गोविन्दराज ‡* एवं 
गोविन्दराजः >* अष्टौ वसव एकादश रुद्रा द्वादशादित्या अश्विनौ च! 

परमहर्षेण यथागतं तथा जग्मुः सगरपुत्रैः खन्यमानायां पृथिव्यां 
भिद्यमानायां निर्घातसमो महास्वनः प्रादुरासीत्‌। इत्थं महीं भित्वा सर्वत्र 
परिक्रम्य च सर्वे सागराः सहिता गत्वा पितरमवदन्‌। पितः! सर्वा भूमिः 
परिक्रान्ता। सत्ववन्तो देवदानवरक्षः पिशाचोरगकिन्नराः सूदिताः! अश्वो 
वा अश्वहर्ता वा न दृष्टः किं करणीयमिति विचार्यताम्‌। तच्छुत्वा 
सगरः कोपेनेदमुवाच। भूय एव वसुधातलं निर्भिद्य खनत। युष्माकं 
भद्रमस्तु) अश्वहर्तर प्राप्य कृतार्था एव निवर्तध्वम्‌। पितुर्वचने स्थिताः 
सगरपुत्राः षष्टिः सहस्राणि भूमिं खनन्तो रसातलमभ्यद्रवन्‌। तं प्रदेशं 
खनन्तः पर्वतोपमं विरूपाक्षं नाम दिशागजं महीतर्लं धारयन्तं ददृशुः। 
पवतिर्वनिर्यु्तां समस्तां पृथिवीं विरूपाक्षो महागजः शिरसा धारयामास। 
यदा स महागजः अवयवसन्धिषु खेदाद्विश्रामार्थं शिरश्चालयति तदा 
भूमिकम्पो भवति। सगरपुत्रास्तं दिशागजं प्रदक्षिणं कृत्वा पूजयित्वा 
पुनर्भित्वा रसातलं जग्मुः। ते पूर्वा दिशं भित्वा पुनर्दक्षिणां दिशं बिभिटुः। 
दक्षिणस्यामपि दिशि सुमहापर्वतोपमं महापद्मं नाम महागजं शिरसा भूर्म 
धारयन्तं `दद्शुर्विस्मयं परमे च प्रापुः। तं प्रदक्षिणं कृत्वा सगरपुत्राः 
पश्चिमां दिशं विभिदुः। पश्चिमायामपि दिशि महान्तमचलोपमं सौमनसं 
नाम दिशागजं ददृश्ुः। तं प्रदक्षिणं कृत्वा कुशलं पृष्ट्वा खनन्त 
उत्तरदिर्शः प्रापुः। तस्यां दिशि हिमवत्‌ पाण्डुरं भद्रेण वपुषा महीं धारयन्तं 
भद्रं नाम दिशागजं ददृशुः। तं प्रदक्षिणं कृत्वा सगरपुत्राः पुनश्च मरही 
बिभिदुः। ततः प्रागुत्तरां दिशं गत्वा ते रोषाद्‌ विभिदुः। तत्र ते सनातनं 
वासुदेवं कपिलरूपेण स्थितं ददृशुस्तस्य देवस्य समीपे चरन्तं हयं च। 
तं कपिलं यज्ञविघ्नकरं मत्वा क्रोधव्याकुलनेत्रास्ते तिष्ठ तिष्ठेति 
ब्रुवन्तस्तं प्रति दधवुः। त्वमस्माकं यज्ञीयं तुरगं हतवानसि। दुर्मते 


५ पोषको 


*सोमवतीं दिशम्‌ = कुबेरपालितामुत्तरदिशम्‌। सोमः= कुबेरः। 

सगरात्मजानस्मानागतान्‌ जानीहि `इत्युचुः। तच्छुत्वा महारोषाविष्टः 
कपिलो हुंकारं कृतवान्‌। रघुनन्दन! तथा हंकुर्वता अप्रमेयप्रभावशालिना 
कपिलेन सगरात्मजा भस्मीकृताः। 
४0 

बहुकालगतान्‌ पुत्रान्‌ विज्ञाय सगरः पौत्रमुवाच। शुरोऽधिगतविद्यस्तेजसा 
पूर्वेस्तुल्यश्चासि। पितृव्याणां गतिमन्विच्छ तथा तुरगापहर्तुश्च। 
भूमेरन्तरवीर्यवन्ति महान्ति च सत्त्वानि स्युः। तेषां संहारार्थं खड्गं चापं च 
गृहणीष्व। वन्दनीयान्‌ वन्दस्व विध्नकरान्‌ जहि। सिष्दार्थः प्रत्यागत्य 
मम यज्ञं परिसमापय। महात्मना सगरेण एवमुक्तः अंशुमान्‌ ख्ख 
धनुश्चादाय शीध्रं जगाम। महात्मभिः पितृव्येभूमिरन्तः खातं मार्गं स 
प्रापद्यत। देत्यदानवरक्षःपिशाचपतगोरगेः पूज्यमानं दिग्गजमपश्यत्‌। तं 
प्रदक्षिणं कृत्वा कुशलं पृष्ट्वा पितृणामश्वहर्ुश्च समाचारं पप्रच्छ। 
अंशुमतो वचः श्रुत्वा प्रीत्या दिग्गज आह। हे आसमञ्ज! सहाश्वस्त्वं 
कृतार्थः शीघ्रमेष्यसि। तच्छुत्वा स सर्वान्‌ दिशागजान्‌ क्रमश एवमेव 
पप्रच्छ। सर्वैस्तैः पूजितः सहयो निवर्तिष्यसे इति प्रत्युक्तः। ततः स 
शीध्रगत्या यत्र पितृव्या भस्मीकृतास्तत्र जगाम। सः अंशुमान्‌ पितृव्याणां 
वधेन सुदुःखितः परमार्तश्चुक्रोश। दुःखेन रुदन्स यज्ञीयं हयं च समीपे 
ददर्श। स तेषां जलक्रियां कर्तुकामः सलिलार्थी जलाशयं नापश्यत्‌। तदा 
निपुण दृष्टिं प्रसार्य पितृव्याणां मातुलं खगपतिमनिलोपमं गरुत्मन्त- 
मपश्यत्‌। वैनतेयस्तमव्रवीत्‌। महात्मन्‌! मा शुचः। लोकसम्मतस्ते 
पितुव्याणां वधः। महाबला इमे अप्रमेयप्रभावेण कपिलेन दग्धाः, प्राज्ञ! 
लोकिकं जलमेषां दातुं नार्हसि। हिमवतो ज्येष्टदुहिता गङ्गास्ति। 
लोकपावनी सा भस्मराशीकृतानेतान्‌ पावयिष्यति। लोकेप्रियया गङ्गया 
क्लित्रमिदं भस्म षष्टि सहस्रसगरपु्रान्‌ स्वर्गं नेष्यति। महाभाग} अश्वं 

संगृह्य गच्छ। पितामहस्य यज्ञं निर्वर्तय। सुपर्णवचनं श्रुत्वांशुमान्‌ 
हयमादाय त्वरितं न्यवर्तत। दीक्षितं राजानमासाद्य यथावृत्तं सुपर्णवचनं -च 
न्यवेदयत्‌। घोरां तां वार्ता श्रुत्वा (दुःखितः) सगरः कल्पोक्तप्रकारेण 
यथाविधि यज्ञ निर्वर्तयामास। यज्ञं समाप्य स्वपुरं जगाम। बहु विचार्यापि 
गङ्खाया आगमे निश्चयं स न प्राप। महतापि कालेन निश्चययप्राप्य 
महात्मा सगरस्त्रिंशद्र्षसहम्राणि राज्यं कृत्वा दिवं गतः। 
४१ 

कालधर्मं गते सगरे मन्त्रिणः प्रजाश्च सुधार्मिकर्म॑शुमन्तं राजानं 
रोचयामासुः। अंशुमान्‌ महान्‌ राजा बभूव । तस्य पुत्रो दिलीप इति विश्रुतो 
महानासीत्‌। राज्यं दिलीपे समवेश्य रम्ये हिमवच्छिखरे अंशुमान्‌ कठोरं 
तपस्तताप। दरा्रिंशत्सहस्राणि वर्षाणि तपस्तप्त्वा महायशा अंशुमान्‌ स्वर्गः 
लेभे। महातेजा दिलीपः पितामहवधवृत्तान्तं श्रुत्वा दुभ्खपीडितया बुध्या 
निश्चयं न प्राप। कथं गङ्गावतरणं कार्यं कथं तेषां जलक्रिया कथं च 
तान्‌ तारयेयमिति सततमचिन्तयत्‌। एवं नित्यं चिन्तयतो धर्मवुध्या 
विख्यातस्य दिलीपस्य परमधार्मिको भगीरथ इति पुत्रो बभूव! बहुयज्ञकृद्‌ 
दिलीपच्त्रंशत्सहम्राणि वर्षाणि राज्यं चकार। पितृणामुध्दरणं प्रति 
निङ्चयमगत्वा राजा दिलीपो व्याधिना ममार। राज्ये पुत्र 
भगीरथमभिषिच्य स्वार्जितपुण्यकर्मणा दिलीपो दिवं गतः। धार्मिको 
राजर्षर्भगीरथः अनपत्यः सन्तानकामश्चाभवत्‌। स गोकर्ण पञ्चाग्निमध्ये” 
मासाहारो जितेन्द्रिय ऊर्ध्वबाहू्दर्घं तपो बहुवर्षसहस्राणि चकार। तदा 
ब्रह्मा सुप्रीतः सुरगणैः सहागत्य तपस्यन्तं भगीरथमुवाच। त्वया तव 
सुतपसा प्रीतोऽस्मि। वरं वृणीष्व! भगीरथः कृताञ्जलिः स्थित्वा 


*गोकर्णः अद्यतनगोमुखीगक्कोत्रीसमीपे इति न । **ग्रष्मे परितः अग्नीन्‌ चतुरः 
स्थापयित्वा सूर्य पश्यन्‌ यस्तपः करोति स पञ्चतपा; उच्यते। 

ब्रह्माणमाह। भगवन्‌! यदि मे प्रीतोऽसि यदि च तपसः फलं विद्यते तर्हि 
सरवे सगरात्मजा मत्तः सलिलं प्राप्ुबन्तु। गङ्गाजलेन क्लिन्ने तेषां भस्मनि 
मम प्रपितामहाः स्वर्गं गच्छेयुः। इक्ष्वाकूणां कुले जातस्य मम सन्ततिर्देया 
येनास्मत्कुलं नावसीदेत्‌। एष मे द्वितीयो वरोऽस्तु। एवमुक्तवन्तं भगीरथं 
ब्रह्मा मधुरां वाणीं प्रत्युवाच। भगीरथ! तव मनोरथो महानस्ति। 
इक्ष्वाकुकुलवर्धन! एवं भवतु! हिमवतो ज्येष्टां सुतां गद्खनं धारयितुं हये 
नियुज्यताम्‌। गङ्गायाः पतनं पृथिवी न सहिष्यते। तां धारयितुं शङ्करादन्यं 
न पश्यामि। एवं भगीरथमुक्त्वा गङ्गां च भगीरथमनुग्रहीतुमनुरोध्य 
मरुद्गणः सह ब्रह्मा त्रिदिवं जगाम। 
४२ 

गते ब्रह्मदेव अङगुष्ठाग्रस्थितो भगीरथः संवत्सरं शिवमुपास्त। संवत्सरे 
पूर्णे उमापतिः राजानमव्रवीत्‌। अहं तव प्रीतोऽस्मि। तव प्रियं करिष्यामि। 
गङ्खां शिरसा धारयिष्यामि। ततः सर्वलोकनमस्कृता गङ्गा अतिमहद्‌ रूपं 
दुस्सहं वेगं च कृत्वा आकाशात्‌ शिवे शिवशिरसि पपात। परन्तु 
शिवजटामण्डले लग्ना मोहिता च निर्गममलब्ध्वा बहून्‌ संवत्सरगणान्‌ 
तत्रैवाभ्रमत्‌। अनेन" (गङ्गागर्वभङ्गेन) नितरां तोषितः शिवस्तां बिन्दुसरः“ 
प्रति विससर्ज। गगनाच्छडुरशिरस्ततो धरणिमागतं तीव्रशब्देन गङ्गाजलं 
व्यसर्पत्‌। तदा गगनाद्‌ भूमिं गतां गङ्गां देवर्षिगन्धर्वयक्षसिष्दगणा 
व्यलोकयन्‌। नगराकार्विमानेः शीघ्रगमनेहयिर्गजेश्चागत्य देवास्ता द्रष्टं 
स्थिताः। लोके अद्भुतं गङ्गापतनं दिदृक्षवो देवगणास्तथा समेयुः । 
विगतमेघं गगनं संपतद्धिर्देवगणेस्तेषामाभरणोजोभिश्च शतूर्यमिवा- 
भाति स्म। नक्रोरगगणेश्चञ्चलेर्मनिश्चाकाशं विद्युदभिरव्याप्त+ मिवाभवत्‌। 
* अन्ये ग्रन्था अत्र तामपश्यन्‌ पुनस्तत्र तपः परममास्थितः इति पड्क्तिमधिकां 
पटन्ति। **पवित्रो हदः गङ्खोत्रीसमीपस्थ इति न 
* © विक्षिप्तः। ग्राह्यः ~ विक्षिप्तम्‌। 

सहस्रधा कीर्यमाणैः पाण्डरेः फेनेर्गगनं हंसगणे.शरन्मेघेश्चाकीर्णमिवादृश्यत। 
गङ्गा क्वचिद्‌ द्रुततरं क्वचित्‌ कुटिलं क्वचिदायतं क्वचिद्‌ विनतं 
क्वचिदुतुद्खं क्वचित्‌ शनैः शनैश्च ययो। क्वचित्‌ सलिलेनैव 
सलिलमभ्याहतं मुहुरूर्ध्व गत्वा वसुधातले पपात। तद्‌ गङ्गाजलं 
शङ्करशिरसो भ्रष्टं भूमितले पतितं निर्मलं गतकल्मषं व्यरोचत। 
वसुधातलवासिन ऋषयो गन्धर्वाश्च शिवशिरःपतितं तोयं पवित्रमिति 
स्नानमाचमनं च चक्रुः। शापेन गगनाद्‌ वसुधातले ये प्रपतितास्ते तस्मिन्‌ 
जले स्नात्वा गतकल्मषा बभूवुः। तेन तोयेन धूतपापाः पुनराकाशमाविश्य 
स्वान्‌ लोकान्‌ प्रतिपेदिरे। सर्वे जनास्तेन तोयेन मुमुदिरे। तस्मिन्‌ स्नात्वा 
गतपापा बभूवुः। दिव्यं रथमास्थितो भगीरथः अग्रे प्रायात्‌। तं गङ् 
अन्वगात्‌। देवा ऋषयो देत्यदानवराक्षसा गन्धर्वा यक्नाः किन्नरा उरगा 
अप्सरसः सर्वे जलचराश्च प्रीता गङ्खामन्वगमन्‌। यया दिशा भगीरथो 
जगाम तया सर्वपापविनाशिनी सरितां श्रेष्ठा गद्धा जगाम। ततो 
यजमानस्य महात्मनो जहोर्यज्ञवाटं गङ्गा संप्लावयामास। तस्या गर्वेण 
क्रुष्टः स यज्वा सर्व गङ्गाजलं पीत्वा अत्यद्भुतं चकार। ततो देवा 
गन्धर्वा ऋषयश्च सुविस्मितास्तं महर्षिं पूजयामासुर्गद्खां च तस्य दुहितृत्वे 
निन्युः। तेन तुष्टो जहूस्तां कर्णाभ्यां पुनरसृजत्‌। तस्माद्‌ गङ्गा जहूसुता 
जाहवी प्रोच्यते। पुनश्च गङ्गा भगीरथमनुगम्य सागरं प्राप्य तस्य 
कर्मसिथ्य्थं रसातलमुपजगाम। भगीरथो यत्नेन गद्खामादाय भस्मकृतान्‌ 
पितामहान्‌ ददर्श। अथोत्तमं गद्गासलिलं भस्मराशिं प्लावयामास। 
धूतपाप्मानस्ते स्वर्ग प्रापुः* । 
४३ 

गङ्गयानुगतो भगीरथः समुद्रं गत्वा भूमेरधस्तलं प्रविवेश यत्र सगरपुत्रा 
भस्मसात्कृताः। गङ्गाजलेन भस्मन्याप्लाविते सर्वलोकप्रभूत्रह्या राजानमाह! 
* -जहनुवृत्तान्तो ग्राह्मः। नो चेद्र गङ्खगया जाहवीनामार्थमन्यो ग्रन्थः अन्वेष्टव्यो 
भवेत्‌ 

सगरस्य पुत्राः षष्टि सहस्राणि तारिता दिवं गताः। यावत्‌ समुद्रजलं लोके 
स्थास्यति तावत्‌ सगरपुत्राः स्वर्गे स्थास्यन्ति! इयं गङ्ख तवापि ज्येष्ठा 
पुत्री भविष्यति तव नामसम्बन्धिना नाम्ना लोके विश्रुता च भविष्यति। 
दिव्या गङ्ख त्रिपथगा भागीरथीति नामद्रयेन च प्रसिध्दा भवति। आकाशं 
पृथ्वीं पातालं त्रीन्‌ पथः पवित्रीकुर्वती गच्छतीति सा त्रिपथगेति कथ्यते। 
सर्वेषां पितामहानां गङ्गाजलेनेह जलतर्पणं कुरु। तव पूर्वेषां च प्रतिज्ञां 
पूरय! तव पूर्वेणातियशसा धर्मवतां प्रवरेण सगरेणापि मनोरथ एष न 
प्राप्तः तथेव लोकेऽप्रतिमतेजसांशुमता नेतुं गङ्कां प्रार्थयता च प्रतिज्ञा 
न पूर्णा। महर्षिणा मत्तुल्यतपसा क्षत्रधर्मस्थितेन दिलीपेन तवे पित्रा गङ्गां 
नेतुं प्रार्थयता च प्रतिज्ञा पूरयितुं न शकिता! सा प्रतिज्ञा त्वया पूरिता 
लोके परमं यशः प्राप्तोऽसि। गङ्गावतरणकार्येण महतीं धर्मप्रतिष्ठां त्वं 
प्राप्तः। सदोचिते गङ्गाजले स्नात्वा त्वं शुचिर्भव पुण्यफलं च प्राप्नुहि! 
पितामहानां सर्वेषां सलिलक्रियां कुरुष्व। स्वस्ति तेऽस्तु। मम लोकमहं 
गमिष्यामि। त्वं च राजधानीं गच्छ। इत्युक्त्वा पितामहो देवलोकं जगाम। 
भगीरथश्च यथाविधि सगरपुत्राणां जलतर्पणं कूत्वा शुचिः स्वपुरं 
प्रविवेश। समृध्दार्थः स्वराज्यं प्रशशास। तं नृपमधिगम्य लोकः प्रमुमुदे 
नष्टशोको विगतज्वरः समृध्दार्थश्च बभूव। राम! गङ्गावतरणं विस्तरेण 
कथितम्‌। भद्रं ते। संध्याकालोऽतिवर्तति। धन्यं यशस्यमायुष्यं स्वर्ग्य पुत्रं 
चेदमाख्यानं गङ्गावतरणं मया कथितम्‌। 
४४ 

लक्षणेन सह रामो विश्वामित्रस्य वचः श्रुत्वा परमाश्चर्यं प्राप्य 
ब्रह्मन्‌! गङ्गावतरणं सागरस्य पूरणं -च परम पुण्यमत्यदभुतं त्वया 
कथितमित्यब्रवीत्‌। विश्वामित्रोक्तां कथां चिन्तयतो लक्ष्मणसमेतस्य 


+ © श्ङ्किता। ग्राह्यः ~ शकिता। 

रामस्य सर्वा रत्रिर्जगाम। ततो विमते प्रभाते कृताह्धिकं विश्वामित्रं राम 
उवाच। पूज्या रात्रिर्गता! परमं श्रोतव्यं श्रुतम्‌। इमां कथां चिन्तयतो मे 
रत्रिः क्षणवद्‌ गता। नदीश्रेष्ठां पुण्यां त्रिपथगां तराम। 
पुण्यकर्मणामृषीणामेषा सुखास्तीर्णा नोर्भगवन्तं भवन्तमागतं ज्ञात्वा 
त्वरितमागता। तद्‌ वचनं श्रुत्वा रामलक्ष्मणाभ्यां मुनिसंघेन च सह 
विश्वामित्रो गङ्खां ततार। उत्तरतीरं प्राप्य मुनिगर्ण संपूज्य गङ्ाकूलमवस्थाय 
विशालां पुरीं टूरात्‌ ते ददृशुः ततो विश्वामित्रो रामलक्ष्मणाभ्यां सह रम्यां 
स्वर्गोपमां विशालापुरीं ययो। तत्र रामो बध्दाञ्जलिर्विश्वामित्रमुत्तमां 
विशालापुरीमुहिश्य पप्रच्छ। महामुने! विशालां महापुर्री को राजवंशः 
परिपालयति? श्रोतुमुत्कण्ठितोऽस्मि। तदा विश्वामित्रो विशालानगरस्य 
पूर्वेतिहासं कथयितुमुपचक्रमे। राम! इन्द्रस्य कथां तथास्य देशस्य वृत्त 
च शुणु। पूर्वं कृतयुगे दितेः पुत्रा महाबला अदितेः पुत्रा वीर्यवन्तः 
सुधार्मिका्च बभूवुः। (अथवा दितेरदितेश्च पुत्रा महाबला वीर्यवन्तः 
सुधार्मिकाश्च बभूवुः) तेषां महात्मनां कथं वयममरा निर्जरा रोगही नाश्च 
स्यामेति बुध्दिर्बभूव। क्षीरसागरं मथित्वा रसं प्राप्स्याम इति विदुषां तेषां 
मतिजतिा। एवं मथनं निश्चित्य ते मन्दरं मन्थानं वासुकिं योक्त्रं च कृत्वा 
ममन्थुः। ततो धन्वन्तरिः सुवर्चसः अप्सरसश्चोत्येतुः। यतः अप्सु 
निर्मथनात्‌ तद्रसाज्जातास्ततस्ता अप्सरसः कथिताः। सुवर्चसः अप्सरसः 
षष्टिः कोट्‌योऽभवन्‌। तासां परिचारिका असंख्येयाः सर्वे देवदानवास्ता 
विवाहार्थ' न प्रतिजगृहुः अप्रतिग्रहणात्‌ ताः साधारणा मताः। ततो 
वरूणस्य कन्या महाभागा वारुणी परिग्रही तारं मृगयमाणोत्पपात। दिते; 
पुत्रा वरुणात्मजां न प्रतिजगृहुः। प्रशस्तां तामदितेः सुता जगृहुः। 
अग्रहणाद्‌ दैतेया असुरा बभूवुः। ग्रहणादादितेयाः सुरा बभूवुः! 
वारुणीग्रहणात्‌ सुराः प्रम॒दिता बभूुः। ततो -हयश्रष्ठ उच्चेश्रवा 

उत्तममणिः कोस्तुभ उत्तमममृतं चोदतिष्ठन्‌। अथ तस्यामृतस्य कृते 
महान्‌ कुलक्षयो बभूव। दैतेयादित्ययोस्तस्मिन्‌ घोरे महायुध्दे अदितिपुत्रा 
दितिपुत्रानसूदयन्‌। दितिपुत्रान्‌ निहत्य शक्रो मुदितो भूत्वा ऋषिचारणयुतान्‌ 
लोकान्‌ शशास। ` 
४५ 

पुत्रेषु हतेषु परमदुःखिता दितिर्भर्तारं मरीचिपुत्र काश्यपमुवाच। 
भगवन्‌ तव पुतरर्महाबलैः सुरर्हतपुत्रास्मि। दीर्घतपसा उपार्जितं शक्रहन्तारं 
पुत्रमिच्छामि। अतोऽहं तपश्चरिष्यामि, कृपया गभ॑ मे देहि। लोकनायकं* 
शक्रहन्तारं मे कृपयानुजानीहि। तदा काश्यपः परमदुःखितां दितिं 
प्रत्युवाच एवं भवतु। तपोधने! शुचिर्भव) युध्दे शक्रहन्तारं पुत्र 
जनयिष्यसि। यदि शुचिर्भविष्यसि तर्हिं वर्षसहस्रानन्तरं मत्तस्त्वं 
त्रैलोक्यविजयिनं पुत्रमवाप्स्यसि। इत्युक्त्वा स तां पाणिना ममार्ज। ततः 
स्वस्तीत्युक्त्वा तपसे ययो। तस्मिन्‌ गते परमहर्षिता दितिः कुशप्लवनं 
नाम क्ेत्रगत्वा सुदारुणं तपस्तताप। तपस्यन्त्यास्तस्याः शक्र उत्तमगुणसंपत्त्या 
परिचचार। अग्निं कुशान्‌ काष्टं जलं फलं मूलं यच्चान्यदपि काङक्षितं 
सहम्राक्षस्तत्तस्या न्यवेदयत्‌। पादसंबाहनेन श्रमापनयनेश्च सर्वेषु कालेषु 
शक्रो दितिं परिचचार। अथ वर्षसहम्रे दशोने परमसंप्रीत दितिरिद्रमव्रवीत्‌। 
मम तपश्चर्यायां दशवर्षाणि शिष्टानि सन्ति। वीरवर! तव भद्रं भवतु। 
दशवर्षानन्तरं भ्रातरं द्रक्ष्यसि। पुत्र! यदा मम पुत्रस्त्वं जतुमुत्सुको 
भविष्यति तदा तं शान्तं करिष्यामि । त्वां प्रति वेरावमुत्सृज्य भ्रातृस्ने- 
हयुक्तं करिष्यामि। ततस्त्वं तेन सह स्थित्वा निश्चन्तस्तत्कृतत्रिभुवनविजयसुखं 
भोक्ष्यसि। एवमिद्रमुक्त्वा दितिर्मध्याहसमये पादौ शीर्षतः कृत्वा 
निद्रावशं जगाम। पादस्थाने शिरः शिरःस्थाने पादौ च कृतवती तामशुचिं 


* © -रदृशम्‌। ग्राहः - ईश्वरम्‌। 

दृष्ट्वा शक्रो जहास मुमुदे च। सततसावधानः शक्रस्तस्याः शरीरविवरे 
प्रविश्य गर्भं सप्तधा विभेद। शतधारेण वज्रेण भिद्यमानो गर्भं उच्चै 
रुरोद। ततो दितिरवुध्यत। मा रुदो मा रुद इति शक्रो गर्भमभिभाषमाणो 
रुदन्तमपि तं बिभेद। न हन्तव्यो न हन्तव्य इति दितिरत्रवीत्‌। ततः शक्रो 
मातुर्वचनगौरवात्रिष्पपात। वच्रहस्त इन्द्रः प्राञ्जलिर्दित्तिमाह। देवि। 
पादयोर्मूर्धजान्‌ कृत्वा अशुचिः सुप्तासि। अहं तदन्तरं लब्ध्वा रणे 
शक्रहन्तारं सप्तधाभिदम्‌। तन्मे क्षन्तुमर्हसि। 
४६ 

सप्तधाकृते गर्भं परमदुःखिता दितिः सानुनयमिन्द्रमब्रवीत्‌। ममापराधादेव 
मम गर्भः सप्तधा विफलीकृतः अत्र तवापराधो नास्ति। गर्भस्याचिन्तितपरिणामं 
संलक्ष्य ममेदं प्रियं कर्तुमिच्छामि। इमे सप्त गर्भखण्डाः सप्तानां मरुतां 
स्थानपाला भवन्तु। ममेमे दिव्यरूपा, पुत्रका मारुता इति नाम्ना प्रसिध्दा 
आकाशे वातस्कन्धाना * मधिष्ठानदेवता भूत्वा दिवि चरन्तु। एको 
ब्रह्मलोकं चरतु। अपर इन्द्रलोकं चरतु। तृतीयो वायुरिति ख्यातो दिवि 
चरतु! चत्वारस्तव शासनाद्‌ देवभूता दिशः संचरिष्यन्ति। खण्डयन्‌ मा 
रुदः इति तान्‌ त्वमवोचः। त्वत्कृतेनैव नाम्ना ते मारुता इति विश्रुता 
भविष्यन्ति। तस्या वचनं श्रुत्वा शक्रो बध्दाञ्जलिरुवाच। यथा त्वयोक्तं 
तथा सर्वमेतद्‌ भविष्यति। अत्र संशयो नास्ति। भद्रं ते। तव पुत्रा देवभूता 
विचरिष्यन्ति। एवं तो मातापुत्रौ तपोवने निश्चयं कृत्वा कृतार्थो स्वग 
जग्मतुः। राम! एवं नः श्रुतम्‌। पुरा महेनद्राध्युषितङ्कैस देश एष एव यत्र 
तपसिध्दां दितिं स परिचचार। इक्ष्वाकोरलम्बुषायामुत्न्नः परमधार्मिको 
विशाल इति यत्रो बभूव। तेनास्मिन्‌ स्थाने विशालेति पुरी कृतासीत्‌। 


* आवहः प्रवहः संवह; `उद्रहः विवहः परिवहः परावहश्च "एते सप्तमरुतः 
वातस्कन्धाः कथ्यन्ते। एते नक्षत्रमण्डलानामाधारा इति विष्णुपुराणे इति गोविन्दराजः। 

विशालस्य सुतो हेमचन्द्रो बभूव तस्य पुत्रः सुचन्द्रश्च तस्य पुत्रो धूग्राक्षो 
धूम्राक्षपुत्रः सृञ्जयः सृञ्जयपुत्रः सहदेवः सहदेवस्य पुत्रः कुशाश्वः 
कुशाश्वस्य पुत्रः सोमदत्तः सोमदत्तस्य पुत्रः काकुत्स्थष्चाभवन्‌। 
काकुत्स्थस्य पुत्रः सुमतिः समरटुर्जयः सम्परतीमां पुरीमावसति। इक्ष्वाकोः 
प्रसादेन सर्वे विशालापुरनृपा दीर्घायुषो वीर्यवन्तः सुधार्मिकाश्च सन्ति। 
इहाद्य रजनीं सुखं वत्स्यामः। शवः प्रभाते जनकं द्रक्ष्यामः। उपागतं 
विश्वामित्र श्रुत्वा महातेजाः सुमतिः सोपाध्यायः सबान्धवः प्रत्युद्गम्य 
परमां पूजां कृत्वा कुशलं पृष्ट्वा प्राञ्जलिर्विंश्वामित्रमव्रवीत्‌। महामुने। 
यतो मम विषयं संप्राप्तो दर्शनमदास्ततोऽनुगृहीतोऽस्मि। मदपेक्षया 
धन्यतरो नास्ति! 
४७ 

परस्परसमागमे कुशलं पृष्ट्वा कथान्ते सुमतिर्मुनिं पप्रच्छ। इमो 
कुमारो देवतुल्यपराक्रमो गजसिंहगमनौ शार्दूलवृषभोपमो पद्मपत्रविशालाक्षो 
खद्खत्ूणी धनुर्धरो रूपेणाश्विनीकुमारतुल्यो समुपस्थितयोवनो देवलोकाद्‌ 
यदुच्छया गां प्राप्तो अमरतुल्यो कौ कथं पद्धचामिह प्राप्तौ किमर्थ प्राप्तौ 
कस्य वा पुत्राविमो? चनद्रसूर्यावम्बरमिवेमं देशं भूषयन्तो प्रमणेक्खितचेष्टितै 
परस्परस्य सदृशो दुर्गमे पथि वरायुधधरौ किमर्थ संप्राप्तो > यथावत्‌ 
श्रोतुमिच्छामि। तस्य तद्‌ वचनं श्रुत्वा विश्वामित्रो रामलक्ष्मणयोः 
सिषध्दाश्रमनिवासं राक्षसानां वधं च यथावृत्तं न्यवेदयत्‌। तच्छुत्वा 
परमहर्षितो राजा परमावतिथी प्राप्तौ तो दशरथपुत्रो सत्कारार्हा विधिवत्‌ 
पूजयामास। सुमतेः परमसत्कारं प्राप्य तत्रैकां निशामुषित्वा राघवो ततो 
मिथिलां जग्मतुः। जनकस्य शुभां पुरी मिथिलां दृष्ट्वा विश्वामित्रेदियः 
सर्वे मुनयस्तां प्रशशंसुः। मिथिलोपवने रामः पुराणं निर्जनं रम्यं चाश्रमं 
दृष्ट्वा विश्वामित्रं पप्रच्छ। भगवन्‌! शोभायुक्तमाश्रमतुल्यं मुनिवर्जिंतं 

च किं न्विदम्‌? अयं कस्य पूर्वाश्रमः? एतच्छरोतुमिच्छामि। राघववचनमाकर्ण्यं 
विश्वामित्रः प्रत्युवाच। राम! महात्मना कोपात्‌ शप्तस्यास्याश्रमपदस्य 
तस्य च वृत्तं यथावत्‌ कथयिष्यामि। शृणु। देवनिलयतुल्यः सुरैरपि 
सुपूजितोऽयमाश्रमः पूर्वं महात्मनो गोतमस्यासीत्‌। इह स पुरा अहल्यासहितो 
बहून्‌ संवत्सरगणान्‌ तप॒ आतिष्ठत्‌ एकदा मुनिवियुक्ते आश्रमे 
अयमेवावकाश इति मत्वा शक्रो गौतममुनिवेषधरः अहल्यामाह। 
सुन्दरि! कामिन ऋतुकालं न प्रतीक्षन्ते। सुमध्यमे! त्वया सहाहं 
संगममिच्छामि। सा दुर्मेधा मुनिवेषेणागतं शक्रं विज्ञायापि देवराजगतया 
आसक्त्या संगममङ्गीचकार। संगमानन्तरं संतुष्टचित्ता सा प्राह। 
सुरश्रेष्ठ! तव वाञ्छा पूर्णास्ति। प्रभो। इतः शीघ्रं गच्छ। आत्मानं मां 
च सर्वदा रक्ष। मम मानस्य हानिर्मा भूत्‌। इन्द्रस्तु प्रहसन्‌ अहल्यामव्रवीत्‌। 
सुश्रोणि! परितुष्टोऽस्मि। यथा आगतं तथा गमिष्यामि! एवमहल्यया 
संगम्य शक्रः पर्णशालाया निष्क्रम्य गौतमागमनं प्रति शङ्कितस्त्वरमाणो 
ययो। तस्मित्रेव क्षणे देवदानवदुर्धर्षं तपोबलसंपन्नं महामुनिं गौतमं 
तीर्थोदकपरिक्लिन्नमनलवदीप्यमानं गृहीतसमिधं सकुशमागच्छन्तं स 
ददर्श। तं दृष्ट्वा सुरपतिस्त्रस्तो विषण्णवदनश्च वभूव। मुनिवेषधरं 
दुराचारमिन्द्रं सदाचारसंपन्नो मुनिर्दृष्ट्वा रोषादब्रवीत्‌। दुर्मते! मम रूपं 
धुत्वा अकार्यमकरोः। ततस्त्वमफलो भविष्यसि। सरोषेण महात्मना 
गोतमेनेवमुक्तस्य सहम्नाक्षस्य वृषणो तत्क्षणाद्‌ भूमौ पेततुः! तथा शक्रं 
शप्त्वा गोतमो भार्या च शप्तवान्‌*। अतः परं बहुवर्षसहस्राणि त्वं 
वायुभक्षा निराहारा तपः कुर्वती भस्मशायिनी सर्वभूतानामदृश्या 
अस्मितराश्रमे निवत्स्यसि। यदा दशरथात्मजो राम एतद्‌ घोरं वनमागमिष्यति 


* अत्र वु्ट्पूर्वकव्यथिचारस्य विधीयमानं प्रायरिचत्तं शापापदेशेनोच्यते इति 
गोविन्दराजः। 

तदा पूता भविष्यसि। दुर्वृत्ते. आतिथ्येन तं संतोष्य लोभमोहविवर्जिंता 
मुदा युक्ता मत्सकाशं पुनः प्राप्य स्वशरीरं धारयिष्यसि। दुराचारं 
पत्नीमेवमुक्त्वा गोतम इममाश्रमं . त्यक्त्वा सिध्टचारणसेविते रम्ये 
हिमवच्छिखरे तपस्तताप। 
४८ 

अथावुषणो भयसूचकमुखः शक्रः अग्निपुरोगान्‌ ऋषिचारणसंधसमेतान्‌ 
देवानब्रवीत्‌। महात्मनो गौतमस्य क्रोधमुत्पाद्य तपसो विघ्नं कुर्वता मया 
यत्‌ सुरकार्यं कृतं तद्‌ वः सर्वेषां ज्ञातमेव। तेनाहमफलः कृतोऽस्मि 
अहल्या स्वपत्नी च तेन निराकृता। महता शापमोक्षेण मया तस्य तपः 
अपहतम्‌। हे ऋषिचारणयुता; सर्वे सुरवराः। तस्मात्‌ सुरसहायकरं मां 
सवृषणं कर्तुमर्हथ। शतक्रतोर्वचः श्रुत्वा अग्नप्रमुखा मरुद्गणयुताः सुराः 
पितुदेवानुपेत्योचुः। भवद्भ्य उपाहतोऽयं मेषः सवृषणोऽस्ति। शक्रो 
वृषणरहितः कृतः। अतोऽस्य मेषस्य वृषणो गृहीत्वा शीध्रं शक्राय 
प्रयच्छत। अवृषणः कृतोऽपि मेषो भवतां तुष्टिं रषं च प्रदास्यति। ये 
मानवा अफलं मेषं दास्यन्ति ते चेष्टफल॑ लप्स्यन्ते। अग्ेर्वचनं श्रुत्वा 
समागताः पितृदेवा मेषवृषणावुत्पाटच सहस्राक्षे न्यवेदयन्‌। तदाप्रभृति 
पितृदेवा मेषानफलान्‌ भुञ्जते यतो मेषाण्डौ शक्रे योजयामासुः। तदाप्रभृति 
गौतमतपम्प्रथावेणेद्द्रो मेषवृषणः अभवत्‌। तस्माद्‌ राम! पुण्यकर्मणो 
गोतमस्याश्रममागच्छ। देवरूपिर्णी महाभागामहल्यां तारय। विश्वामित्रवचनानुसारेण 
लक्ष्मणसमेतो रामस्तमनुगम्याश्रमं प्रविवेश। स तपसा दद्योतितप्रभां 
महाभागां लोकेः सुरासुरेरपि समागम्य दुर्निरीक्षं धात्रा प्रयत्ननिर्मितां 
दिव्यां मायामयीमिव स्थितां धूमावृतदीप्ताग्निशिखासदृशीं 
तुषारमेघावृतपूर्णचन्द्रप्रभातुल्यां जलमध्यप्रकाशमानसूर्यप्रभासदृशीमहल्यां 
ददर्श! मोतमवाक्येन सा रामदर्शनं यावत्‌ त्रयाणां लोकानां दुर्निरीक्षा 

बभूव! राघवो तस्याः पादाभिवन्दनं चक्रतुः। गौतमवाम्यं स्मृत्वा सा 
तयोरातिथ्यं व्यदधात्‌। प्रसन्नचित्ता सा पाद्यमर््यमातिथ्यं चार्पयामास। तौ 
च विधिवत्‌ स्वीचक्रतुः। तदा देवदुन्दुभिनिःस्वनैः सह महती पुष्पवृष्टिः 
पपात। गन्धर्वाणामप्सरसां च महत्‌ सम्मेलनं बभूव। तपोबलविशुष्दस्वरूपां 
गोतमेन सह वर्तमानामहल्यां देवाः साधुवादे, समपूजयन्‌। महातेजा 
गोतमश्चाहल्यां प्राप्य सुखीभूत्वा रामं विधिप्रकारेण संपूज्य तपस्तताप। 
रामश्च गौतमकृतां परमां पूजां विधिवत्‌ प्राप्य ततो मिथिलां जगाम। 
४९ 

ततो लक्ष्मणसहितो रामो विश्वामित्रमनुसृत्येशानदिशं गत्वा जनकस्य 
यज्ञवाटमुपजगाम। विश्वामित्रं तत्रोवाच। महाभाग! महात्मनो जनकस्य 
यज्ञसमृध्दिरुत्तमा विद्यते! नानादेशनिवासिनां वेदाध्ययनशालिनां ब्राह्मणानां 
बहूनि सहस्राणि वर्तन्ते। ऋषीणां निवासप्रदेशाश्च शकटीशतसंकुला 
दृश्यन्ते। अस्माकं वासयोग्यं स्थानं निश्चीयताम्‌। तदा विश्वामित्रो 
विविक्ते जलयुते प्रदेशे निवेशं चकार। मुनिश्रेष्ठं विश्वामित्रमागतं श्रुत्वा 
नृपतिः पुज्यं पुरोहितं शतानन्दं पुरस्कृत्य विनयेनाध्यं गृहीत्वा प्रत्युज्जगाम । 
महात्मान ऋत्विजश्चार्प्यमादाय सत्वरं विश्वामित्राय धर्मेण मन्त्रपुरस्कृतं 
ददुः। विश्वामित्रस्तां सर्वा पूजां प्रतिगृह्य राज्ञः कुशलं यज्ञस्य 
निर्बाधस्थितिं च पप्रच्छ। उपाध्यायपुरोहितयुक्तान्‌ मुनींश्च कुशलप्रश्नं 
कृत्वा हर्षेण यथान्यायं सर्वैः सह॒ समागच्छत्‌। ततो जनकः 
कृताञ्जलिर्मुनिश्रष्ठं भगवन्‌! मुनिसत्तमः सहासने आस्तामित्यभाषत। 
जनकस्य वचनं श्रुत्वा विश्वामित्रो निषसाद। पुरोधा ऋत्विजो राजा 
मन्त्रिणश्च निषेदुः। अथ राजा आसनस्थान्‌ सर्वानभिलक्षय विश्वामित्रमब्रवीत्‌। 
अद्य भगवदर्शनाद्‌ दैवतेर्मम यज्ञसमृध्दिः सफला कृता मया यज्ञफलं च 


* पडङ्क्िर्ग्रह्णा- प्रत्युज्जगाम सहसा विनयेन समन्वितः। 

प्राप्तम्‌। मुनिपुङ्गव! मुनिभिः सह मम यज्ञोपसदनं प्राप्तोऽसि। अतो 
धन्योऽस्मि। अनुगृहीतोऽस्मि। मम यज्ञो द्वादशाहे परिसमाप्यते इति 
ऋत्विज आहुः! तत्यश्चाद्‌ भागार्थिनो देवान्‌ द्रकष्यसि। मुनिवरमेवमुक्त्वा 
प्रहृष्टवदनो जनकः प्राञ्जलिः प्रयतश्च पुनः पप्रच्छ। महर्ष] इमौ कुमारौ 
को? देवतुल्यपराक्रमौ गजसिंहगती. शार्टूलवृषभतुल्यौ पदयपत्रविशालाक्ष 
खङ्खतृणीधनुर्धर रूपेणाश्विनतुल्यौ प्ाप्तयौवनौ देवलौकाद्‌ यदृच्छया गां 
प्राप्तौ देवाविव भासमानावेतौ कथं पद्भ्यामिह प्राप्तौ 2 किमर्थ प्राप्तौ? 
एतौ कस्य संबन्धिनौ? वरायुधधरावेतौ चन्दरसूर्यावम्बरमिवेमं देशं 
भृषयन्तो कस्य पुत्रौ? प्रमाणेङ्कितचेष्टितैः परस्परस्य सदृशौ काकपक्षधरो 
वीरौ कौ? मुनीन्द्र) यथावच्छरोतुमिच्छामि। तच्छुत्वा विश्वामित्रस्तौ 
दशरथपुत्राविति न्यवेदयत्‌। रामलक्ष्मणयोः सिष्दाश्रमनिवासं राक्षसवधं 
रक्षस्सहस्रावृते मर्भे निर्भयागमनं विशालादर्शनमहल्यादर्शनं गौतमेन 
समागमं महाधनुषि जिज्ञासां कतुं मिथिलागमनं च कथयामास। एतत्‌ सर्वं 
जनकाय निवेद्य विश्वामित्रो विरराम। 
५0 

तदा महातपस्वी गोतमस्य ज्येष्टसुतः शतानन्दो महानन्दभरितो 
रामसेदर्शनेन परमतिस्मितस्तो नृपात्मजौ सुखासीने दृष्ट्वा विश्वामित्रमब्रवीत्‌। 
महामुने! अपि मम माता दीर्घकालतपस्विनी रामाय त्वया दर्शिता? अपि 
मम माता सर्वपुजार्हस्य रामस्यादरसत्कारं फलपुष्पादिभिरकरोत्‌? अपि 
मम मातुर्र्विधिना दुरनुष्ठितं तत्‌ पुरातनं वृत्तं यथावद्‌ रामाय कथितम्‌? 
अपि मम माता रामसंदर्शनानन्तरं मम पित्रा संयुक्ता? अपि रामो मम 
पित्रा पूजितः पड्चादिहागतः? अपि मम पितरं रामः शान्तेन मनसा 
संपूज्येहागतः? तच्छुत्वा महामुनिर्विश्वामित्रस्तं प्रत्युवाच। महामुने । 
यन्मया कर्तव्यं तत्‌ कृतम्‌। भार्गवेण रेणुकेव गौतमेनाहल्या संयोजिता। 

विश्वामित्रवचनं श्रुत्वा शतानन्दो राममाह। दिष्ट्या विश्वामित्रेण सह 
प्राप्तोऽसि। महातेजा अयं विश्वामित्र ऊहातीतकर्मास्ति। तपः प्रभावेणायं 
ब्रह्र्षिः। स्थाने त्वमेनं परमां गतिं वेत्सि। भुवि त्वत्तोऽन्यः कञ्चन 
धन्यतयो नास्ति यतो महातपाः कुशिकपुत्रस्ते रक्षितास्ति। महात्मनः 
कौशिकस्य बलं चरित्रं च यथावत्‌ कथयिष्यामि! तन्मे शृणु। एष 
बहुकालं धर्मात्मा शत्रुदमनो विद्यावान्‌ प्रजाहितरतो राजा बभूव। 
प्रजापतिपुत्रः कुशो महीपतिरासीत्‌। कुशस्य पुत्रो धार्मिकः कुशनाभः 
कुशनाभसुतो विश्रुतो गाधिः। गाधेः पुत्रो महामुनिर्विश्वामित्रः। एष 
बहुवर्षसहस्राणि धरापालनं राज्यशासनं चाकरोत्‌। कदाचिद्‌ विश्वामित्रः 
सेनां योजयित्वा अक्षोहिणीपरिवृतो मेदिनीं परिचक्राम। स नगराणि 
राष्टराणि सरितो गिरीनाश्रमाश्च क्रमशो विचरन्‌ वसिष्ठस्याश्रमपदमाजगाम 
यद्‌ बहुविधपुष्पफलदरुमयुतं नानामृगगणाकीर्णं सिध्टचारणसेवितं 
देवदानक्गन्धर्वकिन्नरोपशोभितं प्रशान्तहरिणाकीर्णं पक्षिसंघनिषेवितं 
ब्रहर्षिगणसंकीर्णं देवर्षिगणसेवितं तपस्सिध्दिमद्भिरग्निकल्यर्महात्मभिः 
सेवितं वायुभक्षेर्जलभक्ष; शीर्णपर्णाशनैः फलमूलाशनैर्दानिर्जितरोषेञ्तिन्दियेः 
ऋषिभिर्वालखिल्येर्जपहोमपरायणेः सेवितं च। जयतां श्रेष्टो महाबलो 
विश्वामित्रः अपरं ब्रह्मलोकमिव स्थितं वसिष्ठस्याश्रमपदं ददर्शं। 
५१ 

मुनिवरं वसिष्ठं दृष्ट्वा विश्वामित्रः परमप्रीतो विनयेन प्रणनाम। 
वसिष्टस्तस्य स्वागतमुक्त्वा आसनं ददो। उपविष्टाय तस्मे यथान्यायं 
फलमूलं समर्पयामास। वसिष्ठात्‌ तां पूजां प्रतिगृह्य राजसत्तमो 
विश्वामित्रस्तं तपस्यग्निहोत्रे शिष्येषु लतावृक्षेषु च कुशलं पर्वपृच्छत्‌। 
वसिष्टः सर्वत्र कुशलमुक्त्वा सुखोपविष्टं विश्वामित्रं पप्रच्छ। राजन्‌! 
कच्चित्‌ ते कुशलम्‌? कच्चिद्‌ धर्मेण रञ्जयन्‌ राजधर्मानुसरेण प्रजाः 

पालयसे? कच्चित्‌ ते भृत्याः सुभृताः? कच्चित्‌ शासने तिष्ठन्ति? 
कच्चित्‌ ते सरवे रिपवो विजिताः? कच्चित्‌ ते बले कोशे मित्रेषु पुत्रपौत्र 
च कुशलम्‌? विनयान्वितो विश्वामित्रः सर्वत्र कुशलं प्राह। धर्मिष्ठौ तो 
सुचिरं कालं शुभाः कथाः कृत्वा परमेण हर्षेण परस्परमप्रीणयताम्‌। 
कथान्ते वसिष्ठो विश्वामित्रं सस्मितं प्राह। राजन्‌! तव बलस्य तव 
चातिथ्यं यथार्ह कर्तुमिच्छामि। ममाभ्यर्थनमङ्गीकुरु। त्वं प्रयत्नतः 
पूजनीयः अतिधिश्रेष्टः। मया क्रियमाणां सत््कियां स्वीकुरु। वसिष्ठेने- 
वमुक्तो महामतिर्विश्वामित्र आह, तव पूजावाक्येनेव ममातिथ्यं कृतम्‌। 
भगवन्‌! तवाश्रमे विद्यमानेन फलमूलेन पा्ेनाचमनीयेन भवदरशनेन 
चाहं सत्कृतः। पूजार्हेण भवताहं सुपूजितः। संप्रति गमिष्यामि। मम 
नमस्कारं स्वीकुरु) मां स्नेहपूर्णेन चक्षुषा परक्षस्व। एवं ब्रुवन्तं विश्वामित्र 
धर्मात्मा महामतिर्वसिष्ठटः पुनः पुनरन्यमन्त्रयत। बाढम्‌। भगवतो यत्‌ प्रियं 
तदस्तु इति गाधेयः अन्तत उवाच। विश्वामित्रेणेवमुक्तः प्रीतो मुनिश्रेष्ठो 
वसिष्टश्चत्रवर्णा स्वां कामधेनुमाजुहाव। शवले! श्षिप्रमायाहि। मम 
वचः शृणु। सबलस्यास्य राजषैरुत्तमभोजनेन सत्कारं कतुं कृतनिश्चयोऽस्मि। 
मम निश्चयं त्वं कार्यरूपं गमय। हे कामधुक्‌! यस्य यस्य षडुसेषु 
यद्यदभिरुचितं मम वचनमादृत्य तत्तत्‌ सर्व क्षिप्रमभिवर्ष। रसयुक्तात्रेन 
पानेन लेद्येन चोष्येण च संयुतं भोजनपदार्थानां निचयं सर्वं सुज। 
त्वरस्व। 
५२ 

राम! बसिष्ठेनेवमुक्ता कामधुक्‌ शबला यस्य यस्य यथेष्टं तथा 
कामान्‌ विदधे। इष्षुमधुलाजमेरेयश्रेष्ठासवादिनानाविधोत्तमभक्ष्यपदार्थान्‌ 
ससर्ज उष्णोदनस्य पर्वतोपमा राशयः सूपा दधिप्रवाहा नानास्वादुरसषाडवानां 
पूर्णपात्राणि गुडेन कृतानि मिष्टानि च सहम्रशस्तत्राभवन्‌। त्थ 


कालूरि हनुमन्तराकः बालकाण्डम्‌ ~ 52 71 


वसिष्ठेनाभितर्पितं विश्वामित्रवलं सर्व सुसंतुष्टं हृष्टं पुष्टं च बभूव। 
राजा विश्वामित्रश्च सान्तःपुरजनः सत्राह्मणपुरोहितो हृष्टः पुष्टष्चाभवत्‌। 
इत्थममात्यमन्त्ि* भूृत्येः सह पूजितो विश्वामित्रः परेण हर्षण युक्तो 
वसिष्ठमाह। ब्रह्मन्‌! पूजार्हेण त्वयाहं पूजितः सुसत्क तश्च। अहं 
किञ्चन वाक्यं वक्ष्यामि। हे वाक्यविशारद! तत्‌ श्रूयताम्‌। गवां 
शतसहस्रेण मद्यं शबला दीयताम्‌। इयं गोः रत्नतुल्यास्ति। रत्नं ग्रहीतुं 
राजा अधिकारी भवति। तस्मात्‌ शबलां मे देहि। हे द्विज} एषा धर्मतो 
ममेव। एवमुक्तो वसिष्ठो विश्वामित्रं प्रत्युवाच। अहं शतसहस्रेण 
कोटिशतैरपि गवां रजतस्य राशिभिरपि शबलां न ददामि। मत्सकाशादियं 
परित्यागं नार्हति। यथात्मवतः कौर्तिस्तथेयं शबला मह्यं शाश्वती। मम 
हव्यं कव्यं जीवननिर्वाहः अग्निहोत्रं भूतबलिर्होमः स्वाहाकारवषट्कारौ 
विविधा विद्याश्च स्वं चास्यामायत्तमस्ति। यथार्थत इयं मम सर्वस्वं 
तुष्टिकरी च। इतोऽपि बहुभिः कारण शबलां तुभ्यं न दास्यामि! 
वसिष्ठेनैवमुक्तो विश्वामित्रः अत्यन्ताभिलाषाग्रहेणोवाच। स्वर्णकक्ष्यान्‌ 
स्वणरेवेयान्‌ स्वर्णङ्कशान्‌ कुञ्जरान्‌" चतुर्दशसहम्राणि ते ददामि। 
हिरण्मयान्‌ चतुःश्वेताश्वयुजः किङ्किणीविभूषितान्‌ रथान्‌ अष्ट शतानि 
ददामि। उत्तमजातीयानुत्तमदेशोत्पत्रान्‌ महोजसो हयानेकादशसहस्राणि 
च ददामि। किञ्च नानाप्रकारवर्णाः वयणस्थाः गाः कोरि ददामि। शबला 
मम दीयताम्‌। एवमुक्तो वशिष्ठः शबलां कथमपि न दास्यामीति प्राह। 
एतन्मूलमेव मम रत्नं धनं सर्वस्वं जीवितं च। दर्शयागः पुर्णमासयागः 
भूरिदक्षिण यज्ञास्तथा विविधाः क्रि याश्चेतन्मूला एव। किं बहुभिर्व्य- 
धोक्तिभिः> कामदोहिनी न दास्ये। 

* अमात्याः कर्मणि सहायाः। मन्त्रिणो मन्त्रसहाया इति गोविन्दराजः। 

* © कुञ्जराणां ते। ग्राह्मः- कुञ्जरांस्तेऽहम्‌। एवमेव दवे शते भद्रकांस्तथा। अयो 
२९.१६ रुक्मनिष्कसहम्र द्वे षोडशाश्वशतानि च। अयो, ६४.१८. पञ्च दास्यः 


सहस्राणि सर्वाभरणभूषिताः सीते परिचरिष्यन्ति भार्या भवसि मे यदि। अर. 
४७.२७, ततः शतसहघ्राणि द्विषेनद्रान्‌ हेमभूषितान्‌। महाभा (गीता) द्रोण. ७0, १८ 

५२ 

राम} यदा वसिष्ठः कामधेनुं न ददौ तदा विश्वामित्रस्तामाचकर्ष। 
राज्ञा बलात्नीयमाना शबला दुःखेन रुदती चिन्तयामास। दीना भृशदुःखिताहं 
राजभटेर्हिये। किमहं महात्मना वसिष्ठेन परित्यक्तास्मि? पवित्रान्तः- 
करणस्य महर्षेः किं मयापकृतं येन धार्मिकोऽसौ भक्तामिष्टामनागसं मां 
त्यजति? इति सा चिन्तयित्वा पुनप्पुनर्निःश्वस्य च राजभृत्यान्‌ शतशो 
निरधूयानिलवेगेन महात्मनो वसिष्ठस्य पादमूलं जगाम। रुदती क्रोशन्ती 
च शबला वसिष्ठस्याग्रतः स्थित्वा मेघटदुन्दुभिरवेणेदमव्रवीत्‌। भगवन्‌ 
किमहं त्वया परित्यक्तास्मि यस्माद्‌ राजभृता मां त्वत्सकाशान्नयन्ते। 
एवमुक्तो ब्रह्षिर्दःखितां स्वसारमिव शोकसंतप्तहृदयां शबलामब्रवीत्‌। 
शबले न त्वां त्यजामि! नापि त्वया मेऽपकृतम्‌। महाबल एष राजा 
बलान्मत्तस्त्वां नयते। ममानेन तुल्यं बलं नास्ति। विशेषतोऽद्यायं 
राजास्ति। राजायं बली क्षत्रियः पृथिवीपतिश्चास्ति। वाजिरथसंकुला 
हस्तिध्वजसमाकीर्णेयं पूर्णा अक्षोहिणी सेना तस्यास्ति। तस्मादसो 
बलवत्तरः वसिष्ठेनैवमुक्ता वचनज्ञा सा विनयेन ब्रह्षिं वसिष्ठं 
प्रत्युवाच। ब्रह्मन्‌! क्षत्रियबलं बलमिति नाह ब्राह्मण एव क्षत्रियाद्‌ 
वलीयान्‌। ब्राह्मणबलं दिव्यं तस्मात्‌ क्षत्रियबलादधिकम्‌। तव बलमप्रमेयम्‌। 
महापराक्रमो भूत्वापि विश्वामित्रस्त्वत्तो न बलवत्तरः, दुरासदं तव तेजः 
त्वद्ब्रह्मबमलसंभृतां मां नियुङक्ष्व। तस्य दुरात्मनो दर्पं बलं च नाञयामि। 
तयेत्युक्तो वसिष्ठः शत्रुबलनाशकं बलं सृजेति तदोवाच। तस्या 
हुम्भारवेणोत्सृष्टाः शतशः पहवा विश्वामित्रस्य पश्यतस्तत्सेनां नाशयामासुः। 
परमक्रोधविस्फारितनयनो विश्वामित्रो बहुविधैः शस्त्रः पहृवान्नाशयामास। तद्‌ 
दृष्ट्वा सा घोरान्‌ शकान्‌ यवनाश्चासृजत्‌। महावीर्यः कान्तिमद्भिरहैमकिञ्जल्क- 
शरीरवणर्यवनसंयुतेःशकेरभमिः संवृता बभूव। दीर्घासिपद्टिशधर्हपवर्णम्बरावते- 

स्तैः प्रदीप्ताग्निभिरिव विश्वामित्रबलं सर्वं निर्दग्धम्‌। ततो महातेजा 
विश्वामित्रः अस्त्राणि मुमोच। 
५४ 

तदा विश्वामित्रास्त्रमोहितान्‌ व्याकुलान्‌ स्वसैनिकान्‌ दृष्ट्वा वसिष्ठः 
कामदुहं योगेनान्यान्‌ सेनिकान्‌ ब्रष्टुमुवाच। तस्या हृम्भारवाद्‌ 
रविसत्रिभाः काम्बोजा ऊधसः शस्त्रपाणयः पूवा योनिदेशाद्यवनाः 
शकृदेशात्‌ शका रोमकूपेभ्यो न्लेच्छा हारीताः किरातकाङ्च जाताः, 
तेस्ततक्षणाद्‌ विश्वामित्रस्य पदातिगजाश्वरथपु्णं बलं निषुदितं बभूव। 
स्वसैन्यं वसिष्ठेन निषुदितं दृष्ट्वा विश्वामित्रस्य शतं सुता 
नानाविधायुधधरास्तमभिदुद्रुवुः। महर्षिर्वसिष्ठः हुंकारेणैव तान्‌ 
सवनिश्वरथपदातयुतान्‌ मुहूर्तेन निर्ददाह। विनाशितान्‌ पुत्रान्‌ वलं च 
वीक्ष्य विश्वामित्रो लज्जितशचिन्ताक्रान्तङ्च बभूवं। निर्वेगसमुद्रवद्‌ 
भग्नदंष्टरोरगवद्‌ राहुगरस्तूर्यवत्‌ स सद्यो निष्प्रभतां जगाम। हतपुत्रबलो दीनो 
लूनपक्षो द्विज इव हतदर्पो हतोत्साहश्च स महद्‌ दुश्खं प्राप। राज्यं 
कषत्रधर्मेण पालयेति पुत्रमेकं नियुज्य स वनं जगाम। कित्ररोरगजुष्टं* 
हिमवत्परान्तं गत्वा स महादेवप्रसादार्थं तपश्चकार। ततः केनचित्‌ कालेन 
वरद, शिवो विश्वामित्रं दर्शयामास। राजन्‌! किमर्थं तपसि? यत्ते 
विवक्षितं ब्रूहि। वरदोऽस्मि। काडक्षितं ब्रूहि! इत्युवाच। विश्वामित्रो 
महादेवं प्रणिपत्याह । महादेव! यदि तुष्टोऽसि साङ्गोपाङ्गरहस्यो धनुर्वेदो 
महं प्रदीयताम्‌। देवदानवमहर्षिगन्धर्वयक्षरक्षस्सु यान्यस्त्राणि सन्ति तानि मम 
प्रतिभान्तु इति! एवमस्त्वित्युक्त्वा शङ्करो दिवं जगाम। महाबलो 
विश्वामित्रः अस्त्राणि प्राप्य स्वतो दर्पवानधुना द्विगुणीकृतदर्पो बभूव। 
पर्वणि समुद्र इव वीर्येण विवर्धमानः स तदा वसिष्ठं हतमेव मेने। स 


*उरगाः कस्याश्चिज्जातेर्मानवाः स्युः। 

आश्रमपद गत्वा अस्त्राणि मुमोच। अस्त्रतेजसा तपोवनं निर्दग्धं बभूव । 

विश्वामित्रस्य विजुम्भमाणम््ं दुष्ट्वा सर्वे मुनयो भीताः शतशो दिशो 
विप्रदरुताः। वसिष्ठस्य शिष्या मृगाः पक्षिणर्च भीताः सहस्रशो नानादिग्भ्यो 
विदुदरुवुः। मा भैष्ट। भास्करो नीहारमिव विश्वामित्रमद्य नाशयामीति 
गह्मर्वदतो वसिष्टस्याश्रमपदं शू्यपधवत्‌।क्षणकाते गरभूगिवत्िएशब्दमभवत्‌। 

पुनश्च वसिष्ठः सरोषं विश्वामित्रमब्रवीत्‌। चिरसंवृष्दमाश्रमं 
विनाशितवानसि। मूढो दुराचायोऽसि। तस्मात्‌ त्वं न भविष्यसि। 

इत्युक्त्वा विधूमः कालाग्निरिव परमक्रुध्दो यमदण्डतुल्यं दण्डमुद्यम्य 
तदधिमुखं तस्थो। 

५५ 
वसिष्ठेनैवमुक्तो विश्वामित्र आगनेयास्त्रं संधाय तिष्ठ तिष्ठेत्यत्रवीत्‌। 

तदा भगवान्‌ वसिष्ठः क्रोधादिदमव्रवीत्‌। हे दुष्टक्षत्रिय। अहमिह 
स्थितोऽस्मि। यत्ते बलं तद्‌ विदर्शय। तव ते शस्त्रस्य च गर्वं नाशयामि । 

क्व च ते क्षत्रबलं क्व च मे महद्‌ व्रह्मबलम्‌? मम दिव्यं ब्रह्मबलं पश्य। 

तदा विश्वामित्रस्य भय॑करमाग्नेयास््रं ब्रह्मदण्डेन तथा शान्तं बभूव 
यथाग्निवेगो जलेन शाम्यति। रुष्टो विश्वामित्रो वारुणेद्रद्रादीन्यस्त्राणि 
बहूनि चिक्षेप। सर्वाणि तानि वसिष्ठो दण्डेनाग्रसत्‌। तदाश्चर्यकरं 
बभूव। तेष्वस्त्रषु शान्तेषु गाधिनन्दनो ब्रह्मास्त्रं चिक्षेप। तदस्त्रमु्यतं 
दृष्ट्वा अग्निपुरोगमा देवा देवर्षयो गन्धर्वा महोरगाश्च सम्भ्रान्ता 
बभूवुः। त्रेलोक्यं सन्तत्रास। राम! तदप्यस्त्रं ब्राह्ेण तेजसा वसिष्ठो 
जग्रास। ब्रह्मास्त्र ग्रसमानस्य महात्मनो वसिष्ठस्य रूपं त्रलोक्यमूर्छावहं 
रोद्रं दारुणं चाभवत्‌। तस्य सर्वेषु रोमकूपेषु धूमाकुलार्चिषः अग्नेः किरणा 
निष्येतुरिव। वसिष्टस्य करोद्यतो ब्रह्दण्डश्च विधूमः कालाग्निरिवापरो 
यमदण्ड इव प्राज्वलत्‌। ततो मुनिगणा महामुनिं वसिष्ठमस्तुवन्‌। ब्रह्म्‌! 

ते बलममोघम्‌। तवे तेजस्तवैव शक्त्या धारय। त्वया विश्वामित्रो 
निगृहीतः। महामुने! प्रसीद। लोका गतव्यथाः सन्तु! एवमुक्तो वसिष्टः 
शशाम। अवमतो विश्वामित्रो विनिश्वस्याह। धिग्‌ धिक्‌ कषत्रियबलम्‌। 
ब्रह्मतेजसा प्राप्तं बलमेव बलम्‌। एकेन ब्रह्मदण्डेन मे सवस्त्रिणि 
विनाशितानि। तस्मादिमां घटनां समवेक्ष्याहं मन इद्धरियाणि च निर्मलानि 
कृत्वा महत्‌ तपः अनुष्ठास्यामि यद्‌ ब्रह्मत्वकारकं स्यात्‌। 
५६ 

ततो विश्वामित्रो महात्मना वसिष्ठेन कृतवेर आत्मनः पराजयं स्मरन्‌ 
संतप्तहदयो मृहरमुहर्विनिःश्वस्य महिष्या सह दक्षिणां दिशं गत्वा 
फलमूलाशनो महत्‌ तपड्चचार। तत्र तस्य हविष्पन्दो मधुष्पन्दो दृढनेत्रो 
महारथ इति सत्यधर्मपरायणाश्चत्वारः पुत्रा जज्ञिरे पूर्णे वर्षसहस्र 
लोकपितामहो ब्रह्मा विश्वामित्रं मधुरं वाक्यमुवाच कौशिक! तव तपसा 
राजर्षिलोका जिताः। अनेन तपसा त्वां राजर्षिं विद्यः। एवमुक्त्वा ब्रह्मा 
त्रिविष्टपं जगाम। विश्वामित्रस्तु तच्छुत्वा हिया किञ्चिदवाङ्मुखो 
दुःखाविष्टः समन्युरन्तरङ्के एवमचिन्तयत्‌। मया सुमहत्‌ तपस्तप्तम्‌। मां 
राजर्षिं सर्वे देवा ऋषयश्च विदुः। मन्ये तपसः फलं नास्ति। एवं 
निश्चित्य महात्मा विश्वामित्रो भूय एव परमं तपश्चचार। एतस्मिन्नेव 
काले सत्यवादी जितिन्द्रिय इक्ष्वाकुकुलनन्दनस्त्शङ्कुरिति विख्यातो 
राजा बभूव। अहं तादृशं यज्ञं कुर्या येन स्वशरीरेण देवानां परमां गतिं 
गच्छेयमिति तस्य बुध्दिः समुत्पन्ना! स वसिष्ठं समाहूय स्वचिन्तितं 
कथयामास। महात्मा वसिष्ठ, अशक्यः मित्युवाच। वसिष्टेन प्रत्याख्यातः 





* अशक्यत्वं च न ऋषिरसामर्थ्यात्‌। नापि तादृशकर्मविधानाभावात्‌। सशरीर एव 
स्वर्गः लोकमेतीति श्रुतेः किन्तु त्रिशङ्कोस्तादृशस्वर्गप्रप्तिनस्तीति ज्ञानादिति 
गोविन्दराजः। ` 

स दक्षिणां दिशं ययौ यत्र वसिष्ठपुत्रा दीघं तपस्तपन्ति स्म। तत्र 
्रिशङ्कुस्तपोलग्नान्‌ शतं वसिष्ठपुत्रानपश्यत्‌। गुरुसुतान्‌ सर्वान्‌ सः 
अभिगम्यानुपूर्व्येणाभिवाद्य हिया किञ्चिदवादमुखछ कृ ताञ्जलिरत्रवीत्‌। 
शरण्यान्‌ वः शरणं प्रपदये। महात्मना वसिष्ठेन प्रत्याख्यातोऽस्मि। अहं 
महायज्ञं यष्टुकामोऽस्मि। तदनुङ्ञातुमर्हथ। सर्वान्‌ गुरुपुत्रान्‌ नमस्कृत्य 
प्रसादये। ब्राह्मणान्‌ वस्तपसि स्थितान्‌ शिरसा प्रणतो याचे। भवन्तः 
सावधाना मां सिध्यर्थ तथा याजयन्तु यथाहं सशरीरो देवलोकमवाप्नु- 
याम्‌। वसिष्ठेन निराकृतो गुरुपुत्रानृते काञ्चनान्यां गतिं न पश्यामि। 
सर्वेषामिक्ष्वाकूणां पुरोधाः परमा गतिः। तस्मादनन्तरं सर्वे भवन्तो मम 
देवतम्‌। 
५७ 

त्रिशङ्कोर्वचनं श्रत्वा वसिष्ठपुत्राः क्रोधेन त्रमूचु>। दुर्मते! सत्यवादिना 
गुरुणा प्रत्याख्यातोऽसि। कथं तं समतिक्रम्यान्यमाश्रयसे ? सर्वेषामिक्ष्वाकृर्णा 
पुरोधा वसिष्ठः परमा गतिः। सत्यवादिनो वसिष्टस्य वचनमतिक्रमितुं 
न शक्यम्‌। भगवान्‌ वसिष्ठः अशक्यमित्युवाच। तं तव क्रतुं समाहर्तुं 
कथं वर्यं शक्ताः स्मः? राजन्‌! त्वं मूढः। स्वपुरं पुनर्गच्छ, त्रैलोक्यस्यापि 
यालने भगवान्‌ समर्थः। क्रोधपर्यकुलाक्षरं तेषां तद्‌ वचनं श्रुत्वा त्रिशङ्कुः 
पुनस्तानाह। गुरुणा गुरुपुतरेश्च प्रत्याख्यातोऽस्मि। अन्यां गतिं गमिष्यामि। 
तपोधनाः! स्वस्ति वोऽस्तु। घोराभिप्रायं तद्‌ वाक्यं श्रुत्वा वसिष्ठपुत्राः 
परमसंक्रुष्टार्चण्डालत्वं गमिष्यसीति तं शेपुः स्वमाश्रमं च विविशुः। 
अथ रात्यां व्यतीतायां राजा चण्डालतां प्राप। नीलवस्त्रधरो नीलवर्णः 
परुषाद्गो हस्वमूर्धजः चिताभस्ममाल्यानुलेप आयसाभरणश्च बभूव। 
चण्डालरूपिणं तं दृष्ट्वा मन्तरिणस्तेन सहागताः पौराश्च तं त्यक्त्वा 
्ाद्रवन्‌। धैर्यवानेको हि राजा दिवारात्रं दुश्खेन दह्यमानस्तपोधनं 

विश्वामित्रं जगाम। विश्वामित्रस्तं राजानं चष्डालरूपिणं विफलीकृतं 
दृष्ट्वा कारुण्यं प्राप! परमधार्मिकः स घोरदर्शनं राजानं ते भद्रमस्तु 
इत्युक्त्वेदं जगाद। अयोध्याधिपते! किं तवागमनकारणम्‌? व्यक्तं त्वं 
शापाच्चण्डालतां गतोऽसि। अथ प्राञ्जलिस्त्िशङ्र्विश्वामित्रमुवाच। 
गुरुणा गुरुपतरेश्च निरकृतोऽस्मि। मयाभीष्टं न प्राप्तं प्रत्युत विपरीतपरिणामः 
प्राप्तः। सोम्य! सशरीरो दिवं यायामिति ममाभिप्रायः। क्रतुशतं मयेष्टं 
तत्फलं तु नावाप्यते। अनृतं मया नोक्तपूर्वं कृच्छेषु गतोऽपि न वक्षय। 
क्षत्रधर्मेण ते श्पे। मया बहुविधेयङिरिष्टं धर्मेण प्रजाः पालिताः शीलेन 
वृत्तेन च महात्मानो गुरवस्तोषिताः। धर्मनिर्वहणेऽहं प्रयते। यज्ञं 
कर्तुमभिलषामि। परन्तु हे महामुने। मयि मम गुरवः परितोषं न यान्ति। 
दैवमेव परं पौरुषं निरर्थकं च मन्ये। दैवेन सर्वमाक्रम्यते। दैवं हि परमा 
गतिः। तस्य परमार्तस्य प्रार्थयमानस्य दैवोपहतकर्मणो मे प्रसादं 
कर्तुमर्हसि। त्वत्नान्यां गतिं गमिष्यामि। मम नान्यः शरणमस्ति। कृपया 
पुरुषकारेण दैवप्रातिकूल्यं निवर्तय। 
५८ 

एवमुक्तवन्तं चण्डालरूपिणं त्रिशङ्कुं विश्वामित्रो मधुरं वाक्यमिदमुवाच। 
वत्स! त्रिशङ्को! स्वागतम्‌। त्वां सुधार्मिकं जानामि। तव शरणं 
भविष्यामि। मा भेषीः। अहं पुण्यकर्मणः सर्वान्‌ महर्षीन्‌ यज्ञसाह्यकरानामन््ये। 
ततो निर्वृतो यक्ष्यसे। गुरुशापकृतं यदिदं चण्डालरूपं त्वयि वर्तते अनेन 
रूपेण सह सशरीरः स्वर्ग गमिष्यसि। यस्त्वं कोशिकं शरण्यमागम्य शरणं 
गतस्तस्य ते स्वर्ग हस्तप्राप्तं मन्ये। एवमुक्त्वा विश्वामित्रः परमधार्मिकान्‌ 
महाप्राज्ञान्‌ पुत्रान्‌ यज्ञसंभारानाहर्ुमादिदेश सर्वाश्च शिष्यान्‌ समाहूयोवाच। 
वत्साः! ममाज्ञया बहुश्रुतान्‌ सर्वानृषिवरान्‌ शिष्यसुहद्भिः ऋत्विग्भिश्च 
सहानयध्वम्‌। यदि कश्िचन्ममादेशे न तिष्ठति अन्यथा च व्रूयात्‌ 

तत्तदनादरवचनं सर्वं ममाख्येयम्‌। ते च तदाज्ञया दिशो जग्मुः। सर्वेभ्यो 
देशेभ्यो ब्रह्मवादिन आजग्मुः विश्वामित्रशिष्याश्च सर्वेषां ब्रह्मवादिनां 
वचनं विश्वामित्रायोचुः। तव वचनं श्रुत्वा सर्वदेशेषु स्थिता ब्राह्मणा 
आगच्छन्ति वर्जयित्वा महोदयम्‌। वसिष्ठपुत्राः शतं क्रोधपर्याकुलाक्षरं 
यद्‌ वचनमवदन्‌ तच्छणु। क्षत्रियो याजको यजमानो विशेषतश्चण्डालः। 
तस्य यज्ञसदसि सुरा ऋषयश्च कथं हविर्भोक्‌तारः? विश्वामित्रेण 
पालिता ब्राह्मणा अपि चण्डालभोजनं भुक्त्वा कथं स्वर्गं गमिष्यन्ति? 
महोदयेन सह सर्वे वसिष्ठपुत्राः संरक्तलोचना एतत्रिष्टुरवचनमवदन्‌। 
तच्छुत्वा क्रोधेन विश्वामित्र उवाच। उग्रं तपः समास्थितं मामदुष्टं यतो 
दूषयन्ति ततस्ते दुरात्मानो भस्मीभूता भविष्यन्ति। अत्र संशयो नास्ति। 
अद्य ते कालपाशेन वैवस्वतक्षयं नीताः। सप्तजन्मशतानि ते शवपालकाः 
शवमांसाहारा निर्घणा विकृता विरूपाश्च नाम्ना मुष्टिका भूत्वा लोके 
संचरन्तु। दुरबुध्दर्महोदयर्च यो मामदूष्यमदूषयत्‌ स सर्वलोकेषु दूषितो 
निषादत्वं गमिष्यति। स प्राणिवधनिरतो निरनुक्रोशो मम क्रोधाद्‌ 
दीर्घकालं दुर्गतिं गमिष्यति। एतावद्‌ ऋषिमध्ये उक्त्वा महामुनिर्विश्वामित्रो 
विरराम। 
५९ 

महोदयेन सह वसिष्ठपुत्रान्‌ तपोबलेन विनाश्य विश्वामित्र ऋषीनुवाच। 
इक्षवाकुवंशोत्यन्नोऽयं त्रिशङ्कुरिति विश्रुतो धर्मिष्ठो वदान्यः स्वशरीरेण 
स्वर्गं जेतुं मां शरणं गतः। यथायं स्वशरीरेण देवलोकं गमिष्यति तथा मया 
सह भवद्भिर्यज्ञः प्रवर्त्यताम्‌। तच्छुत्वा सर्वे धर्मज्ञा महर्षयः समेत्य 
परस्परं धर्मयुक्तं परामश चक्रुः। कुशिकवंशजोऽयं मुनिः परमकोपनः 
* सुराणां देवतात्वेन भोक्तृत्वम्‌ ऋषीणामृत्विक्त्वेन इष्टशिष्टविभागतया भोकतृत्वम्‌ 
इति महेश्वरतीर्थः 

अयं यदाह सम्यगेतत्‌ कार्यम्‌। भगवान्‌ विश्वामित्रः अग्निकल्पः। 
रोषितश्चेत्‌ शप्स्यति। अतस्तथा यज्ञः प्रवर्त्यतां यथा त्रिशङर्विश्वामित्रस्य 
प्रभावेण सशरीरः स्वर्ग गच्छेत्‌। ततो यज्ञः प्रवर्त्यतां सर्वे च समायात। 
इत्युक्त्वा महर्षयो यज्ञक्रियाः प्रारभन्त। विश्वामित्रः अध्वर्यर्बभूव। 
मन्त्रकोविदा ऋत्विजश्च यथाक्रमं यथाकल्पं यथाविधि सर्वाणि कर्माणि 
मन्त्रोच्चारणपूर्वकं चक्रुः। ततो महातपस्वी विश्वामित्रो महता कालेन 
भागग्रहणार्थं सर्वदेवतानामावाहनं चकार। परन्त्‌ आहूताः सर्वदेवता 
नाभ्यागमन्‌। ततः क्रोधाविष्टो विश्वामित्रः स्ुवमुदयम्य त्रिशङ्कुमुवाच। 
नरेश्वर स्वार्जितस्य मे तपसः प्रभावं पश्य। त्वामिदानीं स्वशरीरेण स्वर्ग 
नयामि। दुष्प्रापं स्वर्ग स्वशरीरेण गच्छ। यदि मम स्वार्जितं किञ्चित्‌ 
तपसः; फलमस्ति तस्य तेजसा सशरीरो दिवं वज। 
विश्वामित्रेणेवमुक्तमात्रस््रशङ्करमुनिषु पश्यत्सु सशरीरः स्वर्गं ययो । 
देवलोकमागतं त्रिशङ्कुं दष्ट्वा सुरेश्वरः सर्वैः सुरगणेः सहाब्रवीत्‌। 
त्रिशङ्को! भूयस्त्वं गच्छ। तव स्वर्गे स्थानं नास्ति। हे मूढ] 
गुरुशापहतस्त्वमवाक्शिरा भूमिं पत। महेनदरेणवमुक्तस्तरशङ्कस्त्राहीति 
विश्वामित्रमाक्रोशन्‌ पपात। त्रिशङ्धोराक्रोशं श्रुत्वा विश्वामित्रो रुष्टो 
बभूव तिष्ठ तिष्ठेति च तमब्रवीत्‌। ऋषिमध्यस्थितः कोपोदीपितो 
विश्वामित्रः अपरो ब्रहेव दक्षिणदिशायामन्यान्‌ सप्तर्षीनन्यां नक्षत्रमालां 
च ससज। नक्षत्रवंशं सृष्ट्वा क्रोधकलुषीकृतः अन्यमिन्द्रं करिष्यामि 
अथवा मया विरचितो नूतनः स्वर्गलोकः अनिन्द्रकः स्यादिति निश्चित्य 
दैवतान्यपि म्रष्टु समुपचक्रमे। ततः परमसं्रान्ता ऋषिभिः सह 
सुरनायका विश्वामित्रं सानुनयमूचुः। हे महर्षे! गुरुशापहतोऽयं राजा 
शरीरेण सह स्वगं यातुं नार्हत्येवेति। देवानां वचनं श्रुत्वा 
विश्वामित्रस्तानुदारवचनमब्रवीत्‌। भोः सुराः! भपतेस्तरिशङ्कोः सशरीरस्वर्गारोहणं 

प्रतिज्ञायाहं तदनृतं कर्तुं नोत्सहे। सशरीरस्य त्रिशङ्को शाश्वतोऽस्तु 
स्वर्गः मया सृष्टानि नक्षत्राणि ध्रुवाणि च सन्तु। यावल्लोका स्थास्यन्ति 
तावदेतानि सर्वाणि मत्कृतानि तिष्ठन्तु। तदनुज्ञातुमर्हथ! तत्‌ श्रुत्वा सुराः 
प्रत्यूचुः। एवं भवतु। भद्रं ते। त्वया सृष्टान्येतानि सर्वाणि नक्षत्राणि 
ज्योतिश्चक्राद्‌ बहिर्गगने तिष्ठन्तु तेषां नक्षत्राणां मध्ये 
जाज्वल्यमानस्त्रिशङ्कश्चामरसत्रिभः अवाकूक्छिरास्तिष्ठतु। सर्वदेवस्तुतो 
धर्मात्मा विश्वामित्रो बाटमित्याह। राम! यज्ञान्ते सर्वे देवा मुनयश्च 
यथागतं जग्मुः 
६0 

महात्मा विश्वामित्रः प्रस्थितान्‌ तान्‌ मुनीन्‌ प्रकष्योवाच। दक्षिणस्यां 
दिशि महान्‌ विध्नोऽयं प्रवृत्तः। अतः अन्यां दिशं गत्वा तपस्यामि। 
विशालायां पश्चिमदिशायां पुष्करक्षेत्रे तपश्चरिष्यामि । श्रेष्ठं तपोवनं 
तदस्ति। एवमुक्त्वा विश्वामित्रः पुष्करक्षेत्रे मूलफलाशनो भूत्वा उग्रं 
तपस्तताप। एतस्मित्रेव काले अम्बरीष इति ख्यातः अयोध्याधिपतिर्यज्ञं 
प्रारभत। यजमानस्य तस्य पशुमिन्द्रो जहार। पशो प्रणष्टे पुरोहितो 
नुपमुवाच। राजन्‌ यज्ञपशुर्हतः। तवेवाधर्मेण स नष्टः। यज्ञपशोररक्षितारं 
राजानं बहवो दोषा घ्नन्ति। यावत्‌ कर्म प्रारभ्यते तावत्पवं यज्ञपशुमन्विष्यानयस्व। 
अथवा तत्पशोः प्रतिनिधिरूपेण कमपि नरमानयस्व। इदमेव `तव 
दुर्नयस्य प्रायश्चत्तम्‌। पुरोहितवाक्यमाकर्ण्य राजा गोसहग्नर्नरपशुमन्वियेष। 
देशान्‌ जनपदान्‌ नगराणि वनानि पुण्यान्याश्रमाणि च मृगयमाणो नृपो 
भृगुतुङ्पर्वति भार्यापुत्रसहितमुपविष्टमुचीकं ददर्श। तपसा दीप्तं तं 
प्रणम्याभिप्रसाद्य सर्वत्र कुशलं पृष्ट्वा राजा प्राह। हे महाभाग भार्गव! 
यदि गवां शतसहम्रेण पशोरर्थे तव सुतं विक्रीणीषे तर्हिं कृतकृत्यो 


* आज्मीरसमीपस्थं पुण्यक्षेत्रमिति च 

कथमात्मसुतान्‌ हित्वा अन्यसुतं त्रायसे? भोजने श्वमांसवदिदमकार्यमिव 
पश्यामः, पुत्राणां वचनं श्रुत्वा विश्वामित्रः क्रोधसंरक्तनेत्रो वक्तुमारभत। 
मद्राक्यमतिक्रम्य निर्भयं धमपितं च युष्माभिः प्रोक्तम्‌। वसिष्ठपुत्रवत्‌ 
सर्वे शवमांसभोजिनो 'मुष्टिकादिकुलेषु वर्षसहस्रमनुवत्स्यथ। एवं पुत्रान्‌ 
शप्त्वा विश्वामित्र आर्तस्य शुनमशेपस्य निरामयरक्षं कृत्वोवाच। 
अम्बरीषस्य यज्ञे यदा त्वं कुशादिपवित्रपशेर्बध्दो रक्तमाल्यो रक्तचन्दनलेपनश्च 
कारयिष्यसे तदा विष्णुदेवतासंबन्धिनो यूपस्य समीपं गत्वा अगन्यभिमुखो 
भूत्वा इन्द्रमिन्द्रानुजं च स्तुहि। इमे द्वे दिव्ये गाथे गायेः। ततो 
वाञ्छितसिध्दिमवाप्स्यसि। एकाग्रचित्तेन शुनःशेपस्ते द्रे गाथे जग्राह। ` 
शीघ्रं गत्वा अम्बरीषमुवाच। राजसिंह! यज्ञसदः शीध्रं गच्छावः। 
यज्ञदीक्षां गृहीत्वा यज्ञारम्भं कुरु। तच्छुत्वा नृपतिरहष्टः शीघ्रं यज्ञवाटं 
जगाम। सदस्यानुमतेन राजा शुनःशेपं पतित्रकुशारोपितं रक्ताम्बरं पशु 
कृत्वा युपे बबन्ध। बध्दः शुनःशेप उत्तमवाग्भिर्यथावदिन्द्रमिनद्रानुजं च 
तुष्टाव। तदा रहस्यस्तुतितोषितः सहस्राक्षः शुनःशेपाय दीर्घमायुर्ददौ। 
राम! अम्बरीषश्च देवेनदरानुग्रहेण बहुगुणं यज्ञफलं समवाप। धर्मात्मा 
विश्वामित्रोऽपि पुष्करक्षेत्रे सहस्रवर्षाणि पुनस्तताप। 
६२ 

वर्षसहस्रानन्तरं व्रतं समाप्य स्नातं विश्वामित्रं तपःफलदित्सवः सुरा 
अभ्यागच्छन्‌) ब्रह्म सुरुचिरं वाक्यमब्रवीत्‌। भद्रं ते। स्वाजितिः 
शुभकर्मभिस्त्वमृषिरसि। इत्युक्त्वा ब्रह्मा त्रिदिवं जगाम। विश्वामित्रो 
भूयो महत्‌ तपस्तताप। बहुकालानन्तरं परमाप्सरा मेनका पुष्करकषेत्रमागत्य 
स्नातुमुपचक्राम। तस्मिन्‌ पुष्करतीर्थे जलदे विद्युतमिव रूपेणाप्रतिमां 
मेनकां विश्वामित्रो ददं! तदा कन्दर्पाधीनो मुनिस्तामाह। अप्सरः! 
स्वागतं तेऽस्तु। इह ममाश्रमे वस। भद्रं ते। मदनेन सुमोहितं 

कथमात्मसुतान्‌ हित्वा अन्यसुतं त्रायसे? भोजने श्वमांसवदिदमकार्यमिव 
पश्यामः, पुत्राणां वचनं श्रुत्वा विश्वामित्रः क्रोधसंरक्तनेत्रो वक्तुमारभत। 
मद्राक्यमतिक्रम्य निर्भयं धमपितं च युष्माभिः प्रोक्तम्‌। वसिष्ठपुत्रवत्‌ 
सर्वे शवमांसभोजिनो 'मुष्टिकादिकुलेषु वर्षसहस्रमनुवत्स्यथ। एवं पुत्रान्‌ 
शप्त्वा विश्वामित्र आर्तस्य शुनमशेपस्य निरामयरक्षं कृत्वोवाच। 
अम्बरीषस्य यज्ञे यदा त्वं कुशादिपवित्रपशेर्बध्दो रक्तमाल्यो रक्तचन्दनलेपनश्च 
कारयिष्यसे तदा विष्णुदेवतासंबन्धिनो यूपस्य समीपं गत्वा अगन्यभिमुखो 
भूत्वा इन्द्रमिन्द्रानुजं च स्तुहि। इमे द्वे दिव्ये गाथे गायेः। ततो 
वाञ्छितसिध्दिमवाप्स्यसि। एकाग्रचित्तेन शुनःशेपस्ते द्रे गाथे जग्राह। ` 
शीघ्रं गत्वा अम्बरीषमुवाच। राजसिंह! यज्ञसदः शीध्रं गच्छावः। 
यज्ञदीक्षां गृहीत्वा यज्ञारम्भं कुरु। तच्छुत्वा नृपतिरहष्टः शीघ्रं यज्ञवाटं 
जगाम। सदस्यानुमतेन राजा शुनःशेपं पतित्रकुशारोपितं रक्ताम्बरं पशु 
कृत्वा युपे बबन्ध। बध्दः शुनःशेप उत्तमवाग्भिर्यथावदिन्द्रमिनद्रानुजं च 
तुष्टाव। तदा रहस्यस्तुतितोषितः सहस्राक्षः शुनःशेपाय दीर्घमायुर्ददौ। 
राम! अम्बरीषश्च देवेनदरानुग्रहेण बहुगुणं यज्ञफलं समवाप। धर्मात्मा 
विश्वामित्रोऽपि पुष्करक्षेत्रे सहस्रवर्षाणि पुनस्तताप। 
६२ 

वर्षसहस्रानन्तरं व्रतं समाप्य स्नातं विश्वामित्रं तपःफलदित्सवः सुरा 
अभ्यागच्छन्‌) ब्रह्म सुरुचिरं वाक्यमब्रवीत्‌। भद्रं ते। स्वाजितिः 
शुभकर्मभिस्त्वमृषिरसि। इत्युक्त्वा ब्रह्मा त्रिदिवं जगाम। विश्वामित्रो 
भूयो महत्‌ तपस्तताप। बहुकालानन्तरं परमाप्सरा मेनका पुष्करकषेत्रमागत्य 
स्नातुमुपचक्राम। तस्मिन्‌ पुष्करतीर्थे जलदे विद्युतमिव रूपेणाप्रतिमां 
मेनकां विश्वामित्रो ददं! तदा कन्दर्पाधीनो मुनिस्तामाह। अप्सरः! 
स्वागतं तेऽस्तु। इह ममाश्रमे वस। भद्रं ते। मदनेन सुमोहितं 

मामनुगृहणीष्व। एवमुक्ता सा सुन्दरी तत्रोवास। विश्वामित्रस्य तपसो 
महान्‌ विघ्नः संजातः। तस्यां तत्र वसन्त्यां द वर्षाणि सुखेन 
व्यतिचक्रमुः। तस्मिन्‌ काले गते विश्वामित्रश्चन्ताशोकपरायणः सव्रीड 
इव संवृत्तः। मुनेः सामर्षा बुध्दिः समुत्पत्ना। इदं सर्व मम तपोऽपहरणाय 
सुराणां कृतं कर्मास्ति। अहोरात्रापदेशेनः दश संवत्सरा गताः। 
काममोहाभिभूतस्य मम विघ्नः समागतः। इति विनिःश्वसन्‌ मुनिवरः 
पश्चात्तापेन दुःखितो बभूव। अञ्जलिं बध्ट्रा स्थितां भीतां मेनकां 
मधुरेवव्यिर्विसृज्य विश्वामित्रो हिमवत्पर्वतं जगाम। स महत्या निष्ठया 
इन्ियाणि जेतुं कौशिकी तीरे सुदारुणं तपश्चकार। हिमवत्पर्वते वर्षसहय्ं 
स घोरं तपश्चकार। तदा देवतानां भयमभवत्‌। सर्वे सुरा ऋषयश्च 
समागम्य बाढठमयं कौशिको महर्षिशब्दं लभतामिति मन्त्रयामासुः। तेषां 
वचनं श्रुत्वा ब्रह्मा तपोधनं विश्वामित्रं मधुरं बभाषे। महर्षे त्वामभिनन्दामि^¶¢ 
वत्स! उग्रेण तव तपसा तोषितोऽस्मि। महत्त्वमृषिमुख्यत्वं च ते ददामि। 
ब्रह्मणो वचः श्रुत्वा प्राञ्जलिः प्रणतश्च विश्वामित्रः प्रत्युवाच। स्वार्जिते 
. शुभैः कर्मभिर्यदि भगवान्‌ मे ब्रहर्षिशब्दं वदेत्‌ ततोऽहमात्मानं विजितन््रियं 
मन्ये। मुनिश्रेष्ठ! न तावत्‌ त्वं विजितेन्द्रियः। यतस्व। इति तं ब्रह्मोक्त्वा 
त्रिदिवं जगाम। गतेषु देवेषु विश्वामित्र ऊर्ध्वबाहूर्निरालम्बो वायुभक्षष्च 


* अहोरात्रसमत्वेन अथवा अहःसुखरात्रिसुखव्याजेन। 

* महर्षे स्वागतं वत्स इति मूलम्‌। स्वागतमितिपदमधुना \/©001116 इति 
आङ्ग्लपदसमानतयोपयुज्यते। प्राचीनसाहित्ये त्वामभिनन्दामि, तव शुभमस्तु 
इत्यार्थषु च प्रयुक्त दृश्यते। साअदं अज्जस्स (स्वागतमार्यस्य) (मृच्छकटिकम्‌, 
५) इति मेत्रेयमाह वसन्तसेना। गृहस्थितो मेत्रेयः। आगता वसन्तसेना, 
त्वामभिनन्दामीत्येवार्थः। सुस्वागतमिति च दृश्यते। भागवतम्‌ १०,७१,३५. 
जेमिनीयाश्वमेधम्‌ ४६, ३२ रामायणम्‌, गीतप्रेस्‌, आर. ४।३६ पञ्चतन्त्रम्‌, 
काको, १५९. 

तपश्चचार! घर्मे पञ्चतपा वर्षासु बहिः स्थितः शिशिरे अहस्सु रात्रिषु 
च जलस्थायी वर्षसह्रं तपश्चचार। तस्मिन्नेवं संतप्यमाने वासवस्य 
सुराणां च महान्‌ संभ्रमो बभूव। सर्वामरगणसमेतो देवेन्द्रः अप्सरसं रम्भां 
स्वहितकरं कोशिकाहितकरं च वचनमुवाच! 
६३ 

रम्भे! कौशिकस्य काममोहसमन्वितलोभनं नाम सुमहदिदं सुरकार्यं 
समप्रति त्वया कर्तव्यम्‌। तथा देवेन्द्रेणोक्ता सा अप्सरा लज्जिता 
प्राञ्जलिर्भत्वा प्रत्युवाच) सुरपते! महामुनिर्विश्वामित्रो भयंकरः। निस्संशयं 
मयि घोरं क्रोधमुत्प्रक्ष्यति। ततो मे भयमस्ति। देव! कृपया प्रसीद। तां 
वेपमानां कृताञ्जलिं शक्र उवाच। रम्भे! मा भेषीः+। भद्रं ते। मम शासनं 
कुरुष्व। रुचिस्दरुमे वसन्तेऽहं कोकिलो भूत्वा कन्दर्पसहितस्तव पार्वतः 
स्थास्यामि। त्वं परमप्रकाशमानं तव रूपं शद्धारचेष्टागुणसंपत्रं कृत्वा 
ऋषिं कौशिकं तपसो भेदय। सा सुन्दरी तस्य वचनेन श्रेष्ठं रूपं कृत्वा 
शुचिस्मिता विश्वामित्रं लोभयामास। विश्वामित्रः प्रथमं वल्गु कूजतः 
कोकिलस्य स्वनं शुश्राव। संप्रहष्टेन मनसा ततो रम्भामपश्यत्‌। तदा 
कोकिलस्य शब्देनाप्रतिमेन गीतेन रम्भाया दशनेन च मुनिः सन्दिदेह। 
तत्‌ शक्रस्य कर्मेति विज्ञाय क्रोधाविष्टो विश्वामित्रो रम्भां शशाप। 
दुष्टसंकल्पे। यतो मां कामक्रोधजयेषिणं लोभयसे ततस्त्वं दशवर्ष- 
सहम्राणि शिलाप्रतिमा भूत्वा स्थास्यसि। मत््रोधपीडितां त्वां तपोबलसमन्वितः 
सुमहातेजा ब्राह्मण उष्दरिष्यति। एवं रम्भां शप्त्वा विश्वामित्रः 
कोपधारणासमर्थतया मनसि संतताप। तस्य महता शपेन रम्भा 
शिलाप्रतिमा तदा बभूव। तद्‌ वचः श्रुत्वा मन्मथेन्द्रौ निर्जग्मुः] 
महातेजाः स विश्वामित्रः कोपेन तपोऽपहरणे कृते अजितैरिन्दरियेरात्मनः 
शान्तिं न लेभ। 


* © भेषि। ग्राह्यः - भेषीः। * वसिष्ठ इत्याहुः इति गोविन्दराजः। 

६ 

राम} तत्पश्चाद्‌ विश्वामित्र उत्तरां दिशं त्यक्त्वा पूर्वां दिशं प्राप्य 
कटोरं तपस्तताप। स वर्षसहस्रं मोनव्रतं कृत्वा अतलं परमदुष्करं 
तपश्चकार। पूर्णे वर्षसहम्रे स काष्ठभूतः। विघ्नैर्बहभिराकम्पितमपि तं 
क्रोधो नाविवेश। ततो देवा गन्धर्वाः पत्रगा असुरा राक्षसाश्च 
विमोहितास्तस्य तेजसा मन्दरश्मयो व्याकुलाङ्च भूत्वा पितामहमूचुः। 
देव! बहुभिरुपायर्महायुनिर्विश्वामित्रो लोधितः क्रोधितश्च। परन्तु (स न 
तद्रशं याति) तस्य तपो वर्धत एव। अस्य सूक्ष्ममपि वृजिनं किञ्चित्न 
दृश्यते। यद्यस्य मनोऽभीष्टं न दीयते तदा सचराचरं त्रैलोक्यं तपसा 
विनाशयति! सर्वा दिशा व्याकुलाः सन्ति। न किञ्चिदपि प्रकाश्षते। 
समुद्राः क्षुभिताः। पर्वता विशीर्यन्ते। पृथिवी प्रकम्पते। वायुर्भूशाकुलो 
वाति। यावदग्निरूपः स महामुनिलोकनाशाय वुष्टिं न कुरूते तावत्‌ 
प्रसाद्यः। यथा पुरा कालाग्निना त्रैलोक्यमदह्यत तथास्य तपोऽग्निना 
सम्प्रति दह्येत। यदि स देवराज्यमभिलषति तद्‌ वा सर्वं तन्मतं दीयताम्‌। 
ततो ब्रह्मादयः सुरगणा विश्वामित्रं मधुरं वाक्यमन्रुवन्‌। ब्रहर्षे] 
त्वामभिनन्दामः। तपसा सुतोषिताः स्मः। कोशिक। उग्रेण तपसा ब्राह्मण्यं 
प्राप्तवानसि! (ब्रह्मोवाच) ब्रह्मन्‌! मरुद्गणैः सह दीर्घमायुस्ते ददामि। 
स्वस्ति प्राप्नुहि। सुखं गच्छ। तदा मुदितो विश्वामित्रः सर्वान्‌ सुरान्‌ 
प्रणम्य व्याजहार यदि ब्राह्मण्यं दीर्घमायुश्च मे प्राप्तं तर्हिं ओंकासे 
वषट्कारो वेदाध्यापने याजनं च मां वरयन्तु। किञ्च धनुरवेदादिक्षत्रवेदविदा 
ब्रह्मवेदविदामपि भ्रष्टो ब्रह्मपुत्रो वसिष्ठो माँ ब्राह्मणं वदतु! यद्येवं 
स्यान्मम मनोस्थः कृतो भवेत्‌ सुरा ऋषयश्च यान्तु! ततो देवैः प्रसादितो 
महर्षिर्वसिष्ठो विश्वामित्रेण सह सख्यं कृत्वा एवमस्त्वित्यव्रवीत्‌। त्वं 


* क्षत्रवेटः = अथर्वविटः इति ~ 

बरह््षिः। अस्मिन्‌ विषये नास्ति संदेहः। सर्वं तव संपत्स्यते। इत्युक्त्वा 
सर्वा देवता यथागतं जग्मुः। धर्मात्मा विश्वामित्रश्च ब्राह्मणत्वं प्राप्य 
वसिष्ठं पजयामास। पूर्णमनोरथस्तपश्चरन्‌ सर्वां मही विष्वामित्रष्चचार। 
राम! महात्मनानेनैवं ब्राह्मण्यं प्राप्तम्‌। एष विश्वामित्रो मूर्तिमत्‌ तपः। 
नित्यं परो धर्मः वीर्यस्य च परायणम्‌। रामलक्ष्मणसत्रिधो शतानन्दस्य 
कथनं श्रुत्वा जनकः प्राञ्जलिं  कोशिकमाह। हे मुनिपुङ्गव! काकुत्स्थसहितो 
मम यज्ञं प्राप्तोऽसि! अतोऽहं धन्यः अनुगृहीतश्चास्मि। तव दश्निनाहं 
पावितः। मया बहुविधा लाभाः प्राप्ताश्च! तव तपः अप्रमेयं बलं च 
तथेव) तव गुणा अप्रमेयाः। आश्चर्यभूताना तव कथानां श्रवणे मे 
तृप्तिर्नास्ति। रविरस्तं गच्छति। कर्मानुष्टानकाल उपागतः। श्वः प्रभाते 
पुनस्तव दर्शनं मे देहि सम्प्रति मामनुज्ञातुमर्हसि। एवमुक्त्वा जनकः 
पुरोहितबन्धुभिः सह विश्वामित्रं प्रदक्षिणं कृत्वा जगाम। विश्वामित्रश्च 
रामलक्ष्मणसमेतो महर्षिभिः पूज्यमानः स्वं निवासं प्रति जगाम। 
६५ 

ततो विमले प्रभाते कृतप्रातःकालनित्यकर्मां जनको राघवसमेतं 
विश्वामित्रमाजुहाव। यथाविधि तानर्चयित्वोवाच। भगवन्‌! स्वागतं 
तेऽस्तु] तव किं कार्यं करोमि? भगवानाज्ञापयतु। अहं तवाज्ञापालकोऽस्मि। 
मुनिः प्रत्युवाच। इमो दशरथस्य पुत्रौ लोकविश्रुतौ क्षत्रियो। तव सकाएे 
स्थितं श्रेष्ठं धनुद्रष्टुकामो। अतस्तद्‌ धनुर्दर्शय। दर्शनात्‌ कृतकामो 
नृपात्मजो यथेष्टं प्रतियास्यतः। जनकः प्रत्युवाच। यदर्थं तद्‌ धनुरिह 
तिष्ठति तं वृत्तान्तं शृणु! निमेः षष्ठो देवरात इति महीपतिरासीत्‌ 
महात्मना शिवेन तस्य हस्ते न्यास इदं धनुर्दत््‌। पूर्वं दक्षयज्ञवधे रुद्रो 
धनुरिदं लीलया आयम्य देवान्‌ रोषादब्रवीत्‌। हे सुराः! यज्ञभागार्थिनो 
मे भागान्‌ नाकल्पयत। तस्मादनेन धनुषा युष्माकं शिरसि छिनदि। 

ततो व्याकुलचि्ताः सुरा देवेशं प्रासादयन्‌। शिवस्तेषां प्रीतो वभूव धनुश्च 
तेभ्यो ददौ। तदेतद्‌ धनूरत्नं देवैरस्माकं पूर्वजे देवरते न्यासभूतम्‌। 
एकस्मिन्‌ दिने यागाथ भूमिं शोधयितुं कषेत्रमकृषम्‌। तदा लाङ्गलाग्रभागसमीपभूमे" 
कन्या लन्धा। सीताया उत्पच्नत्वात्‌ तस्या नाम सीतेति विश्रुतमभवत्‌। 
भूतलादुत्थिता सा ममात्मजा व्यवर्धत। अयोनिजा सा वीर्यञ्ुल्केति मया 
निश्चिता। तामेतां वर्धमानां राजान आगम्य वरयामासुः परन्तु 
वीर्यशुल्केति न ददामि। ततः सर्वे नृपाः समेत्य मिथिलामुपाग्म्य 
राजकुमार्याः सीतायाः प्राप्त्यर्थं कौदृशः पराक्रमो निश्चित इति 
मामपृच्छन्‌। तेषां जिज्ञासमानानां मया धनुरुपाहृतम्‌। ते तु धनुर्रहीतुं वा 
उध्दर्तु वा न शेकुः। अल्पवीर्यास्ति मया प्रत्याख्याताः। महामुने! श्रूयतां 
पश्चाद्वृत्तम्‌। मया तेषां वीर्य शङ्ितमिति परमकोपेन राजानो 
मिधथिलामरुन्धन्‌# आत्मान तिरस्कृतं मत्वा रोषेण ते मिथिलां पुरीमपीडयन्‌। 
पूर्णे संवत्सरे युष्दसाधनानि क्ष्यं जग्मुः। अहं भृशं दुखितोऽभवम्‌। तदा 
सर्वान्‌ देवगणान्‌ तपसा प्रासादयम्‌। परमप्रीताः सुराश्चतुरङ्बलं ददुः। 
ततः अवीर्याः शङ्धितवीर्याश्च नृपतयः सामात्याः पापकारिणो भग्ना दिशः 
पलायामासुः। महामुने! तदेतत्परमभास्वरं धनुः। रामलक्ष्मणयो्च 
दर्शयिष्यामि। यदि रामोऽस्मिन्‌ धनुषि प्रत्यञ्चां योजयेत्‌ तर्हि 
सीतामयोनिजां तस्मे दयद्याम्‌। 
६६ 

तदा विश्वामित्रो रामाय धनुर्दयेति जनकमुवाच। गन्धमाल्यविभूषितं 
दिव्ये धनुरानीयतामिति जनकः सचिवानादिदेश। जनकेनादिष्टा मन्त्रिणः 
पुरीं प्राविशन्‌। धनुः पुरतः कृत्वा नगराद्‌ बहिर्निर्जग्मु। बलिनां 
व्यायतानां नृणां पञ्च सहस्राणि अष्टचक्रां मङ्खषां कथमपि समूहूर्यस्यां 
तद्‌ धनुर््यस्तम्‌। यत्र तद्‌ धनुरासीत्‌ तामायसीं मञ्ूषामानीय मन्त्रिणो 

जनकमूचुः। राजन्‌! इदं सर्वराजभिः पूजितं धनुर्वरम्‌। यदीच्छसि 
रामलक्षमणाभ्यामेतद्‌ दर्शय। तदा जनकः कृताञ्जलिर्विश्वामित्रं रामलक्ष्मणौ 
चाभाषत। ब्रह्मन्‌! इदं जनकवंशीयेरभिपूजितं धनुः एतद्‌ राजभिः 
पूरयितुमशक्यमासीत्‌। अस्य धनुषो नामने गुणारोपणे बाणसंधाने चालने 
उष्टरणे वा सुरा असुरा राक्षसा गन्धर्वयक्षप्रवराः किनरा महोरगाश्च न 
शक्नुवन्ति का गतिर्मनुष्याणाम्‌? तदेतद्‌ धनुषा श्रेष्ठमानीतम्‌। अनयो 
राजपुत्रयोर्दर्शय। जनकभाषितं श्रुत्वा विश्वामित्रो वत्स! राम! धनुः 
पश्येति राममब्रवीत्‌। विष्वामित्रवचनाद्‌ रामो यत्र धनूर्निहितं तां 
मञ्जषामपावृत्य धनु्दष्ट्वाभाषत। बह्यन्‌। इदं धनुर्वरं पाणिना संस्पृशामि। 
उष्दरणे नामने च यत्नवान्‌ भवामि। बाढमिति मुनिः समभाषत राजा 
च। मुनेर्वचनात्‌ स लीलया धनुर्मध्ये जग्राह। बहुषु नुसहस्रेषु पश्यत्सु 
लीलयेव धनुरारोपयत्‌। मोर्वीमारोप्याकर्णान्तमाचकर्ष। नरश्रेष्ठो रामो 
तद्‌ धनुर्मध्ये भञ्जयामास। भज्यमानस्य धनुषो वज्रपातसमः शब्दो बभूव । 
दीर्यतः पर्वतस्येव सुमहान्‌ भूमिकम्प्च बभूव। मुनिवरं राजानं 
रामलक्ष्मणो च वर्जयित्वा सर्वेऽन्ये जनास्तेन शब्देन मोहिता निपेतुः। 
प्रत्याश्वस्ते तस्मिन्‌ जने विगतसाध्वसो राजा प्राञ्जलिर्विश्वामित्रमुवाच। 
भगवन्‌! सम्प्रति दुष्टवीर्यो मे रामः। मयातर्कितमिदमत्यदुभुतमचिन्त्य 
-चास्ति। रामं दशरथात्मजं भर्तारं प्राप्य मम सुता सीता जनककुलकीर्ति 
विस्तारयिष्यति। सीता वीर्यशुल्केति मम प्रतिज्ञा सत्याभूत्‌। मम 
प्राणिरप्यधिका सीता रामाय देया, ब्रह्मन्‌! भवतोऽनुमते मम मन्त्रिणः 
शीध्रं रथेरयोध्यां गच्छन्तु। वीर्यशुल्कायाः सीतायाः प्रदानं पूर्णतः 
कथयन्तु) प्रश्रितेवव्यि राजानं दशरथं मम पुरमानयन्तु। रामलक्ष्मणौ 
विश्वामित्ररक्षिताविति वातां दशरथाय कथयन्तु। प्रीयमाणं तं शीघ्रमानयन्तु। 
तथेत्याह कोशिकः। राजा मन्त्रिण आभाष्यायोध्यां प्रेषयामास! 

६७ 

जनकसमादिष्टा दूता मर्गे रत्रिषु विश्रान्तास्रिदिवसप्रयाणेन क्लान्तवाहना 
अयोध्यां पुरीं प्राविशन्‌। राज्ञा अनुज्ञातास्ते राजभवनं प्रवेशिता 
देवसंकाशं वृध्टं नृपं दशरथं टदृशुः। सर्वे दूता विगतभया वध्टाद्धलिप॒टाः प्रयता 
राजानं मधुरमव्रुवन्‌। राजन्‌! मथिलो जनकः अग्निहोत्रसमेतं सोपाध्यायपुरोहितं 
सपरिवारं त्वां क्षेमं योगं च मुहूर्मुहर्मधुरया स्नेहसंयुक्तया गिरा पुच्छति। 
श्रध्टया जनकस्त्वं कुशलं पृष्ट्वा विश्वामित्रसंमत्या भवन्तमिटं वविति। 
ममात्मजा वीर्यशुल्केति पूर्वं मया कृता प्रतिज्ञा सर्वेषां विदिता) 
अमर्षेणागता राजानो निर्वीर्या इति निर्णीता विमुखीकृताः, सेयं मम सुता 
विश्वामित्रमनुसृत्य यदटच्छयागतेन तव पुत्रेण रामेण निर्जिता) महत्यां 
जनसभायां महात्मना रामेण तद्‌ दिव्यं धनुर्मध्ये भग्नम्‌। अस्मै महात्मने 
वीर्यशुल्का सीता मया देया। प्रतिज्ञां तरितुमिच्छामि। तदनुज्ञातुमर्हसि। 
महाराज! सोपाध्यायः पुरोहितपुरस्कृतङ्च शीघ्रमागच्छ। राघवो द्रष्टुमर्हसि) 
इहागत्य मम प्रीतिं निर्वर्तयितुमर्हसि। त्वमपि पुत्रयोरुभयोः प्रीतिं 
लप्स्यसे) एवं विदटेहाधिपतिर्विश्वामित्राभ्यनुज्ञातः शतानन्दमते स्थितो 
मधुरं वाक्यमव्रवीत्‌। टूतवाक्यं श्रुत्वा परमहर्षितो राजा वसिष्ठं वामदेवं 
मन्तरिणश्चाब्रवीत्‌। कोशिकेन गुप्तो रामो लक्ष्मणसमेतः विदेहेषु वसति। 
महात्मना जनकेन रामो दृष्टवीर्यः। रामाय सुतायाः संप्रदानं कर्तुमिच्छति! 
यदि महात्मनो जनकस्य चरितं वो रोचते शीघ्रं मिथिलां गच्छामः। मा 
भृद्िलम्बः। तदा बाढमिति ऋषिभिः सह मन्तरिणोऽवदन्‌। सुप्रीतो राजा 
र्वो यात्रेति मन्त्रिण आह। समस्तसद्गुणसंपन्ना जनकमन्निणो नरेन्द्रेण 
सत्कृता वभूवुः। ते प्रमोदेन तां रत्रिमृषुः। 
+" <पुरस्कृतः। ग्राह्यः ~ पुरस्कृतम्‌। > पुत्रकः इति पाठः। पूजायां वहुवचनं 
जामातृत्वाध्यवसायात्‌ महाराजकुमारत्वाद्‌ वा पूजा। अल्पार्थन कप्रत्ययन्‌ बाल्यं 
द्योतितम। इति गोविन्दराजः। 

६८ 
अपरेद्युः प्रभाते उपाध्यायबन्धुजनसमेतो हृष्टो राजा दशरथः 
सुमन्त्रमव्रवीत्‌। सर्वे धनाध्यक्षाः पुष्कलं धनं नानारत्नानि चादाय 
सुरक्षिता अद्यागरे तव्रजन्तु। ममाज्ञया तत्क्षणं चतुरङ्गबलं निर्यातु। 
रथान्दोलिकादिवाहनानि च निर्यान्ति। वसिष्ठो वामदेवो जाबालिः 
काश्यपो दीर्घयुर्म्कण्डयः कात्यायनश्चेते द्विजा अपरे प्रयान्तु। मम रथं 
योजयस्व। कालात्ययो मा भूत्‌। दूता माँ त्वरयन्ति। नरेन्द्रस्य वचनात्‌ 
चतुरङ्खिणी सा सेना ऋषिभिः सार्धं व्रजन्तं राजानमन्वगात्‌। चतुरहः- 
प्रयाणेन दशरथो विदेहान्‌ प्राप। श्रुत्वा राजा जनकस्तस्य पूजामकल्पयत्‌। 
राजा जनको वृध्दं नृपं दशरथमासाद्य परमं मोदं प्रापोवाच च। महाराज 
स्वागतं ते। अस्मद्धाग्येन प्राप्तोऽसि) उभयोः पुत्रयोः परक्रमजनितां 
प्रतिं लप्स्यसे। भगवान्‌ वसिष्ठः सर्््रिजवरः सह देवैः शतक्रतुरिवास्माकं 
भाग्येनागतः। दिष्ट्या मे विघ्ना निर्जिताः। वीर्यशरष्ठर्महात्मभिः राघवैः 
सह संबन्धाद्‌ दिष्ट्या मे कुलं पूजितम्‌। यज्ञस्यान्ते श्वः प्रभाते ऋषिसंमतं 
विवाहं निर्व्तयितुमर्हसि। ऋषिमध्ये तद्रचनं श्रुत्वा दशरथो जनकं 
प्रत्युवाच) प्रतिग्रहो दातृवश इति पुरा मया श्रुतम्‌। धर्मज्ञ! यथा त्वं 
वक्ष्यसि तथा वयं करिष्यामहे! सत्यवादिनो दशरथस्य धर्मिष्ठं य्ञस्करं 
वचनं श्रुत्वा जनकः परं विस्मितवान्‌। ततः सर्वे मुनिगणाः परस्परसमागमे 
महता दर्षेण युक्ता निशां सुखमवसन्‌। दशरथो द्रौ पुत्रौ दृष्ट्वा दर्षितो 
जनकेन पूजितः परमया प्रीत्योवास। जनकश्च ध्मानुसारेण यज्ञकर्माणि 
समाप्य सुतयोर्विवाहार्थं मङ्गलाचारं कृत्वा तां रत्रिमुवास। 
६९ 
ततः प्रभाते महर्षिभिर्निर्दिष्टो जनको यज्ञादिक्रियाः कृत्वा पुरोहितं 
शतानन्दमुवाच। अतिधार्मिको मे यवीयान्‌ भ्राता कुशध्वज इक्षुमतीनदीतीरस्थितां 

पवित्रां पुष्पकविमानसदूर्ञी शत्रुनिवारणयन्त्रपरिवृतां शुभां साङ्काश्यां 
पुरीमधिवसति। स मम यज्ञरक्षकोऽ भवत्‌) तमहमिदानी द्रष्टुमिच्छामि! 
सीताविवाहसंदर्भं मया सह स प्रीतिमनुभविष्यति। विष्णुमिन्द्राज्ञयेव 
कुशध्वजं समानेतुं नरेन्द्रस्य शासनात्‌ शीघ्रवाजिभिर्टूताः प्रययुः। 
नरेनद्रस्याज्ञया कुशध्वज आगम्य महात्मानं जनकं ददर्श। शतानन्दं 
जनकं चाभिवाद्य राजाह श्रेष्ठमासनमध्यतिष्ठत्‌। उपविष्टौ भ्रातरौ हे 
मन्तरिवर।! गच्छ। राजानं दशरथं पुत्रमन्तरिभिः सहानयस्वेति मच्तिश्रष्ट 
सुदामनं प्रेषयामासतुः। स॒ ओपकार्यां गत्वा दशरथं ददर्श। शिरसा 
प्रणम्येदमब्रवीत्‌। महाराज! मिथिलापतिर्जनकः सोपाध्यायपुरोहितं त्वां 
द्रष्युमुत्सुकोऽस्ति। श्रष्ठमन्तिणो वचनागमुनिबन्धुसमेतो दशरथो जनकसमीपं 
ययौ। स जनकमिदमाह। महाराज} विदितं ते यदिक्ष्वाकुकुलदैवतं 
भगवान्‌ वसिष्ठः सर्वेषु कार्येषु अस्मत्कर्तव्योपदेष्टेति। विश्वामित्रेण 
सर्वर्महर्षिभिश्चाभ्यनुज्ञातो वसिष्ठो मम वंशक्रमं वक्ष्यति। दजरथवचनानन्तरं 
भगवान्‌ वसिष्ठः सपुरोहितं जनकमभाषत। अव्यक्तप्रभवः शाश्वतो 
नित्यः अव्ययो ब्रह्मास्ति। तस्मान्मरीचिर्जातः। मरीचेः सुतः कश्यपः। 
कश्यपात्‌ सूर्यो जज्ञे तस्य पुत्रो वैवस्वतो मनुरभवत्‌। मनुः पूर्व 
प्रजापतिरासीत्‌। इक्ष्वकुर्मनोः सुतः। स एवायोध्यायाः प्रथमो राजा। 
इक्ष्वाकोः सुतो विकुक्षिः! विकुक्षे सुतो बाणः बाणस्य सुतः अनरण्यः। 
अनरण्यस्य सुतः पृथुः। पृथोः सुत्रत्रिशङ्कः। त्रिशङ्कोः सुतो धुन्धुमारः। 
धुन्धुमारस्य युवनाश्वः पुत्रः। युवनाश्वस्य पुत्रो मान्धाता) मान्धातुः 
सुसन्धिः पुत्रः सुसन्धे्र पुत्रौ ध्रुवसन्धिः प्रसेनजिच्च। धुवसन्धेः सुतो 
भरतः। असितो भरतस्य पुत्रः। असितस्य क्षत्रदेव्यां पुत्रः सगरो 
व्यजायत+। गरेण सह जातः स सगर इति नाम प्राप। सगरस्य पुत्रः 


* पडुक्तिर्ग्रह्मा। असितात्‌ सगरः पुत्रः क्षत्रदेव्यां व्यजायत। 

असमञ्चः। असमञ्जस्याशुमान्‌ पुत्रः। अंशुमतो दिलीपः पत्रः। दिलीपस्य 
भगीरथः सुतः। भगीरथपुत्रः ककृत्स्थः। ककुत्स्थस्य पुत्रो रघुः। रघोः पुत्र 
प्रवध्टः। स शापाद्‌ राक्षसो बभूव यः कल्माषपादनाम्ना प्रसिध्दः। तस्य 
पुत्रः शङ्कणः। शङ्खणस्य पुत्रः सुदर्शनः। सुदर्शनपुत्र, अग्निवर्णः। अग्नि- 
वर्णपुत्रः शीघ्रगः शीघ्रगस्य पुत्रो मरुः। मरोः पुत्रः प्रशुश्रुकः । प्रशुश्रुकपुत्रः 
अम्बरीषः! अम्बरीषपुत्रो नहुषः। नहुषस्य ययातिः पुत्रः। ययातेनाभिागः। 
नाभागस्य पुत्रः अजः। अजस्य पुत्रो दशरथः। दशरथस्य पुत्रौ 
रामलक्ष्मणो। इक्षवाकुकुलोत्यत्रानां राज्ञां वंश आदिकालात्‌ शुध्दः। सर्वे 
ते धमत्मानः सत्यवादिनश्च सन्ति। महाराज तस्मिन्‌ वंशे जातयो 
रामलक्ष्मणयोरर्थे त्वत्सुते वरये। सदृशाभ्यां वराभ्यां सदृशे वध्वौ त्वत्सुते 
दातुमर्हसि। 
७0 

एवं कथितवन्तं वसिष्ठे कृताञ्जलिर्जनकः प्रत्युवाच। भद्रं ते। वयं 
चास्मत्कुलं कथयामः, श्रोतुमर्हसि। महामुने}कन्याप्रदानसमये कुलीनेन 
निरवशेषतः स्वकुलं वक्तव्यम्‌। तप्निबोध। स्वेन कर्मणा त्रिषु लोकेषु 
विश्रुतो राजा निमिः परमधर्मात्मा सर्वसत्ववतां वर आसीत्‌। तस्य पुत्रो 
मिथिः। मिथेः पुत्रो जनकः। सः आस्मत्कुलनुपेषु प्रथमो जनकः*। 
जनकादुदावसुर्बभूव। उदावसोर्नन्दिवर्धनो जातः। सुकेतुर्नन्दिवर्धनस्य 
पुत्रः। सुकेतोः पुत्रो देवरातः। देवरातस्य पुत्रो वृहद्रथः। बृहद्थस्य 
महावीरः सुतः। महावीरस्य सुधूतिः पुत्रः सुधूतेर्धुष्टकेतुः सुतः। 
धुष्टकेतोरर्यश्वः सुतः। हर्यश्वस्य पुत्रो मरूः। मरो सुता प्रतीन्धकः। 
प्रतीन्धकस्य कौर्तिरथः पुत्रः कोर्तिरथस्य देवमीढः पुत्रः। देवमीढस्य 
विवुधो विबुधस्य महीध्रकः। महीध्रकस्य पुत्रः कौर्तिरातः। कौर्तिरातस्य 


* "त॒ग्राम्ना सर्वे तद्रशीया राजानो जनकाः कथिताः, 


कालूरि 'हनुमन्तरावः बालकाण्डम्‌ - 71 93 


महारोमा पुत्रः। महारोम्णः स्वर्णरोमा पुत्रः स्वर्णरोग्णो हस्वरोमा पुत्रः। 
तस्य पुत्रद्रयं जज्ञे। अहं ज्येष्ठः। ममानुजः कुशञध्वजः। मां ज्येष्टं पिता 
राज्येऽभिषिच्य कुञञध्वजस्य पोषणभारे मयि समावेश्य वनं गतः। वृध्दे 
पितरि दिवं गते देवतुल्यं भ्रातरं कुशध्वजं स्नेहात्‌ पश्यन्‌ धर्मेण 
राज्यमपालयम्‌। अथ कस्यचित्‌ कालस्य सांकाश्यपुरात्‌ पराक्रमी राजा 
सुधन्वा आगम्य मिथिलापुरमुपरुरोध। शिवधनुस्ते कन्या सीता च मे 
दीयतामिति स मे दूतं प्रेषयामास) तस्याप्रदानादावयोर्युध्दमभवत्‌। रणे 
अभिमुखः स मया हतः। सुधन्वानं निहत्य साङ्काश्ये भ्रातरं 
कुशध्वजमभ्यषिञ्चम्‌। अहं ज्येष्ठो मम भ्राता कनीयांश्च। परमप्रीतो 
ते वध्वौ ददामि। सीतां रामायोर्मिलां लक्ष्मणाय च ददामि। वीर्यशुल्कां 
सीतं रामाय द्वितीयामूर्मिलां लक्ष्मणाय च त्रिभिः करणैर्ददामि। 
रामलक्ष्मणयोर्गोदानं कारयस्व नान्दीमुखं च। ततो विवाहं कुर, प्रभो। 
अच्च मघा। तृतीये दिने उत्तरफल्गुनी नक्षत्रे वैवाहिकं कुरू। रामलक्ष्मणयोरर्थे 
दानं कायं येन सुखं भविष्यति! 
७१ 

एवमुक्तवन्तं जनकं विश्वामित्रवसिष्ठावब्रूताम्‌। हे नरश्रेष्ठ! इक्ष्वाकूणां 
विदेहान वंशा अचिन्त्या अप्रमेयाश्च सन्ति। कोऽप्येषां तुल्यो नास्ति। 
रामलक्ष्मणयोः सीतोर्मिलयोः सह विवाहे धर्मसंबन्धः सदृशः। तेषां 
रूपसंपदा च परस्परसदृशो विवाहः*। मम वक्तव्यं वचनं श्रूयताम्‌। तव 
यवीयसो भ्रातुः कुशध्वजस्य रूपवत्‌ सुताद्रयमस्ति। ते कन्ये भरतशबुघ्न- 
योः पत्न्यर्थं वरयामहे। दशरथस्येमे चत्वारः पुत्रा रूपयोवनशालिनो 
लोकपालोपमा देवतुल्यपराक्रमाश्च सन्ति। राजेन्द्र! तेषा तव ते भ्रातुश्च 
पुत्रीणां च विवाहेनेक्ष्वाकुकुलं पुण्यकर्मणो भवतः कुलेन दृटमनुबध्यताम्‌। 


* -एलोक (३) स्य अर्थ ऊदहयः। सर्वत्रायं श्लोक एवमेव विद्यते। 

वसिष्ठसंमतं विश्वामित्रवचनं श्रुत्वा जनकः प्राञ्जलिस्तावुवाच। यद्‌ 
भवन्तौ स्वयमाज्ञापयतस्तत्‌ सदृष्ं मन्यामहे -क्ष्वाकुजनकयोः कुलसंबन्धम्‌। 
एवं भवतु। कुशध्वजसुते भरतशत्रुष्नौ वृणुताम्‌। एकाहे चतसुणां 
राजपुत्रीणां पाणीन्‌ चत्वारो राजपुत्रा गृहणन्तु। ब्रह्मन्‌। 
पूर्वफलान्युत्तरफल्गुनी नक्षत्राभ्या युक्तयोर्दिनयोर्यत्र संतानदाता भगो 
देवता तस्मितचुत्तरफल्गुनीयुक्त उत्तरे दिवसे विवाहं मनीषिणः प्रशंसन्ति। 
एवं सोम्यं वचनमुक्त्वा जनक उत्थाय कृताञ्जलिर्मुनिवरावुवाच। इत्थं 
विवाहान्‌ निहिचत्य भवद्भ्यां महं महान्‌ धर्मः संपादितः अयोध्यामिथि- 
लासाकाश्यानां सिंहासनानि भवन्तो अधितिष्ठताम्‌। यथा दशरथस्य 
मिथिलायामधिकारोऽस्ति तथा मम चायोध्यायाम्‌। प्रभुत्वविषये सन्देहो 
नास्ति। यथाह भवन्तौ कर्तुमर्हतः। एवमुक्तवति मिथिलेशे हृष्टो दशरथः 
प्रत्युवाच। भवान्‌ भवतो भ्राता कुशध्वजश्चागण्यगुणौ। भवद्भ्यामुषयो 
राजसंघाश्चाभिपूजिताः। स्वस्ति प्राप्नुहि। भद्रं ते। स्वविश्रामस्थानं 
गमिष्यामि। विधिवत्रान्दीमुखश्राध्दकर्माणिं विधास्ये। ततो जनकस्यानुमतिं 
प्राप्य विश्वामित्रवसिष्ठसहितो दशरथः स्वमावासं जगाम। तदा 
विधानतः अभ्युदयश्राध्दं कृत्वा अपरेद्युः प्रातःकाले उत्थाय पुत्राणां 
स्नातकव्रतं चक्रे। एकेकशः पुत्रानुदिश्य दशरथो ब्राह्मणेभ्यो धर्मानुसारेण 
गवां शतसहस्राणि ददौ। सुवर्णशुङ्गाणां संपन्नानां सवत्सानां भूरि क्षीरं 
ददानानां गवां चतुरो लक्षानन्यत्‌ सुबहु वित्तं च पुत्राणां स्नातकव्रतवेलायां 
दशरथो ब्राह्मणेभ्यो दटौ। तदा कृतस्नातकतव्रतैः पुतरर्वृतो दशरथो 
लोकपातैर्वृतः प्रसन्नो ब्रह्मेव बभासे। 


* श्राध्टमशुभकर्म नास्ति। ब्राह्यणदेवतापितृतृप्तिकरं शुभकर्म तत्‌। पुत्रजननात्‌ 
्रा्टकर्म यथा विष्णुपुराणे (गीतप्रस्‌) ३-१०-४. जातस्य जातकर्मादिक्रियाकाण्डमशेषतः 
पुत्रस्य कुर्वीत पिता श्राध्दं चाभ्युदयात्मकम्‌। तथा३-१३-१. तथा ~ विषुवे चापि 
संप्राप्ते ग्रहणे शशिसूर्ययोः समस्तेष्वेव भूपाल रशिष्वरके च गच्छति नक्षत्रग्रहपीडासु 
दुष्ट स्वप्नावलोकने इच्छाश्राध्दानि कुर्वीति नवसस्यागमे तथा।। ३-१४-५,६. 

७२ 

यस्मिन्‌ दिने राजा दरथः पुत्राणां गोदानव्रतं चक्रे तस्मिन्‌ दिवसे 
केकयराजस्य पुत्रो भरतस्य मातुलो युधाजित्‌ समुपागम्य राजानं दृष्ट्वा 
कुशलं पृष्ट्वा इदमब्रवीत्‌। केकयपतिस्त्वां स्नेहात्‌ कुशलं पुच्छति। येषां त्वं 
कुशलकामोऽसि ते स्वे सम्प्रति कुशलिनः। मम पिताः दोषतरं 
द्रष्टुकामोऽस्ति। तं नेतुमयोध्यां गतोऽस्मि) तत्र तव पुत्रान्‌ त्वया सह 
विवाहार्थं मिथिलामुपगतान्श्रुत्वा स्वसुः सुतं दष्टुकामस्त्वरयाभ्युपयातोऽ 
स्मि। ततो दशरथः प्रियातिथिमुपस्थितं दुष्ट्वा परमसत्कारैः पूजयामास। 
पुत्रः सह दशरथस्तां रत्रिमुषित्वा अपरेद्युः ऋषिभिः सह जनकस्य 
यज्ञवाटमुपजगाम। तत्पश्चाद्‌ विजयाख्ये मुहूर्ते कृतकौतुकमङ्लो रामः 
सर्वाभरणभृषितेर्रातृभिः सहितो वसिष्ठं महर्षीश्च पुरस्कृत्य पितृसमीपमाययो++ । 
तदा भगवान्‌ वसिष्ठ एत्य महाराज} राजा दशरथः पुत्राणां मङ्गलकौतुकं 
परिसमाप्य दातारमभिकाङक्षति। एतादृशानि कर्माणि दातृप्रतिग्रहीत्रोः 
समवायेनेव सिध्यन्ति। अतो विवाहकृत्यं कृत्वा स्वधर्म समाचर) इति 
जनकमाह। जनकः प्रत्युवाच। द्वारे भवतां निरोधकः प्रतिहारः कः 
स्थितः? कस्याज्ञा संप्रतीक्ष्यते? इटं भवतां स्वगृहमेव। यथेच्छं 
भवद्भिरिहागन्तव्यम्‌। स्वगृहे विचारो नास्ति इदं राज्यं तव राज्यसदटृश्लमेव। 
कृतकौतुकसर्वस्वा मम कन्या दीप्ता वहरर्चिष इव वेदिमूलमुपश्चिताः 
सन्ति। विवाहनिर्वहणार्थं सज्जोऽहं वेदीसमीपे प्रतिष्ठितस्त्वां प्रतीक्षे । 
राजा अविघ्नं विवाहकार्यं कुरुताम्‌। विलम्बो मा क्रियताम्‌। जनकेनोक्तं 
तद्‌ वाक्यं श्रुत्वा दशरथः सुतानृषिगणाश्च प्रवेशयामास जनको 
राममव्रवीत्‌। राम! भद्रं ते। इयं मम सुता सीता तव सहधर्मचरी भवति। 


+ ज महीपते। ग्राह्यः ~ महीपति। †‡ पइक्तिर्ग्राह्या-पितुः समीपमाश्चित्य तस्थौ 
भ्रातृभिरावृतः। 

इमां स्वीकुरु। अस्याः पाणिं तव पाणिना गृहणीष्व। ततो लक्ष्मणमूचे। 
लक्ष्मण] आगच्छ! भद्र ते। मया ते दातुं निश्चितामूर्मिलां स्वीकुरु पाणिं 
पाणिना गृहाण। कालविलम्बो मास्तु। ततो भरतमभ्यभाषत। भरत। 
माण्डव्याः पाणिं पाणिना गृहाण। ततो राजा जनकः शत्रुघ्नमाह। 
श्रतकीर्त्याः पाणिं पाणिना गृहणीष्व। भवन्तः सरवे सोम्याः सुचरितव्रताश्च 
पत्नीभिः सहिताः सन्तु। कालातिक्रमणं मा भूत्‌। जनकस्य वचनेन 
चत्वारस्ते वरा वशिष्टमते स्थिताश्चतसुणां कन्यानां पाणीन्‌ जगृहुः। 
महात्मानस्ते रधुवंश्ञकुमारा भार्यासमेता अग्नं वेदिं जनकं दशरथं च 
प्रदक्षिणीकृत्य वसिष्ठादिभिरुक्तेन प्रकारेण यथाविधि विवाहं चक्रुः। 
रघुकुमाराणां विवाहे अन्तरिक्षात्‌ सुप्रकाशमाना महती पुष्पवृष्टिः पपात 
दिव्यदुन्दुभिनिघषिरगी तवादित्रनिस्वनेश्च अप्सरःसंघा ननृतुः। गन्धर्वा 
मधुरं जगुः। तत्सर्वं चा्चर्यकरं बभूव। ईदश तूर्यादीनां निनादे प्रवर्तमाने 
रामलक्ष्मणभरतशत्रुघ्नास्तरिरग्निं परिक्रम्य भार्या ऊहः। ततस्ते रघुनन्दनाः 
पत्नीभिः सहिता उपकार्या जग्मुः। ऋषिवन्धुसहितो राजा च पश्यत्रनुययो। 
७३ 

अपरेद्युः प्रभाते महपिर्विश्वामित्रो जनकदशरथावापृच्छच हिमवत्पर्वतं 
जगाम। तत्पश्चाज्जनकस्यानुमति प्राप्य दशरथः स्वनगरं यियासुर्बभूव। 
तदा जनको बहु कन्याधनं ददो! गवां बहूनि शतसहस्राणि 
असंख्यानुत्तमकम्बलान्‌ कोटिशः क्षोमवस्त्राणि हस्त्यश्वरथपदातिसमूहान्‌ 
स्वलंकृतं दिव्यरूपमूत्तमं बहु दासीदासं स्वर्णरजतमुक्ताविटरुमनिचर्याश्च 
परमसंहृष्टः कन्याधनं ददौ। पश्चाद्‌ दशरथस्याज्ञां प्राप्य -जनकः 
स्वनिलयं मिथिलां प्रविवेश। दशरथः पुत्रैः सह सर्वानृषीन्‌ पुरस्कृत्य 
ससेन्यानुचरः स्वराजधानीं प्रति प्रतस्थे। ऋषिभिः सह गच्छन्तं नरश्रेष्ठं 
दशरथं ततस्ततो घोराः पक्षिणो व्याहरन्ति स्म। भूमिगता मगास्तं 

दक्षिणतोऽगच्छन्‌। तान्‌ दृष्ट्वा दशरथो वसिष्ठं पर्यपृच्छत्‌। घोराः 
पक्भिणोऽस्मत्प्रतिकूलाः सन्ति। मृगास्तु अस्मत्मदक्षिणा अनुकूलाः सन्ति। 
कथमेतत्‌? हदयं कम्पयत्‌ किमिदमुपस्थितम्‌? मम मनो विषीदति। 
महर्षिर्वसिष्ठो मधुरां वार्णी प्रत्युवाच। राजन्‌। अस्य फलं श्रूयताम्‌। 
पक्षिरवेघरि भयं सूचितम्‌। दक्षिणतो गच्छन्तो मृगास्तद्‌ भयं प्रशमयन्ति। 
तस्मात्‌ त्यज्यतां सन्तापः। तेषु संवदत्सु तत्र मेदिनीं कम्पयन्‌ सुन्दरान्‌ 
दमान्‌ पातयंश्च वायुः प्रादुरसीत्‌। सूर्यस्तमसा संवृतः। सर्वा दिशो न 
प्रबभुः। धूल्या आवृतं सर्वं तद्‌ बलं संमूढमिवाभवत्‌। तदा वसिष्ठः अन्ये 
ऋषयः सुतेः सहितो राजा च तत्र चैतन्ययुता आसन्‌। सर्वमन्यद्‌ 
विचेतनमासीत्‌। तस्मिन्‌ घोरे तमसि भस्मच्छन्नवत्‌ स्थिता सा चमूः भीमं 
जटामण्डलधारिणं केलासमिव दुरासदं कालाग्निमिव दुस्सहं 
तेजोभिर्ज्वलन्तमिव साधारणजनेदुर्निरीक्ष्यं स्कन्धे परशं विद्युट्गणोपमं 
धनुश्चासज्य श्रष्ठं शरं प्रगृह्य त्रिपुरघ्नं हरमिव भासमानं राजराजविनाश्चकं 
भार्गवं जामदग्न्यं" ददर्श। भयंकरं तं ज्वलन्तं पावकमिव दृष्ट्वा 
जपहोमपरायणा वसिष्टप्रमुखा विप्राः सर्वे मुनयश्च संगता मिथः 
संजजल्पुः। पितृवधजातकोपोऽसो कच्चित्षत्रं नोत्सादयिष्यति? पूर्व 
्षत्रवधं कृत्वा गतमन्यु्गतमनस्तापश्चासावभवत्‌। अपि नाम भूयः 
्षत्रवधोऽस्य चिकोौर्षितः स्यात्‌? एवमन्योन्यमुक्त्वा अर्यं गृहीत्वा 
ऋषयो भीमदर्शनं भार्गवं राम रामेति व्याहरन्तः संभाषितुमुपजग्मुः। 
ऋषिदत्तां तां पूजां प्रतिगृह्य प्रतापवान्‌ जामदग्न्यो दशरथयपुत्रं राममभ्यभाषत। 
७४ 

हे वीर] राम! दाशरथे] अद्भुतं तव वीर्य श्रूयते। शिवधनुर्भदनं च 

मया श्रुतम्‌। त्वया कृतं शिवधनुषो भेदनमाश्चर्यकरमचिन्त्यं चास्ति। 


* पड्क्तिर्ग्रह्या- भार्गवं जामदग्न्यं तं राजराजविमर्दिनम्‌। 

तच्छुत्वापरमुत्तमं धनुर्गृहीत्वाहमागतोऽस्मि। तस्मादिदं घोरं महत्‌ 
जामदग्यस्य धनुः शरेण पूरय स्वबलं च प्रदर्शय। तदाहमस्य धनुषः 
प्रपूरणे ते बलं दुष्ट्वा ते वीर्यश्लाघ्यं द्र ्रयुष्टं प्रदास्यामि। भार्गवरामस्य 
तद्‌ वचनमाकर्ण्य दशरथो विषण्णवदनो दीनः प्राञ्जलिरव्रवीत्‌) त्वं 
षत्ररोषात्‌ प्रशान्तो ब्राह्मणश्च। कृपया मम पुत्राणा वालानामभयं देहि। 
स्वाध्यायत्रतशालिनां भार्गवाणां कुले जातोऽसि। सहस्राक्षसकाश 
परतिज्ञाय शस्त्रं निक्षिप्तवानसि। स त्वं धर्मपरो भूत्वा काश्यपाय वसुन्धरां 
दत्वा महेन्द्रपर्वतमधिवससि। अधुना मम सर्वविनाशाय त्वं संप्राप्तः। 
एकस्मिन्‌ रामे हते वयं सर्वे न जीवामः। एवं दशरथे बरुवति प्रतापवान्‌ 
जामदग्यस्तद्‌ वाक्यमनादृत्य राममेवाभ्यभाषत। इमे द्रे धनुषी श्रेष्ठे 
दिव्ये लोकविश्रुते बलवती विश्वकर्मणा सुकृते च स्तः। तयोरेकं त्रिपुरघ्नं 
युयुत्सवे त्र्यम्बकाय सुररदत्तं यत्‌ त्वया भग्नम्‌ दुर्ध्षमिदं द्वितीयं धनुः 
सुरोत्तमरविष्णोर्दत्तम्‌। इटं रोद्रेण धनुषा समानसारम्‌। तदा सर्वा देवताः 
पितामहमपृच्छन्‌। विष्णुशिवयोर्बले को ज्यायान्‌ इति। देवतानामभिप्रायं 
विज्ञाय ब्रह्मा विष्णुशिवयोर्विरोधं जनयामास। विरोधाद्‌ विष्णुशिवयोः 
परस्परजयेषिणोर्महद्‌ रोमहर्षणं युध्टं बभूव। तदा विष्णोर्हुकारेण 
भीमपराक्रम शेवं धनुःशिथिलं बभव । त्रिलोचनश्चाथ स्तम्भितः! देवे- 
ऋषिभिरन्येश्च प्रार्थितो हरिहरौ प्रशम्य जग्मतुः विष्णोः पराक्रमेण 
शिथिलं तद्‌ धनुर्दृष्ट्वा ऋषिगणैः सहिता देवा विष्णुमधिकं मेनिरे। 
सं्रध्दो रुद्रस्तु सायकं धनुरविदेहेषु देवरातस्य हस्ते ददो। परपुरंजयमिदं 
वैष्णवं धनुरविष्णुभर्गवि ऋचीके उत्तमं न्यासं प्रादात्‌। महातेजा ऋचीकः 
अतुलकर्मणः स्वपुत्रस्य मम पितुर्जमदनेर्ददौ। तपसि लग्ने मम पितरि 
न्यस्तशस्त्रे पामरवृध्दिः कार्तवीर्योऽर्जुनो मम पितरममारयत्‌। अतुलं 
सुदारुणं पितुर्वधं श्रुत्वा रोषात्‌ क्ष्रं जातं जातं बहुशो व्यनाशयम्‌। 

अखिलां पृथिवीं प्राप्य यज्ञं कृत्वा तदन्ते पुण्यकर्मणे काश्यपाय दक्षिणां 
दत्वा महेन्द्रपर्वते तपोलग्न आसम्‌। शिवधनुर्भदं श्रुत्वा टुतमागतोऽस्मि। 
तदिदं महत्‌ पितामहपितक्रमादागतं वैष्णवमुत्तमं धनुः । क्षत्रधर्मं पुरस्कृत्य 
गृहणीष्व। श्रष्ठे धनुषि परपुरंजयं शरं योजयस्व। राम} यदि तथा कर्तु 
शक्नोषि ततस्ते द्रं दास्यामि। 
७५ 

जामदग्न्यस्य वाक्यं शृण्वन्‌ रामः पितुर्गोरवात्‌ तावदवाक्‌ स्थित्वा 
अन्ततो भार्गवमिदमाह। भार्गव! यत्‌ कर्म त्वं कृतवानसि तदस्माभिः 
श्रतम्‌। त्वं पितुरानृण्यमास्थितः। त्वत्कर्मानुरुन्ध्मः। वीर्यहीनं क्षत्रधर्माशक्तमिव 
मामवजानासि। इदानीं मम बलं पराक्रमं च पश्य। एवमुक्त्वा क्रुष्टः 
क्षिप्रपराक्रमो राघवो भार्गवस्य हस्ताद्‌ धनुः शरं च गृहीत्वा ज्याबन्धनं 
कृत्वा वाणं संदधो। ततो जमदग्निपुत्र राममुवाच! त्वं ब्राह्मणो मे 
पूज्योऽसि। विश्वामित्रेण ते संबन्धश्चास्ति। ततस्ते प्राणहरं शरं मोक्तु 
न शक्तोऽस्मि। तव सर्वत्र शीघ्रतया गमनागमनशक्ितिं वा 
तपोबलसमार्जिताननुपमपुण्यलोकान्‌ वा यदिच्छसि तद्‌ हनिष्यामि। न 
ह्ययं परपुरंजयो दिव्यो वेष्णवः शत्रुबलदर्पविनाशनः शरो मोघवीर्यः 
पतति। तदोत्तमवेष्णवधनुर्धरं रामं द्रष्टुमृषिगणैः सह सुराः पितामहं 
पुरस्कृत्य तत्राजग्ुः। गन्धर्वा अप्सरसः सिध्टचारणकिंनरा यक्षराक्षसनागाश्च 
तन्महददभुतं द्रष्टु माजग्मुः। वरधनुर्धरति रामे सर्वो लोको जडीकृतः 
निर्वीर्यो जामदग्न्यो रामो दाशरथिं राममुदैक्षत। रामतेजसा हतवीर्यो 
जडीकृतो जामदग्न्यो राम मन्दं मन्दमुवाच! यदा पूर्वं मया काश्यपाय 
वसुन्धरा दत्ता मम विषये त्वया न वस्तव्यमिति स मामाह। तस्मादहं 
ग्रोर्वचः कुर्वन्‌ निशां षृथिव्यां न वसामि। इति काश्यपाय मया प्रतिज्ञा 
कृता! तदिमां मम ्रीघ्रगमनशक्ं हन्तु नार्हसि। महेनदरपर्वतं मनोजवेन 

गमिष्यामि। अनुपमाः पुण्यलोका ये मया विजितास्तान्‌ शरमुख्येन सपदि 
जहि। धनुषोऽस्य सज्यीकरणात्‌ त्वामक्षय्यं विष्णुं जानामि। स्वस्ति 
तेऽस्तु। अप्रतिमकर्माणं युष्दे अप्रतिद्रनद्रं त्वामेते सर्वे समागताः सुरगणा 
निरीक्षन्ते। यदहं त्रेलोक्यनाथेन त्वया पराजितस्तल्लज्जितो न भवामि। 
हे सुव्रता] राम! अप्रतिमशरं मोक्तुमर्हसि। शरमोक्षे महेनद्रपर्वतं 
गमिष्यामि। एवमुक्तवति रामे भार्गवे रामो दाशरथिः शरं मुमोच। ततः 
सर्वा दिशश्चोपदिशश्च तिमिररहिता बभूवुः। ऋषिगणैः सह सुरा 
उत्तमायुधधरं रामं प्रशंसुः। जामदग्न्यो दाशरथिं प्रशंस्य प्रदक्षिणीकृत्य 
स्वमार्गं जगाम। 
७६ 

जामदग्ये गते प्रशान्तात्मा रामो दाशरथिः ससायकं धनुरपारशक्तिशालिने 
वरुणाय ददा। ततो रामो वसिष्टप्रमुखानुषीनभिवाद्य महाविकलं पितरं 
प्रोवाच। गतो जामदग्न्यो रामः। त्वया संरक्षिता चतुरद्किणी सेना 
अयोध्याभिमुखी प्रयातु। रामस्य वचनं श्रुत्वा दशरथस्तं संपरिष्वज्य 
मूर््याघ्राय हृष्टः सेनां चोदयामास। बहुविधाल्पबृहत्पताकायुतां रम्यां 
तूर्योद्घोषप्रतिशल्दितां सिक्तराजपथां प्रकीणंकुसुमोत्करां 
राजप्रवेशहष्तिर्मङ्गलवादिभिः पौरः संपु्णां जनोधेः शोभमानामयोध्यां 
पुरी गजा प्रविवेश। राजपल्यः कोसल्या सुमित्रा केकेयी वधुप्ररिग्रहे 
युक्ता अन्याङ्च सीतामूर्गिलां माण्डवीं श्रुतकोर्ति च राजसोधे आनयन्‌ 
सर्वा वध्वो मद्गलकरेः शरीरलेपनैः शोभिता आशु देवतायतनानि 
प्रत्यपूजयन्‌। सर्वा राजकुमार्यो वन्दनीयानभिवाद्य मुदिता भर्तृभिः सह 
रहो रेमिरे। विवाहिता अस्त्रविद्यानिपुणाः सधनाः समित्रा दशरथपुत्रः 
पितरं शुश्रुषमाणा अनुससुः) तेषामतियशाः सत्यपरक्रमो रामः सर्वप्राणिनां 
ब्रह्मेव गुणवत्तरो बभूव। सीतारामौ परस्परमनोलग्नो बभूवतुः। रामः 

सीतया साधं बहूनृतून्‌ विजहार। पितृकूता दारा इति सीता रामस्य प्रिया 
बभूत। तस्याः शीलाद्‌ रूपगुणाच्च तस्य प्रमा भूयो व्यवर्धत। सीतायाङ्च 
रामो द्विगुणं प्रियो बभूव) तौ पूर्णतः परस्परहदयज्ञावास्ताम्‌। जनकसुता 
सीता देवतासमरूपा श्रीरिव रूपिणी रामस्य हदये बहुगुणं वर्तति स्म। 
दशरथसुतो रामः अभिरामया अत्यन्तस्पृहणीयया सीतया सह श्रिया सह 
विष्णुरिव शुशुभ। 

समाप्तं बालकाण्डम्‌ 


शि 0 


अयोध्याकाण्डम्‌ 


९ 

अथ कस्मिश्चित्‌ काले गते दशरथः पुत्रं भरतमुवाच। पुत्रक! 
केकयराजपुत्रस्तव मातुलो युधाजित्‌ त्वां नेतुमागतः संप्रतीह वसति। 
दशरथस्य वचनं श्रुत्वा भरतः शत्रुघ्नसहितो गमनाय निङ्चिकाय। पितरं 
रामं मातृश्चापृच्छय शतरुष्नेन सह भरतो ययो। सशत्रुष्नं भरतमधिगम्य 
परहर्षितो युधाजित्‌ स्वपुरं प्राविशत्‌। युधाजितः पिता च भरतेन तुतोष। 
मातुलेनाश्वपतिना सत्कृतः पुत्रस्नेहेन लालितो भरतो भ्रात्रा सह तत्र 
न्यवसत्‌। तत्र सर्वेः काम्यपदार्थस्तरप्यमाणावपि तौ वृष्टं नृपं दशरथं 
सस्मरतुः। -दशरथश्च प्रोषितौ सुतो भरतशतरुष्नौ महेन््रवरूणोपमो 
स्मरत्नासीत्‌। ते चत्वारः पुरुषर्षभाः स्वशरीराद्‌ विनिर्गतार्चत्वारो बाहव 
इव तस्येष्टा बभूवुः। सर्वप्राणिनां ब्रह्मेव तेषां महातेजा गुणवत्तसो रामः 
पितुरानन्दकसे बभूव। गते भरते रामलक्ष्मणौ पितरं सिषेवाते। 
पितुराज्ञामनुसृत्य धर्मात्मा रामः प्रियाणि हितानि च सर्वाणि परकार्याणि 
चकार। संयमशाली रामो मातृभ्यो मातृकार्याणि कृत्वा गुरूणा गुरुकार्याणि 
च यथाकालं समाचरत्‌। एवं दशरथो ब्राह्मणा वणिजः सर्वे विषयवासिनश्च 
रामस्य शीलवृत्तेन प्रीता बभूवुः। स रामः सदा मृदु स्वयं पूर्वं च भाषते 
स्म। परुषमुच्यमानोऽपि न प्रतिभाषते स्म। कथज्चित्कृतेनैकेनाप्युपकारेण 
तुष्यति स्म। उदारहुदयतया अपकारशतमपि न स्मरति स्म। अस्त्राभ्याससमयानां 
प्राप्तेषु अवकाशेषु च स शीलवृद्देङ्ञनवृष्र्वयोवृष्दैश्च सज्जनेर्नित्य 
संभाषमाणो बभूव। स सूद्रंशसंजातः साधुरुदारः सत्यभाषी ऋजुः 
धर्मार्थदर्शिभिर्वुष्दर्दिज;ः सुष्टु शिक्षितश्चाभवत्‌। स रामो 
धर्मार्थकामयथार्थस्वरूपज्ञाता स्मरणशक्तिसंपक्ग समयस्फुरणतीक्ष्णमतिमान्‌ 
तत्तत्समयोपयुक्तलोकव्यवहाराणो सम्यक्कर्तां निपुणश्च! स शास्त्रज्ञ 

कृतज्ञः सर्वेषां तारतम्यवेत्ता यथान्यायं दुष्टनिग्रहे शिष्टानुग्रहे विच्,णश्च। 
प्रजानां कष्टमददद्‌ ध्मानुसारेण धनाजने निपुणः शास्त्रवर्णितव्ययकर्मज्ञः 
शास्त्रेषु व्यामिश्रकषु* च श्रेष्ठतापधिगतष्च। अर्थधममसंग्रहं कुर्वत्ेव 
तदनुकूलतया सुखासक्तो वभूव न तु अलसः! मनारञ्चकसंगीतचित्रलेखनादीरना 
च ज्ञाता। अर्थव्ययवेत्ता। अश्वानां गजानामारहणे शिक्षणे च निपुणः 
धनुर्वेदविदो श्रेष्ठः। अतिरथरपि सम्मानितविशेषः। शत्रुसेनाक्रमणकर्ता 
प्रहर्ता सेनासंचालनविशारदटश्च। क्रुष्देः सुरासुररपि संग्रामे अप्रधृष्यः, 
अनसूयो जितक्रोधो न गर्वितो न मत्सरी कमपि प्राणिनं नावमन्यमान 
आसीत्‌। कालाधीनो न भवति प्रत्युत कालमेव स्ववशे स्थापयति स्म। 
एवं श्रेष्ठगुण रामः प्रजानामुचि तस्त्रिषु लोकेषु पूजितश्चासीत्‌। क्षमागुणर्वसुधायाः 
बुध्या बृहस्पतेः वीर्येण देवेन्द्रस्य च समो वभूव। तथा 
सर्वप्रजामनोहररानन्दकर्गुणिः किरणेर्दीप्तः सूर्य इव रामो विरुरुचे) एवं 
नियमेः संपत्रमप्रधुष्यपराक्रमं लोकपालोपमं रामं मेदिनी प्रभुमकामयत। 
राजा दशरथ एतैरनुपमेर्बहभिर्गणर्युक्तं सुतं दृष्ट्वा चिन्तां चक्रे। कदा 
नाम प्रियं सुतमथिषिक्तं द्रक्ष्यामीति अभिलाषस्तस्य मनसि संपरिवर्तते 
स्म! जनाभ्युदयकामः सर्वभूतेषु दयावान्‌ रामो वृष्टि मान्‌ पर्जन्य इव 
मदपेक्षया अधिकलोकप्रियोऽस्ति। वीर्य यमशक्रसमः मत्यां बृहस्पतिसमः 
धृत्यां पर्वतसमश्च मदपेक्षया गुणवत्तरोऽस्ति। अहमिर्मां कृत्स्नां 
महीमधितिष्ठन्तमात्मजमस्मिन्‌ वार्धके दृष्ट्वा यथा स्वर्गमवाप्नुयां तथा 
कथं भवति? इति `वितक्यं महाराजो रामं सवंसद्रुणसमुद्यं समीक्ष्य 
सचिवैः सार्ध॑निङ्चित्य तं युवराजं कर्तुमियेष मुख्यान्‌ नानानगरवास्तव्यान्‌ 
जानपर्दाश्च न॒पः पुथक्पृथक्‌ समानिनाय। ते प्रभवो राजवितीर्णेषु 





* व्यामिश्रकेषु = संस्कृतप्राकृतमिश्चितनाटकादिषु उति व्याख्यातारः अपि आदिकाव्यस्य 
रामायणस्य काले प्राकृतकाव्यानि स्युः? व्यामिश्रका अल्पविद्यः स्युः} {> 

विविधासनेषु राजाभिमुखा नियता निषेदुः। लव्धगोरवेर्विनयान्वितैनपिः 
पुरवासिभिर्जानपदैश्चाधिकारिभिः समीपोपविष्टर्वृतो नृपतिरमरैरावृतः 
सहस्राक्ष इव वभो। 
र 

ततो वसुधाधिपो दशरथः सर्वां परिषदमाहूय दुन्दुभिस्वनतुल्येन 
गम्भीरेण प्रतिध्वनिमता महता स्वरेण मेघ इव नादयन्‌ हितमानन्दकरं 
स्पष्टाथं च वचनमुवाच। ममोत्तमराज्यस्य प्रजा यथा मम पूर्वे राजेन्द्र 
सुतवत्‌ परिपालिता अयं विषयो भवतां विदितः+। अस्मन्नन्वये 
जातोऽहमिक्ष्वाकुभिः पूर्वन दैः परिपालितं सुखार्हमखिलं जगत्‌ श्रेयसा 
योक्तुकामोऽस्मि! अहं पूर्वैराचरितं पन्थानमनुगतोऽस्मि। नित्यमतन्द्र 
प्रजा यथाशक्ति रक्षामि। कृत्स्नस्य लोकस्य हितमाचरामि। सर्वमित्थं 
कुर्वता मयेदं शरीरं पाण्डुरस्यातपत्रस्य छायायां जरितम्‌। बहवर्षसहप्रायुः 
प्राप्य जीवतो जोर्णस्यास्य शरीरस्य विश्रान्तिं प्रगाठमिच्छामि। 
शोर्यधेरयादिराजप्रभावैरेवावलम्बनौयमनितेन्धियुर्वहं लोकस्य गुरु धरमभारं 
वहन्‌ परिश्रानतोऽस्मि। सोऽहं समीपवर्तिनामेषां सर्वेषा विप्रश्ष्ठानामङ्गीकारे 
लब्ध्वा पुत्रं प्रजाहिते संस्थाप्य विश्रमितुमिच्छामि। पराक्रमे शक्रसमः 
परपुरविजयी मम ज्येष्ठपुत्रो रामः सर्वरगुणर्मामनुजातः खलु। पुष्यनक्षत्रयतं 
चन्द्रमिव स्थितं धर्मभृतां वरं पुरुषश्रेष्ठं तं प्रीतोऽहं यौवराज्येन 
योजयिष्यामि। अनेन प्रभुणा त्रैलोक्यमपि श्रष्ठनाथसंयुतं स्यात्‌। स 
लक्ष्मीवान्‌ रामोऽस्य राज्यस्यानुरूपः प्रभुः। तस्मिन्‌ सुते राज्यं निवेश्य 
सद्योऽनेन श्रेयसेमां महीं संयोज्य गतक्तेशो भविष्यामि। इति वरुवाणं 


" ग्राह्यः श्लोकः। विदितं भवतामेतद्‌ यथा मे राज्यमुत्तमम्‌ पूवकैर्मम राजेनद्र 
सुतवत्‌ परिपालितम्‌ ।, 
++ ¢ जीवितः। ग्राहः - जीवतः। 

दशरथं महाराजं नृपा वृष्टिमन्तं नर्दन्तं महामेघं बर्हिण इव मुदिताः 
्रत्यनन्दन्‌। धर्मार्थवेततुस्तस्य रङ्गः अभिप्रायं पूर्णरूपेण विज्ञाय नृपमवदन्‌। 
हे पार्थिव! त्वं बहुवर्षसह्राणां वृध्टोऽसि। तस्मात्‌ त्वं रामं युवराजपदे 
अभिषिञ्चस्व। इति स्वमनःप्रियं तेषां तद्‌ वचनं श्रुत्वा राजा अजानन्‌ 
जिज्ञासुरिवे वचनमुवाच। मयि धर्मेण पृथिवीमनुशासति सति भवन्तो 
ममात्मजं युवराजं द्रष्टुं कथं नु इच्छन्ति? तदा ते पौरैर्जानपदैश्च 
सहोचुः। नृप! तव पुत्रस्य बहवः शुभगुणाः सन्ति। सत्यपराक्रमो रामो 
दिव्ये्गणिः शक्रसमोऽस्ति। सर्वेभ्य इक्ष्वाकुभ्यः श्रष्टश्च। रामः सत्पुरुषः 
सत्यधर्मपरायणः शीलवाननसूयकः क्षान्तः दुःखमग्नानां सान्त्वयिता 
मृदुजितिन्द्ियः स्थिरचित्तो भव्यः सर्वेषां प्रियवादी महाविदुषां ब्राह्मणानामुपासिता 
च। एतदुणसंचययुक्तत्वात्‌ तस्य कौर्तिर्यशः स्तेजश्च लोके वर्धन्ते। 
देवासुरमनुष्याणां ज्ञातेषु सर्वेषु चास्त्रेषु रामस्य प्रावीण्यमस्ति। ग्रामस्य 
नगरस्य वा रक्षार्थं सौमित्रिसहितो यदा स संग्रामं व्रजति तदा विजित्यैव 
निवर्तति। कुञ्जरेण रथेन वा संग्रामात्‌ प्रतिनिवृत्य पौरान्‌ नित्यं कुशलं 
परिपृच्छति। यथा पिता ओरसान्‌ पुत्रान्‌ परिपृच्छति तथास्मत्युत्रविषये 
दारविषये प्रेष्यशिष्यगणविषये नित्यानुष्ठानेषु च निखिर्ल क्रमानुसारं च 
परिपृच्छति। कच्चिद्‌ वः शिष्याः कर्मसु सत्रघ्टा इति नः पृच्छति। 
मनुष्याणां संकटेषु भृशं दुःखितो भवति। तेषामेव विवाहादुत्सवेषु प्राप्तेषु 
तटभिवृध्टिं प्रक्ष्य पितृवत्‌ परितुष्यति। सत्यवादी महाधानुष्को वृध्दसेवी 
जितेन्द्रियो रामस्तव भाग्यवशात्‌ प्रजाश्रेयसे ते पुत्रो जातः। मरीचिपुत्र 
कश्यप इव दिष्टया रामः पुत्रोचितगुणसंपत्नोऽस्ति। राष्ट्र राजधान्यां च 
निवासिनस्तथा आगन्तुकाः पौरा जानपदा वृध्दास्तरूण्यः स्त्रियः सर्वे 


* कीर्तिः ओदार्यादिगुणनिमित्ता प्रथा। यः पराक्रमादिनिवन्धना प्रथा इति 
गोविन्दराज; 

सायपरातेकागरचित्तेन सुविष्यातस्य रामस्य बलमारोग्यमायुष्यं चाशंसनत। 
रामस्यार्थे सर्वान्‌ देवान्‌ नमस्यन्ति। तेषा प्रार्थनं त्वत्रसादात्‌ सफलं 
भवतु। राजश्रष्ठ! उन्दीवरश्यामं सर्वशतरुसंहारकं तवात्मजं रामं 
यौवराज्यस्थं द्रष्टुमभिलषामः। हे वरदायक महाराज। विष्णुसमानं 
सर्वलोकहिते श्रदधानमूत्तमगुणयुतं तमस्माकं हितायानन्देनकिप्रमभिषेकतुमर्हसि। 
३ 

सभासदां बष्टाञ्जलिपद्यानि स्वीकृत्य तेभ्यो हितं प्रियं च वचनं 
राजोवाच। मम ज्येष्ठं प्रियं पुत्रं यौवराज्यस्थं यदिच्छथ अहो] ततः 
परमप्रीतोऽस्मि। मम भाग्यं चानुपमं संजातम्‌। एवं सभास्तारान्‌ सत्कृत्य 
तेषु शृण्वत्सु वसिष्ठं वामदेवमन्यान्‌ ब्राह्मणांश्चेदमव्रवीत्‌। शोभायुक्तोऽयं 
चैत्रो मासः पुण्यः पुष्पितवनोपवनश्च। रामस्य यौवराज्याभिषेकाय 
सर्वमेवोपकल्प्यताम्‌। राजवचनात्‌ सर्वाणि कार्याणि कारयित्वा प्रीतो 
हर्षयुक्तौ द्विजर्षभ वसिष्ठवामदेवो राजानमभिगम्य यथोक्तवचनं 
कृतमित्यब्रूताम्‌। ततो राजा शिक्षितवुष्दिः रामः शीघ्रं भवता आनीयतामिति 
सुमन््रमब्रतीत्‌। स राजशासनाद्‌ रामं रथेन तत्रानयामास (अनेतुं 
जगाम)।तदा तत्र समासीनाः प्राच्या उदीच्याः प्रतीच्या दाकषिणात्यार्च 
राजानो म्लेच्छा आर्या वनशेलप्रान्तीयारच राजानो दशरथं नृपं सिषेविरे । 
देवानां मध्यगतो वासव इव तेषां मध्ये दशरथः प्रासादस्थो रथेनायान्तं 
रामं दद्रश। गन्धर्वराजसमानं लोके प्रसिष्दपोरुषं दीर्घबाहुं महाबलं 
मत्तमातङ्गगमनं चनद्रवन्मनोहरमुखमतीव प्रियदर्शनं रूपोदार्यादिगुणैर्जनद्ष्टि 
चित्तापहारिणं समायान्तं रामं पश्यन्‌ दशरथो घर्माभितप्तजना हादयन्तं 
पर्जन्यं पश्यन्त इव न ततर्प सुमन्त्रो राघवं ्ेष्ठाद्रथादवतार्य पितुः समीपं 
गच्छन्तं तं प्राञ्जलिरन्वगात्‌। सूतेन सह रामो नृपं द्रष्टु कैलासशङ्ाभं 
प्रासादमारुरोह । पराञ्जलिः पितरमासाद्य प्रणतः स्वं नाम श्रावयन्‌ तच्चरणौ 

ववन्दे। तं प्रणतं पाश्वे कृताञ्जलिपुटं प्रियं पुत्र दृष्ट्वा नृपः अञ्जलौ 
गृहीत्वा समाकृष्य सस्वजे। श्रीमान्‌ राजा तस्मे मणिकाञ्चनभूषितं रुचिरं 
प्रागेव तत्रानीय स्थापितं परमासनं दिदेश रामस्तत्‌ भ्रष्टमासनं प्राप्योदये 
विमलो रविर्मेरुमिव स्वया प्रभया तत्‌ प्रकाशयामास। तेन विभ्राजिता सा 
सभा विमलग्रहनक्षत्रा शारदी द्योरिन्दुनेव भृशं व्यरोचत। तं प्रियमात्मजं 
पश्यन्‌ नृपतिरलङ्तमात्मानमादर्शतलसंस्थितं पश्यत्रिव तुतोष। स राजा 
ते सस्मितमाभाष्य कश्यपो देवेन्द्रमिवेदमुवाच। राम! ज्येष्ठायां सद्श्यां 
मे पल्न्यामुत्पत्रः सदृशः सुतोऽसि। गुणश्रेष्ठस्त्वं मम प्रिय आत्मजोऽसि। 
यत इमाः प्रजास्त्वया स्वगुणेरनुरञ्जितास्ततस्त्वं पुष्यमीनक्षत्रयुक्ते दिवसे 
योवराज्यमवाप्नुहि।त्वं स्वभावत एव भृशं विनीतो गुणवानसि। परन्तु 
स्नेहाद्‌ गुणवतोऽपि ते हितमुपदिशामि। इतोऽपि विनयमवलम्न्य नित्यं 
जितेन्द्रियो भव। कामक्रोधोद्‌भवानि व्यसनानि त्यज। परोक्षया प्रत्यक्षया 
च वृत्या वर्तमानः अमात्यसेनान्यादीन्‌ सर्वाः प्रजाश्चानुरञ्जय। 
सन्तुष्टानुरक्तप्रकृतिः सन्‌ यो मेदिनीं पालयति तस्य मित्राणि अमृतं 
प्राप्यामरा इव नन्दन्ति। तस्मात्‌ त्वमप्यात्मानं नियम्यैवं समाचर। 
दशरथवचनं श्रुत्वा रामस्य प्रियकारिणः सुहृदः शीघ्रमभ्येत्य कौसल्यायै 
न्यवेदयन्‌*। स्त्रीमतल्ली कौसल्या प्रियाख्येभ्यो हिरण्यं गा विविधानि 
रत्नानि च ददौ। अथ रामो राजानमभिवाद्य रथमारुह्य जनौघैः प्रतिपूजितः 
शोभाशालि स्वं भवनं ययो। पोरा नृपतेर्वचनं श्रुत्वा इष्टलाभमधिगम्ये- 
वातीव हृष्टा राजानमामन्त्य गृहाणि गत्वा देवान्‌ समानर्चः। 
४ 

अथ परेषु गतेषु कार्यानिश्चयविधानज्ञो नृपो भूयो मन्त्रिभिः सह 
मन्त्रयित्वा एव एव पुष्यो भविता मे सुतो रामः श्वो योवराज्येऽभिषेच्यतामिति 
निश्चिकाय। अन्तपुरमासाद्य रामं पुनरिहानयेति सारथिं सुमन्त्रमादिदेश। 


* एतावत्‌ कोसल्याया रामाभिषेकवार्ता न ज्ञाता। 

तदाङ्गया सूतो रामं पुनरनेतुं शीरं तस्य भवनमाययो। तस्य पुनरागमनं 
रामाय द्राःस्थेरवेदितम्‌। तत्‌ श्रुत्वा किमय॑ पुनरागत इति रमः शङ्कान्वितो 
बभूव। तं त्वरितं प्रवेश्य भूयस्तवागमनकार्यं यदस्ति तदशेषतो 
वरहीत्यत्रवीत्‌। राजा त्वा ्ष्टुमिच्छति। ममेदं वचनं शरुत्वा गमनमगमनं 
वा स्वयं त्वया निश्चीयतामिति तं सुमन्त्रः प्राह। इति सूतवचः श्रुत्वा 
रामस्त्वरयान्वितो राजानं पुनर्रष्टुं राजभवनं प्रययो। रामं समनुप्राप्तं 
श्रत्वा दशरथ उत्तमं प्रिय वाक्यं विवक्ुस्तं प्रवेशयामास। पितुर्भवनं 
प्रविशत्रेव रामः कृताञ्जलिर्दरात्‌ पितरं प्रणिपत्य ददर्श। भूमिपः प्रणमन्तं 
तं समुत्थाप्य परिष्वज्य तस्मै रुचिरमासनं प्रदिश्य पुनरब्रवीत्‌। राम 
दी्घयुरहं वृध्टोऽस्मि। ईप्सिता भोगा मया भुक्ताः। अद्रतर्पणवद्भिरभूरिदक्षिणेः 
क्रतुशतेरिष्टम्‌। पुरुषसत्तम] त्वमद्य भुवि अनुपममिष्टमपत्यं मे जातम्‌। 
मया दत्तमिष्टमधीतं च। मयेष्टानि सुखानि चानुभूतानि। यकषरदेवानां 
स्वाध्यायेन ऋषीणां सन्तानेन पितृणां दानेविप्राणां चानृणोऽस्मि। 
एवमात्मनः सर्वथा अनृणोऽभवम्‌। तवाभिषेचनादन्यत्न किञ्चिन्मम 
कर्तव्यमस्ति। अतोऽहं यत्‌ त्वां बरूयां तत्‌ कर्तुमर्हसि। अद्य सर्वाः 
प्रजास्त्वं राजानमिच्छन्ति। अतस्त्वां युवराजमभिषेक्ष्यामि। किञ्च 
सम्प्रति दारुणानशुभान्‌ स्वप्नानहं पश्यामि! सनिर्घाता महास्वना 
महोल्काश्चेह पतन्ति। मम जन्मनक्षत्र सूर्यङ्गारकराहुभिदर्णग्रिरवष्टव्य- 
मिति दैवज्ञा अवेदयन्ति। ईदृशानां शकुनानां समुद्भवे प्रायेण राजा मत्युं 
घोरामापदं वा गच्छति। राम! तद्‌ यावदेव मे चेतो न विमुह्यति 
तावदेवाभिषिक्तो भव। प्राणिनां मतिश्चजञ्चला हि। अद्य पुष्यात्‌ पूर्व 
` पुनर्वसु चन््रोऽभ्युपगतः। श्वः पुष्ययोगम्रभिषेकाय प्रशस्तं दैवज्ञा आहूः। 





* अस्य विषयस्य विचारो मया साहितीजगती (1990) ग्रन्थे रामायणसमालोचनम्‌ 
नाम्नि निबन्धे कृतः स एव निबन्धो मम सीताहरणनाटके चानुबद्धः। 

ततः पुष्येऽभिषिक्तो भव। मनो मां त्वरयति) शवस्त्वां यौवराज्येऽभिषेक्ष्यामि। 
तस्मात्‌ त्वयाद्य त्रतिना नियतात्मना सीतया सह दर्भासनशायिना 
निशायामुपवासः कार्यः। अद्य सुहदश्चाप्रमत्तास्त्वां समन्ततो रक्षन्त॒। 
एवंविधानि कार्याणि बहुविघ्नानि भवेयुः। यावदेव भरतः अस्मात्‌ पुराद्‌ 
दूरे तिष्ठति तावदेवाभिषेकस्ते युक्त इति ममाधिप्रायः*। तव भ्राता 
भरतः कामं सतां वृत्ते खलु स्थितः। ज्येष्ठानुवर्ती धर्मात्मा सानुक्रोशो 
जितेन्द्रियश्च। किन्तु सतँ धर्मस्थिराणां मनुष्याणां शोधितं चित्तमपि 
अनित्यमिति मे मतिः। इत्युक्तः श्वो भाविन्यभिषेचने व्रतपालनार्थं 
व्रजेत्यभ्यनुज्ञातो रामः पितरमभिवाद्य गृहमभ्ययात्‌। राजाभिषेके उद्दिष्टे 
आत्मनो वेश्म प्रविश्य रामः (तत्र सीतामदृष्ट्वा) तत्क्षणाद्‌ विनिर्गम्य 
मातुरन्तःपुरं ययौ। तत्र देवतागारे पूजासक्तां क्षोमवासिनीं मोनव्रतां 
लक्ष्मीप्रार्थनां कुर्वतीं मातरं ददर्श। प्रियं रामाभिषेचनं श्रुत्वा प्रागेव 
सुमित्रा लक्ष्मणश्चागतौ। सीता चानायिता। रामागमनकाले सुमित्रया 
लक्ष्मणेन सीतया च सेव्यमाना कोसल्या निमीलितनयना तस्थो। पुष्येण 
पुत्रस्य योवराज्याभिषेचनं श्रुत्वा प्राणायामेन पुरुषोत्तमं जनार्दनं ध्यायन्ती 
बभूव। तथा नियमवतीमेव मातरमभिगम्य रामस्तां हर्षयत्रुवाच। अम्ब, 
पित्रा प्रजापालनकर्मणि नियुक्तोऽस्मि। यथा मे पितुः शासन तथा 
शवोऽभिषेको भविता। मम सीतायार्चास्यां रजन्यामुपवास, कार्यः। 
ऋत्विगुपाध्यायेः सह पिता मामेवमुक्तवान्‌। श्वोभाविन्यभिषेचने यानि 
यानि मङ्कलानि योग्यानि तान्यद्य मम सीतायाश्च कारय। चिरकालाभिकाङ्क्षितां 
पुत्रपटाथिषेकवार्ता श्रुत्वा कौसल्या हर्षबाष्परुष्टकण्टा अस्पष्ट मधुरे 


*-दशरथेन कृतोऽयमेव महान्‌ दोषो यत्‌ स भरतस्यानुपस्थितो राममभिषेक्तुमियेष। 
सदुणवति भरते विश्वस्य तस्य सम्मत्या यदि स रामाभिषेकमकरिष्यत्‌ तर्हि 
अभिषेकभद्खो नाभविष्यत्‌ 

वाक्यं राममभाषत। वत्स! राम। चिरं जीव! हतास्ते शत्रवः। श्रिया 
युक्तस्त्वं मम सुमित्रायाष्च बन्धून्‌ नन्दय। पुत्रक) त्वं मयि मङ्गलकरे 
नक्षत्रे जातोऽसि येन त्वया पिता दशरथो गुणैराराधितः। पुण्डरीकाक्ष 
्रीमहाविष्णुमाराधयन्त्या मया कृतं व्रतोपवासादिक्तेशसहनं सफलपभवदिति 
महानानन्दो मे जातः। इक्ष्वाकुराज्यश्रीस्त्वां संश्रयिष्यते इति मात्रोक्तो 
रामः प्राञ्जलिं प्रहमासीनं भ्रातरं लक्ष्मणं स्मयमान उवाच। लक्ष्मण} मया 
सार्धं त्वमिमां वसुन्धयं प्रशाधि। त्वां द्वितीयं मेऽन्तरात्मानमियं 
्रीरुपस्थिता। इष्टान्‌ भोगान्‌ राज्यफलानि च भुड्क्षव! जीवितं राज्यं 
च त्वदर्थमभिकामये। इति लक्ष्मणमुक्त्वा रामो मातरावभिवाद्य गन्तुं सीतां 
चाभ्यनुज्ञाप्य (तया सह) स्वं निवेशनमगात्‌। 
५ 

अपरेद्ुभव्यभिषेचनमुदिश्योपवासादिकं करतुं राममादिश्य दशरथः 
पुरोहितं वसिष्ठं समाहूयेदमुवाच। हे महर्ष! त्वं गत्वा निर्चितव्रतं रामं 
श्रयशोराज्यलाभाय वध्वा सीतया सहोपवासं कारय। तथेत्युक्त्वा 
भगवान्‌ वशिष्ठः स्वयं रामगृहं ययौ। श्वेतमेघोज्ज्‌बलकान्तिं रामभवनं 
प्राप्य स मुनीन्द्रस्तिम्रः कक्ष्या रथेनैव विवेश। मानाहं तमागतमृषिं 
मानयिष्यन्‌ त्वरमाणः ससम्भ्रमो रामो निवेशनात्निश्चक्राम। सत्वरं 
रथाभ्याशमभ्येत्य स्वयं तं परिगृह्य रथादवतारयामास। पुरोहितो वसिष्टः 
प्रियार्ह प्रश्रितं राम कुशलं पृष्ट्वा प्रीतिमुत्पाद्य दर्षयत्रेवमुवाच। राम, 
ते पिता प्रसत्नोऽस्ति। योवराज्यमवाप्स्यसि। सीतया सहाद्य भवानुपवासं 
करोतु ययातिं नहुष इव प्रातस्त्वां ते पिता यौवराज्येऽभिषेक्ता। इत्युक्त्वा 
स तं वेदेहया सह गन्रवटुपवासं कारयामास। ततो राजगुरु्वसिष्ठो रामेण 
यथावदर्चितः अनुमतश्च तदृहाद्‌ ययो। रामश्च प्रियंवदे; सुहृद्भिः सह 
तत्रासीन सभाजितस्तेरनुमतः अन्तपुरं विवेश। तदा हृष्टनारीनरयुतं 

रामवेश्म मत्तपक्षिगणपूर्ण प्रफुल्लनलिनं सर इव वभो। राजभवनतुल्याद्‌ 
रामनिवेशनात्रिर्गत्य वसिष्ठो जनसंवृतं मागं ददर्थ। अयोध्यायां राजमार्गाः 
समन्ततो वृन्दवृन्दैः कुतृहलपूरणैजनिर्ृताः संबाधा बभूवुः! जनवृन्दोर्मिसंघर्षवतो 
जनहर्षस्वनवतो राजमार्गस्य निस्वनः समुद्रघोषवद्‌ बभूव। तस्मित्रहनि 
सिक्तसम्पृष्टरथ्या कदलीक्रमुकादिविरचितवृक्षश्रेणी सर्वतः समुच्छितगृहध्वजा 
चायोध्या नगरी बभूव। तदायोध्यावासी समस्त्रीबालवृष्टोः -जनो 
रामाभिषेकोत्सुकः सूर्योदयमाचकाङक्ष^ । प्रजानामर्लकारभूतमानन्दवर्धनं 
च तं महोत्सवं द्रष्टुं जन उत्सुको बभूव। एवं जनर्सबाधं राजमार्गं 
(पश्यन्‌) वसिष्ठो जनौघं विभजमान इव शनै राजकुलं ययौ। 
सिताभ्रावृतपवतशिखरप्रख्यं प्रासादमधिरुह्य स शक्रेण बुहस्पतिरिव 
नरेन्द्रेण समियाय। तमागतं वीक्ष्य नृपो राजासनं हित्वा सगोरवं पप्रच्छ 
किं मयोक्तं कृतमिति। स च तत्‌ कृतमिति निवेदयामास। ततो राजा 
गुरुणाभ्यनुङ्ञातस्तं मनुजोघं विसृज्य सिंहो गिरिगुहामिवान्ःपुरं विवेश। 
रष्ठवेषैः प्रमदाजनैराकुले महेन्द्रवेश्मप्रतिमे सुन्दरं निवेशनं प्रकाशयन्‌ 
पार्थिवस्तारागणसंकुलं नभः शशीव विवेश! 
६ 

वसिष्टगमनानन्तरं स्नात एकाग्रमानसो रामः पल्या सह नारायणमुपास्त। 
नतशिरा हविषः पात्रं विधिवन्नमस्कृत्य महते दैवताय नारायणाय 
ज्वलितेऽनलते आज्यं जुहाव। आत्मन प्रियमाशास्य हविषः शोषं प्राश्य 
देवं नारायणं ध्यायन्‌ नियतवाड नियतमानसश्च विष्णोः शोभिते आलये 
स्वास्तीर्णे कुशास्तरणे वेदेह्या सह शिश्ये। एकयामावशिष्टायां रात्यां 
विबुध्य वेश्मनः कृत्स्नमलंकारविधिं कारयामास। तदा सूतमागधवन्िनां 


+ सस्त्रीबालाबलो जनः अबला बलरहिता वृद्धा इति यावत्‌ इति गोविन्दराजः। 
+ आकाडक्षत्रदयं रवेः। ग्राह्मः - आकाङक्षदुदरयं रकेः। 

सुखा वाचः शुण्वन्‌ पूर्वा संध्यामुपासीनो निश्चलचित्तो गायत्रीं जजाप। 
शिरसा प्रणतो मधुसूदनं तुष्टाव। शुभ्रक्षोमसंवीतो ब्राह्मणान्‌ पुण्याहं 
वाचयामास। तेषां गम्भीरमधुरः पुण्याहघोषः तूर्यघोषमिश्चितः अयोध्यां 
पूरयामास। तदा वैदेह्या सह राम कृ तोपवासं श्रुत्वा अयोध्यानिलयः सर्वो 
जनः प्रमुमुदे। सर्वः पौरजनो रामाभिषेचन श्रुत्वा प्रभातां रजनीं दृष्ट्वा 
पुरीं शोभयिर्तु* चक्रे। शवेतमेघच्छ्नपर्वतशिखरतुल्येषु देवालयेषु 
चतुष्पथेषु वीथीषु देवतावृक्षेषु अटरालकेषु वणिजामापणेषु गृहिणां 
महाभवनेषु सर्वासु सभासु उत्रतवृक्षेषु च चिहिता ध्वजा बहुवर्णाः 
पताकाश्च तदा समुच्छ्रिता अभवन्‌। नटनर्तकसंघानां गायकानां च 
मनःकर्णसुखा वाचस्ततस्ततः श्रुताः। रामाभिषेकञ्ुभावसरे प्राप्ते चत्वरेषु 
गृहेषु च मिथो जना रामाभिषेकविषये एव संभाषणानि चक्रुः। गृहद्वारेषु 
संघशः क्रीडन्तो बाला अपि रामाभिषेकमुदिश्येव संभाषणानि 
मिथश्चक्रुः। पोरेर्विकीर्णपुष्पो धूपगन्धाधिवासितो राजमार्गः अलंकृतः। 
तत्पश्चात्‌ पोरा रामाभिषेककार्यक्रमो रात्रिं यावद्‌ भविष्यतीति विभाव्य 
प्रकाशकरणा्थं सर्वशो रथ्यासु बहुशाखायुतान्‌ दीपस्तम्भान्‌ चक्रुः। सर्वे 
पुरवासिनःपुरमेवमलङ्कत्य रामस्य योवराज्याभिष्चनमाकादक्षमाणाश्चत्वरेषु 
सभासु च संघशः समेत्य परस्परं तमेव विषयं संभाषमाणा जनाधिषपं 
प्रशशेसुः। य आत्मानं वृष्टं जञात्वा रामं राज्येऽ भिषिक्ष्यति इक्ष्वाकुकुलनन्दनोऽयं 
राजा अहो महात्मा खलु जनानां तारतम्यद्रष्टा रामो यप्नो 
महीपतिश्चिराय गोप्ता भविता तत्‌ सर्वे अनुगृहीताः स्मः) गर्वरहितो 
विद्रान्‌ धर्मात्मा भ्रातृवत्सलो रामो यथा भ्रातृषु स्निग्धः अस्मास्वपि 
तथास्ति। यस्यानुग्रहेणाभिषिक्तं राम वयं द्रक्ष्यामः सोऽनघो धर्मात्मा 
राजा दश्षरथश्चिरं जीवतु श्रुतवृत्तान्ता नानादिग्भ्य आगता जानपदा 


* © चक्रे शोभां परां पुनः ग्राह्यः ~ चक्रे शोधयितुं पुरीम्‌! 

जना एवं कथयतां पौराणां संभाषणानि तदा शुश्रुुः। रामाभिषेकं द्रष्टं 
दिग्भ्यः पुरीं प्राप्तास्ते जानपदा अयोध्यां पूरयामासुः संचरतां जनसमूहानां 
निस्वनः पर्वसूदीर्णवेगस्य समुद्रस्य निस्वन इव शुश्रुवे द्रष्टुमुपागतैर्जानपदैः 
समन्ततः सस्वनमाकुलममरावतीतु्यं तत्‌ पुरं समृद्रयादोभिरर्णवोदकमिव 
बभो। 
७ 

केकेय्याः विवाहानन्तरं तया सह मातृगृहादागता जन्मन प्रभृति" 
कोकेय्या* सहोषिता वर्धिता च बन्धुदासी (मन्थरा) चन्द्रवद्‌ धवलं 
प्रासादं यदृच्छया आरुरोह। तस्मात्‌ प्रासादात्‌ सा मन्थरा सिक्तराजपथां 
प्रकीर्णकमलोत्पलांश्रष्ठाभिः पताकाभिर्ध्वजेश्च समर्लकृतां चन्दनतोयेन 
सिक्तां शिरःस्नातजनैर्वृतां कृत्स्नामयोध्यां परक्षत। अविद्रे स्थितां 
रामस्य धात्रीं दृष्टवा सा पप्रच्छ। महाहर्षसंयुक्ता राममाता किमपि 
प्रयोजनमुदिश्य" * जनेभ्यो धनं संप्रयच्छति किम्‌? जनस्यातिमात्रस्यास्य 
प्रहर्षस्य किं कारणम्‌? अपि संप्रहृष्टो महीपतिः किमपि महाकार्यं 
कारयिष्यति? तच्छुत्वा हर्षण विदीर्यमाणा धात्री रामस्य यौवराज्यप्राप्तिरूपां 
भूयसीं श्रियं कुनब्जाये** आचचक्षे! श्वः पुष्यनक्षत्रयोगेन राम॑ राजा 
दशरथो योवराज्येऽभिषेक्ष्यति। धात्र्या वचनं श्रुत्वा क्िप्रममर्षिता कुन्जा 
मन्थरा केलासशिखराकारात्‌ प्रासादात्‌ शीघ्रमवारोहत्‌। कोपेन दह्यमाना 


*यतो जाता अज्ञातमातापितृकेति महेश्वरतीर्थगोविन्दराजो। तादृशी दासी को नाम 
मान्यो राजा अन्तु प्रवेशयेत्‌? यतो जाता = आ जन्मन इति व्याख्येयम्‌। 0. 
* कैकेय्यास्तु सहोषिता) ग्राह्यः ~ कैकेय्या तु सहोषिता। 

+** अर्थपरा कटर्या भूत्वापि इति चैका व्याख्या! न तु सा शोभना। 

3* कुन्जा = गडुला (11120001) इति सर्वे व्याख्यातारः! कुब्जः 
करश्चिज्जातिविशेषः। कुन्जा कुन्जजातिभवेति @ । काव्ये तु मन्थरायाः कुब्जत्वं 
(11112000 च `वर्णितम्‌। 

पापसंकल्पा मन्थरा शयानां केकेयीमेत्येदमव्रवीत्‌। मूढे! उत्तिष्ठ। किं 
शेषे? भयं त्वामभितो वतति। टुःखप्रवाहेण संप्लुतमात्मानं किं न बुध्यसे? 
त्वं भर्तुः प्रियतममात्मानं मन्यसे परन्तु यथार्थत अनिष्टासि। इटं न 
जानती त्वं तव सौभाग्येन गर्वसि। ग्रीष्मकाले नदीप्रवाहवत्ते सौभाग्यं 
चलमस्ति। पापसंकल्पया रुष्टया कुन्जयेवं परुषमुक्ता केकेयी परमं 
विषादमगमत्‌। सा दासीं पप्रच्छ। मन्धरे। अपि ते क्षेमं नास्ति? भृशदुःखितां 
विषण्णवदनां त्वां लक्षये। कैकेय्या मधुरं तद्‌ वचनं श्रुत्वा वाक्यविशारदा 
मन्थरा क्रोधेनोवाच। केकेय्या हितेषिणी सा विषण्णतरा भूत्वा विषादं 
रामाद्‌ विभेदं च जनयन्ती प्रोवाच। देवि! त्वद्विनाशनं सुमहदक्षेमं 
प्रवत्तम्‌। राजा दशरथो रामं योवराज्येऽभिषेक्ष्यति। तस्मादहमगाधे भये 
मग्ना मनस्तापेन रुदती अनलेन दह्यमानेव त्वध्दितार्थमिहागतास्मि। तव 
दुःखमेव मम महद्‌ दुःखं भवेत्‌ तव वृध्दिर्मम वृध्दिश्च। अत्र संशयो 
नास्ति। त्वं नराधिपकुले जाता महीपतेः प्रधानभार्यां च। देवि। 
राजधर्माणां क्रूरत्वं कथं न बुध्यसे? तव पतिर्धर्मान्‌ भाषते परन्तु 
निगूढमपकरोति। प्रियं ब्रूते परन्तु क्रूरः। हे शुध्टभावे। तेनैवं प्रतारितां 
स्वां न जानीषे। तत्तत्कालोचितमनर्थकं सान्त्वे त्वयि प्रयुञ्चानस्ते भर्ता 
कोसल्यामेवाद्च संपदा योजयिष्यति। स दुष्टात्मा भरतं तव बन्धुष्वपवाह्य श्वः 
प्रभाते निहतकण्टके राज्ये रामं स्थापयिता। पतिनामकः स ते शत्रुः। मूढे। 
हितमिच्छन्त्या मात्रेव त्वया सः अङ्कन सर्पं इव धुतः। उपेक्षितः सर्पो 
वा शतुर्वा यथा कुर्यात्‌ तथाद्य राजा दशरथः सपुत्रायां त्वयि कुरुते। नित्यं 
सुखोचिते। बाले! अनृतसान्त्वेन पापेन रामं राज्ये स्थापयता ते पत्या 
त्वं सपुत्रबन्धुपरिवारा हतासि। हे आश्चर्यकरसोन्दर्यवति। कैकेयि, 
समयोचितं ते हितं कार्य किप्रं कुर! पुत्रमात्मार्न मां च त्रायस्व। मन्थराया 
वचः श्रुत्वा शुभानना कैकेयी शयनादेव कुल्जायै सुन्दरमेकमाभरणं 

प्रददौ। हृष्टा ताँ पुनरिदमुवाच। मन्थरे! मह्यमिदं परमं प्रियमाख्यासि+। 
मम प्रियमाख्यात्र्यास्ते पारितोषिकमिदं दीयते। भूयस्ते किं वा करेमि? 
रामे वा भरते वाहं भेदं न पश्यामि। तस्माद्‌ यद्‌ राजा रामं 
राज्येऽभिषिक्ष्यति तत्तष्टास्मि। इतः परं प्रियं मम॒ किमपि नास्ति 
त्वमप्याख्यातुं न शक्नोषि। मम भ्रष्टं प्रियं त्वमवोचः। अत उत्तमं वरं 
ते प्रददामि। वृणु। 
८ 

मन्थरा तु कैकेयीं प्रति अक्षमा कोपटुः्खसमन्विता तदाभरणमुत्सृज्य 
पश्चादिदमुवाच। बालिशे! अस्थाने हष करोषि। किमिदम्‌? 
शोकसागरमध्यस्थमात्पानं नावगच्छसि। यस्याः पुत्रः श्वः पुष्येण द्विजोत्तमेर्महता 
योवराज्येनाधिषक्षयते सा कोसल्या नूनं सोभाग्यवती। सुमहतीं प्रीतिं 
प्राप्तां हतद्विषमधिकारवतीं कोसल्यां दासीव त्वं कृताञ्जलिः सेविष्यसे। 
रामस्य परमाः स्त्रियो** (भार्याः) हष्टाः खलु भविष्यन्ति। क्षीणे भरते 
ते स्नुषा आनन्दरहिता भविष्यन्ति परं दुःखितां तथा ब्ुवर्ती तां दृष्ट्वा 
देवी केकेयी रामस्यैव गुणान्‌ प्रशशंस। रामो धर्मज्ञो गुरुभिः शिक्षितः 
कृतज्ञः सत्यवाक्‌ `परिशुध्टचरित्रो राज्ञो ज्येष्ठः सुतः। अतः स 
यौवराज्यमर्हति। चिरजीवी रामो भ्रातृन्‌ भृत्यांश्च पितृवत्‌ पालयिष्यति। 
कुन्जे। रामाभिषेचनं श्रुत्वा कथं संन्तप्यसे? रामस्य वर्षशतपरिपालनानन्तरं 


# रामस्य यौवराज्याभिषेकार्थ दशरथेन बहुदिनेभ्यो महत्यो व्यवस्थाः कृताः। 
एतावत्‌ कथं केकेय्याः कौसल्यायाश्च न ज्ञातोऽयं विषय इति चित्रम्‌। 

** उत्तरपदे ते स्नुषाः इत्युक्तत्वाद्‌ रामस्य परमाः स्त्रियः इत्यस्य रामस्य भार्याम 
इत्येवार्थो वक्तन्यः। कथं तर्हिं एकपत्नीव्रतप्रसिद्धस्य रामस्य बहुभार्याकथनमिति 
चेद्‌ राजानः प्रायेण बहुपत्नीका रामलक्ष्मणभरतशत्ुध्नाश्चान्यराजवद्‌ बहुभार्यावन्तो 
भवेयुरिति भविष्यद्दृष्टचा परिमितविवेकया तद्गुणाज्ञया मन्थरया एवमुक्तमिति 
समाधेयम्‌! 

धुवं भरतश्च पितामहपितृक्रमादागतं राज्यमवाप्स्यति। तस्मान्मन्थरे | 
प्राप्ते वर्तमाने चाभ्युदये शुभे च भविष्यति किमथ त्वं परितप्यसे? यथा 
मे भरतो मान्यस्तथा ततोऽधिकं च रामो मान्यः*। कौसल्यातोऽतिरिक्तं 
मां रामः शुश्रूषते। कैकेय्या वचनं श्रुत्वा भृशदुःखिता मन्थरा दीर्घमुष्णं 
विनिःश्वस्याव्रवीत्‌। कष्टपूर्णे दुःखसागरे मज्जन्ती मूर्खत्वात्‌ 
स्वप्रयोजनमपश्यन्ती आत्मानं नावनुध्यसे। रामो राजा भविता। रामस्य 
पुत्रश्च राजा भविष्यति।केकेयि! भरतस्तु राजर्वंशात्‌ परिहास्यते। रज्ञः 
पुत्राः सर्वे राज्ये न तिष्ठन्ति। सर्वे यदि स्थाप्यन्ते तर्हि सुमहाननयो भवेत्‌। 
तस्माज्जयेष्ठे पुत्रे पार्थिवा राज्यतन्त्राणि स्थापयन्ति। यदि ज्येष्टो 
गुणहीनो भवेत्‌ तर्हि गुणवत्स्वितरेष्वपि स्थापयन्ति। हे पुत्रवत्सले! तव 
पुत्रो राजवं्ादनाथवत्‌ सुखेभ्यश्चात्यन्तनिर्भग्नो भविष्यति। तस्मादहं 
त्वदर्थे संप्राप्तास्मि। त्वं तु मां नावबुध्यसे यतः सपत्नीवृष्टौ पारितोषिकं 
मे दित्ससि। यदि निष्कण्टकं राज्यं रामः प्राप्स्यति तर्हिं धुर्वं स भरतं 
देशान्तरं लोकान्तरं वा नाययिष्यति। बाल एव भरतस्त्वया मातुलगृहं 
प्रहितः (तस्माद्‌ दशरथस्य तस्मिन्‌ प्रेम न वर्धितम्‌।) स्थावरेष्वपि 
सत्निकर्षात्‌ सौहार्दं जायते। रामं लक्ष्मणो रक्षति। रामश्च लक्ष्मणं रक्षति। 
अश्विनोरिव तयोः सौभ्रात्रं लोकेषु विश्रुतम्‌। तस्मात्‌ लक्ष्मणे रामो न 
किञ्चित्‌ पापं करिष्यति। परन्तु भरते कुर्यात्‌। तन्न संशीतिर्नास्ति। 
तस्मान्मातुलगृहादेव ते पुत्रो भरतो वनं गच्छतु। एतदेव ते हितं मह्यं 
रोचते। (नो चेद्‌ भरतो रामेण हनिष्यते!) अथवा यदि भरतो धर्मात्‌ पित्र 
राज्यमवाप्स्यति तर्हि ते तव बन्धुपक्षस्य च श्रेय -एव भविष्यति, 
सुखोचितस्ते पुत्रो बालो भरतः सपत्नीसुतत्वाद्‌ रामस्य सहजः शत्रुः । 
नष्टार्थः स समृष्दार्थस्य रामस्य वशे कर्थं जीविष्यति? अरण्ये 


* ग्राह्या पड्क्तिः। यथा मे भरतो मान्यस्तथा भूयोऽपि राघवः। 

सिंहेनानुद्रतं गजयूथपमिव रामेणाक्रम्यमाणं भरतं त्रातुमर्हसि। (सोन्दर्यकारणेन 
त्वे पत्युः प्रियतमासि।) तत्सोभाग्यगर्वेण सपत्नी राममाता पूवं त्वया 
अवमतास्ति। सा सम्प्रति कथं वेरं न निर्यातियेत्‌> यदा रामः 
पृथिवीमवाप्स्यति तदा ध्रुवं भरतः प्रणशिष्यति। अत आत्मजस्य 
राज्यलाभं शत्रो रामस्य प्रवासोपायं च संचिन्तय। 
९ 

मन्थरयेवमुक्ता कैकेयी क्रोधाज्ज्वलितानना दीर्घमुष्णं विनिःश्वस्य 
तामिदमुवाच।! अद्याहं राममितः क्षिप्रं वनं प्रस्थापयामि। क्षिप्रमेव भरतं 
योवराज्येऽभिषेचयामि। मन्थरे। केनोपायेन भरतो राज्यं प्राप्नुयाद्‌ 
रामस्तु कथञ्चन न प्राप्नुयात्‌ तमुपायमिदानीं संचिन्तय देव्या कैकेय्या 
एवमुक्ता पापसमालोचना मन्थरा रामस्य प्रयोजनमुत्सादयन्ती तामाह । 
केकेयि। भूयसी प्रीतास्मि। यथा ते पुत्रो भरत एव राज्यं प्राप्स्यति तत्‌ 
प्रवक्ष्यामि। मम वचनं शुणु मन्थराया एवे वचनं श्रुत्वा केकेयी 
स्वास्तीर्णात्‌ शयनात्‌ विञ्चिदुत्थायेदमव्रवीत्‌। मन्धरे! केनोपायेन भरतो 
राज्यं प्राप्नुयाद्‌ रामस्तु कथञ्चन न प्राप्नुयात्‌ तमुपायं मे कथय। देव्या 
एवमुक्ता पापमार्गपरदर्शिनी कुब्जा मन्थरा रामप्रयोजनमुत्सादयन्ती प्राह। 
देवासुरे युध्दे देवराजस्य साह्यकृत्‌ ते पतिर्महद्भी राजर्षिभिः सह 
त्वामुपादाय गतवान्‌। दक्षिणस्यां दिशायां दण्डकावनान्तरे वेजयन्तमिति 
प्रसिध्दं नगरमस्ति। तत्र तिमिध्वजः“ शम्बर इति ख्यातः शतमायावान्‌ 
महासुरो देवसंघान्‌ निर्जित्य शक्रेण सहायुध्यत। तस्मिन्‌ महति संग्रामे 
राजा दशरथः (असुरेराहतः) नष्टचेतनोऽभवत्‌। तदा स त्वयापवाह्य 
रक्षितः। तत्रापि भूयः सः असुरः शएस््ररविक्षतोऽभवत्‌। पुनश्च त्वया 
तस्मादप्यपवाहय स रक्षितः। तुष्टेन तव पत्या ते द्रा वरो दत्तौ। तदास 


* तिमिर्ध्वजचिहमस्येति वा तिमिध्वजनामा शम्बर इति विख्यातापरनामा वा। 

त्वया यदेच्छेयं तदा वरौ गृहणीयामित्युक्तः। तत्तथा भवतु इति तेन 
महात्मनोक्तम्‌। अहमस्य वृत्तान्तस्यानभि्ञासम्‌। देवि! पुरा त्वयेवेदं 
कथितम्‌। इदानीं तौ वरौ भर्तारं याचस्व भरतस्याभिषेचनं रामस्य चतुर्दश 
वर्षाणि प्रव्राजनं च। हे अश्वपतेः सुते! अद्य क्रोधागारं प्रविश्य 
मलिनवासिनी अनाच्छादितायां भूमौ क्रुष्देव शेष्व। तं मा वीक्षेथा मा 
चाभिभषेथाः। त्वं सदा भरतुर्दयितासि। अत्र मे संशयो नास्ति। 

महाराजस्त्वत्कृते हताशनं विशेदपि। राजा त्वां कोपयितुं वा कुपितां 
प्रत्युदीक्षितुं वा न शकव्नोति। तव प्रियार्थं प्राणानपि परित्यजेत्‌। 

महीपतिस्तव वाक्यमतिक्रमितुं न पारयति। अज्ञे! आत्मनः सोभाग्यबलं 
बुध्यस्व मणीन्‌ मुक्ताः सुवर्णाभरणानि विविधानि रत्नानि च दशरथस्तुभ्यं 
टद्चात्‌। मा स्म तेषु मनः कृथाः। दशरथो देवासुरयुष्दे यौ तौ वरावददात्‌ 
तौ स्मारय। संकल्पितं प्रयोजन॑ मा त्वामतिक्रमेत्‌। यदा त्वां स्वयमुत्थाप्य 
दशरथो वरं दद्यात्‌ तदा तं सत्यप्रतिज्ञं कृत्वेम वरौ वृणीथाः। (वरेणेकेन) 

राममरण्ये प्रव्राजय। (द्वितीयेन वरेण) भरतो राजा क्रियताम्‌। एवं 
प्रव्राजितो रामः प्रजानामरामो भविष्यति। तव भरतो राजा हतशत्रुश्च 
भविष्यति। येन कालेन रामो वनात्‌ प्रतिनिवर्तिष्यते तेन कलेन वुद्धिमान्‌ 
ते पुत्रो वशीकृतप्रजः संपादितमित्रः कृतमूलो भविष्यति। वरौ याचितं 
तवेममुचितकालं मन्ये। अतो विगतभया रामाभिषेकसंकल्पाद्‌ राजानं 
निगृह्य विनिवर्तय। इत्थं मन्थरया अकायै प्रयोजनरूपेण ग्राहिता सा 
केकेयी ज्ञातकरणीया हृष्टा च तामनब्रवीत्‌। कन्जे| श्रष्ठवचांसि भाषमाणां 
त्वामहं सम्यड नाजानाम्‌। बुध्टिनिश्चये पृथिव्यां कुन्जानां त्वमुत्तमा 
भवसि। त्वमेव मम कार्येषु नित्यव्यापृता हितेषिणी च। यदि त्वया न 
प्रबोधिता तहिं राज्ञश्चिकीर्षितमहं न विजानीयाम्‌। सन्ति कुन्जा 
पूर्वजन्मकृतपापेन दुरवयवनिर्माणवत्यो वक्रशरीराश्च। त्वं यद्यपि 

किञ्चिद्‌ वक्रासि तथापि वातेन संनतं पद्ममिव प्रियदर्शनासि। व्याप्तं 
तवोरः स्कन्धं यावत्‌ समुत्रतमस्ति। तदधस्तात्‌ शातं सुनाभमुदरं वक्षस 
ओत्रत्येन लज्जितवद्‌ दुश्यते। रशनादामशोभितं ते जघनं शब्दायते। 
सुसंहते ते जङ्घे पादो चायतौ। आयतोरूः क्षौमवासिनी ममाग्रतो 
गच्छन्ती त्वं रजहंसीव राजसे। रथाग्रभागवद्‌ दीघं विशालं चास्ति ते 
स्थगु यत्र ते मतयो राजनीौतयो मायाश्च वसन्ति। अभिषिक्ते भरते रामे 
च वनं गते ते स्थगु स्वर्णमालया अलंकरिष्यामि। लब्धार्था संतुष्टा च 
सुनिष्टप्तेनोत्तमकाज्चनेन तव स्थगुनः पटलं करिष्यामि मुखे चित्रं शुभं 
स्वर्णमयं तिलकं शुभान्याभरणानि च कारयिष्यामि! शुभे वस्त्रे परिधाय 
देवतेव चरिष्यसि। अप्रतिमानना त्वं चन्द्रं स्पर्धमानेन मुखेन द्विषज्जनं 
प्रति गर्वं कुर्वती ओध्टत्येन संचरिष्यसि। यथेव त्वं सदा मम पादौ 
परिचरसि तथां सर्वाभरणभूषिताः कुन्जास्तव पादौ सेविष्यन्ते। इति 
प्रशस्यमाना मन्थरा वेद्यामग्निशिखामिव शुभ्र शयने शयानां केकेयीमिदमुवाच। 
कल्याणि! गतोदकस्य प्रवाहस्य सेतुबन्धो न क्रियते। उत्तिष्ठ। 
अस्मत्कल्याणं कुरू! राजानं तव मर्गे प्रवर्तयस्व। तथा प्रोत्साहिता 
सोधाग्यमदगर्विता देवी केकेयी मन्थरावाक्यवरंवदा तया सह क्रोधागारं 
प्रविवेश। सा वराङ्गना बहृशतसहम्रमूल्ये मुक्ताहारं बहुमूल्यान्यन्यानि 
शुभाभरणानि चावमुच्य स्वर्णमिव प्रकाशमाना भूमो संविश्य मन्थरामभाषत। 
मन्थरे! रामे वनं गते भरती महीं प्रप्स्यति। अथवा इह मां मृतां 
नुपायवेदयिष्यसि। सुदारुणमेतद्‌ वचनमुक्त्वा सा समस्तभूषणान्यवमुच्य 
एकत्र निधाय पतिता कित्ररीव आस्तरणेनार्सव॒तां मेदिनीमधिशिप्ये। 
अत्यधिककोपान्धकारावृतानना अवमुक्तोत्तममाल्यभूषणा दुःखिता 
नरेन्द्रपत्नी तमोवृता मग्नतारका द्यौरिवासीत्‌ 


* ~ शान्तै। ग्राह्यः शातं। 


120 श्रीमद्वाल्मीकिसमायणम्‌ सरलगद्यात्मकम्‌ 


९० 

महाराजो दशरथो रामस्याभिषिकमाज्ञाप्य प्रियवारताहां केकेयीं 
प्रियमाख्यातुमन्तःपुरं विवेश। तत्र क्रोधागारे पतितां भूमो शयानामतथोचितां 
तां महाराजो दृष्ट्वा टुः॑खेन प्रतप्त इवाभवत्‌! वृध्दः सः अपापस्तरुणीं 
भायां प्राणेभ्योऽपि गरीयसीं पापसंकल्पां धरणीतले ददर्श। अरण्ये 
मृगयुणा विषलिप्तबाणेन विष्दां करिणीं महागज इव स्नेहात्‌ तां स 
परिममर्श! पाणिभ्यां तां परिमृश्य भीतचित्तः कमलपत्रनेत्रां वनितां 
प्रणयादिदमुवाच। त्वं मह्यं कुप्यसीति नाहं जाने। देवि। केन त्वमपराध्दा 
फन वा विमानिता? कल्याणि! यत्‌ त्वं पांसुषु शेषे तदिदं मम 
दुश्कारणमस्ति। तव सर्वञ्ुभकरमनसि मयि स्थिते मम चिन्त क्षोभयन्ती 
पिशाचग्रस्तचित्तेव किमर्थं त्वं भूमौ शेषे? मम निपुणा वेद्याः सर्वशो 
वेतनसम्मानादिभिः परितुष्टश्च सन्ति। ते त्वां सुखिता करिष्यन्ति। 
भामिनि! व्याधिमाचक्ष्व। कस्य प्रियं कर्तुमिच्छसि? केन वा तवाप्रियं 
कृतम्‌? कोऽद्य प्रियं को वा सुमहदप्रियं लभताम्‌? कोवा अवध्यो 
हन्यताम्‌? कौ वा वध्यो विमुच्यताम्‌? को दरिद्र आढयो भवतु? को 
वा धनी अकिञ्चनो भवतु? अहं सर्वे मदीयाश्च तव वशानुगाः स्मः 
तवाभिप्रायं विरोध्टुं नाहमुत्सहे। मम जीवितेनापि तव वाञ्छां सफलयाभि। 
यन्मनसेच्छसि तद्‌ ब्रूहि। यावद्‌ रथचक्रमावर्तते तावन्मम राज्यमस्ति। 
तथोक्ता सा समाश्वस्ता तदप्रियं वक्तुकामा भरि (वाग्भिः) भूयः 
परिपीडयितुमुपचक्रमे। देव! न केनचिदहमपकृता न च विमानिता। मम 
किञ्चन मनोगतमस्ति। तत्‌ त्वया कृतमिच्छामि। यदि त्वं कर्तुमिच्छसि 
तरह प्रतिजानीष्व । ततो मम प्रार्थनां व्याहरिष्यामि, प्रिययैवमुक्तः स्त्रीव 
गतो राजा ईषत्‌ स्मयमानः कंकेयीमुवाच। सोभाग्यगर्विते। किं न'जानासि 
मम त्वत्त प्रियतरो मनुजव्याघ्राद्‌ रामादन्यो न विद्यते। भद्र मम हदयं 

सीदति। तद्‌ गृहीत्वा उध्दरस्व। एतत्‌ स्वं समीक्ष्य यत्‌ त्वं साधु मन्यसे 
तद्‌ ब्रूहि। मयि तव प्रभुत्वं जानती न मां शङ्धितुमर्ह॑सि। तव प्रीतिं 
करिष्यामि! मम सुकृतेनैव ते शपे। तेन वाक्येन संहष्टा ककेयी 
अभ्यागतमन्तकमिव महाघोरं मनोगतं तमभिप्रायं व्याजहार। यत्‌ प्रथमं 
शपसि ततो मम वरं च ददासि तत्‌ सेन्द्रपुरोगमास्त्रयस्तिंशद्‌ देवाः शृुण्वन्तु। 
चन्द्रादित्यौ नभो ग्रहा रात्रिदिनं दिशो जगत्‌ सगन्धर्वा सराक्षसा पृथिवी 
निंशाचराणि भूतानि गृहस्थिता गृहदेवता यान्यन्यानि भूतानि तानि च तव 
भाषितं जानीयुः। सत्यसन्धो महातेजा धर्मज्ञः सावधान एष महाराजो 
दशरथो वरं मे ददाति। तस्मान्मे साक्षिभूता देवताः शरण्वन्तु। एवं देवी 
कंकेयी दशरथं स्वहस्तगतं कृत्वा प्रशेस्य च तत्पश्चाद्‌ भार्याप्रणयमोहितं 
तं वरदमिदमुवाच। देव! तदा त्वया मे यौ वरां दत्तो तों तावदहमद्येव 
वक्ष्यामि। मम वचः शुणु। रामस्याद्याभिषेक समारम्भ उपकल्पिताऽस्ति। 
अनेनैवाभिषेकसमारम्भेण मम पुत्रो भरतोऽभिषिच्यताम्‌। रामश्चतुर्दशवर्षाणि 
दण्डकारण्यमाश्रितश्चीराजिनजटाधारी तापसो भवतु। अकण्टकं 
यौवराज्यमद्य भरतो भजताम्‌। अच्येव रामं वनं प्रयान्तं पश्येयम्‌) कैकेय्या 
दारुणं वचः श्रुत्वा महाराजो व्याघ्रीं दृष्ट्वा मृग इव व्यथितो विक्लबश्च 
वभूव। असंवृतायां भूम्यामासीनो दीर्घमुच्छ्वसन्‌ सामर्षः अहो धिगिति 
वाचमुक्त्वा शोकोपहतचेतनो भूयो मोहमापेदिवान्‌। सुदुपरखितो नुपश्चिरेण 
संजा प्रतिलभ्य क्रुध्दश्चक्षुषा प्रदहत्रिव केकेयीमव्रवीत्‌। नृशंसे दुष्ट चास्ति पापे 
कुलविनाशिनि! रामेण मया वा तव किं कृतम्‌ 2 रामः सदा जननीतुल्यां 
वृत्तिं ते वहति। इदानीं किंनिमित्तं तस्येवानर्थाय त्वमुद्यतासि? मया त्वं 
नृपसुता तीक्ष्णविषा व्यालीवाविज्ञानात्‌ स्वं भवनमात्मविनाशार्थं प्रवेशिता। 
सर्वो जीवलोको .रामस्य गुणं स्ताति। कमपराधमुदिश्येष्टं सुतमहं 


* कैकेय्या वचनं श्रुत्वैव दशरथो मृमोहेत्येतेनोहाम्‌। 

त्यक्ष्यामि? कौसल्यां वा सुमित्रां वा एवय वा आत्मनो जीवितं वा 
त्यजेयम्‌! पितृवत्सलं रामं तु न त्यजेयम्‌। ज्येष्टपुत्रं रामं दृष्ट्वा मम 
परमं प्रेम भवति। राममपश्यतो मम चेतना नश्यति। लोकः, सूर्यं विना 
तिष्ठेत्‌। सलिलं विना सस्यं वा तिष्ठेत्‌। रामं विना मम देहे तु जीवितं 
न तिष्ठेत्‌। पापनिश्चये! तस्मादेष निश्चयः पूर्णतस्त्यज्यताम्‌। एष ते 
चरणौ मूर्ध्ना स्पृशामि मे प्रसीद। इति ब्रुवन्‌ उल्लद्ितमर्यादया भार्यया 
हृदये गृहीतः स राजा अनाथवद्‌ विलपन्‌ प्रसारितौ देव्याश्चरणावुभावरसपराप्य^ 
रोगग्रस्तवत्‌ पपात। 
१९१ 

मूर्तीभूतानर्था तावत्पर्यन्तमनिष्पन्नप्रयोजना++ केकेयी अतदर्ह पुण्यान्ते 
देवलोकात्‌ परिच्युतं ययातिमिव स्थितं शयानं महाराजमभीता भयदर्शिनी 
पुनस्तमेव वरमागृहणती उवाच। महाराज! सत्यवादी दृढव्रतोऽहमिति 
त्वं कत्थसे। ममेमं वरं कस्मात्रिरुणत्सि? कैकेय्या एवमुक्तो राजा 
दशरथः क्रुष्ट क्षणं विह्ृलत्रिव स्थित्वा तत उवाच। अनार्ये] त्वं मम 
शत्रुरसि! मयि मृते रामे च वनं गते त्वं सकामा सुखं प्राप्नुहि। केकय्याः 
प्रियं कर्तुं मया रामो वनं प्रव्राजित इति यद्यपि सत्यमेव सर्वस्मै ब्रूयां 
तथापि न कोऽपि तद्‌ विश्वस्यात्‌। लोके अतुला अकीर्तिर्धुवः 
परिभवश्च मे भवतः। परिभ्रमितचेतसि तस्मिंस्तथा विलपति सूर्योऽस्तमगमद्‌ 
रजनी चाभ्यवर्तत। तथार्तस्य विलपतो राज्ञः सा त्रियामा चन्द्रमण्डलमण्डितापि 
न व्यभासत। वृध्दो दशरथो नृपस्तथेवोष्णं विनिश्वस्य रोगपीडितवद्‌ 
गगनासक्तलोचनो दुःखभरितं विललाप। हे रजनि! न त्वया प्रभातामिच्छामि। 
अयमञ्जलिर्मया रचितः। अथवा शीघ्रं मम्यताम्‌। निर्घृणां नृशंसां केकेयीं 


* © अर्संस्पुश्य। ग्राह्य ~ असंप्राप्य। ++ अनर्थरूपा सिद्धार्था! ग्राह्यः - 
अनर्थरूपासिद्धार्थाः 


कालूरिं हनुमन्तराकः अयोध्याकाण्डम्‌ -12 123 


द्रष्टुं नाहमिच्छामि यस्या निमित्तं महदिदं व्यसनमापतितम्‌। एवमुक्त्वा 
संयताञ्जलिः राजा केकेयी प्रसादयामास। पुनश्चेदमव्रवीत्‌। भद्रे। 
साधुवृत्तस्य दीनस्य त्वदाश्रितस्य मरणासत्नस्य विशेषतो राज्ञो मम प्रसादः 
क्रियताम्‌। इदं सर्व शून्ये न खलु मयोक्तम्‌। साधु प्रसादं मे कुरु। 
सहदयासि। इत्युक्तापि दुष्टभावा नृशंसा केकेयी विशुध्टभावस्य 
तम्रेक्षणस्य बाष्पावरोधादव्यक्तकण्ठस्य राज्ञो विचित्रं करुणं विलापं 
श्रुत्वा तस्य प्रार्थनां नाङ्गीचकार। पुत्रस्य विवासनं प्रति प्रतिकूलभाषिणीमतुष्टां 
प्रियां समीक्ष्य दुःखितः स राजा पुनर्मर्छितो विसंज्ञः कषितौ निपपात। 
१२ 

सा पापा पुत्रशोकपीडितं विसंजं भुवि पतितं विवेष्ट मानं दशरथमिदमव्रवीत्‌। 
त्वया महं कृतं प्रतिङज्ञामिदानीं श्रुत्वा पाप॑ कृत्वेव दु्खितः क्षितितले शेषे। 
किमिदम्‌? त्वं मर्यादायां स्थातुमर्हसि। धर्मविदो जनाः सत्यं हि परमं 
धर्ममाहुः। मया सत्यमाश्रित्येव त्वं धमं प्रचोदित# राजन्‌! शेव्यो राजा 
श्येनाय स्वां तनुं संश्रुत्य प्रदायोत्तमां गतिं जगाम। तथा हि तेजस्वी 
अलकां याचमानाय वेदपारगाय ब्राह्मणाय स्वके नेत्रे उद्धूत्याखिद्यमानो 
ददौ। सत्यमनुसरन्‌ समुद्रः स्वल्पां मर्यादां स्वां वेलां वृद्धिसमयेऽपि 
सत्यपालना्रातिवर्तते। आर्य! ममेमं समयं यदि त्वं न करिष्यसि तर्हवं 
त्वया परित्यक्ता तेऽग्रतो जीवितं परित्यक्ष्यामि। निर्विशङ्कया केकेय्यैवं 
प्रचोदित इन्द्रप्रयुक्तोपेन्द्रकृतं पाशं बलिरिव राजा धर्मपाशमुन्मोक्तुं न 
शशाक। युगचक्रयोर्मध्ये सक्तधुर्यवदुद्भ्रान्तहृदयो विवर्णवदनश्च बभूव । 
विहलनेत्राभ्यामपश्यत्निव कृच्छाद्‌ धेर्यण संस्तभ्य केकेयीमिदमव्रवीत्‌। 
पापे! अग्नौ मन््र्सस्कृतो यस्ते पाणिर्मया धृतस्तं स्वजं तव पुत्रं च त्वया 
सह त्यजामि। तच्छुत्वा पापप्रवर्तना वाक्यज्ञा केकेयी रोषमूर्छिता पुनः 

पार्थिवं परुषमुवाच। राजन्‌! विषवबाधातुल्यं वाक्यं भाषसे, किमिदम्‌? 
शीघं पतरं राममिहानाययितुमर्हसि। मम पुत्रं राज्ये संस्थाप्य रामं वनचरं 
मां शत्ररहिती च कृत्वा कृतकृत्यो भविष्यसि। दशरथस्तीक्ष्णेन प्रतोदेन 
प्रहतो हयोत्तम इवाभीक्ष्णं प्रचोदितः केकेयीमिदमव्रवीत्‌। धर्मबन्धेन 
वबध्दोऽस्मि। मम वुद्धिर्नष्टा। धार्मिकं ज्येष्ठं प्रियं पुत्रे रामं द्रष्टुमिच्छामि। 
राज्ञो वचनं श्रत्वा कैकंयी राभमानयेति स्वयं सूतमब्रवीत्‌" । धार्मिकः स 
राजा सुतं प्रति नष्टहर्षः शोकरक्तेक्षणः सूतमुदरीक्ष्य किमप्यस्पष्टमुवाच। 
तत्‌ करूणमस्पष्टं वाक्यं श्रुत्वा दीनं च राजानं दृष्ट्वा प्रगृहीताञ्जलिः 
सुमन््रस्तस्माद्‌ देशात्‌ किञ्चिदपाक्रमत्‌। यदा महीपतिर्दन्यात्‌ स्वये वक्तुं 
न शशाक तदा मन्त्रज्ञा केकेयी सुमन्त्रं रामं द्रक्ष्यामि शीघ्रं तमानयेति 
प्रत्युवाच। स कल्याणं मन्यमानो मनसा ननन्द। तया त्वरितं चोदितः 
सुमन्त्रो निश्चयमभिषेकार्थं राम इहायातीति चिन्तयामास। इति चित्ते 
संप्रधार्य सूतो महता ठर्षेण रामं दिदक्र्निर्जगाम। ततः स सहसा पुरस्ताद्‌ 
विनिर्गम्य द्वारसमीपे समवेतान्‌ महीपतीन्‌ उपस्थितान्‌ महाधरनांश्च 
ददर्शं। 
१३ 

वेदपारगास्ते ब्राह्मणास्तां रजनीमुषित्वा वसिष्ठसहिता 
अभिषेकमण्डपसमीपप्रदेशमुपतस्थुः। अमात्याः सेनान्यो वणिड्मुख्याश्च 
रामाभिषेकार्थ प्रीयमाणाः समागच्छन्‌। विमले सूर्योदये पुष्यनक्षत्रयुकते 
दिने प्राप्ते ब्राह्मणोत्तमे रामाभिषेकार्थं निर्णीतम्‌। काञ्चना जलकुम्भाः 
स्वलंकृतं भद्रपीटं प्रकाशमानेन व्याघ्रचर्मणा सम्यगास्तीर्णो रथश्च 
सिद्धा कृताः। गङ्गायमुनयोः पुण्यात्‌ संगमाज्जलमाहतम्‌। अन्यसरिद्भ्यः 
पुण्येभ्यो हदेभ्यः कूपेभ्यः सरोभ्यो जलमानीतम्‌। प्राग्वाहा ऊर्ध्ववाहास्तिर्यग्वाहा 





^ सुमन्रागमनं काव्येऽकथितमूहयम्‌। 

मिश्चरिताश्च या नद्यः सन्ति ताभ्यः सर्वसमुद्रेभ्यश्च जलमानीतम्‌। क्षौद्र 
दधि घृतं लाजा दर्भाः सुमनसः पयो लाजयुताः क्षीरोद्रारिभिः (प्रत्यगैः) 
वृक्षपत्रेश्छत्राः पदयोत्पलयुता उत्तमजलेन पूर्णाः काञ्चनकलशरा रजतकलशाश्च 
तत्र भान्ति स्म। प्रसृतचन्द्रकिरणसमं काञ्चनं रत्नभूषितं रामस्योत्तमं 
वालव्यजनं सज्जमतिष्ठत्‌। चन्द्रमण्डलसंकाशं पाण्डुरं दयुतिकरमभिषेकसमये 
पुरस्कार्यं शोभायुक्तमातपत्रं सज्जम्‌। पाण्डुरो वृषःसज्जः। पाण्डुरोऽश्वः 
सुस्थितः। राजाधिरोहणयोग्यो मदगजः प्रतीक्षते स्म। सर्वाभरणभूषिता 
मङ्गलप्रदा अष्टौ कन्याः सर्वाणि वादित्राणि वन्दिनस्तथापरे च प्रतीक्षन्ते 
स्म। इक्ष्वाकुवंशीयारनां राज्ये अभिषेकसामग्री यथा सं्रियेत तथा 
अभिषेकद्रव्यसमुदायमादाय राजवचनात्‌ तत्र समवेता जना महीपतिमपश्यन्तः 
को नुं राज्ञो नः प्रतिवेदयेदित्यब्ुवन्‌। महाराजं न पश्यामः । सूर्य उदितः 
रामस्य सर्वा योवराज्याभिषेकसामग्र सिद्धा। इति तेषु ब्रुवाणेषु 
राजसत्कृतः सुमन्त्रः सर्वान्‌ विविधप्रदेशशीयान्‌ महीपतीनिदमव्रवीत्‌। 
आयुष्मतां भवतां वाक्येन संप्रतिबद्धस्य राज्ञः सुखमनागमनकारणं* च 
पृच्छामि। इत्युक्त्वा सुमन्त्रः अन्तःपुरद्रारमाजगाम। तत्र 
गुणवर्णनयुक्ताथिराशीर्थिर्दशरथमभितुष्टाव। भगवती रत्रिर्गता। 
शिवमहरुपस्थितम्‌। राजश्रष्ठ! बुध्यस्व! अनन्तरं काय॑ कुरु। हे राघव 
नृप! ब्राह्मणाः सेनानायका नैगमाश्चागतास्तव दर्शनं प्रतिकाङक्षन्ति। 
प्रतिबुध्यस्व तथा स्तुवन्तं सुमन्त्रं राजा प्रतिवुध्याब्रवीत्‌। नाहं सुप्तः। 
राममिहाश्वानय। इति दशरथः सूतं पुनरन्वशात्‌। स राजवचनं श्रुत्वा 
तं शिरसा प्रतिपूज्य महत्‌ प्रियं भवतु इति मन्यमानो राजगृहात्निर्जगाम। 
पताकाध्वजशोभितं राजमागं प्रविष्टः स सूृतस्तत्र रामयोवराज्याभिषेकसग्बन्धिनीः 





*-यस्चागमनकारणम्‌ = यच्च+ अगमनकारणम्‌। चानागमनकारणम्‌ इति अधः~ 

कथाः शुश्राव। ततः श्क्रवेश्मकेलाससमप्रभं रुचिरं महाकपाटपिहितं 
वितर्दिशतशोभितं काञ्चनप्रतिमालङ्कतमृख्याग्रभागं मणिविदुमखचितनहिद्ररं 
शरन्मेघतुल्यद्ुति गेरुगुहोपमं सुमहद्भिः पुष्यदामभिरलङ्कतं दीप्तं 
रामवेश्म ददर्श। रथेन गत्वा सुमन्त्रो नराकुलमेश्वर्यसंपत्रं राजकुलं 
विलोकयन्‌ प्रहृष्टरोमा बभूव। अद्विकूटसत्रिभं प्रभूतरतनं राजगृहमवार्यमाणो 
मकरः समुद्रमिव सारथिः प्रविवेश। 
१ 

सुमन्त्रो जनाकुलं तदन्तः पुदद्रारं समतीत्य जनसम्मर्दरहितां कक्ष्यामाससाद। 
सा कक्ष्या मृष्टकुण्डलैः प्रासधनुधारिभिरप्रमत्तैरकागरे रामानुरक्ेर्युवभिः 
रक्षिता बभूव तत्र काषायिणो वृद्धान्‌ वेत्रपाणीन्‌ स्वलङ्धुतान्‌ सावधानान्‌ 
द्वारि नियुक्तानन्तम्पुराध्यक्षान्‌ ददर्श। रामप्रियचिकीर्षवस्ते तं समायान्तं 
समीक्ष्य सहभार्याय रामाय श्षिप्रमाचचक्षिरे। पितुरान्तरक्िकं सुमन्त्र 
निवेदितमाज्ञाय प्रियकाम्यया तत्रैवानाययामास। तत्र सूतः सोवर्णे 
सोत्तरच्छदे पर्यङ्के उपविष्टं स्वलङ्कृतं वेश्रवणसंकाशं रामं ददर्श। स 
रामो वराहरुधिराभेण शुचिना सुगन्धिना श्रेष्ठेन चन्दनेनानुलिप्तः। 
वालव्यजनहस्तया पार्वतः स्थितवा सीतया चित्रया चन्द्र इव स उपेतः। 
तपन्तं सूर्यमिव स्थितं तं विनयज्ञः सुमन्त्रो ववन्दे। प्राञ्जलिः सुमन्त्र 
सुखासनोपविष्ट रामं सुखं पृष्ट्वोवाच। कोसल्यासुपुत्र राम! महिष्या 
केकेय्या सह पिता त्वां द्रष्टुमिच्छति। तत्र गम्यताम्‌। मा चिरम्‌। 
एवमुक्तः संहृष्टो रामः सुमन्त्रं सम्मानयामास सीतां चेदमुवाच। देवि। 
राजा राज्ञी च समागम्य मदन्तरे अभिषेकसंबन्धं कमपि विषयं मन्त्रयेते। 
धुवम्‌। सुदक्षिणा प्रियकामा माता केकेयी राज्ञः अभिप्रायं लक्षयित्वा 
राजानं मदर्थं संचोदयति। मम मातापित्ोर्यादुशी तत्र परिषदस्ति तादृशो 
दूतः सुमन्त्रः संप्राप्तः। धुवं मां राजाद्यैव यौवराज्येऽभिषक्षयति। हन्त। 

इतः शीघ्रं गत्वा महीपतिं दरक्ष्यामि। त्वं परिवारेण सह सुखमास्स्व विहर 
च। पतिसम्मानिता सीता मङ्गलानि चिन्तयन्ती भरतरमाद्रारमनुवत्राज। 
रामः सर्वान्‌ दर्शनार्थिनो दृष्ट्वा समेत्य प्रतिनन्द्य पावकसंकाशं हेमवर्चसं 
प्रभया चक्षुषि मुष्णन्तमिव कलधकल्यैः परमवाजिभिर्युक्तं रथोत्तममारुरोह। 
रथारुढ इन्द्रवत्‌ श्रिया ज्वलितो रामस्तूर्णं प्रययौ। आकाशे पर्जन्य इव 
श्रीमान्‌ स रथो महानादं कुर्वन्‌ महामेधाच्चनद्रमा इव निकेतात्रिर्ययो 
अनुजो लक्ष्मणश्छत्रचामरपाणिः पृष्ठतो रथमास्थाय भ्रातरं जुगोप। रामे 
निष्क्रममाणे जनोघस्य तुमुलः कोलाहलः समजायत। गच्छन्‌ रामो 
महाप्रहृष्ट स्य जनस्यात्मानमृदिश्य बहुभाषणानि शुश्राव! राजप्रसादाद्‌ 
राज्यं प्राप्ुवन्‌ एष रामोऽदेश्वयं गच्छति। अस्माकमयं प्रशास्ता भविता। 
वयं सर्वसमृद्धकामा भवितास्मः। यदयं चिरायेर्द राष्ट्रं प्रपत्स्यते स 
जनस्य लाभो भविता। इति भाषणानि शृण्वन्‌ घोषवद्भिर्हयर्गजेश्च सह 
पुरो गच्छद्भिः स्वस्तिवाचकैः सूतमागधैर्महीयमानः श्रष्ठेर्वादकेरभिष्टुतः 
कुबेर इव रामो ययौ। करेणुमातङ्गरथाश्वसंकुलं महाजनोघपरिपूर्णचत्वरं 
बहुरत्नयुतं बहुपण्यसंचययुतं रुचिरं महापथं रामो ददर्श 
१५ 

श्रीमान्‌ संप्रहष्टमित्रो रामो रथमास्थाय नानाजनसमाकुलं नगरं 
ददर्श। मेघतुल्येः पाण्डुरगहिरुपशोभितमगरुधुपितं राजमार्ग मध्येन ययो। 
स राजपथः असम्बाधो विविधैः पण्ये्भक्षयेश्च संवृतः शोभमानश्च 
बभूव। युहद्भिः समुदीरितान्‌ बहूनाशीर्वादान्‌ शुण्वन्‌ सर्वान्‌ यथार्ह 
संपूजयंश्च स ययो। तदा जना ऊचुः। अद्याभिषिक्तस्त्वं पितामहैः 
प्रपितामहैश्चाचरितं तं मार्गमुपादायानुपालय। यथा पित्रा दशरथेन सर्वैः 
पितामहैश्च लालिताः स्मो रामे राजनि ततः सुखतरं वत्स्यामः। अद्य रामो 
राज्ये प्रतिष्ठितो भवति तदर्थमेव पितुर्गृहं गच्छति। तं पश्यतां नो 

भोजनेनान्येः कार्यर्वा किं प्रयोजनम्‌? रामस्य राज्याभिषेकात्‌ प्रियतरं 
नान्यत्‌ किमपि भविष्यतति। रामः सुहदामेता अन्याश्चात्मसंपूजनीः शुभाः 
कथाः शण्वन्‌ हर्षमप्रकटयन्‌ महापथं ययो। रामेऽतिक्रान्तेऽपि कोऽपि 
नरस्तस्माच्रोत्तमान्मनश्चक्षुषी वा अपाक्रष्टुं न शशाक। धर्मात्मा रामः 
सर्वप्रजानां सर्वेषु वयोवृद्धेषु दयां कुरूते। तेन ते तमनुसरन्ति। तदा रामः 
श्रिया ज्वलन्‌ राजकुलमासाद्य पितुर्वेश्म प्रविवेश। सर्वाः कक्ष्याः 
समतिक्रम्य सर्वं जनं संनिवर्त्यान्त्पुरमभ्यगात्‌। तस्मिन्‌ पितुरन्तिकं 
प्रविष्टे सर्वो जनो मुदितस्तस्य पुनर्निर्गमनं तथा प्रतीक्षते स्म यथा समुद्रो 
चन्द्रमस उदयं प्रतीक्षते 
१६ 

रामः शुभे आसने निषण्णं केकेयीसहितं परिशुष्यता मुखेन दीनं पितरं 
ददर्श। विनीतः सावधानचित्तश्च स पूर्वं पितुश्चरणो ततः केकेय्यार्चरणौ च 
ववन्दे। दशरथो रामेति वचनमुक्त्वा बाष्यपर्यकुलेक्षण ईक्षितुमभिभाषितुं 
वान शशाक। अदृष्टपूर्वं भयावहं नरपतेस्तद्‌ रूपं दुष्ट्वा रामोऽपि पदा 
पन्नगं स्पुष्ट्वेव भयमापद्यत। दुःखसुचकेरिन्द्ियैः शोकसंतापकर्शितं 
व्यथितव्याकुलचित्ते ्िश्वसन्तं तरङ्गपरम्परायुतमक्षोभ्यमपि क्षुभ्यन्तं 
सागरमिव आदित्यमिवोपरक्तमुक्तानृतमिव ऋर्षिं तं महाराजमपश्यत्‌। 
ऊहातीर्तं नृपतेः तं शोकमूहमानः पर्वणि समुद्र इव रामः प्रक्षुब्धतरो 
वभूव। पितृहिते रतो रामस्तदा चिन्तयामास यत्‌ किंस्विदद्यैव नुपति्मा 
हर्षेण नाभिभाषते। अन्यदा कुपितोऽपि मां दृष्ट्वा प्रसीदति। तादृशस्य 
पितु्मामद्य संप्रक्य दुःखं किं प्रवर्तते स रामो दीनः शोकार्तो 
विषण्णवदनो भूत्वा केकेयीमभिवा्ाव्रवीत्‌। कच्चिन्मया अज्ञानाघ्नापराद्धं 
येन मे पिता कुपितः? तत्कोपहेतुं ममाचक्ष्व! त्वमेव पितरं प्रसादय। 
विवर्णवदनो दीनः पिता मा नाधिभाषते। कच्चित्‌ शरीरजो व्याधिर्मानसी 

चिन्ता वा एन न बाधते? सदा सुखं दुर्लभं खलु। भरतस्य शत्रध्नस्य 
मातृणां वा कच्ित्नाशुभम्‌? कुपितं पितरमतोषयन्‌ तस्य वचोऽकुर्वन्‌ वा 
मुहूर्तमपि जीवितुं नेच्छेयम्‌। यस्मान्नर आत्मनो जन्मेह प्राप्नोति तस्मिन्‌ 
प्रत्यक्षे देवते सति कथं तस्यानुकूलं न प्रवर्तेत? कच्चिदभिमानाद्‌ 
भवत्या मम पिता न किञ्चित्‌ परुषमुक्तो येनास्य मनः पीडितम्‌? देवि 

परिपृच्छतो मे याथार्थ्येनेतदाचक्षव। नृपे अपूर्वोऽयं विकार किंनिमित्तमभूत्‌? 
अहं हि राज्ञो वचनात्‌ पावके पतेयम्‌। नृपेण हितेन च पूज्येन पित्रा 
नियुक्तः सन्‌ तीक्ष्णं विषं भक्षयेयं समुद्रे मज्जेयं च। तस्माद्‌ राज्ञो 
यदभिकाङ्क्षितं देवि। तद्‌ ब्रूहि! तत्‌ करिष्ये प्रतिजाने च। रामो 
द्वि्नाभिभाषते। एवं सत्यवादिनं मृदुस्वभावं राममनार्या केकेयी भृशदारुणं 
वचनमुवाच राम पुरा देवासुरयुद्धे महारणे प्राप्ते शन्रुबाणविद्धस्ते पिता 
मया रक्षितः। तदा ते पित्रा मम द्रौ वरौ दत्तो। तौ वरावुपयुज्य मया 
भरतस्याभिषेचनं तवाद्यैव दण्डकारण्ये गमनं च राजा याचितः। हे 
नरश्रेष्ठ यदि त्वं पितरमात्मानं च सत्यप्रतिज्ञो कर्तुमिच्छसि तर्हिं ममेदं 
वाक्यं शृणु। यतः पितुराज्ञां करिष्ये इति त्वया प्रतिज्ञातं तत्रिदेशे तिष्ट। 

यथा तव पित्रा मे प्रतिश्रुतं तथा त्वया चतुर्दशवर्षाणि दण्डकारण्यं 
प्रवेष्टव्यम्‌। इममभिषेकं त्यक्त्वा जटाजिनधरणश्चतुर्दशवर्षाणि 
दण्डकारण्यमाश्रित्य वस। भस्तः अयोध्यायां वसन्‌ नानारत्नसमाकीर्णा 
सवाजिरथकुञ्जरामिमां वसुधां प्रशास्तु। अप्रियं मरणोपमं तद्‌ वचनं श्रुत्वा 
रामो न विव्यथे! केकेयी चेदमुवाच। एवमस्तु! अहं रा्ञः प्रतिज्ञामर्ुपलयन्‌ 
-जटाचीरधर इतो वनं वस्तुं गमिष्यामि। इदं तु ज्ञातुमिच्छामि। किमर्थं 
मां महीपतिर्यथापुरं नाभिनन्दति? देवि! त्वया मन्युर्न कार्यः! तवाग्रतो 
व्रवीमि। चीरजटाधरो वनं यास्यामि सुप्रीता भव। हितेन गुरुणा कृतज्ञेन 
नुपेण नियुज्यमानोऽहं विम्नन्धः किं प्रियं न कुर्याम्‌? इदमेकं तु दुश्खं 

मम हृदयं दहति यद्‌ राजा स्वयं भरतस्याभिषेचनं मां नाह। अप्रयदितोऽप्यहं 
हृष्टः सन्‌ भ्रात्रे भरताय राज्यं धनानि प्राणाश्च दद्याम्‌। स्वयं राज्ञा पित्रा 
प्रचोदितस्तव प्रियकामार्थं प्रतिज्ञामनुपालयन्‌ दद्यामिति किं पुनर्वक्तव्यम्‌? 
तदिमं त्वमाश्वासय। महीपतिर्वसुधासक्तदृष्ि किं नु अश्रूणि मुञ्चति? 
नृपशासनाद्‌ भरतं मातुलकुलादानेतुं शीघ्रं जवेर्येरदूता अद्यैव गच्छन्तु। 
एषाऽहं पितुर्वचनादेव निर्विचिकित्सश्चतुर्दशञ समा वस्तुमितो दण्डकारण्यं 
सत्वरं गच्छामि। तदा कैकेयी रामवाक्येन हृष्टा प्रस्थानं श्रहधाना रामं 
त्वरवामास। यथा त्वं वक्षि तथा भवतु! मातुलकुलाद्‌ भरतमुपावर्तयितुं 
शीघ्रजवर्हयेर्दूता यास्यन्ति। तव तु वनं गन्तुमुत्ुकस्य विलम्बनं न 
क्षममहं मन्ये। तस्मादितः शीघ्रं त्वं वन॑ गन्तुमर्हसि । व्रीडान्वितो नृपो यत्‌ 
त्वां स्वयं नाभिभाषते एतन्न किञ्चित्‌। एषा चिन्ता अपनीयताम्‌। 
त्वरमाणस्त्वं यावदस्मात्‌ पुराद्‌ वनं न यास्यसि तावत्‌ ते पिता न स्नास्यति 
भोक्ष्यते वा। केकेयीवचनं श्रुत्वा राजा धिक्‌ कष्टमिति निःश्वस्य 
शोकपूर्णो मूर्छितः पर्यङ्के न्यपतत्‌। रामो राजानमृत्थाप्य केकेय्या प्रचोदितः 
कशया हतो वाजीव वनं गन्तुं कृतत्वरोऽभवत्‌। दुष्टायाः केकेय्या 
भर्यकरपरिणामं खेदावहं तद्‌ वचनं श्रुत्वा स निर्व्यथस्तामव्रवीत्‌। देवि। 
नाहं धनासक्तो लोके निवस्तुमुत्सहे। ऋषीनिव मामपि केवलं धर्मे स्थितं 
विद्धि। पूज्यस्य पितुः किञ्चिद्‌ यत्‌ प्रियं मया कर्तुं शक्यं प्राणानपि 
परित्यज्य तत्‌ सर्वथा कृतं जानीहि। पितुः शुश्रूषा आङ्ञापालनं वा यथा 
भवति ततो महत्तरं धमचिरणं न किञ्चिदस्ति। पृज्येनानेन पित्रा 
अनुक्तोऽपि भवत्या वचनादहमिदारनीं विजने वने चतुर्दश वर्षाणि 
वत्स्यामि। केकेयि! मयि तव परिपूर्णोऽधिकारोऽस्ति। एवं स्थिते 
भरतराज्याभिषेकविषयं मां विहाय राजानं त्वमवोचः। अतो विचारयामि 
नूनं मम गुणेषु न ते विश्वासोऽ स्ति। अहमिदानीं प्रथमं मातरमापृच्छे। 

अनन्तरं सीतामनुनयामि। ततोऽचैव महद्‌ दण्डकावनं गमिष्यामि। भरतो 
यथा राज्यं पालयेत्‌ पितरं शुश्रूषेत च तथा भवत्या कर्तव्यम्‌। स हि 
सनातनो धर्मः। रामस्य वचः श्रुत्वा दशरथो भृशं टुखहतः शोकोद्रेकाद्‌ 
बाष्पनिरोधासमर्थ उच्चै रुरोद। विर्संज्ञस्य पितुरनार्यायाः केकेय्याश्च 
चरणो प्रणम्य रामस्तद्गृहाद्‌ बहिर्गतः! पितरं कैकेयीं च प्रदक्षिणं कृत्वा 
अन्तःपुरातरिष्क्रम्य स्वं सुहृज्जनं ददर्श परमक्रुद्धो लक्ष्मणो बाष्पपरिपृणक्षो 
राममनुजगाम) अभिषेकसामग्यराः प्रदक्षिर्णं कृत्वा रामः अपगतस्पृहया" 
दुष्ट चा तामस्पन्दं पश्यन्‌ शनेर्जगाम। लोककान्तस्य चन्द्रस्य शोभां क्षपेव 
रामस्य महतीं शोभां राज्यनाशो नापाचकर्ष। राज्यं त्यजतो वनं 
गन्तुकामस्य रामस्य समस्तलोकातीतस्य योगिन इव चित्तविक्रिया 
नालक्ष्यत। मनसा दुःखं धारयन्‌ इन्द्रियाणि निगृह्य च मनोधैर्यवान्‌ सः 
अग्रियवार्तां वक्तुं मातुर्गृहं प्रविवेश। रामप्रवेशसमये कोसल्याभवनं 
सर्वमानन्दमयमासीत्‌। तस्मिन्‌ समये निपतितस्य कार्यविघातस्य कमपि 
विकारं रामो न प्रादर्शयत्‌ विक्रियाप्रदश्ने सुहृदां विपत्तिशङ्या। 
१७ 

भृशं दुःखितो राम, कुञ्जर इव निभ्श्वसन्‌ इन्द्रियाणि निगृह्य भरात्रा सह 
मातुरन्तःपुरं जगाम। स तत्र गृहद्वारि उपविष्टं परमपूजितं वृद्धं तिष्ठतो 
बहूनपरांश्चापश्यत्‌। स प्रथमां कक्ष्यामतिक्रम्य द्वितीयायां वेदसंपतन्नान्‌ 
राज्ञा सत्कृतान्‌ वृद्धान्‌ ब्राह्मणान्‌ ददर्थ। स तान्‌ प्रणम्य तृतीयाया 
द्राररक्षणतत्यराः स्त्रियो वृद्धास्तरुणीश्च ददशं। तदा प्रहृष्टास्ता जयशब्देन 
रामं वर्धयित्वा त्वरिता गृहं प्रविश्य राममातुः प्रियं रामागमनं न्यवेदयन्‌। 
तदा देवी कौसल्या नियमेन तां र्नं स्थित्वा प्रथाते पुत्रहितैषिणी विष्णोः 


* शनैर्जगाम सापेक्षो दुष्टं तत्राविचालयन्‌। अपगता ईक्षा अपेक्षा। अपेक्षया 
सहितः सापेक्षः। निरपेक्ष इत्यर्थः। इति महेश्वरतीर्थः। 

पृजामकरोत्‌। नित्यं व्रतपरायणा सा क्षोमवसनं धृत्वा हृष्टा मङ्गलकराणि 
कृत्यानि परिसमाप्य मन्त्रवदग्निं जुहोति स्म। रामस्तत्र प्रविश्य (त्राह्मणेः) 
अग्निं हावयन्तीं मातरं ददर्श। चिरादागतं मातृनन्दनमात्मजं दृष्ट्वा 
संहृष्टा कौसल्या वडवा किशोरमिवाभिचक्राम। पुत्रं वात्सल्यात्‌ प्रियं 
हितं चेदमुवाच। वृद्धानां धर्मशीलानां महात्मनां राजर्षीणामायुः कर्ति 
वंशधर्म च प्राप्नुहि राघव! तव पितुः सत्यप्रतिज्ञतां पष्य धर्मात्मा्येव 
त्वां योवराज्येऽधिषेक्षयति। स्वभावविनीतस्तदा मातुर्गोरवाच्चानतो रामः 
किञ्चिदञ्जलिं प्रसार्य मातरमव्रवीत्‌। देवि! नूनं महद्‌ भयमुपस्थितं न 
जानीषे। इदं तव वैदेह्या लक्ष्मणस्य च दुःखायापतितम्‌। अहं मांसं 
हित्वा मुनिवन्मधुमूलफतैर्जवन्‌ निर्जने वने चतुर्दशवर्षाणि निवत्स्यामि। 

महाराजो भरताय योवराज्यं प्रयच्छति। मा तु तापसं कृत्वा दण्डकारण्यं 
विवासयति! एवं भाषमाणो रामो गतचेतसं कदलीमिव पतितां दुःखानुचितां 
मातरं दृष्ट्वा उत्थापयामास। भूमावुपावुत्योत्थितां भारं वाहितां वडवामिव 
स्थितां दीनां धृल्यावृतसवङ्गं मातरं रामः पाणिना विममर्श। दुःखपीडिता 
कौसल्या लक्ष्मणे उपशण्वति राममुपासीनमुवाच। राम! यद्यहमप्रजा 
अभविष्यं ममेतावद्‌ दुभ्खं नाभविष्यत्‌। मां दुः्खयितुमेव त्वं जातः। 

वन्ध्याया अहमप्रजा* अस्मीत्येक एव मानसः शोको भवति। अन्यः 
संतापो न विद्यते। राम! भर्तुरधिकारमये जीवने मङ्गलं वा सुखं वा न 
मया दृष्टपूर्वम्‌। पुत्राधिकारकाले संभवतः पश्येयमिति मया आस्थितम्‌। 

साहं वरा सती अवराणां हदयच्छिदां सपत्नीनां दुःखकराणि वाक्यानि 
श्रोष्यामि। प्रमदानामतो दुश्वतरं किं नु भविष्यति! त्वयि सत्रिहितेऽ 





* अत्र आमिषशब्देन सूदैः संस्कृतं मांसमुच्यते इति गोविन्दरजः। वनेषु 
सीतारामलक्ष्मणा मांसभक्षणं चक्रुः ** अप्रजास्मि = अप्रजाः + अस्मि। 
सन्धिरार्षः। इति गोविन्दराजः। 

प्येवमहं निराकृतास्मि) प्रोषिते त्वयि किं पुनर्वक्तव्यम्‌? मरणमेव मे धरुवं 
भवेत्‌।यः कञ्चिन्मां सेवते अथवा अनुवर्तते स जनः केकेयीपुत्राद्‌ भीतो 
नाभिभाषेत। राम! तव जन्मारभ्याद्य यावद्‌ टुःखपरिक्षयमाकाङक्षन्त्या 
मया सप्तदशवर्षणि व्यतीतानि। दुर्गतया मया उपवासेयगिर्बहुधिः 
परिश्रमेश्च दुःखं व्यर्थं च त्वं संवर्धितः। प्रावृषि नवाम्भसा स्पृष्टं 
महानद्याः कूलं भिद्यते। तद्र्यतो मम हृदयं न दीर्यते ततस्तत्‌ कठोरं मन्ये। 
सिंहः प्रसहा रूदरतीं मृगीमिव यटन्तकोऽद्येव मां न जिहीर्षति तनूनं मम 
मरणं न विद्यते। यमक्षयेऽपि ममावकाशो नास्ति। अपत्यकारणान्मया 
कृतानि व्रतानि दानानि संयमास्तपश्च ऊषरे उप्तं बीजमिव व्यर्थमभवत्‌। 
यदि कश्चद्रुदुःखपीडितः स्वेच्छया मरणं लभेत तर्हहमदैव वत्सेन 
विना धेनुरिव त्वया विना यमलोकं गच्छेयम्‌। इत्थं सा रामं तस्य महद्‌ 
कुं च वीक्ष्य बद्धं सुतमवेक्ष्य कित्नरीव तदा दुःखेन कोपेन च बहु 
विललाप, 
९८ 

दीनो लक्ष्मणस्तथा विलपन्तीं कौसल्यां तत्कालयोग्यं वचोऽब्रवीत्‌) 
आर्ये! स्त्रिया वाक्यवशं गतो रामो राज्यश्रियं त्यक्त्वा यद्‌ वनं गच्छति 
एतन्पमापि न रोचते। विपरीतवुद्धिरवद्धो विषयः प्रधरषितश्च नृपः केकेय्या 
चोद्यमानः किमिव न ब्रूयात्‌? रामस्यापराधं दोषं वा न पश्यामि येन स 
राष्टराद्‌ वनवासाय निर्वास्यते। अमित्रो निरस्तोऽपि यो नरः परोक्षमपि 
रामे दोषमुदाहरेत्‌ तं न पश्यामि। देवकल्पमृजुं दान्तं शत्रूणामपि वत्सलं 
पुत्रं धर्ममवेक्षमाणः कः अकारणात्‌ त्यजेत्‌? राजवृत्तमनुस्मरन्‌ कः पुत्रः 
पुनर्बाल्यं प्राप्तस्य राज्ञो वचन॑ मनसि कुर्यात्‌? राम! यावदेव कशचत्नर 
इममर्थं न जानाति तावदेव मया सह शासनं हस्तसात्‌ कुरु। धनुरधारिणा 
मया पार्वस्थेन रक्षित कृतान्तमिव स्थितं त्वां कः खलु अतिशेते? 

त्वामपकर्तु यदि नगरजनः स्थास्यति तर्हि मम तीक्ष्णैः शरैरयोध्यां 
निर्मनुष्यां करिष्यामि। यो भरतस्य पश्ष्यस्तस्य हितेषी वा सव॑ तं 
हनिष्यामि। यः कोमलो नम्रश्च भवति स सर्वत्र तिरस्क्रियते। त्वया मया 
च महद्‌ वैरं कृत्वा भरताय श्रियै दातुं राज्ञः का शक्तिरस्ति? दवि 
कौसल्ये! यथार्थतः पूर्णेन मनसा भ्रातरमनुरक्तोऽस्मि। सत्येन धनुषा 
दत्तेनेष्टेन च ते श्पे। दीप्तमग्निमरण्यं वा यदि रामः प्रवेक्ष्यति त्र पूर्वमेव 
मां प्रविष्टमवधारय। उदितः सूर्यस्तम इव ते दुःखं वीर्याद्‌ हरामि। देवी 
मे वीर्यं पश्यतु। रामश्च पश्यतु। लक्ष्मणस्येतद्‌ वचनं श्रुत्वा दुभ्खमग्ना 
रुदती कौसल्या राममुवाच! पुत्र! तव भ्रातुरलक्ष्मणस्य वचनं त्वया श्रुतम्‌। 
यदि रोचते अनन्तरं यत्‌ कार्यं तत्‌ कुरुष्व। मम सपत्न्या .भाषितमधर्म्यं 
वचनं श्रुत्वा शोकसन्तप्ता मां विहायेतो गन्तुं नार्हसि। धर्मज्ञ राम। 
धर्मिष्ठो यदि धर्ममाचरितुमिच्छसि तर्हीहिस्थस्त्वं मां शुश्रूषस्व । श्रेष्ठं 
धर्म समाचर! काश्यपो जननीं सेवमानो नियतः स्वगृहे वसन्‌ उत्तमं तपः 
कृत्वा स्वर्ग जगाम। पिता यथा गौरवेण ते पुज्यस्तथाहं च। त्वां वनं गन्तु 
नाहमनुजानामि। इतस्त्वया वनं न गन्तव्यम्‌। तत्वद्वियोगान्मे जीवितेन 
सुखेन वा कायं नास्ति। तृणं भक्षयन्त्या अपि त्वया सह जीवनं मे श्रेयः। 
शोकमग्नां मां त्यक्त्वा यदि त्वं वनं यास्यसि तर्हीहाह प्रायोपवेशं करिष्ये। 
जीवितुं न शक्ष्यामि। ततस्त्वं समुद्रवद्‌" ब्रह्महत्याफलतुल्यं लोकप्रसिद्धं 
नरकसदृशं कष्टमवाप्स्यसि। तथा विलपन्ती दीनां जननीं धमत्मा रामो 
धर्मसंयुक्तं वचनमुवाच। पितुर्वचनं समतिक्रमितुं मम॒ शक्तिर्नस्ति। 
शिरसा प्रणतस्त्वां प्रसादये। अहं वनं गन्तुमिच्छामि। ऋषिणा त्रतचारिणा 


+ कस्मिन्नपि कल्पे समुद्रेण स्वमातुर्दुःखौ कृतम्‌। तस्मात्‌ पिप्पलादो नाम 
ब्रह्षिस्तमधरम दण्डयितुं समुद्रोपरि कृत्यामेकां प्रयुक्तवान्‌। तया कृत्यया समुद्रेण 
नरकवासतुल्यं महद्‌ दुःखमनुभूतम्‌। © 

धर्म जानता विपश्चितापि कण्डुना पितुर्वाक्यं कुर्वता गोर्हता। पूर्वमस्माकं 
कुले च पितुः सगरस्याज्ञया तत्पत्र्भूमिं खनद्भिः संघमरणं प्राप्तम्‌। 
पितृवचनकारिणा जमटग्निपुत्रेण रामेण जननी रेणुका स्वयमरण्ये 
परशुना कृत्ता। मयैकेन पितृशासनं क्रियते इति न। पूर्वेरङ्खीकृतः 
अनुसुतश्चायं मार्गो मयानुगम्यते। भूलोके यत्‌ पितृशञासनपालनं कार्यं 
तदिदं मया क्रियते। शासनोल्लक्कनं न क्रियते। पितुर्वचनं कुर्वन्‌ न 
कश्चिद्‌ हीयते नाम। जननीमेवमुक्त्वा रामो लक्ष्मणं पुनरव्रवीत्‌। 
लक्ष्मण] सत्यस्य शमस्य च रहस्यमविज्ञाय त्वया मयीदानीं प्रदर्शितमसद्शं 
स्नेहं जानामि। लोके धर्मः परमः। धर्मे सत्यं प्रतिष्ठितम्‌। उत्तममिदं 
पितुर्वचनं च धर्मसंश्रितमस्ति। पितुमतु्बराह्मणस्य वा प्रतिज्ञाय धर्ममाश्रित्य 
तिष्ठता न तद्‌ वाक्यं वृथा कर्तव्यम्‌। तस्मादहं पितुर्नियोगमतिक्रमितुं न 
शक्षयामि। पितुर्हि वचनादहं कैकेय्या प्रचोदितः। तस्मादेनां केवलक्षत्रिय- 
धर्माश्रितामनार्यां मतिं विसृज। धर्ममाश्रय। तीक्ष्णतां मा भज। मदबुद्धिमनुगच्छ। 
एवं भ्रातरं लक्ष्मणं सोहार्ददुक्त्वा रामः प्राञ्जलिर्नतमस्तकः कोसल्यां भूय 
उवाच।मातः! इतो वनं गमिष्यन्तं मामनुमन्यस्व। मम प्राणैः शापितासि! 
स्वस्त्ययनं मे कुरु। तीर्णप्रतिज्ञो वनात्‌ पुनरयोध्यामागमिष्यामि। 
केवलराज्यकारणादहं महाभ्युदयकरे यशः पृष्ठतक$्कतुं न समर्थाऽस्मि। 
अदीर्घकाले जीविते अद्य तुच्छं महीमधर्मतो न वृणे। इत्युक्त्वा स 
नरश्रेष्ठो रामो धेर्येण दण्डकान्‌ जिगमिषुर्मातरं प्रसादयन्‌ भ्रातुः 
सद्विचारमुदबोध्य हदि जननीं प्रदक्षिणं चकार। 
१९ 

अथ स्थिरचित्तः स रामो धैर्येण मनोभावं धारयन्‌ दुःखेन दीनं 
भृशममर्षितं नगेन्द्रमिव शवसन्तं रोषविस्फारितेक्षणे सुहृदं प्रियं भ्रातरं 
लक्ष्मणमासाय्येदमुवाच। सोमित्रे। एतावन्ममाभिषेकसंभारसंपादनार्थ य 

उत्साहस्त्वया कृतः सः अभिषेकनिवृत्यर्थमस्तु। तथा त्वया कर्तव्यं यथा 
मदभिषेकसंतप्तमानसा माता केकेयी सविशङ्का न स्यात्‌। तस्या मनसि 
संजातं शङ्कामर्य दुः्खं मुहूर्तमप्युपेक्षितुं नोत्सहे। जानताजानता च मातृणां 
पितुर्वा मया कृतमल्पमप्यनिष्टं न स्मरामि। सत्यभाषणः सत्यपराक्रमः 
अस्मत्पिता परलोकाद्‌ बिभेति। स नित्यं सत्यप्रतिज्ञो भूत्वा निर्भयो 
भवतु। अस्मित्रभिषेककर्मण्यप्रतिसंहते मम॒ वचः सत्यं नेति तस्य 
मनस्तापो भवेत्‌। तस्य तापो मां च तपेत्‌। तस्माटभिषेकविधानं 
संहत्यान्वगेवेतो वनं गन्तुमिच्छामि। अद्य मम प्रव्राजनात्‌ कृतकृत्या 
केकेयी ततोऽव्यग्रं पत्रे भरतमभिषेचयिष्यति। यदाहं चीराजिनजटामण्डलानि 
धृत्वा वनं गमिष्यामि तदा केकेय्या मनः सुखं भविष्यति। यतो वनवासाय 
मम बुद्धिः प्रणीता मनश्च स्थिरीकृतं ततस्तस्मिन्‌ विषये पुनः खेततुं न 
मे युक्तम्‌। शीघ्र प्रव्रजिष्यामि! दत्तराज्यस्य पुनर्ग्रहण मम प्रवासने च 
दैवमेव कारणं द्रष्टव्यम्‌। कैकेय्या अयं विपरीतो मनोभावो दैवविहितो 
भवेत्‌+! नो चेत्‌ तस्या मम पीडने बुद्धिः कथं जाता? सौम्य! मातृषु 
मम भेदबुद्धिः पूर्वं कदापि न जाता। केकेय्याश्च मयि स्वसुते भेदो 
नाभवत्‌। इदं सर्वं त्वं जानासि! सोऽहं केकेय्या ममाभिषेकप्रतिरोधं 
प्रवासमुगरुर्वचोभाषणं च दैवकृतमेव निश्चिनोमि नान्यकृतम्‌। देवकारणं 
विना कथमुत्तमस्वभावसंपत्ना उत्तमराजकुलप्रसूता केकेयी साधारणस्त्रीवद्‌ 
भर्तृसत्निधो मत्पीडां ब्रूयात्‌? दैवप्रभावो दुरूहः। सर्वप्राणिषु न कोऽपि 
तत्रिवर्तकोऽस्ति। मम राज्यभ्रंशवनगमने केकेय्या बुद्धिवैपरीत्यं च 
देवप्रभावादेवापतितानि। दैवस्य निग्रहोपायो नास्ति। यथा दैवं मनुष्यं 
प्रेरयति तथा तेन प्रवर्तितव्यम्‌! को नाम मनुष्यो देवं निग्रहीतुमुत्सहते? 





* अस्पष्टार्थः श्लोकः (६२) बहुधा व्याख्यातः! यथारुचि मया रचितम्‌। +© यदि 
भावो न दैवोऽयं। ग्राह्यः - यदि तस्या न भावोऽयं। 

सुखदुःखे भयक्रोधो लाभालाभौ जन्ममरणे यच्चान्यत्‌ किञ्चित्‌ तत्‌ सर्व 
देवस्य कर्म॒ ननु) अभिषेके व्याहतेऽपि न मे परितापोऽस्ति। 
तस्मादहमिव त्वं चापरितापः सन्‌ क्षिप्रमभिषेकक्रियामुपसंहर। ममास्मिन्‌ 
राज्यविष्ने यवीयसी माता न शङ्कनीया। देवप्ररिता एवानिष्टं सावदत्‌*। 
देवप्रभावः कौटश इति त्वं जानासि। 
२९ 

रामभाषणं शुण्बन्‌ लक्ष्मणः अश्जिरा भ्रातुरभिषेकविघ्नेन दुःखं तस्य 
धर्मपरतया हषं च युगपदनुबभूव। स भरवोर्मध्ये भ्रुकुटीं बद्धवा बिलस्थो 
रोषितो महासर्पं इव निशश्वास। तदा दुष्प्रतिवीक्षं भ्रुकुटी सहितं तस्य मुखं 
क्रुद्धस्य सिंहस्य मुखस्य सदृशमभवत्‌) गजो हस्तमिव हस्ताग्रं विधून्वन्‌ 
शिरो घूर्णयन्‌ नेत्रप्रान्तेन भ्रातरं तिर्यग्‌ वीक्षमाणोऽ्रवीत्‌। पितृवाक्योल्लङ्घने 
अधर्म आपततीति लोकनिन्दितो भवेयमिति च भयेन अयुक्तसमये ते 
महान्‌ सम्भ्रमो जातः। त्वमेवं वक्तुं नार्हसि। शूरः क्षत्रियः सन्‌ अशक्तं 
दैवं कथं श्लाघसे? पापात्मनोः कैकेयीदशरथयोः कथं नाम ते शङ्का 
नास्ति? मृदवो धर्मरूपिणो वञ्चनोपायास्तयोः सन्ति। हे धमत्मिन्‌। कथं 
न बुध्यसे? त्वदन्यस्याभिषेचनं यदारब्धं लोकविरुद्धं तदस्ति। तेन तव 
बुद्धौ संशयो जातः। यस्य प्रसंगात्‌ त्वं मुह्यसि तं धर्ममहं दरेष्मि। मम 
राज्याभिषेको मास्तु इति केकेयीदशरथयोर्बुदधिं त्वं देवप्रेरणां मन्यसे। 
तवेदं मतमपि न मह्यै रोचते, अस्तु नाम सा दैवप्रेरणा। सापि 
त्वयोपक्षणीया। विक्लबः पराक्रमहीनश्च दैवमनुवर्तते आत्मगौरववन्तो 
वीरा देवं न गणयन्ति। यः पुरुषप्रयत्नेन देवं प्रबाधितुं समर्थः स देवेन 
बाधितकार्यो न भवति न चावसीदति। देवशक्तिरुत पुरुषशक्तिः का 
बलीयसीत्यद्य लोका द्रक्ष्यन्ति, अस्य प्रनस्याद्य स्पष्टो निर्णयो 


+ © वदन्त्यनिष्टम्‌) ग्राह्यः- वदत्यनिष्टम्‌ 

भविष्यति। -यदैवाहतं तव राज्याभिषेचनं लोकेरद्य दुष्टं मत्पौरुषहतं 
तदेवं ते दरक्षयन्ति। अङ्कशमविगणय्य बन्धनमतिक्रम्य मदेन बलेन चोद्धतं 
पलायितं गजमिव दैवमहं पौरुषेण निवर्तये। अद्य समस्ता लोकपालाः 
समस्तास्त्रयो लोकाश्च रामाभिषेचनं न विहन्युः। किं पुनः पिता? राजन्‌। 
तवारण्ये निवासो यैर्मिथः समर्थितस्ते चतुर्दशसमा अरण्ये निवत्स्यन्ति। 
पितुः कैकेय्याश्च तामाशामहं छेत्स्यामि या तवाभिषेकविघातेन तयोः 
पत्रस्य राज्याय प्रवर्तते। मम बलस्य रोद्धारं यथा ममोग्रं पौरुषं दुःखयति 
तथा त दैवबलं न सुखयेत्‌। प्रजापालनानन्तरं वर्षसहस्रान्ते त्वयि वनवासं 
गते तव पुत्रा राज्यपालनं करिष्यन्ति। पुत्रेषु प्रजाः पुत्रवत्‌ परिपालयितुं 
निक्षिप्य वनगमनं पूर्वराजर्षिभिराचरितम्‌। सेव वृत्तिरधुना विधीयते। हे 
धर्मात्मन्‌ राम। संप्रति राजा चपलचित्तोऽस्ति। राज्ये विभेदशङ्कया यदि 
त्वं राज्यमात्मनि नेच्छसि तर्हहं वेला समुदुमिव तव राज्यं रक्षेयम्‌। यद्येवं 


कर्तुं न शक्नुयां तदा बीरलोकभाङ्‌ न भवेयम्‌। एवं ते प्रतिजाने। 


मङ्गलद्रव्येरभिषिञ्चस्व। तत्र व्यापृतो भव। अहमेको बलान्महीपालान्‌ 
वारयितुमलमस्मि। ममेमो भुजो न शोभार्थो। धनुरलड्भनराय न। असिः 
कट्या बन्धनार्थाय न। शरस्तूणीरे स्तब्धवत्‌ स्थातुं च न। मम 
सर्वमेतच्चतुष्टयं शत्रुदमनार्थमस्ति। यमहं शत्रं मन्ये तं नैव सहे। 
तीक्ष्णधारेण विद्युच्चलितवचसा हस्तधृतेन खद्न शत्रं देवेनद्रमपि हन्मि! 
मत्खद्घाघातखण्डितेर्हस्त्यश्वनरहस्तोरुशिरोभिर्मही गहना दुश्चरा च 
भविता। अद्य द्विपा मत्खद्घधाराहता दीप्यमाना अद्रय इव सविद्युतो मेघा 
इव भूमो पतिष्यन्ति। मयि बद्धगोधाङ्गुतित्राणे प्रगृहौतशरासने स्थिते 
पुरुषाणां कश्चित्‌ पुरुषमानी को भवेत्‌? अहं बहुभिबणिरेकं प्रहत्य 
कषप्स्यामि। एकेन बाणेन -बहून्‌ प्रहरिष्यामि। एवं शत्रुपुरुषाश्वगजमर्मसु 
प्रयोक्ष्यामि। प्रभो] अद्य राज्ञः अप्रभुतां तव प्रभुत्वं च कतुं ममास्त्रप्रभावः 

समर्थो भविष्यति। अद्य चन्दनलेपस्य केयूरधारणस्य धनानां दानस्य 
सुहृदां पालनस्य चानुरूपाविमो मे बाहू तवाभिषेकविध्नकराणां निवारणे 
पराक्रमं प्रकटयिष्यतः। कोऽद्यैव तव शत्रर्मया प्राणयशोमित्ैर्वियोज्यताम्‌? 
बूहि। यथेयं वसुधा तव वशे भवेत्‌ तथा मां शाधि। अहं तव दासोऽस्मि। 
तच्छुत्वा राघववंशवर्धनः स रामो बाष्पं विमृज्यासकृत्‌ परिसान्त्व्य च 
लक्ष्मणमुवाच। सोम्य! मां पितुर्वचने व्यवस्थितं निबोध। एष एव 
सत्पथः। 
२१ 

तं पितुर्निदेशपालने अवहितं निश्चित्य वाष्पसंरुद्धकण्टा कासल्या 
धर्मिष्टं वचनमुवाच। अदृष्टदुःखो धर्मात्मा सर्वभूतप्रियंवदो दशरथान्मयि 
जातो रामः कथमुञ्छेन वर्तयेत्‌? यस्य कर्मकरा दासाश्च मृष्टान्नानि 
भुञ्रते सोऽयं नाथः कथं वने मूलफलानि भोक्ष्यते? गुणवान्‌ राज्ञो दयितो 
रामो यद्‌ विवास्यते क एतत्‌ श्रदध्यात्‌ कस्य वा न भयं भवेत्‌? त्वया 
विहीनां मां महानतुलः शोकवहिर्दवाग्निः शुष्कवनमिव प्रधक्ष्यति 
धनुर्गच्छन्तं स्वं वत्सं कथं नानुगच्छति? पुत्रे! यत्र त्वं गमिष्यसि तत्र 
त्वामहमनुगमिष्यामि। मातुस्तद्‌ वाक्यं श्रुत्वा भृशटुःखितां तां राम 
उवाच। राजा कैकेय्या वञ्चितः। अहं वनं गच्छामि। त्वमपि यदि तं 
त्यजसि तर्हिं स न जीविष्यति) स्त्रिया भर्तुः परित्यागः क्रूरं कर्म विगर्हितं 
तद्‌ भवत्या मनसापि न कार्यम्‌। पिता मे यावज्जीवति तावत्‌ तस्य शुश्रूषा 
त्वया कार्या स हि सनातनो धर्मः! रामेणेवमुक्ता शुभविवेका कौसल्या 
सुप्रीता राम तथेत्युवाच। पुनश्च रामो मातरमेवमाह। मया च भवत्या 
च पितुर्वचनं कर्तव्यम्‌। राजा भर्ता गुरः श्रेष्ठः सर्वेषामीश्वरश्च। इमानि 
चतुर्दश वर्षाणि महारण्ये विहत्य प्रत्यागत्य प्रीत्या तवाज्ञां पालयिष्यामि। 
एवमुक्ता कौसल्या परमदुःखिता पुत्रमुवाच। सपत्नीनां मध्ये वस्तुं न 


140 श्रीमद्वाल्मीकिरामायणम्‌ सरलगद्यात्मकम्‌ 


शक्तास्मि। यदि पितुरिच्छया वनगमने ते बुद्धिः कृता तर्हि वन्यां मृगीमिव 
मामपि वनं नय। तथोम्त्वा कोसल्या रोदिति स्म। तदा रामश्च मदित्वा 
पुनस्तामव्रवीत्‌। जीवन्त्याः स्त्रिया भर्ता देवतं प्रभुश्च। भवत्या मम च 
राजा दशरथः प्रभुः। धर्मात्मा सर्वप्राणिनां प्रियंवदो भरतश्च भवतीमनुवर्तत। 
स सदा धर्म आसक्तः मयि निष्क्रान्ते पुत्रशोकेन पार्थिवो यथा श्रमं 
नावाप्नुयात्‌ तथा अप्रमत्ता कुरु! व्रतोपवासासक्ता परमोत्तमापि नारी 
भरि यदि नानुवर्तेत तर्हि सा नरकं त्रजेत्‌। भर्तुः प्रिये हिते च रता 
शश्रषामेव कुर्वीति। एष धर्मः पुरा लोके दुष्टः। वेदे श्रुतः स्मृतिषु 
स्मृतश्च। मत्कृते सुव्रता ब्राह्मणास्ते पूज्याः ममागमनकाङक्षिणी कालं 
प्रतक्षस्व। मयि प्रत्यागते यदि धार्मिकाग्रणीर्महाराजो जीवितं धारयिष्यति 
तव सर्वाःशुभकामनाः सेत्स्यन्ति। रागेणेवमुक्ता कोसल्या बाष्पपर्याकुलेक्षणा 
पुत्रशोकार्ता राममुवाच। पुत्र! सावधानचित्तस्त्वं गच्छ। सदा ते भद्रमस्तु! 
तथा कौसल्या वनवासनिश्चितं रामं दृष्ट्वा परमेण चेतसा शुभं 
वचनमुवाच स्वस्त्ययनाभिकाङ्क्षिणी च बभूव। 
२२ 

शुभमनाः कौसल्या दुःखं विहाय पवित्रं जलमाचम्य रामस्य मङ्गलानि 
चकार। साध्या विश्वेदेवा मरुतो महर्षयो धाता विधाता पुषा भगः 
अर्यमा * च स्वस्ति ते कुर्वन्तु। ऋतवः पक्षा मासाः संवत्सराः क्षपा 
दिनानि मुहूर्ताश्च ते सदा स्वस्ति कुर्वन्तु मुनिवेषं महावनानि चरन्तं 
त्वा स्मृतिरधृतिर्धर्मः स्कन्दः सोमो बृहस्पतिः सप्तर्षयो नारदो नक्षत्राणि ग्रहा 
देवताश्च रक्षनतु। प्लवगा वृश्चिका दंशा मशकाः सरीसुपाः कीटाश्च 
त्वामरण्ये न बाधेरन्‌। महागजाः सिंहा व्याघ्रा ऋक्षाः शृद्धिणो रोद्रा 





* धाता आधारकर्मप्रधानो भगवान्‌ विराड्‌ विष्णु \ विधाता प्रष्टा इति 
महेश्वरतीर्थः। ** द्रादशसंख्याकादित्यावान्तरभेदवाचका\ इति गोविन्दराजः। 


---- ~न 

महिषाश्च न ते द्रहयन्तु। मनुष्यर्मांसभोजिनः अन्ये मृगाश्चेह मया 
संपूजितास्त्व मा हिंसिषुः। पुत्रक। तव मार्गाः शिवाः सन्तु। तव पराक्रमाः 
सिध्यन्तु। सर्वसंपदां प्राप्त्यर्थ* क्षेमं पन्थानं गच्छ। आकाङचरेभ्यो 
भूचरेभ्यः प्राणिभ्यः सर्वेभ्यो देवेभ्यो ये च तव शत्रवः स्युस्तेभ्यश्च ते 
स्वस्ति भवतु) सर्वलोकप्रभुः शिवो ब्रह्मा प्राणिनां पोषको विष्णुस्तथा 
ऋषयः जेषः सुराश्च वनवासिनं त्वां रक्षन्तु इत्युक्त्वा कौसल्या 
माल्येगन्धिरनुरूपाभिस्तुतिभिर्च देवगणान्‌ पृजयामास। वृत्रसंहारसमये 
सर्वदिववन्दिताय शक्राय यन्मङ्गलं समभवत्‌ तन्मङ्गलं ते भवतु। पुरामृतं 
प्रार्थयतो गरुडस्य यन्मङ्गलं विनताकल्पयत्‌ तन्मङ्गलं ते भवतु। 
इत्याशिषमुक्त्वा सा प्रसिद्धफलां शुभां विशल्यकरणीमोषधीं रक्षां कृत्वा 
अभिमन्त्रयामास। ततः सा राममानम्य मूर्ध्नि चाघ्राय परिष्वज्य राम! त्वं 
सिद्धकार्यः सुखं गच्छ। कुशलं सिद्धार्थं पुनरागतं राजवेश्मनि सुस्थितं 
त्वां द्रक्ष्यामि। मयार्चिताः शिवादयो देवगणा महर्षयो भूतानि महासुरा 
उरगा दिशश्च वनमभिप्रयातस्य ते हितानि चिराय काङ्क्षन्तु। 
अश्रपूर्णलोचना कौसल्या एवमुक्त्वा यथाविधि स्वस्त्ययनं समाप्य रामं 
प्रदक्षिणं चकार! । पुनः पुनश्च निपीडच सस्वजे) देव्या कौसल्यया तथा 
कृतप्रदक्षिणो रामो मातुश्चरणौ पुनः पुनर्नमस्कृत्य स्वया श्रिया प्रज्वलितः 
सीतानिलयं जगाम! 
२३ 

मात्रा कृतस्वस्त्ययनो रामस्तामभिवाद्य धर्मिष्ठे वर्त्मनि स्थितो वनं 

प्रयातो न्वतं राजमागं विराजयन्‌ उत्तमगुणयुतत्वाज्जनस्य हृदयान्याममन्थेव। 


+ सर्वसंपत्तयो। ग्राह्यः ~ सर्वसंपत्तये। 

*रक्षार्थमेव पुत्रस्य प्रदक्षिणमिति महेश्वरतीर्थः! महाभारते वारणावतगमनवेलायां 
विदुरः पाण्डवान्‌ प्रदक्षिणं चकार। (महाभा-गीतप्रेस्‌ आदि १४४.२८. 
सुख्तङ्करप्रति; १३३.२४) 

व्रतोपवासादिनियमविशिष्टा सीता पत्युर्योवराज्याभिषेकभङ्गवार्ता न 
शुश्राव। अभिषेकः क्रियमाण इत्येव तस्या मनसि प्रवर्तते स्म! राज- 
धर्माणामभिज्ञा कार्यज्ञा सा देवकार्यं कृत्वा हृष्टचित्ता रामं प्रतीक्षते स्म। 
तदा रामो हिया किञ्चिदवाङ्मुखः सुविभूषितं प्रहृष्ट जनरसंपूणं स्वं वेश्म 
प्रविवेश। आसनात्‌ समुत्पत्य सीता शोकसंतप्तं चिन्ताव्याकुलितं पतिं 
वेपमाना ददर्श। तं विवर्णवदनं प्रस्वित्रममर्षणं दृष्ट्वा दुःखाभिसंतप्ता 
सा प्राह। प्रथो! इदानीं किमिदम्‌? राघव! अद्य बृहस्पतिदेवतासंबन्धी 
मङ्गलमयः पुष्यः। प्रत्ब्रह्मणिरयमभिषेकाय युक्तः काल इत्युच्यते खलु! 
केन त्वं दुर्मना असि। सुन्दरं ते वदनं शतशलाकेन जलफेननिभन 
छत्रेणावृतं न विराजते। शतपत्रनिभेक्षणं तवाननं चन्द्रहं सप्रकाशाभ्यां 
्रष्ठाभ्यां व्यजनाभ्यां न वीज्यते। वाग्मिनः स्तोत्रपाठकाःपूर्वकथापाठकाः 
सूताश्च प्रहृष्टास्त्वां स्तुवन्तोऽद्य न दृश्यन्ते। वेदपारगा ब्राह्मणा 
मूर्धाभिषिक्तस्य ते मूर्ध्नि मधु दधि च यथाविधि न दधति। भूषिताः सर्वे 
मन्तिणो वणिङ्मुख्याः पौरा. जानपदाश्च त्वामनुव्रजितं नेच्छन्ति। 
वेगसम्पत्रैः काञ्चनभूषणेश्चतुर्भिर्हयेर्युक्तो मुख्यस्तवोत्सवरथस्तेऽग्रतः 
कि न गच्छति? लक्षणपूजितः कृष्णमेघस्य पर्वतस्य च समप्रभ श्रीमान्‌ 
हस्ती तव प्रयाणे अग्रतो न दृश्यते। काञ्चनचित्रं ते सिंहासनं पुरस्कृत्य 
यान्तं सेवकं पुरस्सरं न पश्यामि। अभिषेको यदा सज्जस्तदेदानीं किं 
तव मुखवर्णः अपूर्वोऽस्ति प्रहर्षर्च न लक्ष्यते? इति विलपन्तीं तां रामः 
प्रोवाच। सीते! पूज्यः पिता मां वने प्रव्राजयति। त्वं महति कुले जाता 
धर्मज्ञा धर्मचारिणी च। येन क्रमेणेदं ममाभ्यागतं तत्‌ शुणु। सत्यप्रतिज्ञेन 
प्रीतमनसा पित्रा ककेय्ये पुरा महावरौ दत्तो। ममाद्य राज्ञा प्रस्तुते अभिषेके 
सज्जे तया सा प्रतिज्ञा प्रचोदिता धर्मेण स्वाधीनीकृता च। दण्डकावने 
मया चतुर्दशवर्षाणि वस्तव्यम्‌। मम पित्रा यौवराज्ये भरतो नियोजितः, 

सोऽहं विजनं वनं प्रस्थितस्त्वां द्रष्टु मागतः। भरतस्य समीपे त्वयाहं 
कदापि न श्लाघ्यः। रेश्वर्ययुक्ताः पुरुषाः परस्तवं न सहन्ते। तस्माद्‌ 
भरतस्याग्रतो मम गुणास्त्वया न कथ्याः। अपि च त्वं तेनाधिकसम्मानेन 
भर्तव्या नासि। अनुकूलप्रवर्तनेनैव तस्य समीपे वर्तितुं ते शक्यमस्ति। 
अहं च गुरोस्तां प्रतिज्ञामनुपालयन्‌ अद्यैव वनं यास्यामि। त्वं स्थिरचित्ता 
भव। कल्याणि। मुनिनिषेवितं वनं याते मयि त्वया व्रतोपवासरतया 
भवितव्यम्‌ उषःकाले उत्थाय यथाविधि देवपूजां कृत्वा मम पिता 
वन्दितव्यः। संतापकर्शिता वृद्धा मम माता च धमं प्रधानीकृत्य ते 
सम्मानमर्हति। शेषा मम मातरश्च त्वया नित्यं वन्दितव्याक्ष स्नेह- 
प्रमपोषणेः सर्वा मातरो मे समाः। ममात्यन्तप्रियतरौ लक्ष्मणशत्रुघ्नौ त्वया 
भ्रातृसमो पुत्रसमौ च द्रष्टव्यो। कदापि भरतस्य विप्रियं न कर्तव्यम्‌। स 
देशस्य कुलस्य च राजा प्रभुश्च खलु! सदाचरेणाराधिताः प्रयतैरुपसेविताश्च 
राजानः प्रसीटन्ति। विपर्यये प्रकुप्यन्ति। नराधिपा अहितकारिण ओरसान्‌ 
पुत्रानपि त्यजन्ति। अन्यजनानपि समर्थान्‌ प्रगृहणन्ति। प्रिये! अहं महावनं 
गमिष्यामि। इहेव त्वया कस्यचिदपकारमकर्वत्या वस्तव्यम्‌। ममेदं वचः 
कार्यम्‌। 
२४ 

प्रियवादिनी प्रियार्हा वैदेही एवमुक्ता प्रणयकोपेन भतरिमिदमुवाच। 
आर्यपुत्र! पिता माता भ्राता पुत्र स्नुषा च स्वानि स्वानि पूर्वपुण्यान्यनुसृत्य 
स्वानि स्वानि भाग्यानि प्राप्नुवन्ति। भर्तुर्भाग्यं तु भार्यकेव प्राप्नोति। 
अतोऽहमपि वने वस्तव्यमित्यादिष्टे वास्मि। न पिता न माता नात्मजो 
नात्मा न सखीजनो नार्या गतिर्भवति। इह प्रेत्य च सदा पतिरेको 
गतिरस्ति। राम! यदि त्वं दुर्गं वनमद्यैव प्रस्थितः कुशकण्टकान्‌ मृद्न- 
न्ती तवाग्रतो गमिष्यामि। तव वचनाननुरोधजन्यौ ईष्यसिषौ पीतशेषं 

जलमिवोत्सृज्य विश्वस्तो माँ वनं नय। मम कृतः कोऽप्यपराधो नास्ति। 
प्रासादगरेषुत्तमभवनेषु अणिमादिसिष्दिद्रारा गगने वा संचारस्यपक्षया 
भर्तुः पादच्छाया विङिष्यते। बहून्‌ विषयानुदिश्य मात्रा पित्रा चानुष्िष्टास्मि। 
कथं प्रवर्तितव्यमिति सम्प्रति नाहं वक्तव्या त्रीन्‌ लोकानचिन्तयन्ती 
पतिशुश्रुषाव्रतं चिन्तयन्ती पितुर्थवने यथेव तथा वने निवत्स्यामि। नित्यं 
ते शुश्रूषमाणा नियता ब्रह्मचारिणी मधुगन्धिषु वनेषु त्वया सह रेस्ये। त्वं 
वनेऽन्यस्य जनस्य रसम्परिपालनमपि कर्तुं शक्तोऽसि! किं पुनर्मम? 
नित्यं फलमूलाशना भविष्यामि। अत्र संशयो नास्ति। त्वया सह 
निवसन्ती न ते दुःखं करिष्यामि। त्वया नाथेन सह सर्वत्र निर्भीता चरन्ती 
सरितः शैलान्‌ पल्वलानि वनानि च द्रष्टुमिच्छामि। त्वया संगता सुखिनी 
हसकारण्डवाकीर्णाः सुपुष्पिताः पदिनीः द्रष्टुमिच्छामि! एवं वर्षसहस्राणां 
शतं वाहं त्वया सह परमनन्दिनी रंस्ये। त्वया विना स्वर्गेऽपि वासमहं 
न रोचये! मृगवानरवारणयुतं सुदुर्गमं वनमहं गमिष्यामि। यथा पितुर्गृहे 
तथा तत्र ते पादावुपगृह्य निवत्स्यामि। अनन्यभावामनुरक्तचेतसं त्वां 
विना मरणाय निश्चितां मां साधु नयस्व। मम याचनां कुरुष्व। अहं ते 
भारो न भविष्यामि। तथा ब्रुवाणां सीतां रामो नेतुं नेयेष। तां सच्निवर्तयितु 
वनवासस्य कष्टानि बहु बभाषे। 
२५ 

धर्मज्ञो राम एवं ब्रुवतीं सीतां निवर्तवितुमेवमुवाच। सीते! महाकुलीना 
सदा धर्मे निरता चासि। इह स्थित्वा स्वधर्म समाचर। केवलं मनोविनोदटं 
मा चिन्तय। त्वां यथा वक्ष्यामि तथा कार्यम्‌। वने बहवो दोषा भवन्ति। 
अहं वदामि निबोध। वनवासकृता मतिर्विमुच्यताम्‌। बहुदोषं दुर्गमं च 
वनमुच्यते। हितवुद्धचा मयेतदभिधीयते। वने सदा दुःखमेव सुखं न 
विद्यते। पर्वतप्रवाहाणां गिरिकन्दरवासिनां सिंहानां च निनदाः श्रोतं 

दुःखकराः। अतो वर्नं दुःखकरम्‌। यावहिनै परिश्रम्य रात्रिषु स्वय 
पतितानां पर्णानां शय्यासु स्वप्तव्यम्‌। तस्माद्‌ वनमतीव ठुःखकरम्‌। 
यथाशक्ति उपवासः कर्तव्यः। वल्कलाम्बरं जटाभारश्च धर्तव्यौ। 
अरण्ये महावातस्तिमिरं च भवतः। नित्यं बुभुक्षा भवति। महान्ति भयानि 
प्रवर्तन्ते। तस्माद्‌ वनमत्यन्तदुःखं भवति। बहवो बहुरूपाः सर्पाः पृथिवीं 
दर्पात्‌ संचरन्ति। तस्माद्‌ वनं महादुःखकरं भवति। नदीनिवासिनो 
नदीकुटिलगामिनः सर्पा माग निरुध्य तिष्ठन्ति। तस्माद्‌ वनं महादुखमस्ति। 
पतङ्खा वृश्चिकाः कीटा वनमकषिका मशकाश्च नित्यं बाधन्ते। तस्मात्‌ 
सर्वं वर्नं दुःखकरम्‌। कण्टकिनः कुशकाशा व्याकुलशाखाग्रा द्रुमाश्च 
वने भवन्ति। तस्माद्‌ वनं महादुःखकरमस्ति। तदलं तव वनगमनोत्साहेन। 
वनं ते क्षमे नास्ति। विमृश्य वनं बहुमहादोषयुतं प्यामि। रमेण यदा 
वनं नेतुं मतिर्न कृता तदा सीता च तस्य वचनं नाद्गौचकार। सुदुभखिता 
पुनरिदमुवाच। 
२६ 

रामस्येतद्‌ वचनं श्रुत्वा दुःखिता प्रसक्ताश्रुमुखी सीता मन्दमिदमब्रवीत्‌। 
वने निवासं प्रति ये दोषास्त्वया कौर्तितास्तान्‌ तव प्रेम्णा गुणानेव विद्धि। 
राम। गुरुजनाज्ञया त्वया सह मया च वनं गन्तव्यम्‌। त्वद्वियोगेन ममेह 
जीवितं त्यक्तव्यम्‌। त्वत्समीपस्थां मां सुरेश्वरः शक्रोऽपि ओजसा 
प्रधर्षयितुं न शक्ष्यति। पतिहीना स्त्री जीवितुं न शक्ष्यति! त्वयेवेदं 
ममोपदिष्टम्‌। अथ च मे वनेऽवश्यं वस्तव्यं किलेति पुरा पितुर्गृहे 
ब्राह्मणानां वचो मया श्रुतम्‌। सामुद्रिकलक्षणवेत्तृभ्यो ब्राह्मणेभ्यो गृहे 
वचनमिदं श्रुत्वा नित्यमेव वनवासकृतोत्साहास्मि। मया वनवासस्यादेशः 
प्राप्तव्यः किल। साहं त्वया सह वनं यास्यामि। एतत्कार्यमन्यथा न 
भवति। स काल इदानीमागतः। द्विजः सत्यवाग्‌ भवतु वनवासे 

बहुविधानि दुःखानि भवन्तीति जानामि। परन्तु तानि धैर्यहीनानामेव 
भवन्ति। पितुर्गेहे कन्यया मया मातुरग्रतः साधुवृत्ताया भिक्षिण्या* उक्तं 
श्रुतं यन्ममेदार्नी वनवासो भविष्यति। प्रागपि त्वया सह वने वस्तुं त्वं 
मया बहुथा प्ार्थितः। राम! वनगमनं प्रति प्रतीक्षणपरास्मि। वनवासिनस्ते 
शरस्य परिचर्या महं रोचते। हे शुद्धात्मन्‌। प्रेमभावाद्‌ भर्तारमनुगच्छन्ती 
विकल्मषा भविष्यामि। भर्ता हि मम देवतम्‌। मरणानन्तरं च त्वया सह 
मे कल्याणः सङ्गमो भविष्यति! ब्राह्मणानामियं पुण्या श्रुतिः श्रूयते। या 
स्त्री इह लोके पितृभिर्यस्य स्वधर्मेणाद्भिर्दत्ता मरणानन्तरं च सा तस्य 
भविष्यति। केन हेतुना त्वं मां सुवृत्तां पतिव्रतां स्वकां नारीमस्मात्‌ 
स्थानान्रेतुं नेच्छसि? भक्तां पतिव्रतां त्वया सह समानसुखदभ्खां मां वनं 
नेतुमर्हसि। एवं दुःखितां मां यदि वनं नेतुं नेच्छसि विषेणाग्निना जलेन 
वा मरिष्ये। एवं सीता वनगमनं प्रति बहुविधं रामं ययाचे। रामस्तां विजनं 
वनं नेतुं नानुमेने। रामेणेवमुक्ता सीता दुःखाक्रान्ता उष्णेरश्रभिर्भूमिं स्ना- 
पयन्ती रुरोद। दुःखितां क्रुद्धां च र्ता वनगमनप्रयत्नात्रिवारयितुं रामो 
बहमसान्त्वयत्‌। 
२७ 

वनवासाय नागन्तव्यमिति रामेण सान्त्व्यमाना मेधिलौ भर्तरमिदगुवाच। 
भृशं दुःखिता सा प्रणयात्‌ कोपाच्च राममधिचिक्षेप। राम। पुरुषाकारं 
स्त्रियं त्वां मे पिता न जाने किं मत्वा जामातरं कृतवान्‌। मां विहाय तव 
वनगमनात्‌ पश्चाद्यदि कश्चिद्‌ रामे तेजो नास्तीति वदति तत्‌ तपतः 
सूर्यस्य तेजो नास्तीति उक्तप्रायमनृतमपि श्रोतुं दुस्सहमेव भविष्यति। 
किमर्थोऽयं ते विषादः कुतो वा भयं यदनन्यपरायणां मां 
परित्यक्तुकामोऽसि)।दयुमत्सेनसुतानुव्रतां सावित्रीमिव त्वामनुसरन्तीं मां 


* ्रीह्यादित्वादिनिः इति गोविन्दराजः। 

विद्धि। अहमन्यकुलपांसनीसदृशी नास्मि। त्वदुते मनसाप्यन्यं न 
द्रष्टास्मि। यौवनवती चिरं तव सहचरीं पतिव्रतां भाया मां रोलूष 
इवान्येभ्यो दातुमिच्छसि) तस्मात्‌ त्वं मामनादाय वनं प्रस्थातुं नार्हसि। 
तपः अरण्यं स्वर्गो वा त्वया सह मे स्यात्‌। तव पृष्ठतो गच्छन्त्या भे तत्र 
पथि उद्यानश्षयनेष्विव* कोऽपि परिश्रमो न भविता। त्वया सह मार्गे 
कुशकाशशरेषीकाः कण्टकिनो द्रुमाश्च तूलाजिनसमस्पर्शा मे भवेयुः। 
हे प्रिय! महावातसमुद्धूतं यद्‌ रजो मामाच्छादयिष्यति तदुत्तमं चन्दनं 
मन्ये। वने शाद्रलेषु यदासिष्ये कुथास्तरणतल्पेषु ततः सुखतरं किम्‌? त्नं 
मूलं फलमल्पं बहु वा यत्‌ त्वं स्वयमाहृत्य दास्यसि तदमृतरसोपमं मे 
स्यात्‌। तत्रार्तवानि पुष्पाणि फलानि चोपभुञ्चाना मातुः पितुर्वेश्मनो वा 
न स्मरिष्यामि। तस्मात्‌ तत्र किमपि कष्टं भविष्यतीति मा चिन्तय। 
मत्कृते तव शोको मास्तु। न ते दुर्भरा भविष्यामि। यत्र त्वया सहाहं 
भवामि स मे स्वर्गस्त्वया विना नरक इति जानन्‌ मया सह परां प्रीतिं 
प्राप्नुहि! प्रत्युत यदि मामेवं निश्चितां वन न नेष्यसि तर्हिं अद्यैव विषं 
पास्यामि। शत्रुवशं मा गमम्‌। त्वयोज्द्िताया मम पश्चादपि दुःखेन मरणं 
भविष्यति। तस्मात्‌ परित्यागसमय एव मरणं वरम्‌। क्षणमपीमं शोकं सोदुं 
नोत्सहे। चतुर्दशवर्षाणि पुनः कथें सहिष्ये) इति करुणं विलप्य 
शोकसन्तप्ता आयस्ता सा पतिमालिङ्ग्य सस्वरं चुक्रोश। 
विषदिग्धेबणिर्गजाङ्गनेव रामस्य बहभिवव्यिर्विद्धा सा अरणिरग्निमिव 
चिरसंनियतं बाष्पं मुमोच। तस्या नेत्राभ्यां संतापसंभवं स्फटिकसंकाशं 
वारि पङ्कजाभ्यामुदकमिव परिसुम्राव। तदा दुःखितां विसंज्ञामिव स्थितां 
तां बाहुभ्यां परिष्वज्य रामः विश्वासयत्नाह। देवि! त्वयि दुःखितायां नाहं 


+© विहारशयनेष्वपि। ग्राह्यः-विहारशयनेष्विव। पाठटोऽयं च अधः सूचिकायो न 
विद्यते। परन्तु 8.00 ग्रन्थेषु व्ति। 


148 श्रीमद्वाल्मीकिरामायणम्‌ सरलगद्यात्मकम्‌ 


स्वर्गमपीच्छामि। स्वयंभुव इव सर्वतो मे भयं नास्ति। रक्षणे शक्तिमानपि 
तवाभिप्रायं सर्वमविज्ञायारण्यं त्वां नेतुं नेच्छामि सीते! मया साधं 
वनवासाय त्वं सृष्टासि। स्थिरचित्तेन कीर्तिरिव तस्मान्मया त्वं 
विहातुमशक्यासि। पितृवाक्यपालनरूपो धर्म पुरा सद्भिराचरितः, संज्ञा 
सूर्यमिव तं धर्ममहमद्यानुसरामि। पितुर्मातुश्च वश्यता एष धर्मः। अतः 
पितुराज्ञां व्यतिक्रम्याहं जीवितुं नोत्सहे। तस्मात्‌ पिता यथा मां शास्ति 
तथा वर्तितुमिच्छामि। स हि सनातनो धर्मः। मामनुगम्य त्वं सहधर्मचरी 
भव। ब्राह्मणेभ्यो रत्नानि आशंसमानेभ्यो भिक्षुकेभ्यो भोजनं च देहि। 
त्वरस्व। चिरं मा कुरु! ततः सा देवी आत्मनो वनगमनं भर्तुर नुकूलं ज्ञात्वा 
प्रमुदिता क्षिप्रं दातुमुपचक्रमे। यशस्विनी सुमनाश्च सीता भर्तुभाषितं 
निशम्य प्रहृष्टा परिपूर्णमानसा च भूत्वा धार्मिकाणां धनानि रत्नानि च 
दातुं प्रचक्रमे। 
२८ 

ततो महातेजा रामः सम्मुखे स्थितं प्राग्गामिनं वीरं कृताञ्जलिं 
वनमनुगन्तुं याचमानं लक्ष्मणमुवाच। सौमित्रे! अद्य त्वयि मया सह वनं 
गच्छति कौसल्यां सुमित्र च को भरिष्यति? यो महीपतिः पृथिवीं पर्जन्य 
इव कामेरथिवर्षति स केकेयीप्रेमपाशबद्धोऽस्ति। सा केकेयीदं राज्यं 
प्राप्य दुःखितानां सपत्नीनां कष्टं करिष्यति। एवमुक्तो वाक्यज्ञो लक्ष्मणः 
श्लक्ष्णया गिरा रामं प्रत्युवाच। वीर! तव प्रभावेणेव प्रयतो भरतः 
कौसल्यां सुमित्रां च पूजयिष्यति। तत्र संशयो नास्ति। ग्रामाणां सहम्र 
कोसल्याया उपजीवनं प्राप्तमस्ति। आर्या सा सहस्रमपि मद्विधान्‌ 
ब्रिभुयात्‌। सशरं धनुरादाय खनित्रपिटकाधरः पन्थानमनुदर्शयन्‌ तेऽग्रतो 
गमिष्यामि, मूलानि फलानि तपस्विनामुत्तमखाद्यानि वनभवान्यन्यानि च 
नित्यं ते आहरिष्यामि। भवान्‌ सीतया सह गिरिसानुषु रेस्यते। जाग्रतः 

स्वपतश्च ते सर्वमहं करिष्ये। अनेन वाक्येन सुप्रीतो रामस्तं प्रत्युवाच 
लक्ष्मण! गच्छ। सर्वं सुहृज्जनमापृच्छस्व। महात्मा वरुणः स्वयं राज्ञो 
जनकस्य महायज्ञे दिव्ये भयंकरदरशने ये धनुषी दिव्ये अभेद्यकवचे 
अक्षयसायकौ तूणीरौ हेमपरिष्कृतौ आदित्यविमलो उभो खड़ौ च ददौ 
एतत्‌ स्वं सत्कृत्याचार्यसदानि निहितम्‌। सर्वं तदायुधमादाय क्षिप्रमातव्रज। 
इत्थं वनवासाय निश्चितो लक्ष्मणः सुहज्जनमामन्त्य गुरुं 
वसिष्ठमुपगम्योत्तममायुधं जग्राह। सत्कृतं माल्यभूषितं सर्व तदायुधं 
रामाय दर्शयामास। आगतं लक्ष्मण रामः प्रेम्णा सौम्य काङ्क्षिते काले 
त्वमागत इत्युवाच। मामकं धनं त्वया सह तपस्विभ्यो ब्राह्मणेभ्यश्च 
प्रदातुमिच्छामि। इह गुरुषु ददं भक्ता ब्राह्मणोत्तमा वसन्ति। तेषां भूयः 
सर्वेषां ममोपजीविनां च प्रदातुमिच्छामि। वसिष्ठपुत्रं द्विजप्रवरमार्यं सुयज्ञं 
क्षिप्रमानय। सर्वानन्यांश्च विप्रानभ्यर्च्य वनमभिप्रयास्यामि। 
२९ 

ततो भ्रातुः शुभं प्रियं च शासनं विज्ञाय लक्ष्मण आशु गत्वा सुयज्ञस्य 
निवेशनं प्रविवेश। अग्निगृहस्थं तं विप्रं वन्दित्वा लक्ष्मण उवाच। सखे। 
दुष्करकारिणो गृहमागम्य पश्य। ततः सुयज्ञः (मध्याह) सन्ध्योपासनं 
समाप्य सौमित्रिणा सह क्षिप्रं गत्वा श्रिया संप्र रम्यं रामनिवेशनं 
प्राविशत्‌। आगतं वेदविदं तं सुयज्ञं होमानन्तरमग्निमिव प्राञ्जलिः सीतया 
सह रामः प्रदक्षिणं चकार। सुवर्णमयेः श्रष्ठेरङ्दैः शुभैः कुण्डलै 
सहेमसूत्र्मणिभिः केयुरैर्वलयैरन्येर्बहुभिः रत्नैश्च रामः सुयज्ञं पूजयामास! 
पश्चात्‌ सीताप्रचोदितो राम उवाच। सौम्य! सखे] हारं हेमसूत्रं रशना 
च सीता ते दातुमिच्छति। भाययि गृहाण। श्रेष्ठास्तरणं नानारत्नविभूषितं 
पर्य च तुभ्यं दातुमिच्छति। मम मातुलेन दत्तं श्रुंजयं नाम गजं 
सहस्रमन्यान्‌ गजांश्च ते ददामि। रामेणेत्युक्तः सुयजञस्तत्‌ प्रतिगृह्य 

सीतारामलक्ष्मणानां शिवा आशिषः प्रयुयोज। ततो ब्रह्य त्रिदशेश्वरमिव 
रामो लक्मणमुवाच। ब्राह्मणोत्तम अगस्त्यं कोशिकं" चाहूय सस्यमम्बुभिरिव 
रत्नैरर्चय। तैत्तिरीयाणामाचार्यः अभिरूपो वेदविद्‌ यः श्रद्धावान्‌ 
कोसल्यामाशीर्भिः सेवते स द्विजो यावत्‌ तुष्यति तावद्‌ यानं दासीः 
पट्रवस्त्राणि च सम्प्रदापय। आर्यष्चत्ररथः सूतः सचिवश्चिरोषितश्च। 
महार्हैः रलैर्वस्ैर्धनैश्यैनं तोषय। धान्यवहनार्थं सहस्रं बलीवर्दान्‌ 
्त्रकर्षणार्थं द्रे शते वृषभान्‌ क्षीरघृतदध्य्थं गोसह्रं च दापय। ततः 
पुरुषश्रेष्ठो लक्ष्मणः कुबेरवत्‌ तद्‌ धनं यथोक्तं स्वयं ब्राह्मणेभ्यो ददौ 
अथ रामो बाष्पकलान्‌ तत्र तिष्ठत उपजीविन एकेकस्याधिकं 
द्रव्यमुपजीवनं दत्वा लक्ष्मणस्य गृहं मम गृहं च ममागमनपर्यन्तमशून्यं 
कार्थमित्यत्रवीत्‌। दुःखितमुपजीविनं सवं त॑ जनमेवमुक्त्वा धनमानीयतामिति 
धनाध्यक्षमुवाच। ततो भृत्या रामस्य स्वं धनमाजहुः। तत्र सुमहान्‌ स 
राशिर्दर्शनीयः अदटृश्टयत। ततः सहलक्ष्मणो रामस्तद्‌ धनं ब्राह्मणेभ्यो 
बालेभ्यो वृद्धेभ्यो दीनेभ्यश्चादापयत्‌। तत्र पिङ्गलवर्णौ र्गवंशभवस्तरिजटो 
नाम द्विज आसीत्‌। आगतं तं पञ्चमकक्ष्यापर्यन्तं न कश्चिदवारयत्‌। 
स त्रिजटो राममासाद्च हे राजपुत्र! अहं दरिद्रो बहुपुत्रो नित्यं वने 
उञ्छवृत्तिरस्मि। मां प्रत्यवेक्षस्वेत्युवाच। तं रामः परिहाससमन्वितमुवाच। 
मया तुभ्यं गवामेकसहस्रमपि न विश्राणितम्‌। यावद्‌ दण्डं परिक्षिपसि 
तावद्‌ व्याप्तं गोसमूहमवाप्स्यसि इति। सम्भ्रान्तः स त्वरितः शाटीं कट चां 
परिवेष्ट्य दण्डं भ्रामयित्वा वेगितः सर्वप्राणेन चिक्षेप। ततो रामस्तं 
गाग्यमभिसान्त्वयन्‌ मन्युर्न कर्तव्यः। परिहासोऽयं ममेत्युवाच* ! ततः 
सभार्यो महामनिस्तिजरो गवामनीकं प्रतिगृह्य मोदितो महात्मनो रामस्य 
यशोबलप्रीतिसुखवर्धनी राशिषः प्रत्यवदत्‌। 

* इमो सुप्रसिद्धाभ्यामगस्त्यविश्वामित्राध्यामन्यौ भवेताम्‌। 

* दुर्बलस्त्रिजटो दण्डं दूरं क्षेप्तुं न शक्ञाक। तस्मिग्रधिकां गोसंघ्यां न प्राप्तवति 
रामस्तस्मै गोसमृहं ददावित्यूहयम्‌। अत्र वाल्मीकेः रचना नष्टा प्रतिभाति। 

सीतारामलक्ष्मणा ब्राह्मणेभ्यो बहु धनं दत्वा दशरथं द्रष्टुं जग्मुः। 
रामलक्ष्मणौ सीतया पुष्यमालाभिरलङ्कतानि स्वायुधानि जगृहतुः, प्रकाशमानानि 
तानि दुष्क्षाणि आसन्‌। ततः प्रासादान्‌ हर्म्याणि सप्तभूमिकाहम्यग्रणि 
चाधिरुह्य धनी जनो निर्विण्णस्तान्‌ ददर! बहुजनाकुला रथ्या गन्तुं न 
शक्यन्ते स्म। तस्माद्‌ दुःखिता जनाः प्रासादानारुह्य रामं दद्श्युः। तदा 
पदातिं वर्जितच्छत्रं रामं दृष्ट्वा जनाः शञोकोपहतचेतसो बहुविधा वाच 
ऊचुः। यं यान्तं महच्चतुरङ्कबलमनुयाति स्म तमेकं रामं सीतया सार्धं 
लक्ष्मणोऽनुयाति। एष राम एश्वर्यभोगाननुभूतवान्‌। कामिनां कामदश्चास्ति। 
तथापि धर्मगौरवात्‌ पितरमनृतवादिर्नं कर्तं नेच्छति। या पुरा आकाशगैः 
प्राणिभिरपि द्रष्टुमशक्या तां सीतामद्य राजमार्गगता जनाः पश्यन्ति। 
अङ्करागोचितां रक्तचन्दनसेविनीं सीतां वषं तापः शीतं चाशु विवर्णतां 
नेष्यन्ति। अद्य नूनं दशरथः पिशाचाविष्टो भाषते। राजा प्रियं पुत्र 
विवासयितुं नार्हति। निर्गुणस्यापि पुत्रस्य कथं विप्रवासनं स्यात्‌? यस्य 
केवलं वृत्तेनायं लोको जितस्तं प्रति किं पुनर्वक्तव्यम्‌? आनृर्शस्य॑ दया 
श्रतं शीलं दमः शमश्चेते षड गुणाः पुरुषोत्तमं रामं शोभयन्ति। तस्मात्‌ 
तस्योपघातेन ग्रीष्मे सलिलसंक्षयादौदकानि सत्वानीव प्रजाः परमपीडिताः 
सन्ति। जगत्पतेरस्य रामस्य पीडया स्वं जगत्‌ मूलोपघातेन पुष्पफलवान्‌ 
वृक्ष इव पीडितमस्ति। तस्माद्‌ वयं पत्नीवन्धुरहिता लक्ष्मण इव क्षिप्र 
गच्छन्तं राममनुगच्छामः। उद्यानानि क्षेत्राणि गृहाणि च परित्यज्य 
समदुःखसुखा धार्मिकं राममनुगच्छाम। समुद्धृतनिधानानि परिध्वस्ताजिराणि 
अपात्तथनधान्यानि हतसाराणि रजसा प्रकीर्णानि देवते परित्यक्तानि 
वेश्मानि केकेयी प्रतिपद्यताम्‌। यद्‌ वनं राघवो गच्छति तद्नगरमस्तु। 
अस्माभिः परित्यक्तं पुरं वनं संपद्यताम। सर्वे सर्पा विलानिभ्मृगपक्षिणः 

सानूनि च वने स्वसेव्यमानं स्थानमस्मदाक्रान्तं त्यजन्तु। अस्मत्त्यक्तामयोध्यां 
प्रपदयन्ताम्‌। इत्येवं नानाजनसमीरिता विविधा वाचो रामः शुश्राव । तथापि 
तस्य मनो न विचक्रे। आततं जनं पश्यन्नपि अनार्तो रामः प्रहसच्चिव 
पितुर्निदेशं विधिवच्चिकौर्षुः पितरं दिदकषुर्जगाम। तत्र परमार्तं सुमन्त्रं 
वीक्ष्य स्वागमनं पितः सूचयितुं तस्थो। ममागमनं नुपाय निवेदयेत्युवाच। 
३१ 

सन्तापकलुषेद्ियः स सूतो रामप्रेषितः क्षिप्रं प्रविश्य निःश्वसन्तं नृपतिं 
टदर्श। राममेवानुशोचन्तं परमाकुलचेतसं दशरथमालोक्य सूतः प्राञ्जलिरास- 
साद पुरुषश्रेष्ठ, ब्राह्मणेभ्य उपजीविभ्यश्च सर्वं धनं दत्वा ते सुतो द्रारि 
तिष्ठति। भद्रं ते। अमोघपराक्रमः स रामस्त्वां पश्यतु; स सर्वान्‌ सुहृद 
अपृच्छच त्वामिदानीं द्रष्टुमागतः। स॒ महारण्यं गमिष्यति। सर्वँ 
राजगुणेर्वृतं तं रश्मिभिः संयुतमादित्यमिव पश्य। सत्यवादी धर्मात्मा 
गाम्भीर्ये सागरोपम आकाश इव निष्पङ्को राजा दशरथर्स्तं प्रत्युवाच। 
सुमन्त्र! ये केचिदिह सन्ति तान्‌ मे दारानिहानय। सर्वेदरिः परिवृतो रामं 
द्रष्टुमिच्छामि। सुमन्त्रः अन्तःपुरं प्रविश्य स्त्रिय उवाच। आर्यो राजा वो 
हयति। तत्र गम्यताम्‌। भर्तुः शासनं विज्ञाय सर्वास्ताः स्त्रियस्तद्‌ भवनं 
प्रचक्रमुः। धतव्रतास्ताग्रलोचनाः सार्धत्रिशतानि प्रमदाः कोसल्यां परिवार्य 
शनेर्जग्मुः। भार्यास्वागतासु राजा दशरथः सुमन्त्र! मम सुतमानयेति 
सूतमवदत्‌। सुमन्त्रो रामं लक्ष्मणं सीतां चादाय तूर्ण राज्ञः सकाशं जगाम। 
स्त्रीजनसवृतः स राजा कृताञ्जलिं पुत्रमायान्ते दूराद्‌ दृष्ट्वा 
आर्तस्तूर्णमासनादुत्पत्याभिदुद्राव। तमसंप्राप्य दुःखातो मूर्छितो भुवि 
पपात। दुःखेन विसंज्ञं नृपं रामलक्ष्मणौ श्षिप्रमभ्यपतताम्‌। सहसा 
राजवेश्मनि भूषणध्वनिमिश्रितो हा हा रामेति स्त्रीसहप्रनिनादः प्रादुर्बभूव । 
सीतारामलक्ष्मणास्तं बाहुभ्यां परिष्वज्य रुदन्तः पर्यड्के समवेशयन्‌। अथ 

रामः प्राञ्जलिर्भूत्वा क्षणकाले लब्धसंज्ञं शोकसमुद्रनिर्मग्नं महीपतिमुवाच। 
महाराज। त्वामापुच्छे। सर्वेषां नः प्रभुरसि! दण्डकारण्यं प्रस्थितं मां 
शुभेन पश्य। लक्ष्मणस्य च वनगमनायानुङ्ञां देहि। सीता च मां 
वनमन्वेति। तथ्येर्बहुभिः कारणेवर्यिमाणावपि अयोध्यायां स्थातुं नेच्छतः, 
शोकमुत्सृज्य लक्ष्मणं मां सीतां च प्रजापतिः प्रजा इवानुजानीहि! 
वनवासायानुज्ञां प्रतीक्षमाणमव्यग्रं रामं संप्रेक्ष्य राजोवाच। राम! अहं 
केकेय्या वरदानेन मोहितोऽस्मि। अद्य मां निगृह्य कारायां पातयित्वा 
स्वयमेवायोध्यायां राजा भव। नुपतिनैवमुक्तो धर्मभृतां वरो वाक्यकोविदो 
रामः अञ्जलिं कृत्वा पितरं प्रत्युवाच। नृपते! भवान्‌ वर्षसहप्राय पृथिव्याः 
पतिः। अर्हं तु अरण्ये वत्स्यामि! मदर्थे त्वयानृतं न कार्यम्‌। 
चतुर्दशवर्षाणि वनवासे विहृत्य प्रतिङ्ान्ते पुनस्ते पादौ ग्रहीष्यामि 
सत्यपाशेन संयतो राजा केकेय्या मिथश्चोद्यमान अर्तो रुदन्‌ तं प्रियं 
पुत्रमव्रवीत्‌+। तात! मङ्गलकरमव्यग्रमकुतोभयं पन्थानं श्रेयसे वृद्धये 
पुनरागमनाय च गच्छ। पुत्र! अद्येदानीमेव सर्वथा मा गच्छ। मातरं मां 
च संपश्यन्निमां शर्वरीं वस। सर्वकामेस्तर्पितः श्वः प्रातः साधयिष्यसि। 
रामस्तथार्तस्य पितुभितं श्रुत्वा भ्रात्रा लक्ष्मणेन सह दीनो वचनमुवाच! 
अद्यैव प्रयातस्य मे न जाने के लाभा वने सेत्स्यन्ति। श्वः प्रयातस्य मे 
कस्तान्‌ प्रदास्यति?” अतः सर्वकामानामपेक्षया अद्यापक्रमणमेवाहं 
वृणे। मया विसृष्टा सराष्टरा सजना धनधान्यसमाकुला वसुधा भरताय 


^ द्रौ श्लोकौ ग्राह्ौ। नव पञ्च च वर्षाणि वनवासे विहत्य ते। पुनः पादौ ग्रहीष्यामि 
प्रतिज्ञन्ते नराधिप। रुदत्रर्तः प्रियं पुत्रं सत्यपाशेन सयतः। कैकेय्या चोद्यमानस्तु 
मिथो राजा तमव्रवीत्‌।। 

* प्राप्स्यामि यानद्च गुणान्‌ को मे ऽवस्तान्‌ प्रदास्यति इति पाद । स इत्थं च 
व्याख्यातः! अद्य स्थित्वा यान्‌ भोगान्‌ प्राप्स्यामि श्वो वने कस्तान्‌ दास्यति इति। 
परन्तु पितुस्तिरस्कारु अवहेलना च व्यज्यते तदर्थ! अतः सोऽर्थस्त्याज्यर। 

प्रदीयताम्‌। तव दुःखमपगच्छतु। बाप्पपरिप्लुतो मा भूः। न हि दुधरषः 
समुद्रः क्षुभ्यति। अहं राज्यं नेवेच्छामि न मेथिलीं न च जीवितम्‌ 
पुरुषश्रेष्ठ ! त्वामहं सत्यभाषिणमेवेच्छामि। पुरं राष्ट संपूर्णा पृथिवी च 
मया विसृष्टा भरताय दीयताम्‌। अहं भवतो निदेशमनुपालयन्‌ वनं 
चिराय सेवितुं गमिष्यामि। मया विसृष्टामिमां महीं भरतः अनुशास्तु। यत्‌ 
त्वयोक्तं तत्‌ तथास्तु। मम मनो यथा तव निदेशे धीयते न तथा महत्सु 
कामेषु आत्मनः प्रिये वा। मत्कृते तव दुःखं व्यपेतु। मत्सुखार्थ त्वामनुतेन 
न योजयामि। फलानि मूलानि च भक्षयन्‌ गिरीन्‌ सरितः सरांसि च पश्यन्‌ 
विचित्रपादपं वनं प्रविश्य सुखी भविष्यामि। तव निर्बृतिरस्तु। 
३२ 

ततोऽत्र प्रतिज्ञया पीडितो दशरथः सबाष्पं भृशं निःश्वस्य सुमन्त्रं पुनः- 
पुनरिदं जगाद्‌। सुमन्त्र! राघवस्यानुयात्रार्थं रत्नसुसंपूर्णा चतुर्विधबला 
चमूः क्षिप्रमादिश्यताम्‌। गीतवादित्रकुशला! गणिका महाधना वणिजश्च 
सुप्रसारिताः कुमारस्य वाहिनीं शोभयन्तु। ये च राममुपजीवन्ति येष्च 
वीर्यतो रामो रमते तेषां बहुविधं धनं दत्वा तानप्यस्य सेनायां नियोजय । 
मृगान्‌ कुञ्जरांश्च निघ्नन्‌ आरण्यकं मधु पिबन्‌ विविधा नदीः पश्यन्‌ रामो 
राज्यं न संस्मरिष्यति। यो धान्यकोशो यो धनकोशश्च मम स्तः निजने 
वने वसन्तं राममनुगच्छेताम्‌। पुण्येषु देशेषु यजन्‌ पर्याप्ता दक्षिणा 
विसृजंश्च ऋषिभिः सम्मिल्य रामो वने सुखं वत्स्यति। भरतः अयोध्यां 
पालयिष्यति! रामस्तु सर्वभोग्यपदार्थः सह वनं प्रेष्यताम्‌। दशरथ एवं 
बरुवति केकेय्या भयमागतम्‌। मुखमशुष्यत्‌। स्वरो निरुद्धः! विषण्णा 
संत्रस्ता च केकेयी उवाच। हे साधो! गतजनं शून्यं निरास्वाद्यतमं राज्यं 
पीतसायं सुरामिव भरतो नाभिपत्स्यते। मुक्तलज्जायां केकेय्यामतिदारुणं 


* ~ -शालिन्यः। ग्राह्मः- वादिन्यः, 

वदन्त्यां दशरथ उवाच। अहिते! धुरि नियुज्य वहन्तं मां किं तुदसि? 
तेन वाक्येन द्विगुणं क्रुद्धा केकेयी राजानमाह) तवैव वंशे सगरो 
ज्येष्टमसमञ्जनामकं पुत्रं राष्टरागमनात्‌ प्रत्यषेधयत्‌। तथायं रामश्च 
गन्तुमर्हति। एवमुक्तो दशरथो धिगित्याह। सर्वो जनो व्रीडितो बभूव! 
केकेयी तु तत्रावावुध्यत। तदा तत्र स्थितः सिद्धार्थो नाम वृद्धः शुचिः 
राज्ञो बहुमतो महामात्रः केकेयीमिदमुवाच। दुर्मतिरसमञ्चः पथि क्रीडतो 
दारकान्‌ गृहीत्वा सरय्वा अप्सु प्रक्षिपन्‌ तेन कर्मणा रमते स्म। तस्य तद्‌ 
घोरकर्म दुष्ट्वा सर्वे नागराः क्रुद्धा हे र्ट्रवर्धन। असमञ्जमेकं वा 
अस्मान्‌ वा वृणीष्वेति राजानमब्रुवन्‌। किनिमित्तमिदं भयमिति राजा 
तानपृच्छत्‌। प्रकृतय ऊचुः! भ्रान्तवुद्धिरेषः असमञ्जः क्रोडतो नः पुत्रान्‌ 
बालान्‌ मौर्ख्यात्‌ सरय्वां प्रक्षिपत्रतुलां प्रीतिमश्नुते। स राजा प्रकृतीनां 
वचनं श्रुत्वा तासां प्रियचिकीर्षया तमहितं पुत्र तत्याज, सुधार्मिको राजा 
सगर इत्थं पुत्रमत्यजत्‌। रामः किं पापमकरोद्‌ येनैवं राज्यात्रिरुध्यते? 
सिद्धार्थस्य वचः श्रुत्वा अत्यन्तश्रान्तस्वनो राजा शोकोपहतया वाचा 
केकेयीमुवाच। राज्यं सुखं धनं च परित्यज्याहमद्य राममनुत्रलिष्यामि। 

त्वं राज्ञा भरतेन सह चिराय राज्यं सुखं भुङक्ष्व। 

३३ 
महामात्रस्य वचः श्रुत्वा रामो दशरथं सविनयमुवाच। राजन्‌ 

त्यक्तभोगस्य सर्वतः त्यक्तसंगस्य वने वन्येनाहारेण जीवतो ममानुसरता 
परिवारेण किं कार्यम्‌? यो द्विपश्रेष्ठं दत्वा कक्ष्यायां मनः कुरूते 
कुञ्चरोत्तमं त्यजतस्तस्य बन्धनरज्जुस्नेहेन किं प्रयोजनम्‌? हे सज्जनश्रष्ठ | 

तथा मम सेनया किं प्रयोजनम्‌? सर्वाण्यहं विसृजामि। चीराणि मे 
आनीयन्ताम्‌। खनित्रं पिटकं च ममानयत। वनवासे ममेते उपकरिष्यतः। 

ततः केकेयी जनौघे निरपत्रपा स्वयं चीराण्याहूत्य परिधत्स्वेति 

राममुवाच। रामः केकेय्याश्चीरद्रयं प्रतिगृह्य सूक्षमवस्त्रमवक्षिप्य 
म॒निवस्त्राण्यधरत्‌। लक्ष्मणश्च पितुरग्रतः शुभे वसने विहाय तापसवय्त्र 
जग्राह। अथ कौशेयवासिनी सीता आत्मपरिधानार्थं चीरं समीक्ष्य वागुरां 
दृष्ट्वा पृषतीव संतत्रास। दुःखिता सा लज्जमानेव चीरं प्रतिगृह्य कथं 
वनवासिनो मुनयश्चीरे बध्नन्तीति भर्तारमपृच्छत्‌। एकं कण्ठे कृत्वा 
अन्यत्पणिनादाय धारणे अकुशला सीता व्रीडिता तस्थौ। तदा रामः 
कषप्रमागम्य सीतायाः कौशेयस्योपरि स्वयं चीरं बबन्ध। नाथवत्यां 
तस्यामनाथवच्चीरं वसानायां सर्वो जनो धिग्‌ दशरथमिति प्रचुक्रोश। 
दशरथ उष्णे निश्वस्य सीता कुशचीरेण गन्तुं नार्हतीति केकेयीमवदत्‌। 
पपे! एतद्रामविवासनं ते पर्यप्तम्‌। भूयं कृतेर्नीचैरेभिः पातकेस्ते किम्‌? 
एं व्रुवन्तमवाकृशिरसमासीनं पितरं राम इदमव्रवीत्‌। धार्मिक! इयं मम 
माता कोसल्या वृद्धा उदारा कदापि त्वां न गर्हते। मया विहीनां 
शोकसागरं प्रपत्नामद्ष्टपूर्वव्यसनां भूयः संमन्तुमर्हसि। मयि मातुरधिकः 
प्रेमास्ति। मयि वनं गते यथा सान सीदेत्‌ तथा त्वया कार्या) 
३४ 

भार्याभिः सह राजा रामस्य वचः श्रुत्वा मुनिवेषधरं तं समीक्ष्य च 
विगतचेतनो दुभ्खेन न तं प्रत्यवेक्षत प्रत्यवेक्ष्य च न प्रत्यभाषत! 
राममेवानुचिन्तयन्‌ स विललाप। मन्ये मया पूर्वं बहवो नष्टपुत्राः” 
कूताः। अथवा प्राणिनो हिंसिताः। तस्मादिदं कष्टं ममोपस्थितम्‌। अनागते 
काते देहाज्जीवितं नैव च्यवते। अत एव केकेय्या क्लिश्यमानस्य मम 
मृत्युर्न भवति। सूक्ष्मवसनं विहाय मुनिवस्त्रधरं पावकसंकाशं पुरतः 
स्थितमात्मजं पश्यतोऽपि मे मृत्युर्न भवति। इमां निकृतिं सृभश्रित्य स्वार्थे 
प्रयतमानाया एकस्याः केके्याः कृते सर्वोऽयं जनः क्लिश्यते। एवमुक्त्वा 





* ब्रहवो धेनवो विवत्साः कृता इत्यपि व्याख्येयम्‌। 

स बाष्यावृतेक्षणो रामेति सकृदेवोक्त्वा पश्चात्‌ किमपि वक्तुं न शशाक । 
क्षणान्तरे संज्ञां प्रतिलभ्य सुमन्त्रमाह। राजयोग्यं रथं हयोत्तमेर्युक्त्वा 
त्वमानय। राममितो जनपदात्परं वनं प्रापय। हा धिक्‌! साधर्वीरः पित्रा 
मात्रा च वनं निर्वास्यते। गुणवतां गुणानां फलमेवं भवतीति मन्ये। राज्ञो 
वचनात्‌ शीघ्रगामी सुमन्त्रः अलङ्कृतं रथमश्वेर्योजयित्वागम्य कृताञ्जलिः 
राजपुत्रायाचचक्षे। राजा देशकालज्ञं निश्चितवुद्धिं सर्वतः शुचिं कोशाध्यक्ष 
सत्वरमाहूयाभाषत+ । वेदेहया महार्हाणि वासांसि वराणि भूषणानि चैतेषां 
चतुर्दशवत्सराणां पर्याप्तानि संख्याय किप्रमानय। राजवचनात्‌ स 
कोशगृहं गत्वा तत्‌ स्व किप्रमादाय सीताये प्रायच्छत्‌। वनं प्रस्थिता 
सोन्दर्यवती सीता सुन्दरानवयवान्‌ तर्विचितरैराभरणेर्भुषयामास। सुविभूषिता 
वेदेही तद्‌ वेश्म प्रातःकाले उदयमानस्य सूर्यस्य प्रभा खमिव व्यराजयत। 

कृपणमनाचर्न्तीं ता मेथिलीं भुजाभ्यां परिष्वज्य मृर्युपाप्राय कौसल्योवाच। 

समस्तेऽस्मिन्‌ लोके प्रियेः सततं सत्कृता दुष्टाः स्त्रियः प्राप्तापदं भतिं 
नानुसरन्ति। प्रव्राजितो मम पुत्रस्त्वया नावमन्तव्यः। निर्धनः सधनो वा 
एष तव दैवतमस्तु। तस्या धर्मार्थयुतं वचनं विज्ञाय कृताञ्जलिः सीता 
इवश्रमुवाच। आर्या यन्मामनुशास्ति तत्‌ सर्वमेवाहं करिष्ये। ज्ञातं श्रुतं च 
मे यथा भर्तरि प्रवर्तितव्यम्‌। आर्या मामसज्जनेन तुलयितुं नार्हति! 

चन्द्रात्‌ प्रभेवाहं धर्माद्‌ विचलितुं नालम्‌। अतन्त्री वीणा न वादयते। 

अचक्रो रथो न चलति। अपतिर्नारी शतपुत्रापि न सुखिनी भवति। पिता 
परिमितं सुखं ददाति। माता परिमितं सुखं ददाति। सुतश्च परिमितमेव 
सुखं ददाति। भर्तेवापरिमितं सुखं ददाति। तं का न पृजयेत्‌? अर्ये! 

विशेषसामान्यधर्मा मया श्रुताः। इत्थं पातितव्रत्यमहत््वमहं जानामि। साहं 


* © उवाच देशकालज्ञो निश्चिते सर्वतः शुचि। ¢ अधःसूचिका सर्वतः शुचि 
९.0 ग्रन्थयोः प्रामाण्येन ग्राह्यः- उवाच देशकालज्ञं निश्चितं सर्वतः शुचिम्‌।। 

किं धर्तारमवमन्येयः स्त्रीणां भर्ता हि देवतम्‌। सीताया हृदयंगम वचनं 
श्रुत्वा शुद्धमतिः कौसल्या सहसा दुःखजं हर्षजं चाश्रु मुमोच। तदा 
मातृमध्ये अतिसत्कृतां मातर प्राञ्जलिरुपक्रम्य" राम आह। अम्ब, त्वं 
दुःखिता मा भूः मम पितरमवेक्षस्व। वनवासस्य क्षयः क्षिप्रमेव 
भविष्यति। सुप्तोत्थिताया इव ते चतुर्दशवर्षाणि गमिष्यन्ति। पूर्णप्रिज्ञ 
सुहदवृतमिह प्राप्तं मां द्रक्ष्यसि। एतावत्निश्चिताथं वचनं मातरमुक्त्वा 
रामः पञ्चाशदधिकत्रिशतं मातुरर्ता दृष्ट्वा कृताञ्जलिर्निजगाद। संवासादज्ञानाद्‌ 
वा -यत्किञ्चिन्मया परुषमुक्तं कृतं वा स्यात्‌ तन्मे क्षमध्वम्‌। सर्वा व 
आमन्त्रयामि। इत्थं राघवे वदति राजभार्याणां सत्रादः क्रौञ्चीनां निस्वन 
इव जज्ञे यद्‌ दशरथवेश्म पुरा मेघध्वनितुल्येन मुरजपणवघोषेण 
प्रतिशब्दितमभवत्‌ तदिदानीं विलापपरिदेवनाकुलमभवत्‌। 
३५ 

अथ रामः सीता लक्ष्मणश्च कृ ताञ्जलयो दशरथस्य पादस्पशं कृत्वा 
दीनाः प्रदक्षिणं चक्रुः। तस्यानुमरतिं प्राप्य शोकसंमूढो रामः सीतया सह 
जननीं नमश्चकार। अन्वक्षं लक्ष्मणः कोौसल्यामभ्यवादयत्‌। पश्चान्मातुः 
सुमित्रायार्चरणो जग्राह। वन्दमानं पुत्रं लक्ष्मणं मूरध्युपाध्राय रुदती 
हितकामा सुमित्रोवाच। पुत्र| सुहृज्जने स्वनुरक्तस्त्वं वनवासाय सृष्टः। 
वने रामं सम्यगवेक्षस्व। कदापि मा प्रमादं कार्षी कष्टस्थो वा समृद्धो 
वाएष तव गतिः। सत्पुरुषाणां लोके एष धर्मो यत्‌ कनीयान्‌ ज्येष्ठाधीनो 
भवति। दानं यज्ञदीक्षा रणे तनुत्याग्च कुलस्यास्योचितं सनातनं वृत्त 
हि। रामं दशरथं विद्धि। जनकात्मजां मां विद्धि। अटवीमयोध्यां विद्धि। 
तात। यथासुखं गच्छ। ततो विनीतः सुमन्त्रो मातलिर्वासवमिव 
राममब्रवीत्‌ राजपुत्र| तव भद्रमस्तु। रथमारोह। यत्र मां वक्ष्यसि तत्र 


* प्रदक्षिणीकृत्येति गोविन्दराजादयः। 

त्वां क्षिप्रं प्रापयिष्यामि। चतुर्दशवर्षाणि त्वया वने वस्तव्यानि। यानि 
देव्या कैकेय्या चोदितोऽसि तान्युपक्रमितव्यानि। तदात्मनः अलंकारं 
कृत्वा हृष्टेन चेतसा सीता सूर्यसदृशं तं रथमारुरोह। सुमन्त्रो 
भ्रातृभ्यामायुधजातानि कवचानि पिटकं खनित्रं च रथमध्ये प्रतिन्यस्य 
सीतारामलक्ष्मणानारूढान्‌ दृष्ट्वाश्वान्‌ धृष्टमचोदयत्‌। चिरकालाय 
राघवेऽरण्यं प्रयाते जनाश्चतुरङ्गसेन्यं च शोकाकुलं बभूव। तस्मिन्‌ पुरे 
मत्तद्विपाः संकुपिता बभूवुः। हेषमाणा हयाः संभ्रान्ता व्याकुला महाशब्देन 
दुधुवुः! सबालवृद्धा सा पुरी परमपीडिता सलिलं घमर्ति इव राममनुसृत्य 


५ 


दुद्राव। पार्वतः पृष्ठतश्चैव समूहीभूय जना रामलग्नेक्षणा वाप्पपूर्णमुखा 
भृशनिस्वनास्तमूचुः। सूत! वाजिनां र्मीन्‌ संयच्छ। शनैः शने्यहि। 
रामस्य मुखं पश्येम! इतः परं दुर्दर्शं भविष्यति। राममातुर्हदयं 
नूनमयोनिर्मितं यतो देवपुत्रतुल्य रामे वनं याति न भिद्यते। धर्मे रता 
छायेवानुगता वेदेह अरकप्रभा मेरुमिव* पतिं न जहाति। सा हि 
कृतकृत्या। लक्ष्मण! त्वं प्रियवादिनं देवसंकाशं भ्रातरं सततं परिचरिष्यसि। 
अहो सिद्धार्थोऽसि। त्वं भ्रातरं ज्येष्ठमनुगच्छसि। एषा ते महती सिद्धिः 
महानभ्युदयः स्वर्गस्य मार्गङ्च। एवं वदन्तस्ते आगतं बाष्पं सोद न शेकुः। 
दुःखितो राजा दीनाभिः स्त्रीभिर्वृतः प्रियं पुत्रं द्रक्ष्यामीति ब्रुवन्‌ 
गृहात्रिर्जगाम। महति कुञ्जरे बद्धे करेणुनां नाद इवाग्रतो रुदतीनां स्त्रीणा 
महास्वनः शुश्रवे। श्रीमान्‌ पिता दशरथस्तदा ग्रहणकाले राहुग्रहेणाक्रान्तः 
पूर्णचन्द्र इव क्षीणो बभूव। तदा भृशदुःखितं सीदन्तं राजानं प्रक्ष्य रामस्य 
पृष्ठतो नराणां हाहाकारध्वनिः प्रादुरभवत्‌। केचिज्जना हा रामेति अपरे 
हा राममातरिति चावदन्‌। सर्वमन्त्षपुरं क्रोशन्तं दशरथमनु पर्यदेवयत्‌ 
रथेन गच्छन्‌ परिवृत्य रामो विषण्णं भ्रान्तचेतसं पितरं तथावस्थां मातरं 


* सूर्यस्य प्रादक्षिण्येन मेरुगमनमिति सर्वथा तस्य मेरुसबन्धोऽस्त्येवेति गोविन्दराजः। 

चानगतौ ददर्श। धर्मपाशेन संयतः प्रकाशं नावेक्षत। यानाह पदातिनौ 
सुखोचितावदुःखार्हा दृष्ट्वा शीरं याहीति सारथिं संचोदयामास। 
पुरुषश्रेष्ठो रामस्तोतर्दितो द्विप इव पितुमतुश्च दुःखदं तद्‌ दर्शनं सों 
शक्तो न वभूव। स रुदतीं रथमनुधावन्तीं राम रामेति हा सीते लक्ष्मणेति 
च क्रोशन्तीं नृत्यन्तीमिव मातरमसकृत्‌ पक्षत। राजा तिष्ठेति चुक्रोश। 
याहि याहीति रामःश्च॒क्रोश। सुमन््रस्यात्मा चक्रयोरन्तरा पतित इव 
बभूव। उपालब्धोऽपि नाश्रौषमिति राजानं वक््यसि। दुःखस्य चिरकालदर्शनं 
सोटुमशक्यम्‌। अतो याहीति रामः सारथिमव्रवीत्‌। रामस्य वचः कुर्वन्‌ 
तं जनमनुज्ञाप्य सुमन्त्रो व्रजतोऽपि हयान्‌ शीघ्रं चोदयामास। तदा रामं 
प्रदक्षिणं कृत्वा नृपजनो न्यवर्तत। मनसा अश्रुवेगेश्च न न्यवर्तत। य॑ 
पुनरायान्तमिच्छेत्‌ तमेनं दूरं नानुत्रजेदित्यमात्या राजानमूचुः। प्रस्विन्नगात्र 
प्रविषण्णरूपः सभार्यो राजा तेषां सर्वगुणोपपत्रं वचो निशम्य तं 
सुतमीक्षमाणस्तस्थो। 
३६ 

कृताञ्जलो रमे निष्क्रामति अन्तःपुर स््रीणामार्तशब्दो जातः। अनाथस्य 
दुर्बलस्य दीनस्यास्य जनस्य यो गतिः शरणं चासीत्‌ स नाथः क्व नु 
गच्छति? निन्दितोऽपि न क्रुध्यति। क्रोधनीयानि वर्जयति। क्रुद्धान्‌ 
प्रसादयति! सर्वेषां दुःखभागी भवति) स रामः क्व गच्छति? मातरि 
कौसल्यायां यथा वत्ति तथास्मासु यो वर्तते स महात्मा क्व नु गच्छति? 
केकेय्या क्लिश्यमानेन राज्ञा वनं संचोदितः अस्य जनस्य जगतश्च 
परित्राता क्व नु गच्छति? अहो बुद्धिहीनो राजा। जीवलोकस्य प्रियं धर्यं 
सत्यव्रतं रामं वनवासं प्रेषयति। इति सर्वा राजभार्या विवत्सा धेनव इव 
रुरुदुः सस्वरं विचुक्रुशुः युत्रशोकसन्तप्तो महीपतिरन्तःपुरे घोरं 
तमार्तशब्दं श्रुत्वा सुदुखित आसीत्‌। अग्निहोत्राणि नाहूयन्त। सूर्यः 

अन्तरधीयत। गजाः कबलान्‌ व्यसुजन्‌। गावो वत्सान्‌ नापाययन्‌। 
त्रिशङ्कुः कुजो वृहस्पतिर्ुधश्च सर्वे दारुणा ग्रहाः सोममभ्येत्य व्यवस्थिताः । 
नक्षत्राणि ग्रहाश्च तेजोहीना बभूवुः। कोसलदेशनक्षत्रं विशाखाः सधूमा 
नभसि प्रचकाशिरे। सर्वो नागरो जनः अकस्माद्‌ देन्यमुपागमत्‌। आहारे 
वा विहारे वा न कङ््चिन्मनश्चकार। राजमार्गगत, सर्वो जनः 
शोकपरायणो बभूव पवनः शीतो न ववो। शशी सौम्यदर्शनो न बभूव। 
सूर्यो लोकं न तताप। सर्वं जगत्‌ पर्याकुलं बभूव। पुत्रा मातृणां भतरिः 
पत्नीनां भ्रातरः परस्परं च निरपेक्षा भूत्वा सर्वे सर्वं परित्यज्य 
राममेवान्वचिन्तयन्‌। रामस्य सुहृदो मूढचेतसः शोकभाराक्रान्ताः शयनं 
न जहुः। तदा पुरन्दररहिता सपर्वता महीव महात्मना रामेण रहितायोध्या 
भयशोकपीडिता घोरं चचाल। योधा गजा अश्वाङ्च रुरुदुः 
३७ 

यावद्‌ राजा अत्यन्तधार्मिकं प्रियं पुर््र पश्यति स्म तावत्‌ स्थितस्य 
तस्य शरीरं धरण्यां वर्धमानमिवाभवत्‌। निर्यतो रामस्य रथाश्वोत्थितस्य 
रजसो रूपं यावददृश्यत तावद्‌ दशरथः प्ेक्षमाणस्तस्थौ*। यदा दश्षरथो 
रजोऽपि नापश्यत्‌ तदार्तो धरणीतले पपात। तदा तमुत्थापयितुं कोसल्या 
दक्षिणपाश्व प्राप। भरतप्रिया केकेयी वामपाश्वं प्राप। नयेन धर्मण 
विनयेन च संपन्नो राजा केकेयी समीक्ष्य व्यथितेन्दरिय उवाच! कैकेयि 
दुष्टचारिणी त्वं ममाङ्घानि मा स्प्राक्षीः। त्वां दरष्टुं न हीच्छामि। त्वं मम 
भार्या नासि न च बान्धवी। ये त्वामुपजीवन्ति तेषां मम च न कोऽपि 
संबन्धोऽस्ति। केवलार्थासक्तां त्यक्तधर्माणं त्वामहं त्यजामि। यदह 
त्वत्पाणिं गृहीत्वा अग्निपरिक्रमणमकरवं तत्सर्वं त्वया सहेहलोके 
जीवनव्यवहारे परलोकार्थमग्निहोत्रादिकर्म च परित्यजामि। अव्ययमिदं 


* १, २ श्लोकयोः क्रमो मया -व्यत्यस्तीकृतः। 

राज्यं प्राप्य यदि भरतः संतुष्टः स्यात्‌ स पित्रथं मे यद्‌ दद्यात्‌ तद्‌ दत्त 
मां मा गमत्‌। तदा रेणुदूषितं तमुत्थाप्य शोककर्शिता देवी कौसल्या 
न्यवर्तत धर्मात्मा राजा तापसवेषधरं पुत्रं संचिन्त्य स्वेच्छया ब्राह्मणं 
हत्वेव पाणिनाग्निं स्पृष्ट्वेवान्वतप्यत। रथवर्त्मसु पुनःपुनर्निवृत्य 
पश्यतः सीदतो राज्ञो रूपं राहुग्रस्तस्य सूर्यस्येव तेजोहीनमभवत्‌। प्रियं 
पुत्रमनुस्मरन्‌ दुःखार्तः स विललाप तं नगरसीमां प्राप्तं बुद्धवा 
तदाब्रवीत्‌। ममात्मजं वहतां हयानां पदानि पथि दृश्यन्ते। महात्मा स 
न दृश्यते। स नूनमद्य क्वचिद्‌ वृक्षमूलमुपाश्रित्य काष्टं वा शिलां वा 
उपधाय शयिष्यते। विनिश्वसन्‌ पांसुगुण्ठितः कृपणः स रामः प्रस्रवणात्‌ 
करेणप्रभरिव मेदिन्या उत्थास्यति। महाबाहुं लोकनाथमनाथवदुत्थाय 
गच्छन्तं रामं वनेचराः पुरुषा नूनं द्रक्ष्यन्ति। केकेयि! सकामा भव। 
विधवा भूत्वा राज्यमधितिष्ठ। पुरुषश्रेष्ठं रामं विना नाहं जीवितुमुत्सहे! 
इत्येवं विलपन्‌ राजा जनोघेन परिवृतः अपस्नातः अमङ्गलकरं गृहमिव 
स्वं पुरं पविवेश। शून्यचत्वरगृहां संवृतापणदेवालयां क्लान्तदु्बलदुःार्तजनां 
विरलजनमहापथां सर्वा तां पुरीमवेक्ष्य राममेवानुचिन्तयन्‌ विलपन्‌ राजा 
सूर्यः अम्बुटमिव गृहं प्रविवेश। रामेण वैदेह्या लक्ष्मणेन च रहितं तद्‌ गृहं 
गरुडेन हतोरगो महान्‌ हद इवासीत्‌। राममातुः कोसल्याया गृहं शीघं 
मां नयन्तु इति तेनोक्ता द्वारदर्शिनो राजार्न तत्रानयन्‌। ततः कौसल्याया 
निवेशनं प्रविष्टस्य शयितस्यापि दशरथस्य मनश्चुक्षुभे। पुत्रद्रयेन 
स्नुषया च विवर्जितं भवनं नष्ट चन्द्रमम्बरमिवापश्यत्‌* । शृन्यं तद्‌ वेश्म 
दुष्ट्वा महाराजः भुजगुद्यम्य हा राघव मां जहासीति उच्चैःस्वरेण 
चुक्रोश। बत। ये नरश्रष्टास्तं कालं जीविष्यन्ति ते सुखिता रामं परिष्वज्य 


* श्लोको ग्राह्यः| पुत्रदरयविहीनं च स्नुषया च विवर्जितम्‌। अपश्यद्‌ भवनं राजा 
नष्ट चन्द्रमिवाम्बरम्‌। । 

्रक्ष्यन्ति। कौसल्ये! त्वां साधु न पश्यामि) राममनुगता मे दष्टिरद्यापि 
न निवतति। मां पाणिना स्पुजञ। एवं राममेवानुचिन्तयन्तं ते नरेन्द्रं समीक्ष्य 
कोसल्या शयने उपोपविश्य भशं दुःखिता विनिःश्वसन्ती कृच्छं 
विललाप। 
३८ 

ततः पुत्रशोकार्ता कोसल्या दुःखितं राजानमुवाच। रामे विषमुप्त्वा 
निर्मुक्ता पत्रमीव केकेयी विचरिष्यति। रामं विवास्य भाग्यवती केकेयी 
लब्धकामा वेश्मनि दुष्टाहिरिव मां भूयः समुद्युक्ता जासयिष्यति। 
(राज्यविभ्रंशादविरम्य मम पुत्रस्यारण्यवासङ्च किमर्थं कृतः 2) यदि 
रामः कैकेय्या दासः कृतो वरं स्यात्‌। तदा स नगरे भक्षं चरन्‌ गृहे वसेत्‌। 
यथा केनचिदाहिताग्निना पर्वणि देवान्‌ वञ्चयित्वा तेषां देयो भागो 
रक्षसां प्रदीयेत तथा केकेयीद्रारा रामं स्थानात्‌ पातयित्वा निन्दितं कर्म 
त्वया कृतम्‌। गजराजगतिर्वीरो महाबाहुर्धनुर्धरो रामः सभार्यः 
सहलक्ष्मणो नूनमेतावद्‌ वनं प्रविष्ट एव स्यात्‌। अदृष्टारण्यदुःखानां 
केकेय्या मतिमनुगच्छता त्वया वनवासाय त्यक्तानां तेषामरण्ये का नु 
अवस्था भविष्यति? उत्तमवस्तुहीनाः फलकाले त्वया विवासितास्तरुणास्ते 
कृपणाः फलमूलकृताशनाः कथं वत्स्यन्ति? सभार्यं सभ्रातरमिह 
पश्यन्त्या मम शोकक्षयकरः शिवः स कालः पुनः कदापि भविष्यति 
किम्‌? सीतालक्ष्मणसमेतो राम आगत इति वार्ता श्रुत्वैव यशस्विनी 
अयोध्या हृष्टजना सूच्छितिध्वजमालिनी कदा भविष्यति? नरव्याघ्रो 
रामलक्ष्मणो पुनरायात प्रेक्ष्य पर्वणि समुद्र इव पुरी कदा नन्दिष्यति? 
वृषभो गोवधूमिव वीरो रामः सीतां रथे पुरस्कृत्य पुरीमयोध्यां कदा 
प्रवेक्ष्यति? पुरं प्रविशन्तो मम पुत्रौ कदा जना लाजेरवकिरिष्यन्ति?" 


* (~ अवकरिष्यन्ति! ग्राह्यः- अवकिरिष्यन्ति। 

कदा तेषा प्रत्यागमने हृष्टा ब्राह्मणकन्याः पुष्पाणि फलानि च समर्पयन्त्यः 
पुरीं प्रदक्षिणं करिष्यन्ति? अमरप्रभो धर्मज्ञो बुद्धया वयसा च परिणतो 
रामस्त्िवर्ष इव ललन्‌ कदा मामभ्युपेष्यति? नीचया मया निस्संशयं पुय 
वत्सेषु पातुकामेषु मातृणां स्तनाः शातिताः। अहमेव मन्ये। साहं वत्सला 
गोरिव केकेय्या सिंहेन बलाद्‌ विवत्सा कृतास्मि। एकपुत्रा तावदरणैर्जष्टं 
सर्वशास्त्रविशारदं पत्रं विना न जीवितुमुत्सहे। आजानुबाहुं महाबलं प्रियं 
पुत्रमपश्यन्त्या ममेह जीवितुं न किञ्चित्‌ सामर्थ्यमस्ति। निदाघे 
उद्धतप्रभो भगवान्‌ सूर्यो रश्मिभिरिमां मरही यथा तपति तथा 
तनूजशोकप्रभवो हुताशनो मां प्रज्वलयति। 
३९ 

विलपन्तीं कौसल्यां धर्मे स्थिता सुमित्रा धर्म्यमिदमव्रवीत्‌। आर्य 
सर्वसदरणैर्ुक्तस्तव पुत्रो रामः पुरुषोत्तमः। किमित्थं विलपसि रोदिषि च? 
तव पुत्रो महात्मानं पितरं साधु सत्यवादिनं कुर्वन्‌ वनं गत्‌ः। राज्यं 
त्यक्त्वा शिष्टेराचरिते प्रेत्य च फलदायिनि धर्मे स्थितः। तस्मात्‌ श्रेष्टः 
स रामः कदाचन न शोच्यः। अनघः सर्वभूतेषु दयावान्‌ लक्ष्मणो रामे 
सदोत्तमां वृत्तिं प्रवरतते। लक्ष्मणसेवितो रामो लाभवान्‌ भविष्यति। 
सुखोचिता सीता अरण्यवासे दुःखं जानती तवात्मजं धर्मात्मानमनुगच्छति। 
दमं सत्यव्रतं च पालयन्‌ तव पुत्रः कीर्तिपताकां लोके भ्रामयति। स किं 
श्रेयो न प्राप्तवान्‌ ?रामस्य परिशुद्धि शरेष्ठं माहात्म्यं च विज्ञाय सूर्यस्तस्य 
गात्र्मशुभिरनं सम्तापयिष्यति। इदं तथ्यम्‌। शिवः काननेभ्यो विनिप्सृतो 
युक्तशीतोष्णः सुखोऽनिलो राघवं सर्वकालेषु सेविष्यते रात्रौ शयानं 
शीतैः रश्मिभिः संस्पृशन्‌ पितेव परिष्वजमानश्चनद्रमा रामं हादयिष्यति। दानवेन्द्रं 
शम्बरासुरसुतं सुबाहुं रामेण हतं दष्ट्वा ब्रह्मा तस्मै दिव्यान्यस्त्राणि 
ददो। पृथिव्या वेदेहा श्रिया च तिमृभिरेताभिः सह क्षिप्रं ामोऽभिषेश्षयते। 

निष्क्रामन्तं रामं वीक्ष्य सम्प्रति त्वं दुःखाश्रूणि विसृजसि। तत्पुनरागमने 
क्षिप्रमानन्दजमश्र मोक्ष्यसि। ससुहदमभिवादयमानं सुतं दृष्ट्वा क्षिप्रं 
वार्षिकी मेघलेखेव मुदा बाष्पं मोक्ष्यसि। तव पुत्र क्षिप्रमयोध्यां पुनरागतो 
मृदुपीनाभ्यां कराभ्यां ते चरणो पीडयिष्यति। सुमित्रायास्तद्‌ वाक्यं श्रुत्वा 
शरत्काले अल्पोदकमेघवत्‌ कौसल्यायाः शोको विननाश। 
४0 

रामे अनुरक्ता जना वनवासाय प्रयान्तं तमनुजग्मुः। सुहृदो राजा च 
बलत्रिवर्तिताः। तथापि रामस्य रथमनुगतास्ते नैव न्यवर्तन्त यतो 
गुणसंपन्नो रामः अयोध्यानिलयानां पुरुषाणां पूर्णचन्द्र इव प्रियो बभूव। 
स रामस्तदा स्वाभिः प्रकृतिभिर्याच्यमानोऽपि पितरं सत्यं कुर्वाणो 
वनमेवान्वपद्यत। चक्षुषा प्रपिबत्निव ताः प्रजाः स्वाः प्रजा इव सस्ने- 
हमवेक्षमाण उवाच। अयोध्यानिवासिनां युष्माकं यौ प्रेमबहुमानो मयि 
स्तः मल्प्रियार्थ विशेषेण भरते तौ निवेशयत। कल्याणचारित्रः केकेयीपुत्रो 
भरतो यथोचितं वः प्रियाणि हितानि च करिष्यति। स ज्ञानेन वृद्धो वयसा 
वालः। वीर्यसदरणसंपन्नः सन्‌ मृदुः स वः अनुरूपो भयापहो भर्ता 
भविष्यति। राजगुणेर्युक्तो भरतो युवराजो नियुक्तः। मया 
भरातृबन्धुमित्रामात्यर्युष्माभिश्च राजशासनं कार्यम्‌। मयि वनवासं गते 
यथा महाराजो न संतपेत्‌ मम प्रियचिकीर्षया भवद्भिस्तथा कार्यः। इति 
ब्रुवन्‌ रामो यथा यथा धर्ममेवास्थितो बभूव तथा तथा प्रकृतयस्तमेव 
पतिमकामयन्त। लक्ष्मणसहितो रामो बाष्पेण पिहितं दीनं पुरनिवासिनं 
जनं गुणेर्बद्धेव चकर्ष। ज्ञानेन वयसा तेजसा त्रिविधं वृद्धास्ते द्विजा 
वयःप्रकम्पशषिरसो दुरादिदमचुः। भो भो रामं वहन्तो जवना जात्यास्तुरङ्गमाः। 
निवर्तध्वम्‌। न गन्तव्यम्‌। भर्तरि हिता भवत। भता वः पुरं प्रापयितव्यः। 
पुराद्रण्यं नापनेतव्यः। एवमार्तप्रलापान्‌ प्रलपतस्तान्‌ वृद्धान ^ रानवेक्ष्य 

रामः सहसा रथादवततार। अथ सीतालक्ष्मणसहितो रामो वनाभिमुखः 
शनैः पद्धचचामेव जगाम। सच्चरित्रप्रणयी घृणावान्‌ रामः पदातीन्‌ विप्रान्‌ 
रथेन लङ्कवितुं न शशाक। गच्छन्तमेव तं दृष्ट्वा सम्भ्रान्तचेतसः 
परमसन्तप्ता विप्रा राममब्रुवन्‌। सर्वं एष ब्राह्मणसमूहो ब्राह्मणहितं 
त्वामनुगच्छति। अमी अग्नयश्च द्विजस्कन्धाधिरूढास्त्वामनुयान्ति। 
वाजपेययागोपलब्धानि अस्माननुप्रयातानि एतानि छत्राणि * वर्षाकालात्यये 
हंसानिव पर्य। अप्राप्तच्छत्रस्य रश्मिसंतापितस्य ते वाजपेयोपलब्धे- 
रेभिश्छतरैश्छायां करिष्यामः। वत्स! या नो बुद्धिः सततं वेदमन््रानुसारिणी 
त्वत्कृते सा वनवासानुसारिणी कृता। अस्मत्परमं धनं वेदा हृदयेष्वेव 
तिष्ठन्ति। अस्माकं दारा अपि चारित्ररक्षिता गृहेष्वेव वत्स्यन्तिः*। 
पुनर्निश्चयो न कार्यः। त्वत्रिवर्तने सुकृतो निङ्चयः। त्वयि धर्मनिरपेक्ष 
धर्मपथे किं नामान्यत्‌ स्थितं स्यात्‌; हे निश्चलसदाचार, 
महीपतनपांसुलेहैसशुक्लशिरोरुहैः शिरोभिस्त्वां याचामहे। निवर्तस्व! 
बहूनामिहागतानां ब्राह्मणानां यज्ञाः प्रारब्धाः। वत्स! त्वयि निवर्तित ते 
समाप्यन्ते। राम! जङ्गमाः स्थावराश्च प्राणिनस्त्ववि भक्तियुक्तः सन्ति। 
त्वं याचमानेषु भक्तेषु स्नेहं दर्शय। मूलवद्धत्वात्‌ प्रतिहतवेगा 
वृक्षास्त्वामनुगन्तुमशक्ता वायुवेगोत्रता विक्रोशन्तीव। त्यक्ताहारसंचारा 
वृक्षकोणेषु तत्र तत्र रिथताः पक्षिणोऽपि सर्वभूतानुकम्पिनं त्वां निवर्तितुं 
प्रार्थयन्ते। इत्थं रामं निवर्तयितुं ब्राह्मणा विक्रोशन्ति स्म। तदा राघवं 
वारयन्तीव तमसा नदी ददृशे। 





* अरण्यारोपिताः। केवलानां द्विजस्कन्धाधिरूढत्वारस॑भवादिति गोविन्द्राजः। 
** एवेतच्छत्रं राज्ञ एव भवति। वाजपेययाजिनां च एवेतच्छत्राणि स्यु" इति छ 
‡* वेदान्‌ दारांश्च परित्यज्य कथं भवद्भिरागतमिति रामस्य प्रश्नमभ्यहयमुक्रििरिति 
गोविन्दराजः, 

४१ 

ततो रामो रम्यं तमसातीरमश्चित्य सीतामुद्रीक्ष्य लक्ष्मणमुवाच। 
सौमित्रे! वयं वनं प्रस्थिताः। वनवासस्याय्ेयं प्रथमा रात्रिः। भद्रं ते। 
उत्कण्ठितुं नार्हसि। स्वस्वनिलयान्‌ प्राप्य मृगाः पक्षिणश्च निलीनाः। 
तेषामायसवेररण्यानि समन्ततो रुदन्तीव। पश्य। अद्य राजधानी अयोध्या 
नरनारीभिः सह गतानस्मान्‌ नूनं शोचति। धमात्मा भरतो मम पितरं मातरं 
च धर्मार्थकामसहितैवक्यिराश्वसयिष्यति। भरतस्य कोयलस्वभावं पुनः- 
पुनर्विचिन्त्य पितरं मातरं च नानुशोचामि। नरश्रेष्ठ} मामनुव्रजता त्वया 
सुकार्यं कृतम्‌। यदि त्वं न स्यास्तदा वैदेह्या रक्षणार्थं सहायता अन्वेष्टव्या 
स्यात्‌। लक्ष्मण! अचयेमां निशां जलेनैव वत्स्यामि! लभ्यमानेऽपि विविधे 
वन्यपदार्थे एतद्धि महं रोचते। इति लक्ष्मणयुक्त्वा सुमन्त्रं सोम्य! अश्वेषु 
अप्रमत्तो भवेत्युवाच। पूर्येऽस्तं गते सुमन्त्रः अश्वान्‌ संयम्य भूरि यवसं 
प्रदाय राममुपययो। स सन्ध्यामुपास्य रत्रिमुपस्थितां दृष्ट्वा सौमित्रिणा 
सह रामस्य शयनं चक्रे! तमसातीरे वृक्षदक्तैः कृतायां शय्यायां 
सीतारामलक्ष्मणा अशेरत। लक्ष्मणः संप्रसुप्तं सभायं भ्रातरं वीक्ष्य 
सुमन्त्राय रामस्य विविधान्‌ गुणान्‌ कथयामास। तमसातीरे सूताय लक्ष्मणे 
रामस्य गुणान्‌ कथयति रत्रावधिको भागो गतः" । गोसमुदायव्याकुलतीराया- 
स्तमसायाः समीपे“ प्रकृतिभिः सह रामस्तां रत्रिमवसत्‌। उत्थाय 
प्रकृतीर्वीक्ष्य लक्ष्मणमाह। अस्मदासक्तान्‌ गृहेष्वपि निरपेक्षान्‌ साम्प्रतं 
वृक्षमूलेषु संसुप्तान्‌ पौरान्‌ पश्य। एते पौरा यथास्मचनिवर्तने आगृहूणन्ति 





*उदितो रक्इत्यस्य रात्रावधिको भागो गतःरविरुदेतुमारब्ध इति लाक्षणिकोऽर्थो 
वक्तव्यः। उदिते सूर्ये ब्राह्मणा न स्वप्युः किञ्च ४३-१ श्लोकाद्‌ रात्रिः शिष्टेति 
सुस्पष्टम्‌। 

** तमसाया विदूरतः इति पाठः। तमसायाः अविदूरतः इति पदच्छेदं कृत्वा आर्ष 
संधिमभ्युपगम्यावगन्तव्योऽर्थः सर्गप्रथमश्लोकानुरोधेन। 

तथा तकयामि प्राणानपि मोक्ष्यन्ति नतु निश्चयम्‌। यावदेवेते 
संसुप्तास्तावदेव रथमारुह्य वयं पन्थानं गच्छामः। यद्येवं कुर्मस्र्हि 
मामनुरक्ता इक्ष्वाकुपुरवासिनो भूयोऽपि वृक्षमूलानि संश्रित्य न स्वप्युः। 
नृपात्मजः पौरा आत्मकृताद्‌ दुःखाद्‌ विमोच्याः। आत्मदुःखेन न ते 
योज्याः। तच्छुत्वा लक्ष्मणो महाप्रज्ञ! भवदुक्तं म रोचते। कषिप्रमारुह्यतामितिप्राह। 
ततः सूतस्त्वरितः स्यन्दनं योजयित्वा प्राञ्जलिः रामाय प्रत्यवेदयत्‌। 
पौराणां मोहनार्थं रामः सूतमव्रवीत्‌। रथमास्थाय उदङ्मुखः प्रयाहि! 
मुहूर्तं त्वरितं गत्वा रथं युनर्निवर्तय। यथा पौरा मम मार्गं न विद्युः 
सावधानस्तथा कुरु। सारथिस्तथा कृत्वा प्रत्यागम्य रथं रामस्य 
प्रत्यवेदयत्‌। सपरिकरे राधवः स्यन्दनमधिष्ठाय शीघरप्रवाहामाकुलावर्ता 
तमसां नदीमतरत्‌ः। ततः शिवमकण्टकमभयं क्षेमदर्शनं* च महामार्गं 
प्रापद्यत। शर्वर्यां प्रभातायां ते पौरा राघर्वं विना शोकोपहता हतचेतसो 
निश्चेष्टाङ्च बभूवुः टुःखाश्रुपरिद्यूनास्ततस्ततो वीक्षमाणा रामस्य 
छायामपि न ददृशुः ततः क्षणं मार्गानुसरेण किञ्चिद्‌ गत्वा पुनर्मारगनाशान्महति 
विषादे निममज्जुः। सन्मानसाः पौरा रथस्य मार्गनाशेन किमिदं 
देवेनोपहताः किं करिष्याम इति वदन्तो न्यवर्तन्त। पश्चात्‌ सर्वे 
क्लान्तचेतसो यथागतेनैव मार्गेण व्यथितसज्जनामयोध्यामगमन्‌। 
४२ 

राममनुगम्य निवृत्तानां दुःखितानां नगरवासिनां प्राणा उत्पतिता 

इवासन्‌। स्वं स्वं निलयमागम्य पुत्रदारः परिवृता अश्रूणि मुमुचुः) जना 


*रथेन शीघ्रप्रवाहा आकुलावर्ता नदी कथं तीर्णा? संभवतो नदी विरलजलेवासीद्‌ 
येन रथेन सुतरा बभूव शीधप्रवाहा आकुलावर्ता इति कवेरतिशयोक्तिभवेत्‌। 
अथवा सा नदी प्रायेण महाप्रवाहा आकुलावर्ता च तस्मिन्‌ काले तु विरलप्रवाहेति 


कथञ्चित्‌ समाधेयम्‌। +न अभयं भयदर्शिनाम्‌। ग्राह्य- अभयं क्षेमदर्शनम्‌। 

नाहृष्यन्‌। न विनोदं प्रापुः वणिजो न व्यापृताः। पण्यानि नाशोभन्त। 
गृहमेधिनो नापचन्‌। नष्टद्रव्यं प्राप्य विपुलं धनं लब्ध्वा वा नाभ्यनन्दन्‌। 
प्रथमं पुत्रं प्रसूय माता नाभ्यनन्दत्‌। गृहे गृहे दुभ्खार्ता रुदत्यः स्त्रियो 
गृहमागतं भतरं (रामासग्रिहितत्वात्‌) तेत्रदिपानिव वाग्भिर्व्यगर्हयन्त। ये 
राघवे न परयन्ति तेषा गृहेदरिर्धनेन पुत्रः सुखे्वापि किं प्रयोजनम्‌? लोके 
एको लक्ष्मणः सत्पुरुषो यः सीतया सह रामं वने परिचरत्रनुगच्छति। येषु 
पवित्रं सलिलं विगाह्य रामः स्नास्यति ते तटाकाः सरांसि आपगाश्च 
कृतपुण्याः। रम्यवृक्षसमूहा अटव्यो जलपूर्णा नद्यः सानुमन्तः पर्वताश्च 
रामं शोभयिष्यन्ति। काननं शैलं वा यं रामोऽथिगमिष्यति प्राप्तः 
प्रियात्तिथिरिव स तेनार्चितो भविष्यति। विचित्रपुष्पशिरोभूषणा बहुमञ्जरीधारिणो 
भ्रमरशालिनो वृक्षा राघवायात्मानं प्रदर्शयिष्यन्ति*। गिरयः अनुक्रोशादकाले 
चापि मुख्यानि पुष्पाणि फलानि चागतं रामं दर्शयिष्यन्ति। पर्वता 
बहुविधान्‌ चित्रान्‌ निरन्‌ भूयोविदर्शयन्तो विमलानि तोयानि प्रम्रिष्यन्ति**। 
पर्वताग्रेषु पादपा राघवे रमयिष्यन्ति! यत्र रामोऽस्ति तत्र भयं नास्ति 
पराभवश्च नास्ति। दशरथस्य यत्र, स महाबाहुः शूरो यावदस्मदृटूरात्न 
भवति तावदनुगच्छाम। तादृशस्य महात्मनो भर्तुः पादच्छाया सुखकरी। 
अस्माकं स एव नाथो गतिः परायणं च। वर्यं सीतां परिचरिष्यामः । यूयं 
राघवं परिचरिष्यथ। इति दुःखार्ताः पौरस्त्रियो भर्तृन्‌ तत्तदब्रुवन्‌। स्त्रियः 
पुनरूचुः। अरण्ये युष्माकं योगक्षेमं राघवो विधास्यति। नारीजनस्य 
सीता योगक्षेमं करिष्यति, इहायोध्यायां निवासः अप्रशस्तः। अत्र सवो 
जन उत्कण्ठितः। सर्वस्य मनो हतम्‌। न कस्यापि प्रीतिरिहास्ति। 
अनाथमिदं राज्यं धर्ममतिरिच्य यदि केकेयीहस्तगतं भवेत्‌ तर्हिं नो 
प्रस्रविष्यन्ति तोयानि विमलानि महीधराः 

जीवितेन प्रयोजनं नास्ति। पुत्ररधनैः कुतः > यया रेवर्यकारणात्‌ पुत्रो भर्ता 
च त्यक्तौ सा कुलपांसनी केकेयी कमन्यं न परिहरेत्‌? कैकेय्या जीवन्त्या 
वयं जीवन्त्य राज्ये भृत्यभूता जातु न निवसेम। पुत्रैरपि शपामहे।या 
निर्घृणा महाराजस्य पुत्रं प्रवासयति अधर्म्या दुष्ट चारिणीं तां प्राप्य कः 
सुखं जीवेत्‌? रगे प्रव्रजिते महाराजो धवं न जीविष्यति। मूते दशरथे राज्ये सर्व 
श्यं भविष्यति। तस्मात्‌ क्षीणपुण्याः सुटुर्गता यूयं विषमालोड्य पिबत। 
राघवं वा अनुगच्छत। अज्ञातं देशं व निर्गच्छत। सभार्यः सहलक्ष्मणो 
रामश्छट्मना प्रत्राजितः। यथा पश्वः सौनिके तथा वयं भरते संनिसृष्टाः 
स्मः। तथा पौरस्त्रियो विलपन्त्यो मत्योर्भयागमे इव चुक्रुशुः। सुते भ्रातरि 
वा विवासिते यथा तथा ताः स्त्रियो रामनिमित्तमातुरा दीना विचेतसो 
विलप्य रुरुदुः। तासां रामः सुतेभ्यः अधिको ह्यभवत्‌। 
४३ 

रामः पितुराज्ञामनुस्मरन्‌ तेन रत्रिशेषेणेव महद्‌ दूरं प्रययो। शिवा 
रजनी व्यपायात्‌! शिवां सन्ध्यामुपास्य विषयान्तं प्राविशत्‌। कृष्टक्षत्रान्‌ 
ग्रामान्‌ पुष्पितानि वनानि च पश्यन्‌ ग्रामकुग्रामवासिनां वाच शृण्वन्‌ 
शीध्रं गच्छन्नपि शनैरिव ययौ। कामवशं गतं राजानं दशरथं धिक्‌। 
कष्टम्‌। नृशंसा पापा केकेयी पापमेवानुसरति। धार्मिकं महाप्राज्ञं 
सानुक्रोशं जितेन्द्रियं राजपुत्रं रामं या वनवासे प्रवासयति सा केकेयी 
तीक्ष्णा संभिन्नमर्यादा तीक्ष्णे कर्मणि प्रवर्तते ग्रामिणां कुग्रामिणां चेता 
वाचः शृण्वन्‌ रामः कोसलानतिचक्राम। ततः शिववारिवहां वेदश्रुतिं नाम 
नदीमुत्तीरयं अगस्त्याध्युषितां दिशमभिमुखः प्रायात्‌। ततः सुचिरं कालं 
गत्वा शिवां गोयुतजलप्रायप्रदेशं सागरगामिनी गोमती नदीमतरत्‌। 
शीप्रगेयेर्गोमतीमतिक्रम्य मयुरहंसाधिरुतां स्यन्दिकां नदीं ततार। पुरा 
राज्ञा मनुना इक्ष्वाकवे दत्ता स्फौतां राष्टरावृतां मही सीताया अन्वदर्शयत्‌ 

सूत इति प्रेम्णा आभाष्य हंसमत्तस्वरो राम उवाच। अहं पुनरागम्य मात्रा 
पित्रा च संगतः कदा सरय्वाः पुष्पिते वने मृगयां पर्यटिष्यामि? मृगया 
नाम लोके राजर्षिगणसंमता अतुला रतिरस्ति। सूत! सरयुवनेऽ्हं 
मृगयामत्यर्थमभिकाडङक्षामि!। एवं रामस्तं तं विषयमुद्दिश्य मधुरया 
वाण्या भाषमाणः अध्वानं ययौ। 
१1 

रम्यान्‌ विशालान्‌ कोसलानतिक्रम्य रामः शङ्बेरपुरं प्रति जगाम) तत्र 
त्रिपथगां रम्यां शिवतोयामशैवलामृषिनिषेवितां गङ्गां ददर्श। सा नदी 
हंससारससंघुष्टा चक्रवाकोपकूजिता शिशुमारे नक्रिर्भुजङ्खैनिषिविता च 
बभूव। तरङ्गमिश्रितावर्तपूर्णां तां वीक्ष्य रामः अदयेहैव वसाम इति 
सुमन््रमुवाच। सारथे! नद्याः समीपे बहुपुष्पप्रवालवान्‌ सुमहान्‌ इद्गदीवृक्षोऽयं 
दष्यते। अद्यात्रैव वसामः) लक्ष्मणः सुमन्त्रश्च बाढमिति राममूचतुः । सर्वे 
रथेन तं वृक्षमुपययुः। सर्वे रथादवतेरुः। हयान्‌ मोचयित्वा सुमन्त्र 
वृक्षमूलस्थितं रामं कृताञ्जलिरुपतस्थो। तत्र गुहो नाम निषादनायको 
बलवान्‌ रमस्यात्मसमः सखा राजा बभूव! स पुरुषश्रेष्ठं रामं 
स्वविषयमागतत श्रत्वा वुद्धैरमातयङ्गतिभिश्च परिवृत उपाजगाम। उपागच्छन्त 
गुहं दूराद्‌ दुष्ट्वा सौमित्रिणा सह रामस्तं समागच्छत्‌। दुःखितो गुहो रामं 
परिष्वज्याब्रवीत्‌। राम! यथायोध्या तथा तवेयं च पुरी। बरूहि किं ते 
करवाणि। ततः पृथग्विधं गुणवद्नाद्यमुपादाय क्षप्रमर्घ्यं -चो्रनयत्‌। 
पुनरिदमुवाच। महाबाहो! स्वागतं ते। इयमखिला मही तवास्ति। वयं 
प्रेष्या भवान्‌ भर्ता च। अस्माकं राज्यं प्रशाधि। भक्ष्यं भोज्यं पेयं ले 
चोपस्थितम्‌। उत्तमानि शयनानि सन्ति। तव हयानां खादनं चोपस्थितम्‌। 
एवं ब्रुवाणं गुहं रामः पद्भ्यामभिगमात्‌ स्नेदप्रदरशनेन च वयं सर्वथा 


* © नात्यर्थमभिकाङ्क्षामि। ग्राह्यः ~ अत्यर्थमभिकाङक्षामि। 

भवता अर्चिता हृष्टाश्चेत्युक्त्वा पुनस्तं पीनभुजाभ्यां साधु पीडयन्‌ प्राह। 
दिष्टचा बान्धवैः सहारोगं त्वां पश्यामि। अपि ते राष्ट मित्रेषु धनेषु च 
कुशलम्‌?) भवता प्रीत्या यद्यदिदं समुपकलि्पितं स्वं तत्‌ प्रतिनिवर्तयामि। 
प्रतिग्रहे न वर्त मां कुशचीराजिनधरं फलमूलाशनं धर्मदीक्षितं वनगोचरं 
तापसं विद्धि। अश्वानां खादनेनाहमर्थी। केनचिदन्येन न। एतावतात्रभवता 
सुपजितो भविष्यामि। एते अश्वा मम पितुर्दशरथस्य दयिताः। एतेरशवेः 
सुविहितैरहमर्चितो भविष्यामि। ततो गुहः अश्वानां पानीयं खादनं च 
त्वरितं दीयतामिति तत्रैव पुरुषानन्वशात्‌। ततो वल्कलोत्तरीयो रामः 
पश्चिमां सन्ध्यामन्वास्य लक्ष्मणेनाहृतं जलमेव भुक्तवान्‌। सभार्यस्य 
तस्य भूमौ शयानस्य पादौ प्रक्षाल्य लक्ष्मणः अभ्येत्य वृक्षमुपाश्रित्य 
तस्थौ। गुहोऽपि सुमन्त्रेण लक्ष्मणेन च सह भाषमाणो धनुर्धर अप्रमत्तश्च 
रामं रक्षन्‌ जजागार। ततः अदृष्ट दुश्वस्य सुखोचितस्य महात्मनो रामस्य 
सा रव्रिष्चिरेण व्यतीयाय। 
४५ 

स्वाभाविकानुरागेण भ्रातुरर्थाय जाग्रतं लक्ष्मणं दुप्खसन्तप्तो गुह 
उवाच। इयं सुखा शय्या त्वदर्थपुपकल्पिता। अस्यां यथासुखं समाश्वसिहि। 
वयं सर्वे क्तेशानामुचिताः। त्वं सुखोचितः। रामस्य गुप्त्यर्थं वर्य निशां 
जागरिष्यामः। मम रामात्‌ प्रियतरः कश्चन भुवि नास्ति। सत्यमेतदहं 
व्रवीमि। सत्येनैव ते श्पे। अस्य प्रसादादस्मिन्‌ लोके सुमहद्‌ यशः 
धर्मावाप्तिमर्थावाप्तिं चाशंसे। सोऽहं ज्ञातिभिः सह धनुष्पाणिः सीतया 
सह शयानं रामं सर्वतो रक्षिष्यामि। सदास्मिन्‌ वने चरतो मे 
किञ्चिदविदितं नास्ति। सुमहत्‌ चतुरङ्गं बलमपि प्रसहेमहि। तदा 
लक्ष्मणो गुहमुवाच। अनघ! धर्ममेवानुपश्यता त्वया रक्ष्यमाणा वयं 
सर्वेऽत्र न भीताः। रामे सीतया सह भूमौ शयाने कथं मया निद्रा लब्धुं 

शक्या? जीवितं सुखानि वा कथं लब्धुं शक्यानि? यो युधि सर्वे्देवासुरः 
प्रसहितुं न शक्यः तं रामं सीतया सह तृणेषु सुखसंविष्टं पश्य। यो 
दशरथस्य सदृशलक्षणो मुख्य इष्टश्च पुत्रः स रामो मन््रतपोर्भ्या विविधैः 
परिश्रमेश्च लब्धः। अस्मन्‌ प्रव्राजिते राजा चिरं न जीविष्यति। नूनं 
कषप्रमेव मेदिनी विधवा भविष्यति। अयोध्यायामेतावता स्त्रिय उच्चैराक्रुश्य 
श्रमेणोपरताः स्युः। मन्ये राजनिवेशनं महाध्वनेरुपरतम्‌। कौसल्या राजा 
मम जननी चेमां शर्वरी न जीवेयुः। शत्रुघ्नस्यायेक्षया मे माता जीवेदपि। 
वीरजननी कोसल्या मरिष्यतीति दुःखितोऽस्मि। अनुरक्तजनाकीर्णा 
सुखा लोकप्रियावहा* सा पुरी राजव्यसनसंसृष्टा विनशिष्यति। मम पिता 
अतिक्रान्तमतिक्रान्तं मनोरथमनवाप्य राज्ये राममनिकषिप्य विनशिष्यति। 
मूर्तं पितरं सिद्धार्थाः प्रेतकार्येषु संस्करिष्यन्ति। रम्यचत्वरसंस्थानां 
सुविभक्तमहापथा हम्यप्रासादसंपत्रां गणिकावरशोभितां रथाश्वगजसंबाधां 
तूर्यनादविनादितां सर्वकल्याणर्सपू्णां हृष्टपुष्टजनाकुलामारामोद्यानसंपत्ना 
समाजोत्सवशालिनीं मम पितुः राजधानीं केचन सुखिता विचरिष्यन्ति। 
अपि निवृत्ते वनवासे सत्यप्रतिज्ञेन कुशलिना दशरथेन सह सम्मिल्य 
वयमयोध्या प्रविशेम? एवं लक्ष्मणे परिदेवयति सा शर्वरी अत्यवर्तत। 
लक्ष्मण एवं गुरुसौहृदाद्‌ ब्रुवति व्यथातुरो गृहो ज्वरातुरो गज इव बाष्पं 
मुमोच। 
४६ 
प्रभातायां शर्व्यां रामो लक्ष्मणमुवाच। तात! भगवती निशा गता। 
भास्करोदयकालः प्राप्तः। सुकृष्णो विहगः कोकिलः कूजति। वने नदतां 
बर्हिणानां निर्घोष श्रूयते। सोम्य! शीघ्रगां सागरगामिनी जाहवीं तराम। 
रामस्य वचनं विज्ञाय लक्ष्मणो गुहं सुमन्त्रं चाकार्यं भ्रातुरग्रतस्तस्थौ। ततो 


* © सुखालोकप्रियावहा। सुखा लोकप्रियावहा इति पाठचः। 

राघवौ कलापान्‌ संनह्य खड्गौ बद्धवा धन्विनो येन मार्गेण गङ्ख तार्या 
तेन मार्गेण सीतया सह जग्मतुः) प्राञ्जलिः सुमन्त्रो धर्मज्ञं राममुपगम्य 
अहं ते कां सेवां करवाणीति पप्रच्छ। ममेतावद्‌ गङ्गातीरपर्यन्तं रथेन 
प्रापणं कृतम्‌। निवर्तस्व। यानं विहाय पद्भ्यां महावनं गमिष्याम इति 
राम उवाच। निवर्तितुमात्मानमभ्यनुङ्ञातं विज्ञाय सुमन्त्रो राममाह। भार्यया 
भ्रात्रा सह प्राकृतवत्‌ त्वं वने वससि। सर्वमिदं दर्देवकृतम्‌। देवविहितं 
न केनाप्यतिक्रान्तम्‌। यतस्त्वाँ दुःखमागतं ततो निश्चिनोमि ब्रह्मचर्ये 
स्वधीते मार्दवार्जवयोर्वा फलोदयो नास्ति। राघव! वेदेहया भ्रात्रा च 
सहेह वने वसन्‌ त्रीन्‌ लोकान्‌ जयत्रिवोत्करष प्राप्स्यसि। वयं तु हताः 
खलु। त्वया विसृष्टा दुःखभागिनः पापायाः केकेय्या वशमेष्यामः। इति 
ब्रुवन्‌ सुमन्त्रः स्वप्राणसमं रामं दूरगमनोद्ुक्तं दृष्ट्वा दुभ्खार्तशिचरं 
रुरोद। बाष्पे विगते सुमन्त्रो मुखं प्रक्षाल्य शुचिर्बभूव। रामस्तं पुनर्मधुरं 
वाक्यमुवाच। इक्ष्वाकूणां त्वया तुल्यं सुहृदं नोपलक्षये। यथा पिता मां 
न शोचेत्‌ तथा कुरु। राजा वृद्धः शोकपीडितः कैकेयीप्रेमभारावस्रश्च। 
तस्मादेतत्ते व्रवीमि। महीपतिर्यद्यत्‌ कार्यं कैकेय्याः प्रियकामार्थमाज्ञापयेत्‌ 
तत्तदविशङया करणीयम्‌। नरेश्वरा एतदर्थं राज्यानि प्रशासति यदेषामभीष्टं 
सर्वकार्येषु न प्रतिहन्यते। यथा महाराजस्याज्ञा मनागपि न प्रतिहन्यते न 
च स दुःखी भवति सर्वं तथा कुरु! एतावदद्ष्टदु्ं वृद्धमार्यं 
राजानमभिवाद्य मत्त इदं वचनं ब्रूयाः। अयोध्यायाश्च्युता वने वत्स्याम 
इति अहं लक्ष्मणः सीता च नैवानुशोचामः। चतुर्दशसु वर्षेषु निवृत्तेषु 
किप्रमयोध्यां प्रतिनिवृत्तान्‌ मां लक्ष्मणं सीतां च नित्यं द्रक्ष्यसि। सुमन्र। 
राजानं मम मातरं केकेयीसहिता अन्या देवश्च पुनध्पुनर्ममारोग्यं बरूहि । 
सीताया ममास्य लक्ष्मणस्य च वचसा पादाभिवन्दनं कोसल्याया वद्‌^। 





* ~ चार्यस्य। ग्राहः ~ चाप्यस्य। 

महाराजं च ब्रूयाः! भरतं क्षिप्रमानय। आगतो भरतो नृपाभिमते युवराजपदे 
स्थाप्यः। भरतं परिष्वज्य यौवराज्यपदे ` तमभिषिच्यास्मत्संतापजं दुःखं त्व 
नानुभविष्यसि। भरतश्चैवं वक्तव्यः। यथा राजनि वर्तसे तथा सर्वासु 
मातृषु अविशेषेण वर्तेथाः। यथा तव केकेयी सुमित्रा च तथा मम माता 
कोसल्या च भवतु। इत्युक्वा रामेण निवर्त्यमानः सुमन्त्रः शोककर्शितः 
सर्व वचनं श्रुत्वा स्नेहाद्‌ राममुवाच। स्नेहत्रिस्संकोचं यदहं ब्रवीमि, 
सेवकः सन्नपि उपचारं विना यच्च ब्रवीमि तत्‌ सर्वं भक्तिमानिति त्वं 
षन्तुमर्हसि। तव वियोगेन पुत्रशोकाकुलामिव स्थितां पुरीमयोध्यां 
त्वद्विहीनोऽहं कर्थं प्रतियास्यामि? सराममपि मे रथं दृष्ट्वा तदा 
जनस्तावान्‌ दुःखितो बभूव। सम्प्रति रामं विना रथं दृष्ट्वा अयोध्या 
विदीर्येते। आहवे हतरथिकं सूतावशेषं स्वपक्षीयं रथं दृष्ट्वा यथा सेना 
दुखिता भवति तथा शन्यमिमं रथं दष्ट्वा नगरी दीना भवेत्‌। अद्य प्रजा 
दूरे निवसन्तमपि मानसेनाग्रतः स्थितं त्वां चिन्तयन्त्यो नूनं निराहाराः 
कृताः । त्वद्विप्रवासने पौरैर्य आर्तनादो मुक्तो मां शन्यरथस्थं वीक्षयेव ततः 
शतगुणमार्तनादं कुर्युः। (तदा किमहं कौसल्यां वक्ष्यामि 2) देवि! तव पुत्रो 
मातुलकुलं मया नीतः। सन्तापं मा कृथा इति किमहं ब्रूयाम्‌? इदं वचनं 
प्रियमप्यसत्यम्‌। तदहं न ब्रूयाम्‌। त्वं रथेन वनं नीत इति वचनं 
सत्प्रमप्यप्रियम्‌। तदपि कथमहं ब्रूयाम्‌? मम नियोगस्था इमे हयाः सर्वदा 
तव कुटुम्बजनं वहन्ति। कथमिदार्नी त्वया हीनं रथं वक्ष्यन्ति? तस्मात्‌ 
त्वदृते अयोध्यां गन्तं नाहं शक्ष्यामि। त्वामनुसृत्य वने वस्तुं मामनुङ्ञातुमर्हसि!। 
यदयेतावद्याचमानस्य मे त्यागमेव करिष्यसि तर्हि त्वया त्यक्तमात्र इह 
सरथोऽगिनं प्रवेक्ष्यामि! वने तव तपोविध्नकराणि सर्वाणि सत्त्वानि रथेन 


* ग्राह्यः श्लोकः। तन्न शक्ष्याम्यहं गन्तुमयोर्ध्यां त्वदूतेऽनघ। वनवासानुयानाय 
मामनुज्ञातुमर्हसि।। 

निवारयिष्यामि। तव कुटुम्बसारथिना मया त्वदनुग्रहेण रथचर्याकृतं 
सुखमवाप्तम्‌। त्वदनुग्रहेण वनवासकृतं सुखमिदानीमाशंसे। प्रसीद। 
अरण्ये ते प्रत्यनन्तरो भवितुमिच्छामि) प्रत्यनन्तसो मे भवेति भवता 
प्रीत्याभिहितमिच्छामि। वने वसन्‌ त्वां नमस्कुर्वन्‌ तव शुश्रूषां मूर्ध्ना 
करिष्यामि। अयोध्यां देवलोकं वा सर्वथा प्रजहामि। दुष्कृतकर्मणा यथा 
महेन्द्रस्य राजधानी तथा त्वया विना मयायोध्या प्रवेष्टुमशक्या। इमे 
हयाश्चापि वनवासिनस्ते परिचर्या यदि करिष्यन्ति तदा परमां गतिं 
्ाप्स्यन्ति। एष हि मम मनोरथो यद्‌ वनवासे पूर्णेऽनेन रथेनैव त्वां पुनः 
पुरी वहेयम्‌। वने त्वया सहितस्य मम चतुर्दशवर्षाणि चतुर्दशक्षणभूतानि 
यास्यन्ति। अन्यथा शतसंख्यानि भविष्यन्ति। भृत्यवत्सल। प्रभुपुत्रानुसते 
मर्गे तिष्ठन्तं भक्तं भृत्यं भृत्यमर्यादायां स्थितं मां हातुं नार्हसि। एवं 
बहुविधं पुनण्पुनर्याचमानं दीनं सुमन्त्रं भृत्यानुकम्पी राम इदमब्रवीत्‌ 
भर्तृवत्सल। ते मयि परमां भविततं जानामि। इतस्त्वां यदर्थं पुरीं प्रषयामि 
तत्‌ शृणु। नगरीं गतं त्वां दृष्ट्वा मे यवीपसी जननी कैकेयी रामो वनं 
गत इति प्रत्ययं गच्छेत्‌। मयि वनवासं गते सा देवी परितुष्टा धार्मिकं 
राजानं मिथ्यावादीति नातिशङ्केत। एष मे मुख्य उदेशो यन्मे यवीयसी 
अम्बा भरतेन समन्ताद्‌ रक्षितं स्फीतं पुत्रराज्यमवाप्नुयात्‌। सरथस्त्वं मम 
राज्ञश्च प्रियार्थं पुरीं व्रज। यानर्थान्‌ संदिष्टोऽसि तांस्तोस्तथा तथा ब्रूयाः। 
इति सूतमुक्त्वा पुनःपुनः सान्त्वायित्वा रामो ठेतुमद्‌ धर्ययुतं वचनं 
गुहमुवाच। गृह! जटाः, कृत्वा गमिष्यामि! न्यग्रोधक्षीरमानय। तदा गुह्य 
रामाय क्षिप्र तत्क्षीरमुपाहरत्‌। राम आत्मनो लक्ष्मणस्य च तेन जटा 
अकरोत्‌। तदा चीरवसनौ जटामण्डलधारिणौ भ्रातरौ रामलक्ष्मणौ 
ऋषिसमावशोभताम्‌। ततो लक्ष्मणेन सह रामो वैखानसं मार्गमास्थितो 
व्रतमङ्खेकृत्य सखायं गुहमव्रवीत्‌। गुह! त्वं सेन्ये कोशे दुर्गे राष्ट्रे चाप्रमततो 

भवेः। राज्यं कष्टेन रक्षणीयमिति प्राज्ञा वदन्ति खलु। इत्युक्त्वा रामो 
गृहमामन्त्य सीतया लक्ष्मणेन च सह गन्तुमुदयुङ्क्त। नदीतीरे नावं 
दृष्ट्वा शीघ्रगा गङ्कां तितीर्षुः रामो लक्ष्मणमुवाच। लक्ष्मण! स्थितामिमां 
नावं त्वं शनैरारोह। सीतां च करं परिगृह्य सावधानः क्िप्रमारोपयः। 
भ्रातुः शासनं श्रुत्वा लक्ष्मण आदेशाभिप्रायानुसारेण प्रथमं सीतामारोप्य 
पश्चादारुरोह। पश्चाद्‌ रामः स्वयमारुरोह। ततो गुहो ज्ञातीन्‌ नावं 
चालयितुमचोदयत्‌। सुमनं ससैन्यं गुहं च साधयितुमनुङ्ञाय नावमधिष्ठाय 
रामो नाविकांश्चोदयामास। ततः कर्णधारसमाहिता नौकादण्डवेगाभिहता 
सा नौः शीघ्रं सलिलमत्यगात्‌। साध्वी वैदेही भागीरथ्या मध्यं प्राप्य 
प्राञ्जलिर्भूत्वा नदीमिदमभाषत। गद्धे। महाराजस्य दश्रथस्यार्य 
पुत्रस्त्वदभिरक्षितो निदेशं पालयतु। समग्राणि चतुर्दशवर्षणि कानने 
उषित्वा त्वदभिरक्षितो भ्रात्रा मया च सह पुनः प्रत्यागमिष्यति। देवि 

सुभगे! गङ्धे। ततः क्षेमेण पुनरागताहं प्रमुदिता सर्वकामसमृद्धये त्वां 
यक्ष्य। त्वं त्रिपथगा ब्रह्मलोकं समीक्षसे। उदधिराजस्य भार्या त्वमस्मिन्‌ 
लोके संप्रदश्यसे। शोभने! त्वां नमस्यामि प्रशंसामि च! प्राप्तराज्ये रामे 

शिवेन पुनरागते तव प्रियचिकीर्षया गवां शतसहप्राणि वस्त्राणि पेशलम्न 
च ब्राह्मणेभ्यः प्रदास्यामि। साध्वी दक्षिणा सीता तथा गङ्खां विज्ञापयन्ती 

दक्षिणं तीरमुपजगाम। तीरं प्राप्य नावं हित्वा सीतया लक्ष्मणेन च सह 

रामः प्रातिष्ठत। अथ रामो लक्ष्मणमुवाच। त्वमग्रतो गच्छ। सीता 

त्वामनुगच्छतु। त्वां सीतां च पालयत्रहं पृष्टतो गमिष्यामि। अद्य सीता 

वनवासदुखं वेदिष्यति। दीनः सुमन्त्र आश्रु गङ्गापरपारं गतं राममविच्छित्र 

निरीक्ष्य अध्वाधिक्याद्‌ दरष्टुमशक्तो व्यथितो बाष्पं मुमोच। बुभुक्षितो तौ 
रामलक्ष्मणो तत्र वराहमृश्यं पृषतं महारुरुं च चतुरो मृगान्‌ हत्वा परिशुद्धं 
मांसमादाय सायंकाले वासाय वनस्पतिं ययतुः। 


* ८६ सीतां -घारोपयान्वक्ं) ग्राह्यः - सीतां -चारोपय क्षिप्र 

तं वृक्षं समासाद्य पश्चिमां सन्ध्यामन्वास्य रामो लक्ष्मणमाह। अद्य 
सुमन्त्रेण रहिता जनपदाद्‌ बहिः प्रथमा रात्रि प्राप्ता। एतां रत्रिमुत्कण्ठितु 
नार्हसि। अद्यप्रभृति रात्रिषु अतन्दिभ्यामावाभ्यां जागरितव्यम्‌। सीताया 
योगक्षेम+ मावयोर्वतति। इमां रत्रिं कथञ्चिदेव वर्तयामहे । स्वयमाज्तिस्तृणादिधि- 
भमावास्तीर्य शयिष्यामहे। ततो महार्हशयनोचितो रामो मेदिन्या शयित्वा 
सौमित्रये इमानि सुवचांसि व्याजहार । लक्ष्मण! अद्य महाराजो धुवं दुभ्खं 
स्वपिति। पूर्णमनोरथा कैकेयी संतुष्यति। अपि सा देवी केकेयी 
भरतमागतं दुष्ट्वा राज्यकारणान्महाराजं प्राणान्‌ न च्यावयेत्‌? अनाथो 
वृद्धो मया च विनाकृतः कामात्मा केकेयीवशं गत़््पिता किं करिष्यति? 
अस्माकं सर्वेषापिद व्यसनं राज्ञो मतिविभ्रमं चालोक्य काम एवार्थधर्माभ्यां 
गरीयानिति मे मतिर्जायते। पिता मामिव प्रमदायाः कृते छन्दानुवर्तिनं 
पुत्रमविद्रानपि कस्त्यजेत्‌? महदिदे कष्टं यदेको भरतःअधिराजवन्युदितान्‌ 
कोसलान्‌ भोक्ष्यति सभार्यः स सुखी च। वृद्धे ताते मयि चारण्यमाश्रिते 
स भरत एव सर्वस्य राज्यस्य प्रधाना व्यक्तिर्भविष्यति। योऽर्थधर्मो 
परित्यज्य काममनुवर्तते स राजा दशरथ इव क्षिप्रमेवमापद्यते। सोम्य, 
दश्रथान्ताय मम प्रव्राजनाय भरतस्य राज्याय च केकेयी अस्मत्कुलमागतेति 
मन्ये। अपि सौभाग्यमदमोहिता केकेयी मत्कारणेन कौसल्यां सुमित्रां च 
न सम्प्रनाधेत) मत्कारणाद्‌ देवी सुमित्रा दुःखं मा आवसेत्‌। इतस्त्वं 
शीघ्रमयोध्यां प्रविश। अहमेकः सीतया सह दण्डकान्‌ गमिष्यामि! 
अनाथायाः कौसल्यायास्त्वं नाथो भविष्यसि। क्षुद्रकर्मा केकेयी 
द्रषादन्यायमाचरेत्‌। धर्मज्ञे भरते मम मातरं त्वं परिदद्याः। मम जनन्या 





* © योगक्षेमः। ग्राह्यः - योगक्षेमम्‌। योगक्षेम इति पाठे योगसहितः क्षेम इति 
मध्यमपदलोपी समासो वक्तव्यः, 

कस्मिन्नपि जात्यन्तरे स्त्रियः पुतरर्वियोजिता भवेयुर्येनेतदुपस्थितम्‌। मम 
मात्रां चिरपुष्टो दुःखसंवर्धितङ्च। फलप्राप्तिकाल आसन्ने सा मया 
टूरीकृता। धिदूमाम्‌। अहमम्बाया अनन्तकं शोकं ददामि! कापि 
सोभाग्यवती स्त्री मादृशं पुत्रं न जनयेत्‌। मम मातुरगृहि सारिका नित्यं शुकं 
व्रते शुक! अरे; पादं दशेति। मन्ये तस्याः सारिकायाः कौसल्यायां मत्तः 
अधिका प्रीतिरस्ति ¦ शोचन्त्या अल्पभाग्याया अपुत्रकल्पाया मातुः 
किञ्चिन्नोपकुर्वता मया पुत्रेण किं प्रयोजनम्‌? अल्पभाग्या मे माता मया 
रहिता परमदुःखार्ता शोकसागरे पतिता ञेते। यद्यहं क्रुद्ध एक 
इषुभिरयोध्यां पृथिवीं चापि वशीकुर्याम्‌। परन्त्वयं पराक्रमस्य कालो 
नास्ति। अधर्मस्य परलोकस्य च भीतोऽस्मि! तेनादयात्मानं नाभिषेचयामि। 
निशि विजने राम एतदन्यच्च बहु विलप्याश्रपर्णमुखस्तृष्णीमुपाविशत्‌। 
विलप्योपरतं गतार्चिषमिवानलं निर्वेगं समुद्रमिव स्थितं रामं लक्ष्मणः 
समाश्वासयत्‌। दे आयुधधारिणामग्रमण्य!* त्वयि निष्क्रान्ते गतचन्द्रा 
शर्वरीवाद्यायोध्या पुरी धुवं निष्प्रभा संजातेति मन्ये। तवायं परितापो न 
युक्तः। पुरुषर्षभ! सीतां मां च विषादयसि) त्वया हीनो सीता चाहं च 
जलादुद्धूतो मत्स्याविव क्षणमपि न जीविष्यावः। अहमद्य त्वया विना 
तातं सोदरं शत्रुघ्नं मातरं सुमित्रां स्वगं वापि न द्ष्टुमिच्छामि। राम एवं 
लक्ष्मणस्योत्तमं पुष्कलं च वच आदर ्रिशम्य वानप्रस्थधर्मं प्रपद्य 
समस्ताः समा वनवासं कर्तुं निर्णयं विदधे 


* अस्पष्टः श्लोकार्थः! कलकन्ताप्रकाशने एतदनन्तरमन्यः श्लोकोऽस्ति यथा - 
यावदेकश्च खस्थश्च यावदस्य गुखं मयि तावदात्मविमोक्षार्थं शुक पादमरेर्दश।। 
यावच्छत्रुराकाशस्थो यावन्न स मामपश्यत्‌ तावत्तस्य पादं शुक दशेति। संभवत 
इमावभिप्रायो तस्मिन्‌ काले सुप्रसिद्धा! © अधःसूचिकायामयं श्लोकः अन्यथा 


वतति। † 0 अयोध्या युधिनां वर। अयोध्यायुधिनां वर इति पाठचः। 

तस्य महावृक्षस्याधस्तातते तं शिवां रजनीमुषित्वा विमले सूर्येऽभ्युदिते 
तस्मादेशात्‌ प्रतस्थिरे। यत्र गङ्गा यमुनां सम्मिलति तं देशमुदिश्य सुमहद्‌ 
वनं विगाह्य विविधान्‌ भूमिभागानदृष्टपूर्वान्‌ मनोरमान्‌ देशांश्च तत्र तत्र 
पश्यन्तो जग्मुः। अश्रमं गच्छन्‌ विविधान्‌ द्रुमान्‌ पश्यन्‌ रामो 
दिनेऽवसिते लक्ष्मणमुवाच। सौमित्र! प्रयागसमीपे भगवतोऽग्नरुत्रतं केतु 
धूमं पश्य। मन्ये मुनिर्भरद्राजः सत्रिहितः। नूनं वयं गङ्गायमुनयोः सम्भेदं 
प्राप्ताः स्मः। वारिसंघटनशब्दः श्रूयते। वन्यपदार्थोपजीविभिः खण्डितानि 
दारूणि भरद्राजाश्रमे विविधा द्रुमार्च दृश्यन्ते इति संभाषमाणा; सुखं 
गत्वा सूर्ेऽ स्तमयमाने गङ्गायमुनयोः सन्धो भटद्राजमुनेर्निलयं प्रापुः! 
आश्रममासाद्य रामो मृगपक्षिणस्त्रासयन्‌ किञ्चित्कालमध्वानं गत्वा 
भरद्राजमुपजगाम। युनिदर्शनं काडक्षन्तस्ते त्रयो दूरादवतस्थुः। हुताग्निहोतर 
मूर्निं कृताञ्जलयस्तेऽभ्यवादयन्‌। ततो मुनेरात्मानं रामो न्यवेदयत्‌। 
भगवन्‌! आवां दशरथस्य पुत्रौ रामलक्ष्मणो। इये जनकसुता मम भार्या 
विजनं तपोवनं मामनुयाता। पित्रा प्रव्राजितं मां मम प्रियो नुजो दृढव्रतो 
लक्ष्मणोऽनुजगाम) पित्रा नियुक्ता वयं तपोवनं प्रवेक्ष्यामः, मूलफलाशना 
धर्ममेवाचरिष्यामः। तच्छत्वा धर्मात्मा मुनिरातिथ्यार्थं गा* मर्ध्योदकं 
चोपानयत्‌। समन्ततो मृगपक्षिभिः सहासीनो भरद्वाजो राममागतं 
स्वागतेनार्चयामास। तामर्चां प्रतिगृह्योपविष्टं राघवं भरद्राजो धर्मयुक्तमाह। 
काकुत्स्थ! चिरस्येहागतं त्वां पश्यामि। अकारणं तव विवासनं च मया 
श्रुतम्‌। महानद्योः समागमेऽयं प्रदेशो विविक्तः पुण्यो रमणीयश्च 
भवानिह सुखं वसतु। सर्वहिते रतो रामः प्रत्युवाच। भगवन्‌! इतः 
पोरजानपदो जन आसन्नः वैदेहीं मां च द्रष्टुं जन आगमिष्यति। अतो 


* मधुपकरक्गिभूतं महोक्षमिति महश्वरतीर्थगोविन्दराजो। 

वासमिह न रोचये। सुखार्हा जनकात्मजा यत्र रमते एकान्ते प्रदेशे तत्‌ 
स्थानं विचार्य वद। तदा भरद्राज उवाच। इतो दशक्रोशद्ररे" 
महर्षिसेवितः पुण्यः सुखदर्शनो गिरिरस्ति। गोलाङ्गृलवानरर्षनिषेवितः स 
गन्धमादनसत्रिभश्चित्रकूट इति ख्यातः। तत्र त्व॑ निवत्स्यसि। यावता 
नरश्िचत्रकूटस्य शृद्धाण्यवेक्षते तावता मङ्गलकरकार्याणि कुरुते पापे 
मनो न कुरुते। तत्र बहव ऋषयः शरदां शतं तफः कृत्वा कपालीभूतकिरस्का 
दिवमारूढाः। राम! प्रविविक्तं त॑ वासं भवतः सुखकरं मन्ये। अथवा मया 
सहेह वनवासाय निवस। इत्युक्त्वा भरद्राजः प्रियातिथिं भार्याभ्रातृसमेतं 
रामं सर्वेष्टवस्तुभिः पूजयामास। प्रयागक्षत्रे भरद्राजेन सह रामे 
संभाषणपरे रत्रिरागता। प्रभाते रामो ज्वलिततेजसं मुनिमुवाच। भगवन्‌। 
शर्वरीं तवाश्रमे उषिताः स्मः। अधुना गन्तुमस्माननुजानीहि। भरद्राजस्तं 
मधुमूलफलोपेतं चित्रकूटं गन्तुमवदत्‌। तत्र सर्वतः कुञ्चरयुथानि 
मृगयूथानि च विचरन्ति। तानि दरक्ष्यसि! प्रहष्टकोयष्टिककोकिलस्वनेर्निनादितं 
मृगेर्बहुभिर्मक्तेः कुञ्जरश्च सुरम्यं तं चित्रकूटपर्वतमासादयाश्रमे समावस। 
४९ 

ते तत्र रजनीमुषित्वा महर्षिमभिवाद्च तं गिरिं प्रति जग्मुः। प्रस्थितान्‌ 
तान्‌ महर्षिः पिता पुत्रानिवान्वगाद्‌ वक्तुं च प्रचक्रमे। इतो गत्वा 
शीघ्रम्रोतसं नदीं कालिन्दीमासाद्य प्लवं कृत्वा तां सूर्यपुत्री* तरत। ततो 
महान्तं हरितच्छदं बहभिरवक्षेः सह विवृद्धं सिद्धोपसेवितं श्यामवटाख्यं 
न्यग्रोधमासाद्य ततः क्रोशमात्रं गत्वा नीलं काननं द्रक्ष्यथ। तद्‌ वनं 
पलाशवृकषर्बदरीवृक्षर्यमुनातीरभवेर्वशेश्च व्याप्तमस्ति। स चित्रकूटस्य 


* सम्प्रति प्रयागाच्चित्रकूटः ८० मैलानां (= ४० क्रोशानाँ) दूरेऽस्ति। रामायणीयः 
क्रोशपरिमाणोऽन्यो भवेत्‌। इति गीताप्रेस्‌। 
** अंशुमतीं -ूर्यतनयामिति महेश्वरतीर्थगोविन्दराजो। 

पन्था बहुशो मया गतः। स रम्यः कोमलो वनदावविवर्जितश्च। इति 
पन्थानं तेषामावेद्य भरद्राजो निववृते। निवृत्ते मुनौ रामो लक्ष्मणमवदत्‌। 
सौमित्र! मुनिरस्माननुकम्पते। वयं कृतपुण्याः स्मः। एवं तो मन्त्रयित्वा 
सीतया सह तामनुवीक्षमाणौ यमुनां नदीं जग्मतुः। तौ काष्ठानि परस्परं 
बद्धवा सुमहाप्लवं चक्रतुः। लक्ष्मणः शाखाश्छत्वा सी तायाः सुखमासनं 
चकार। तत्रेषत्संलज्जमानां प्रियामचिन्त्यां श्रियमिव दृश्यमानां सीतां 
रामः प्लवमारोपयत्‌। ततः शीघ्रगामूर्मिमालिनीं तीरजवृक्षव्याप्तां सूर्यपुत्र 
यमुनां प्लवेन तेरः। तीर्णास्ति प्लवमुत्सुज्य यमुनावनात्‌ प्रस्थाय 
श्यामाख्यं शीतलं हरितच्छदं न्यग्रोधमासेदुः। वनवासात्रिवृत्य कौसल्यां 
सुमित्रां च पश्येयमित्यञ्जलिं कृत्वा सीता तं वृक्षं परिचक्राम। ततः 
क्रोशमात्रं गत्वा भ्रातरौ बहून्‌ मेध्यान्‌ मृगान्‌ जध्नुः। यमुनावने 
अभक्षयन्‌। तत्र ते वर्हिणसमुदायनादिते वानरवारणायुते शुभे वने विहृत्य 
समं नदीतीरमुपेत्य तां रत्रिं न्यवसन्‌। 
५0 

रात्र्यां व्यतीतायां (पर्यायक्रमेण) पश्चात्‌ सुप्तं लक्ष्मणं रामः शनैः 
प्रबोधयामास। सौमित्रे वल्गु व्याहरतां वन्यपक्षिणां स्वनं शुणु। 
प्रस्थानस्यायं कालः। तस्मात्‌ संप्रतिष्ठामहे। प्रातशकाले प्रतिबोधितो 
लक्ष्मणो निद्र तन्री प्रसक्त मारगश्रमं च जहौ। ततस्ते उत्थाय नद्याः शिवे 
जले स्नात्वां ऋषिणादिष्टं तं चित्रकूटस्य मार्गं ययुः। ततः प्रातःकाले 
सौमित्रिणा सह संप्रस्थितो रामः सीतामिदमुवाच। सीते! सर्वतः पुष्पितान्‌ 
किंशुकवक्षान्‌ पश्य। ते स्वैरेव पुष्पैः पुष्पमालाधारिण इव रक्तवर्णैः 
पुष्पेरादीप्ता इव च दृश्यन्ते। फुल्लान्‌ फलपत्रेरवनतान्‌ भल्लातकान्‌ 


ए गोपि ००111 


# प्रथम रामो निद्रां जहो लक्ष्मणं च प्राबोधयदिति यद्यप्यापाततः लोकार्थ स्फुरति 
तथापि ४७-इश्लोकबलेन तौ न युगपत्‌ सुप्तो पययिक्रमेण सुप्तातित्यूहयम्‌। 

पश्य। फलवद्भिरेधिरृक्षः पूर्णेऽस्मिन्‌ प्रदेशे वयं नूनं जीवितुं शक्ष्यामः। 
लक्ष्मण! वृक्षे वृक्षे मधुकरैः संभृतानि द्रोणप्रमाणानि लम्बमानानि 
मधुपटलानि पश्य पुष्पसंस्तरसंकटे रमणीये वनोदेशे नत्यूहः क्रोशति। 
तंशिखी प्रतिकूजति। इममुत्रतशिखरं चित्रकूटपर्वतं पष्य अस्मिन्‌ पर्वते 
मातङ्गयूथानि संचरन्ति पक्षिसंघा नदन्ति। ततः सीतया सह पादचारेण 
गच्छन्तो तो रम्यं चित्रकूटशेलमासेदतुः। तं बहुपक्षिगणयुतं पर्वतमासाद्य 
रामोऽवदत्‌। सोम्य! अयमस्माकं वासो भवतु। अत्र रमेमहि। लक्ष्मण! 
दृढानि वराणि च दारूण्यानय। आवसथं कुरुष्व। सोम्य! इह वासे मे 
मनोऽभिरमते। तद्रचनात्‌ सौमित्रिर्तिविधान्‌ द्रुमानाजहार। पर्णशालां च 
चक्रे। भ्रातुरनन्तराज्ञां श्रोतुमेकाग्रचित्तं लक्ष्मणं राम आह। ेणेयं 
मांसमाहत्य शालापूजां करिष्यामः इति। लक्ष्मणः कृष्णमृगं हत्वा मेध्यं 
तन्मांसं समिद्धे पावके चिक्षेप निष्टप्तं छित्रशोणितं तद्‌ विज्ञाय लक्ष्मणो 
राममुवाच। परिपूर्णवयववान्‌ सर्वः कृष्णमृगो* मया शुतः। देवसंकाज्ञ) 
देवता यजस्व इति। गुणवान्‌ रामः स्नात्वा नियत्तः पापसंशमनमुत्तमं बलिं 
समन्त्रं चकार। वृक्षपर्णच्छदां मनोज्ञं सर्वप्रदेशेषु सुकृतां प्रचण्डवातरहिरता 
पर्णशालां देवगणाः सुधर्मा सभामिव सर्वे ते समेता वासाय विविशुः 
बहुनानाविधपक्षिमृगसंकुले विचित्रपुष्पस्तवके्ुमर्युते व्यालमृगानुनादिते 
वनोत्तमे ते तदा सुसुखं विजहुः सुरम्यं चित्रकूटमासाद्य सुतीर्था 
मृगपक्षिजुष्टां तां माल्यवती” नदीं च प्राप्य हृष्टा ननन्दुः पुरविप्रवासाद्‌ 
दुःखं च जहुः। 
५१ 

गङ्खमुततीरय रामस्य दक्षिणकूलगमनानन्तरं सुमन्त्रेण सह चिरं संभाष्य 

गुहः स्वगृहं जगाम। सुमन्त्रश्चानुज्ञातो हयोत्तमान्‌ योजयित्वा भृशदुःखितः 





+ © अयं कृष्णः समाप्ताङ्गः शृतः कृष्णमृगो यथा। ग्राह्यः - अयं सर्व समाप्ताङ्गः 
शृतः कृष्णमुगो मया। * माल्यवती = मन्दाकिनी इति 


184 श्रीमद्वाल्मीकिरामायणम्‌ सरलगयात्मकम्‌ 


अयोध्यां नगरीं जगाम) स सुगन्धीनि वनानि सरितः सरांसि ग्रामान्‌ 
नगराणि च पश्यन्‌ शीघ्रमतिययौ। तृतीये दिने सायाहसमये स 
निरानन्दामयोध्यां प्राप्य ददर्श। स शून्यामिव निश्शब्दां पुरी वीक्ष्य 
टुभ्खितो गजवाजिजनजनाधिपैः सह रामवियोगशोकाग्निना कच्चित्र 
दग्धा पुरीति चिन्तापरः कषिप्रं प्रविवेश। प्रविशन्तं तं सूतं रामः क्वेति 
य॒च्छन्तो नराः शतशः सहद्रशश्चाभ्यद्रवन्‌। अर्ह गङ्गातीरे राघवमापृच्छच 
धार्मिकेण महात्मनानुङ्गातो निवृक्तोऽस्मीति स तेषां शशंस। सीतारामलक्ष्मणा 
गङ्खनं तीर्णा इति विज्ञाय बाष्पपूर्णमुखा जना अहो धिगिति किःश्वस्य हा 
रामेति चुक्रुशुः। राधवमिह न पश्यामः। ते वयं हताः स्मः खलु। इति 
वृन्दशस्तिष्ठतां तेषां वचः सुमन्त्रः शुश्राव। दानयङ्ञविवाहेषु महत्सु 
सामाजिकोत्सवेषु च राममस्माकं मध्ये पुनर्जातु न द्रक्ष्यामः। अस्य 
जनस्य किं युक्तं किं प्रियं किं सुखावहमिति रमेण नगरं पितृवत्‌ 
परिपालितम्‌। वातायनगतानां स््रीणामापणमध्ये जनानां च रामशोकाभितप्ताना 
परिदेवनं सुमन्त्रः शुश्राव। स वस्त्रेण मुखमाच्छाद्च राजमार्गेण यत्र राजा 
दशरथस्तदेव गृहमुपययो। स -रथादवतीर्य शीरं राजवेश्म प्रविश्य 
महाजनसमाकुलाः सप्त कक्ष्या अतिचक्राम। तत ततस्ततः प्रासादेभ्यो 
रामशोकाभितप्तानां दशरथस्त्रीणां मन्दं जल्पितं शुश्राव। रामेण सह 
नियति रामं विनेहागतः सूतः शोचन्त्या कौसल्यायाः किं नाम वक्ष्यति! 
बलात्कारेण पुत्रे नियति यतः कौसल्या जीवति ततो मन्ये जीवितवन्मरणमपि 
दुष्करमेव। राजस्त्रीणां नितान्तसत्यं तद्‌ वाक्यं शुण्वन्‌ सुमन्त्रः शोकेन 
प्रदीप्तमिव स्थितं तद्‌ गृहं सहसा प्रविवेश। सः अष्टमीं कक्ष्यां प्रविश्य 
पाण्डरे गृहे पुत्रशोकपरिम्लानमातुरं राजानमपश्यत्‌। स॒ आसीनं 
नरेन्द्रमभिगम्याभिवाद्य रामवचनं यथोक्तं प्रत्यवेदयत्‌। दशरथस्तृष्णीमेव 
तच्छुत्वा विभ्रान्तचेतनो रामशोकाभिपीडितो मूर्छितो भूमो निपपात। 

नुपतौ मूर्छति अन्तःपुरं बाधितं बभूव। सर्वाः स्त्रियो बाहू उद्धृत्य चुक्रुशुः! 
तदा सुमित्रया सहिता कौसल्या पतितं पतिमुत्थाप्योवाच। महाभाग, 
वनात्प्रत्यागतं दटुष्करकारिणो रामस्येमं दूतं कस्मान्न प्रतिभाषसे? राघव। 
अनयं कृत्वाद्येवं लज्जमे। सत्यवादिनस्ते पुण्यमस्तु। यद्येवं दु्छितस्तिष्ठसि 
कस्ते सहायो भवेत्‌? देव! यस्या भयात्‌ सारथिं रामवार्ता नानुपृच्छसि 
सा कैकेयीह न तिष्ठति। विग्नव्धं प्रतिभाष्यताम्‌। बाष्पव्याकुलभाषिणी 
शोकाविग्ना कौसल्या महाराजं तथोक्त्वा सपदि धरण्यां निपपात। 
विलपन्तीं भुवि निपतितां कोसल्यां पतिं च दुष्ट्वा सर्वास्ताः स्त्रिय उच्चै 
रुरुदुः। तदा अन्तपुरादुत्थितं रोदनध्वनिमाकर्ण्य वृद्धास्तरूणाः सर्वाः 
स्त्रियश्च समन्ततो रुरुदुः। तदा पुनरेव पुरं व्याकुलमासीत्‌। 
५२ 

प्रत्याश्वस्तो मोहात्‌ पुनः प्रत्यागतश्च राजा तत, सूतं रामवृत्तान्तं 
श्रावयितुमाजुहाव। कृताञ्जलि सूतो दुरखितं वृद्धं परमसेतप्तं राममेवानुशोचन्तं 
नवगृहीतमिव द्विपं विनिष्श्वसन्तमस्वस्थमिव कुञ्जरं ध्यायन्तं 
महाराजमुपातिष्ठत्‌" । रजसा ध्वस्ताङ्गमश्रपूर्णमुखं दीनं समीपमागतं सूतं 
परमार्तो राजा पप्रच्छ। सूत! वृक्षमूलमुपश्चितो धर्मात्मा रामः क्वनु 
वत्स्यति? अत्यन्तसुखितो रामक्षकिमशिष्यति? भूमिपालात्मजः अनाथवत्‌ 
कथं भूमौ शेते? यं यान्तं पदातिरथकुञ्जरा अनुयान्ति स्म स रामो विजनं 
वनमाश्रितः कथं वत्स्यति? रामलक्ष्मणौ वेदेह्या सां व्यालेर्मृगिराचरितं 
कृष्णसर्पनिषेवितं वनं कथमुपस्थितो? सुकुमार्या दीनया सीतया सह 
राजपुत्रौ रथादवरुह्य पादैः कर्थं गतौ 2 अश्विनौ मन्दरपर्वतवनमिवारण्यं 
प्रविशन्तो ममात्मजौ त्वया दृष्टौ। तस्मात्‌ त्वं कृतार्थोऽसि, सुमन्त्र! 


+ श्लोको ग्राह्ः। अथ सूतो महाराजं कृताञ्जलिरूपस्थितः। राममेवानुशोचन्तं 
दुः्खशोकसमन्वितम्‌। 


186 श्रीमद्वाल्मीकिसमायणम्‌ सरलगद्यात्मकम्‌ 


अरण्यमासाद्य रामः किमुवाच? लक्ष्मणः किमुवाच सीता च 
किमुवाच? रामः कुत्ास्ते क्व शेते किं भुङ्क्ते? सर्वमेतत्‌ कथय। इति 
नरेन्द्रेण पृष्टः सुमन्त्रो बाष्पावरुद्धया वाचा राजानमुवाच। महाराज। 
धर्ममेवानुपालयन्‌ रामः अञ्जलिं कृत्वा शिरसा त्वां नमस्कृत्य मामुवाच। 
सूत] मद्रचनाद्‌ महात्मनः पितुः पादौ शिरसा बन्दनीयो। अविशेषेण 
सर्वमन्तःपुरं मद्रचनात्‌ क्षेममभिवादनं च वाच्यम्‌। मम माता कौसल्या 
कुशलमभिवादनं चोक्त्वा ततः परमेवं वाच्या। देवि! महाराजं देववत्‌ 
सेवस्व। भरतस्य मम कुशलं वाचयित्वा सर्वासु मातृषु यथान्यायं 
प्रवर्तस्वेति मम वचनं ब्रूहि। योवराज्यस्थस्त्वं राजानं पितरमनुसृत्य राज्यं 
पालयेति स मम वाचा वक्तव्यः। इति मां ब्रुवन्‌ रामो भृशमश्रूणि व्यहरत्‌। 
लक्ष्मणस्तु सुसंक्रुद्धो निःश्वसन्‌ अय राजपुत्रो रामः केनापराधेन 
विवासित इत्यपृच्छत्‌। लोभकारणेन वरदानकारणेन वा येन केनापि 
कारणेन यदि प्रव्राजितो रामः सर्वथा तद्‌ दुष्कृतं कृतम्‌। रामस्य परित्यागे 
हेतुमहं न पश्यामि। अविवेकादसमीक्ष्य रामस्य विवासनं कृतम्‌। तन्नूनं 
दुःखं जनयिष्यति। अहं महाराजे पितृत्वं नोपलक्षये। राम एवे मम भ्राता 
भर्ता वन्धुः पिता च। सर्वलोकप्रियः सर्वलोकहिते रतो रामस्त्वया त्यक्तः। 
अनेन कर्मणा त्वयि सर्वो लोकः कथमनुरज्येत? आत्माभिमानिनी 
जानकी निर्श्वसन्ती भूतोपहतचित्तेवात्मानं विस्मृत्य स्थिता। अदृष्टपूर्वव्यसना 
दुःखेन रुदती मां किञ्चिदपि नोवाच। प्रयान्तं मामुद्रीक्ष्य परिशुष्यता 
मुखेन भतरि पश्यन्ती सहसा बाष्पं मुमोच। अश्रुमुखो रामः 
कृताञ्जलिर्लक्ष्मणबाहुमवलम्ब्यातिष्ठत्‌। तथैव दीना सीता रुदती राजरथं 
मां च निरेक्षत। 
५२ 

वर्नं संप्रस्थिते रामे निवृत्तस्य ममा्वा उष्णमश्रु विमुञ्चन्तो वर्त्मनि 

न प्रावर्तन्त। अथाहमुभाभ्यां ाजपुत्राभ्यामञ्जलिं कृत्वा तद्‌ दुभ्खं धारयन्‌ 

रथमास्थाय प्रस्थितः। रामः पुनर्मा शब्दापयेद्यदीति आशया तत्रैव गुहेन 
साधं बहून्‌ दिवसान्‌ स्थित आसम्‌"! महाराज! ते विषये वृक्षा अपि 
सपुष्पाङ्कुरकोरका रामव्यसनकर्शिताः परिम्लानाः। सत्त्वानि न चलन्ति। 
क्रूरमृगा न प्रसरन्ति। तद्‌ वनं रामशोकपीडितं निष्कूजमभवत्‌। पद्िन्यः 
कलुषोदका म्लानपदपत्राः सन्तप्तपदा लीनमी नविहेगमाः सन्ति! स्थलजानि 
च पुष्पाणि अल्पगन्धीनि नाद्य भान्ति। फलानि च पूर्वत्र सन्ति। 
अयोध्यां प्रविशन्तं मां न करश्टचिदभिनन्दति। राममपश्यन्तो जना 
मुहुर्मुहर्निःश्वसन्ति। हरम्यस्थिता नार्यो रथमवेक्ष्य रामादर्शनकर्शिता 
हाहाकारानकुर्वन्‌। आयतेर्विमलेरश्रुवेगपरिप्लुतैन्तरिर्भृशमार्ताः स्त्रियः 
परस्परमभिवीक्षन्ते। रामविवासने शत्रुमित्रोदासीनान्‌ सर्वान्‌ 
समदुःखितानुपलक्षये। दुःखितमनुष्या दीनगजतुरङ्मा आर्तस्वरपरिम्लाना 
नङर्वासनिरस्वना अयोध्या पुरी रामप्रव्राजनातुरा दुःखिता कौसल्येव मे 
प्रतिभाति। सूतस्य वचनं श्रुत्वा परमदीनया बाष्पोपहतया वाचा राजा 
तमुवाच। पापवबन्धुजनया पापभावया केकेय्या प्रेरितेन मया मन्त्रकुशलेरवद्धः 
सह समालोचनं न कृतम्‌। सुहदधिरमात्यर्नेगमेशच अभन्तरयित्वा मयेदं 
कार्य स्तरीहेतोः सहसा कृतम्‌। अथवेदं महद्‌ व्यसनमवश्यंभावितया 
कुलस्यास्य विनाशायाकस्मात्‌ प्राप्तम्‌। सुमन्त्र! यदि मया ते स्वल्पोऽप्युपकारः 
कृतोऽस्ति तर्हिं मामाशु रामं प्रापय। प्राणा मां संत्वरयन्ति। यदि 
राज्येऽद्यापि ममेवाज्ञा प्रचलति तर्हि रामं निवर्तय। रामं विना मुहूर्तमपि 
जीवितुं न शक्ष्यामि। अथवा रामो बहुटूरं गतो भवति चेन्मामेव रथमारोप्य 
शीघ्रं रामाय दर्शय। वृत्तदष्टो महेष्वासो रामः क्वास्ति? एनं सीतया सह 
साधु यदि पश्येयं तर्हिं जीवेयम्‌। लोहिताक्षं महाबाहुं धृतमणिकुण्डलं 
रामं यदि न पश्यामि यमक्षयं गमिष्यामि। एवं दुरस्थतोऽहं 


# दष्टव्यः ५७ सर्ग५। 

राघवमिक्ष्वाकुकुलनन्दनमिह न पश्यामि। किमतो दुखतरं स्यात्‌? हा 
राम। हा लक्ष्मण! हा दीने सीते। मां दुःखेनानाथवन्प्रियमाणं न जानीथ। 
देवि कौसल्ये] जीवता मया शोकसागरो दुस्तरः। दिदृक्षमाणोऽहमद्य 
सलक्ष्मणं रामं न लभे। इदं महत्‌ कष्टम्‌। इति राजा विलपन्‌ मूर्छितस्तूर्ण 
शयने पपात। एवं रामहेतोः करुणं द्विगुणं च विलप्य नृपे मूर्छिते कौसल्या 
भयमगमत्‌। 
५४ 

ततः कौसल्या भूताविष्टेव वेपमाना गतचैतन्येव धरण्यां पुनध्पुनः 
पतन्ती सुमन््रमब्रवीत्‌। रामः सीता लक्ष्मणश्च यत्र सन्ति तत्र मां नय। 
तान्‌ विना क्षणमपि जीवितुं नोत्सहे। रथं शीघ्रं निवर्तय। मामपि 
दण्डकान्‌ नय। अथ यदि तान्‌ नानुगच्छामि यमक्षयं गमिष्यामि इति। 
बाष्यवेगोपहतया गद्गदया वाचा देवीमाश्वासयन्‌ प्राञ्जलिः सूतः 
अब्रवीत्‌। शोकं मोहं दुःखजनितां व्याकुलतां च त्यज। दुभ्खं विसृज्य 
रामो वने वत्स्यति! धर्मज्ञो लक्ष्मणश्च वने जितेन्द्रियः सन्‌ रामस्य पादौ 
परिचरन्‌ परलोकं साधयति। सीता विजने वनेऽपि गृहेष्विव वासं प्राप्य 
रामे सन्नचस्तमानसा अभीता विश्वासं लभते। सीतायाः सुसूक्ष्ममपि दैन्यं 
न लक्षये। सा प्रवासानामभ्यस्तेव मे प्रतिभाति पुरा नगरोपवनं गत्वा 
यथा रमते स्म तथेव निर्जनेषु वनेष्वपि सा रमते। पूर्णचन्द्रानना* सीता 
विजनेऽपि वने सती हृष्टात्मा बालेव रामे रमते। अस्या हृदयं तद्रतं 
जीवितं च तदधीनम्‌। अयोध्यापि रामहीना तस्या वनं भवेत्‌। मार्गे वेदेह 
ग्रामान्‌ नगराणि नदीप्रवाहान्‌ विविधान्‌ पादपांश्च परिपृच्छति! 
तस्याश्चन््रुसदृशी प्रभा प्रयाणेन वातवेगेन संभ्रमेणातपेन च नापगच्छति। 





* © सीता बालचन्द्रनिभानना। सीताबालचन्द्रनिभानना इति पाठचः। अबालचन्द्र 
इति पटच्छेट्‌ः। 

वैदेह्याः शतपत्रसदृशं पूर्णचनदरोपमं वदनं न विकम्पते। अलक्तरसरक्ताभौ 
अलक्तरसवर्जितो तस्याश्चरणावद्यापि पग्रकोशसमप्रभौ स्तः। 
नूपुरशि्ञितविलासयुक्तैवः सा सखेलं गच्छति। रामगतरागादिदानीमपि 
सा भूषणानि धरति+। अरण्ये सीता रामबाहुसंश्रिता गजं सिंहं व्याघ्रं वा 
वीक्ष्य न संत्रसति। तस्मात्‌ ते स्वयमात्मा जनाधिपश्च न शोच्याः। इदं 
चरितं लोके शाश्वतीं प्रतिष्ठां प्राप्स्यति। ते शोकं विधूय हृष्टमानसा वने 
रताः। वन्यफलाशनाः पितुः शुभां प्रतिज्ञां परिपालयन्ति। तथा सुयुक्तवादिना 
सूतेन निवार्यमाणापि कौसल्या सुतशेककर्शिता प्रियेति पुत्रेति रामेति 
क्रोशात्रैव विरराम। 
५५ 

पुनः कौसल्या भर्तारमाह। महाराज! सानुक्रोशो वदान्यः प्रियवादी 
त्वमिति त्रिषु लोकेषु प्रथितं ते महद्‌ यशः पुत्रपरव्राजनात्‌ प्रणष्टमिव 
लक्षये । कथं सुखसंवृद्धो तौ पुत्रौ सीतया सह वने दुश्ं सहिष्येते? 
तरुणी सुखोचिता मेथिली कथमुष्णं शीतं च प्रसहिष्यते? सूपटंशान्वितं 
शुभमशनं भुक्त्वा वन्यै नैवारमाहारं कथं सा भोक्ष्यते? शुभं गी तवादित्रनिर्घषि. 
श्रुत्वा कथं सा क्रव्यादानां. सिंहानां च भयंकरं शब्दं श्रोष्यति? 
महेन्द्रध्वजोत्नतो महाभुजो रामः परिघसंकाशं भुजमुपधाय क्व नु शेते? 
पदवर्णं सुकेशान्तं पदमनिःर्वासं पुष्करेक्षण रामस्य मुखं कदा द्रक्ष्यामि? 
नूनं वज्रसरेण निर्मितं मे हृदयं यदिदं तमपश्यन्त्या* सहस्रधा न फलति। 
यदि पञ्चदशे वर्षे रामो वनाचिवर्तिष्यते तदा भरतो राज्यं कोशं च 
जह्यादिति नोपलक्षयेऽ+। यद्यपि जह्यात्‌ तथापि भरतेनोपभुक्तं राज्यं 


^ नुपुरोदधुष्टहेलेव। इवं एवार्थे इति महेश्वरतीर्थः। 

* © तद्रागान्यस्तभूषणा। तद्रागान्नयस्तभूषणा इति पाठच्चः। 

+ © यद्यपि। ग्राह्यः- यदिदम्‌। पडव्तिश्च ग्राह्मा- पुत्रप्रव्राजनात्‌ तत्‌ ते 
प्रनष्टमिव लक्षये! 5* © भरते नोपभोक्षयते। ग्राह्- भरतो नोपलक्ष्यते 

रामो विसुजेत्र तु स्वीकुर्यात्‌। एवं बलात्करेणच्छिद्य कनीयसा भरात्रा 
भुक्तं राज्यं ज्येष्ठो वरिष्ठश्च भ्राता किमर्थं नावमंस्यते? परेणाहतं भक्ष्यं 
व्याघ्रो न खादितुमिच्छति। एवमेव नरव्याघ्रो रामः परलीटं नाङ्गौकरिष्यति। 
हविराज्यं परोडाशः कुशाः खादिरा युपाश्च यातयामानि यजे पुनर्नोपयुज्यन्ते। 
तथा रामः अन्यगहीतमिटं राज्यं हृतसारां सुरां नष्टसोममध्वरमिवाद्गीकरतु 
नालम्‌। बलवान्‌ शार्दूलो वालधेरवमर्शनमिव राघव एवंविधमवमानं न 
मर्षयिष्यति। तादृशः सिंहबलो वृषभाक्षः स नरर्षभो मत्स्येनात्मजवत्‌ 
पित्रैव स्वयं हतः। धर्मनिरतः पुत्रस्त्वया विवासितः। किमयं शास्त्रद्ष्टो 
ब्राह्मणाचरितः सनातनो धर्मः? राजन्‌। नार्याः प्रथमा गतिः पतिः द्वितीया 
गतिः पुत्रः। तृतीया गतिः पितृभरात्रादिबन्धुवर्गः। चतुर्थी गतिर्न विद्यते। 
केकेयीवशं गतस्त्वं मे नास्ति" । रामश्च वनमाभ्रितः। त्वां सेवमाना नाहं 
वनं गन्तुमिच्छामि। त्वया सर्वथा हतास्मि। त्वया सरष्टरं राज्यमिदं ठतम्‌। 
मन्त्रिभिः सह स्वयं हतोऽसि। सपुत्रां हतास्मि! पौरा हताः। तव सुतो 
भरतो भार्या केकेयी च प्रहष्टो। दारुणशब्दसंश्रितामिमां गिरं निशम्य 
दुध्खितो राजा मुमोह। तदा शोकमग्नः स स्वदुष्कृतं सस्मार। 
५६ 

क्रुद्धया दुःखार्तया राममत्रवं परुषं वाक्य श्रावितो राजा दुःखितश्चिन्तयामास। 
चिन्तयतस्तस्य स्वेन शब्दवेधिना अज्ञानात्‌ कृतं दुष्कृतं प्रत्यभात्‌। तेन 
शोकेन रामशोकेन च द्वाभ्यां दह्यमानो दशरथः कोसल्यामाह। कौसल्ये! 
त्वां प्रार्थये। अयमङ्जलिर्मया रचितः। त्वं परेष्वपि नित्यं वत्सला दयामयी 
च। देवि! धर्म विमृशन्तीनां नारीणां गुणवान्‌ निर्गुणोऽपि वा भर्ता प्रत्यक्ष 


^ तत्र त्वं चैव मे नास्ति इति अ पाठः। तत्र गतित्वेन परिगणितेषु त्वं मे नास्त। 
अस्तीति विभक्तिप्रतिरूपकमव्ययम्‌। मे नास्तीति पाठः सम्यक्‌। इत्यत्र गोविन्दराजः, 
नासीति पाठान्तरम्‌। 

देवतं खलु। नित्यं धर्मपरा लोकसुवृततदुर्वृ्तज्ा त्वं दुःखितापि सुदुःखितं 
मां कठिनं वक्तुं नार्हसि। दीनस्य भर्तुस्तत्‌ करुणं वाक्यं श्रुत्वा कौसल्या 
प्रणाली नवोदकमिव बाष्पं व्यसृजत्‌। सा रुदती रङ्गः पद्रवदञ्चलिं शिरसि 
बद्धवा त्रस्ता संभ्रमात्‌ त्वरमाणाक्षरमुवाच। देव! भूमो निपतिता शिरसा 
याचे! त्वया याचिता हतास्मि! न खल्वहं त्वया हन्तव्या! श्लाघनीयेन 
धीमता पत्या या सम्प्रसाद्यते सा स्त्री इहपरलोकयोरुभयोर्भश्यति। धर्मज्ञ 
अहं धर्म जानामि। त्वां सत्यवादिनं जाने। परन्तु पुत्रशोकार्तया मया तत्‌ 
किमपि भाषितम्‌। शोको धैर्य शास्त्रज्ञानं सर्वं च नाशयति। शोकसमो 
रिपुर्नास्ति। शत्रहस्तादापतितः प्रहारः सोदुं शक्यः। आपतितः शोकः 
सुसूक्ष्मोऽपि सोदुं न शक्यः। वनवासगतस्य रामस्याद्य पञ्च रात्रयो 
गण्यन्ते। शोकहताया ममायं कालः पञ्चवर्षोपमोऽस्ति। त चिन्तयमानाया 
मम हदि शोको नदीनां वेगेन महत्‌ समुद्रसलिलमिव वर्धते। एवं 
कौसल्यायां सुवचः कथयन्त्यां सूर्यो मन्द्रशिमर्बभूव रजनी चाभ्यवर्तत। 
देव्या कौसल्यया तथा प्रसादितो नृपः शोकाक्रान्तो निद्राया वशमेयिवान्‌। 
५७. 

अथ स्वल्पकालेन प्रतिबुद्धो दशरथः शोकोपहतचेतनश्चिन्तयामास। 
रामलक्ष्मणयोर्विवासाद्‌ वासवोपम तमसुरो राहुः सूर्यमिव महानुपद्रव 
आविवेश। रामवनगमनात्‌ षष्ठर्ची रजन्यां सः अर्धरात्रे स्वकृतं दुष्कृतं 
संस्मरन्‌ पुत्रशोकार्तां कोौसल्यामिदमव्रवीत्‌। कल्याणि! शुभं वा यदि 
वाशुभे कर्ता यदाचरति तदेवात्मनः कर्मज सुखं वा दुःखं वा लभते। यः 


+¢ एवं प्रहादितो। ग्राह्यः - एवं प्रसादितो। *रामविवासनाद्॑ षष्ठो दिवस इति 
५७-३, ५६-१४ श्लोकाभ्यां सुष्टु ज्ञायते। अतः ५२३-३ श्लोकः अश्रद्धेय यत्र 
सुमन्त्रो बहुदिनानि मया स्थितमिति दश्चरथमुवाच। रामेण सह सुमन्त्रो दिनद्रयं 
स्थितवान्‌ तुतीयदिवसे प्रतिनिवर्तितः। 

कर्मणामारम्भे अर्थानां गुरुलाघवं फलं दोषं वा न जानाति स मूढ उच्यते। 
कशचद्रम्यं पलाशपुष्यं दष्ट्वा फलमपि तदनुरूपं भवेदिति मत्वा तत्फले 
गुध्नुराग्रवणं छित्वा यदि पलाशान्‌ निषिञ्चति स फलागमे शोचति। 
सोऽहमाम्रवणं छित्वा पलाशवृक्षान्‌ जलसेचनेन व्यवर्धयम्‌। दुर्मतिः 
फलागमे रामं त्यक्त्वा पश्चाच्छोचामि। कौसल्ये! शब्दवेधी युवेति 
लन्धयशसा धनुष्मता मयेदं पापं कृतम्‌। स्वयंकृतं तदिदं दुःखं 
मेऽनुसंप्राप्तम्‌। संमोहाद्‌ बालेन यथा विषं भक्षितं स्यात्‌ तथा 
शब्दवेध्यसंभवं फलं मेऽविज्ञातमभवत्‌। देवि} तदा त्वमनूढा। अहं 
युवराज आसम्‌। ततो मम मनभ्संहर्षिणी" प्रावृडनुप्राप्ता। रविर्भोमान्‌ 
रसान्‌ गृहीत्वा जगदंशुभिस्तप्त्वा च परेतसंचरितां भीमां दक्षिणां दिशं 
प्रविवेश। सद्य उष्णमन्तर्दधे जलपूर्णाः स्निग्धा मेघा ददृशिरे। सर्वे 
भेकचातकवर्हिणो जहषुः। हरिणयुथयुतः पतितेनासकृत्पतता च जलेन 
छत्रः पर्वतस्तोयराशिरिवाबभो। अतिसुखे तस्मिन्‌ काले मृगयाकृतसंकल्पः 
धनुर्बाणधरो रथेन सरयूं नदीमनुसृत्यागाम्‌। विचारहीनोऽदहं तस्मिन्‌ 
जलपानघट्रे नदीं रात्रावभ्यागतं महिषं गजमन्यं श्वापदं वा जिघांसुरासम्‌। 
तदान्धकारे अचक्षुर्विषये नर्दतो वारणस्येव सरसि जलेन पूर्यमाणस्य 
कुम्भस्य ध्वनिमश्रोषम्‌। ततोऽहं गजप्प्सुरदीप्तमाशीविषोपमं शरमुद्धुत्य 
शर्ब्दं प्रत्यभिलक्ष्यापातयम्‌९+। तत्रोषसि हा हेति तोये पततो वनोकसो 
मानुषी व्यक्ता वागभूत्‌। अस्मद्विधे तपस्विनि कथं शस्त्रं निपतेत्‌? अहं 
जलं नेतुं रात्रो निर्जनां नदीमागतोऽस्मि। इषुणा केनाहमभिहतः? मया 
कस्य किं वा कृतम्‌? अर्हिंसकस्य वने वन्येन जीवतो मद्विधस्य ऋषिः 
शस्त्रेण वधः कथं नु विधीयते? जटाभारधरस्य वल्कलाजिनवाससो 
+ल मदकामविवर्धिनी। ग्राह्यः ~ मनः्संहर्षिणी मम। 

“+ पडि क्तर्ग्रह्मा। शब्दं प्रति गज्रप्सुरभिलक्षमपातयम्‌। 

मम वधं कोऽपेक्षते? कस्य किं वा मयापकृतम्‌ ?गुरुतल्पगमिवेनं न 
कोऽपि साधु मन्येत। आत्मनो जीवितक्षयं तथा नानुशोचामि यथा मद्रधे 
मातरं पितरं चोभो। मयि मृते मया चिरकालभूतं वृद्धं तन्मिथुनं कथं 
जीविष्यति? वृद्धौ मातापितरावहं चैकेषुणा हताः। विवेकहीनेन मूढेन 
केन सर्वे वयं निहताः स्मः? करुणां तां गिरं श्रुत्वा धर्मासक्तस्य व्यथितस्य 
मम कराभ्यां सशरं धनुर्भुवि पपात। नष्ट सत्वः सुटुःखितोऽहं तं देशं धराप्य 
सरय्वास्तीरे बाणेन हतं तापसमपश्यम्‌। त्रस्तं श्ुब्धमानसं मां तेजसा 
दिधक्षन्निव नेत्राभ्यामुदरीक्ष्य स परुषं वच एवमुवाच। राजन्‌ गुर्वर्थं जलं 
जिहीरषुरहं त्वया ताडितः। वने निवसता मया तव किमपकृतम्‌? एकेन 
बाणेन मयि मर्मण्यभिहते वद्धावन्धो मम माता पिता द्रौ च निहतो) 
दुर्बलावन्धौ पिपासितो तावहं जलमानयामीत्याशया कष्टां तुष्णां चिरं 
संधारयिष्यतः। नूनं तपसो वा श्रुतस्य वा फलयोगो नास्ति यतो मे पिता 
भुवि पतितं शयानं मां न जानाति। अशक्त्चलितुमप्यसमर्थो मे पिता 
जानन्नपि किं कुर्यात्‌? भिद्यमानमेकं वृक्षमन्यो वक्षः कथं त्रायत? राघव । 
त्वमेव शीध्रं गत्वा मे पितृराचक्षव। यद्येवं कुर्यास्तर्हि वर्धितो वहिर्वनमिव 
्रुद्धस्त्वां न दहेत्‌। राजन्‌! इयमेकपदी यतो मे पितुराश्रमोऽस्ति। त्वं 
गत्वा तं प्रसादय! कुपितः स त्वां न दहेत्‌। मम देहाद्‌ वाणमुत्कर्ष। 
जलवेग उन्नतं मुदु तीरमिव निशितः शयो मे मर्म पीडयति। नाहं द्विजः। 
तव मनसो व्यथा मा भृत्‌। वैश्येन शूद्रायां जातोऽस्मि! बाणाभिहतमर्मणः 
कृच्छरादेवं वदतो बाधया आनम्यमानस्य तस्य देहादहं शरमुदहरम्‌। 
जलारद्रगात्रं बाधया विलप्य सन्ततयुच्छवसन्तं मर्मणि व्रणितं सरयुतीरे 
शयार्नं तं समीक्ष्याहं भृशं टुःखित आसम्‌, 
५८ 

अज्ञानादहं तन्महत्‌ पापं कृत्वा व्याकुलेन्द्रियः कथं नु पापविमुक्तिभवेदिति 

एको बुद्धचाचिन्तयम्‌। ततः परमवारिणा पूर्णं तं घटमादाय यथाख्यातपर्थ 

प्राप्याहं तमाश्रममगमम्‌। तत्राहं दुर्बलावन्धौ वृद्धो तस्य पितरावपश्यम्‌। 
सर्वदा हस्तग्राहं नेयो तो लूनपश्षौ द्विजाविवास्ताम्‌। परिक्रमणाशक्तौ 
तावनाथवद्‌ दीनो पुत्रमुदिश्य संभाषणपरावासाताम्‌। परन्तु तयोराशा 
मया चछित्ना। मम पदशब्द श्रुत्वा मुनिः पुत्र! किं चिरायसे? क्षिप्र 
पानीयमानयेत्यभाषत। तात} यावत्‌ त्वया सलिले क्रौडितं तावत्ते माता 
उत्कण्ठते। तस्मात्‌ क्षिप्रमाश्रमं प्रविञ। मात्रा मया वा यत्तेऽप्रियं कृतं 
तपस्विना त्वया तन्मनसि न कर्तव्यम्‌। गतिहीनयोरन्धयोरावयोस्त्वं 
गतिः। आवयोः प्राणास्त्वयि समासक्ताः। कथं नौ किञ्चित्नाभिभाषसे? 
इत्यत्रवीत्‌। अहं तं मुनिं प्रक्ष्य नितान्तं भीतः अव्यक्तया अप्रसरन्त्या 
हीनाक्षरया वाचा्रुवम्‌। मनोवाङ्कायान्‌ स्थिरीकृत्य पुत्रदुग्खजं भयं तस्मे 
अकथयम्‌। दशरथो नाम क्षत्रियोऽहम्‌। महात्मनस्ते पुत्रो नास्मि। 
सज्जननिन्दितमिदं दुःखं मया स्वकर्मणा प्राप्तम्‌। भगवन्‌। अहं 
चापहस्तः निपाने आगतं कञ्चित्‌" श्वापदं गज वा जिघांसुः 
सरयूतीरमागतोऽस्मि। ततो मया सरसि जलेन पूर्यमाणस्य कुम्भस्य शब्दः 
श्रुतः। द्विपोऽयमिति मत्वा मया बाणेनाभिहतः। ततो नदीतीरं गत्वा बाणेन 
हदि विनिर्भिन्नं गच्छत्प्रा्णं भुवि शयानं तापसमपश्यम्‌। भगवन्‌। 
शब्दमालक्ष्य गजजिघांसुना मया जलं ग्रति नाराचो विसृष्टः तेन ते सुतो 
निहतः। उद्धृते बाणे स तत्रैव स्वर्गमगमत्‌। प्रियमाणो भगवन्तातुभावन्धाविति 
शुशोच विललाप च। अज्ञानात्‌ सहसा भवतः पुत्रो मया हतः। एवं गते 
यन्मया सम्प्रति करणीयं तन्मुनिरनुगृहणातु। क्रूरं तद्‌ वचः श्रुत्वा मुनिः 
शोककर्शितो निःश्वसन्‌ कृताञ्जलिमुपस्थितं मामुवाच। राजन्‌! इदं पापं 
कर्म यदि त्व मे स्वयं न कथयेस्तर्हि सद्यस्ते मूर्धा सहप्रधा फलेत्‌। 
षत्रियेणानपराधिनो विशेषतो वानप्रस्थस्य ज्ञानपूर्वको वधो वञ्जिणमपि 


*© श्वापदं किञ्चित्‌। ग्राह्यः - श्वापदं कञ्चित्‌। 

स्थानात्‌ च्यावयेत्‌। अज्ञानादिदं कृतं तेन जीवसि। जानता यदि कृतं 
राघवाणां कुलमपि न स्यात्‌। तव का गणना? नृप} आवां तं देशं नय। 
अद्यान्तिमदर्शनं रुधिरावसिक्ताद्ं प्रकौर्णालजिनवाससं भुवि शयानं 
निस्सं्ञं धर्मराजवशं गतं तं पुत्र द्ष्टुमिच्छावः। अथेकोऽहं तौ तं देशं 
नीत्वा भार्यया सह मुनिं पुत्रमस्पर्शयम्‌। तपस्विनौ तावात्मनः पुत्रमासाचच 
स्पृष्ट्वा तस्य शरीरे निपेततुः। तस्य पिता चेदमव्रवीत्‌। धार्मिक! पुत्र। 

यद्यहं ते प्रियो नास्मि मातरं पश्य। किं नु नालिङ्खसे? सुकुमार! मां 
प्रति भाषस्व। अपररात्रे वेदमन्यद्‌ वा अधीयानस्य कस्य मधुरस्वरमहं 
श्रोष्यामि ? पुत्र} स्नात्वा सन्ध्यामुपास्य अग्निहोत्रं कृत्वा समीपे आसीनः 
कः शोकभयार्दितं मां श्लाघयिष्यति? कन्दमूलानि फलानि च हत्वा 
अकिञ्चित्करं वस्तुसंग्रहणाशक्तं चलनासमर्थं मां प्रियमतिथिमिव को 
भोजयिष्यति? वत्स! अन्धां वृद्धां दीनां पुत्रगर्धिनीं ते मातरं कथं 
भरिष्यामि? पुत्र! तिष्ठ। यमस्य सदनं प्रति मा गमः। श्वो मया जनन्या 
च सहितो यास्यसि। त्वया हीनावुभावपि शोकार्तो वने अनाथो क्षिप्रमेव 
यमक्षयं गमिष्यावः। ततो यमं दृष्ट्वा वक्ष्यामि। धर्मराजो मे क्षमताम्‌। 

मम पुत्र मुज्च येन स पितरो बिभयात्‌। पुत्र! पापकर्मणा निहतस्त्वमपापोऽसि। 

तेन सत्येन शस्त्रयोधिनां ये लोकाः सन्ति तान्‌ गच्छ। संगरामेष्वनिवर्तिनः 
अभिमुखा हता यो गति यान्ति तां परमां गतिं व्रज। यां गतिं सगरः शेव्यो 
दिलीपो जनमेजयो नहुषो धुन्धुमारश्च प्रापतास्तां गतिं गच्छ। समस्तसत्पुरुषाणां 
या गतिः स्वाध्यायात्तपसश्च या गतिः भूदानकृत आहिताग्नेरेकपत्नीव्रतस्य 
च या गतिः गोसहप्रप्रदातृणां पूज्यपोषकाणां देहत्यागिनां ` च या गतिस्तां 





+© नन्वहम्‌। ग्राह्यः ~ न त्वहम्‌। 
* महाप्रस्थानादिना यद्रा परलोकप्राप्तिसंकल्पपूवेकं गङ्गायमुनादौ जलेऽग्नो 
वा तनुं त्यजतामित्यर्थः इति गोविन्दराज 

गतिं गच्छ। अस्मिन्‌ कुले जातो दुर्गतिं नैव गच्छति। स एवं तत्रासकृत्‌ 
कृपणं पर्यदेवयत्‌। ततो भार्यया सह पुत्रस्योदकक्रियां कतु प्रवत्तः। स 
मुनिपुत्र; स्वकर्मभि्दिव्येन रूपेण मुहूर्तं पितरावाश्वास्य वाक्यमुवाच 
भवतोः परिचर्यया महत्‌ स्थानं प्राप्तोऽस्मि। भवन्तौ च कषिप्रं मम 
समीपमुपेष्यतः। जितेन्द्रियो मुनिपुत्र एवमुक्त्वा दिव्येन सुन्दरकृतिमता 
विमानेन कषिप्रं दिवमारुयोह। स तापसो भार्यया सह तूर्णमुदकं कृत्वा 
कृताञ्जलिमुपस्थितं मामुवाच। राजन्‌! यदेकपुत्रं मां शरेणापुत्रमकार्षीरदयैव 
मां जहि। मरणे मे व्यथा नास्ति। त्वया अविक्ञानाम्मे शुचिः सुतो निहतः 

तस्मात्‌ त्वामतिदारुणं शप्स्यमि येन सुदुखमवाप्स्यसि। यथा मम साम्प्रतं 
पुत्रव्यसनजं दुःखं प्रवर्तते तथा त्वमपि पुत्रशोकेन कालं करिष्यसि। इति। 

भ्र कौसल्ये! तस्मादद्याहं पुत्रशोकेन जीवितं संत्यक्ष्यामि। उदारस्य 
तस्य मुनेर्वचोऽद्य ममागतम्‌। अपि रामो मां संस्पृशेत्‌? अद्य सकृत्‌ 
समीपमागच्छेत्‌? न न। यन्मया तस्य कृतं तेनैवं न भवति। कौसल्ये! 

त्वां चक्षुषा न पश्यामि। मम स्मृतिर्विलुप्यते। यमदूता मां त्वरयन्ति। अहे 
जीवितक्षये धर्मज्ञं सत्यपरक्रमं रामं न पश्यामि। अतो दुःखतरं किं नु 
स्यात्‌? पञ्चदशे वर्ष ये चारुशुभकुण्डलं रामस्य मुखं पुनरदरक्ष्यन्ति ते 
देवा न मानुषाः। पद्यपत्रक्षणं सुभ्रु सुरदनं चारुनासिकं चन्द्रनिभं रामस्य 
मुखं धन्या द्रश्यन्ति। निवृत्तवनवासमयोध्यां पुनरागतं रामं स्वोच्चमार्गगतं 
शुक्रमिव सुखिनो द्रक्ष्यन्ति। आत्मभवोऽवं शोकः, अनाथमचेतनं मां 
नदीरयः कूलमिव वेगेन विनाशयति। हा महाबाहो राघव! हा 
ममायासनाशन! इति विलपन्‌ राजा दशरथो जीवितान्तमुपेयिवान्‌। 

उदारदर्शनो नराधिपो दीनं कथयन्‌ प्रियपुत्रविवासनातुरः अर्धरात्रे गते 
भृशदुःखपीडितस्तदा प्राणं जहौ। 

रात्यां व्यतीतायामपरे ऽहनि प्रातरेव वन्दिनो राजनिवेशनमुपाजग्युः। 
ततः परिशुद्धाचारा राजसेवानिपुणाः स्त्रीवर्षवरभूयिष्ठा जना वथापुरमुपतस्थुः! 
स्नानशिक्षाविदः हरिचन्दनसम्पृक्तमुदकं काञ्चनेर्घटर्यथाकालं यथाविधि 
आनिन्युः! कुमारीवहुलाः स्त्रियो मङ्कलविलेपनानि दन्तधावनवस्तूनि 
दर्पणवस्त्रभूषणादीनि चोपनिन्युः। अथ राज्ञः शयनसमीपस्थिता राज- 
भार्याः“ “शयनमुपगम्य भतरं प्रत्यबोधयन्‌! ता राज्ञः प्राणेषु शङ्किता 
वेपथुपरीताः प्रतिम्रोतस्तृणाग्राणां सदृशं प्रचकम्पिरे। अथ पार्थिवं दृष्ट्वा 
संवेपमानानां स्त्रीणां या अशुभशञङ्का जाता सा निश्चिता वभूव । ततस्ता 
वराङ्गना अरण्ये नष्टयूथपाः करेणव इव दीनाः सस्वरं प्रचुक्रुशुः” । 
तासामक्रन्दशब्देन कौसल्या सुमित्रा च सहसा लन्धचेतने निद्रा 
तत्यजतुः। ते पार्थिवं दृष्ट्वा स्पृष्ट्वा च हा नाथेति परिङरुश्य धरणी तले 
पेततुः। कौसल्या महीतले वेष्टमाना रजोध्वस्ता गगनच्युता तारेव 
नष्टकान्तिरदृश्यत। तदा दिष्टान्तं प्राप्तस्य राज्ञः सय सन्त्रस्तसम्भ्रान्तं 
परयुत्सुकजनाकुलं सर्वतस्तुमुलाक्रन्दं परितापार्तबान्धवं च बभूव। पलयो 
नृपं मृतं विज्ञाय संपरिवार्य सुदुःखिताः परस्परं हस्तो गृहीत्वा अनाथवद्‌ रुरुदुः। 


* विलप्य विलप्य दशरथः प्राणांस्तत्याज) कौसल्या तस्य कथनं न शुश्राव न 
-चान्येद्युः परातर्मतं ददर्श किमिदमिति शङ्का जायेत। यद्यपि काव्ये प्रधाना एव विषयाः 
कथ्यन्ते तथापि कविनात्र किञ्चिद्‌ वक्तव्यं न तुक्तमिति स्फुटमेव। परन्तु 
वाल्मीकेः रचनाविधानमेव तथा वतते। दशरथो यावद्‌ विललाप तावद्‌ रामायैव 
विललाप लक्ष्मणस्य सीताया वा कृते न विललाप। किमिदम्‌? विश्वामित्रेण 
सर्वाण्यस्त्राणि रामायेव दत्तानि लक्ष्मणायेकमपि न दत्तम्‌। तर्हिं लक्ष्मण इन्द्रजिता 
दिव्यास्त्रेःकथमयुध्यत? तस्माल्लक्ष्मणाय च दत्तानीत्यूहाम्‌। तथात्र कौसल्या पतिं 
श्रतवतीत्युहयम्‌। 

* स्त्रिय इति कथितम्‌। अष्टम ** श्लोकाधारेण मया भायां इति लिखितम्‌। 

६0 
संशान्तमग्निमिवाम्बुहीनमर्णवमिव हतप्रभमादित्यमिव स्थितं स्वर्गस्थं 
राजानं प्रेक्ष्य बाष्पपूर्णक्षी कोसल्या बहुविधशोककर्शिता राज्ञः शिर 
उपगृह्य केकेयी प्रति बभाषे। नृशंसे दुष्टचारिणि कैकेयि! सकामा भव। 
राजानं त्यक्त्वा राज्येकस्पृहा भूत्वा अकण्टकं राज्यं भुङ्क्ष्व। रामो मां 
विहाय गतः। मम भर्ता च स्वर्गतः विपथे सार्थहीनेवाहं जीवितुं नोत्सहे 
त्यक्तधर्मणः कैकेय्या अन्यत्र का स्त्री आत्मनो देवतं भर्तरं परित्यज्य 
जीवितुमिच्छेत्‌? अभक्ष्यं भक्षयन्‌ लुब्धो तदोषान्‌ न वुध्यते। तथा 
कुल्जामतिं स्वीकृत्य कैकेय्या राघवाणां कुलं हतम्‌। अनियोगे नियुक्तेन 
राज्ञा सभार्यं रामं विवासितं श्रुत्वा जनकोऽप्यहमिव परितप्स्यति। जीवन्‌ 
रामो गृहाददृश्यतां गतः। दुन्खानुचिता दीना सीता च वने उद्विजिष्यते। 
निशासु मृगपक्षिणां भयंकरघोषान्‌ निशम्य सा नूनं रामं संश्रयिष्यते। वृद्धः 
अल्पपुत्रः स जनकश्च शोकसमाविष्टो वैदेहीमनुचिन्तयन्‌ जीवितं 
त्यक््यति। इत्थं भर्तारं संपरिष्वज्य विलपन्तीं कोौसल्यामन्तःपुरकार्यनियुक्ताः 
स्त्रियस्ततो व्यपनिन्युः। अथादिष्टा अमात्या राजानं तेलद्रोण्यां 
संवेश्यानन्तरकार्याणि सर्वाणि चक्रुः। सर्वज्ञा मन्त्रिणः पुत्रेण विना राज्ञो 
दहनसंस्कारं कतुं नेषुः। तस्माद्‌ भूमिपस्य शवं रक्षन्ति स्प। सचिवेस्तैल्रोण्यां 
शायितं तं नराधिपं वीक्ष्य मृतं तमुदिश्य स्त्रियो हाहेति पर्यदेवयन्‌ 
स्रवद्राष्पमुखा बाहूनुद्यम्य ताः कृपणं पर्यदेवयन्‌। नक्षत्रहीना निशेव 
भरतृविवर्जिता स्त्रीव राज्ञा दशरथेन हीना अयोध्या पुरी कान्तिं जहौ। जना 
बाष्पपर्याकुला अभवन्‌) कुलाङ्गना हाहाभूताः। चत्वराणि गृहाणि च 
शून्यानि वभूवुः। इत्थमयोध्या पूर्ववत्नाशोभत। भास्करं विना द्यौरिव 
व्यपेतनक्षत्रगणा रत्रिरिव महात्मना दशरथेन रहिता वाष्पगद्रदजनव्या- 
कुलमार्गचत्वरा पुरी न बभासे। राज्ञि मृते नगर्या पुरुषाः स्त्रियश्च 
संघशः समेत्य केकेयी विगर्हमाणा आर्ता बभूवुः, 

व्यतीतायां शर्वर्यां सूर्योदयानन्तरं राजाभिषेककतयि व्राह्मणाः समेत्य 
राजसभां जग्मुः! मार्कण्डेयो मोद्रल्यो वामदेवः काश्यपः कात्यायनो 
गौतमो जाबालिश्चैते विप्रा अमात्यैः सह राजपुरोहितं वसिष्ठमभिमुखाः 
स्वस्वाभिप्रायं पृथगुदेरयन्‌। नृपे दशरथे पुत्रशोकेन पञ्चत्वमापत्ने वर्षञतोपमा 
रत्रिर्दुःखेनातीता। महाराजः स्वर्गतः। रामः अरण्यमाश्चितः। लक्ष्मणश्च 
रामेण सह गतः। भरतशत्रुघ्नौ केकयेषु राजगृहपरे मातामहनिवेशने 
स्तः। इक्ष्वाकुवंशीयानां कश्चिदिहायैव राजा विधीयतां येनास्माकं 
राष्ट्रमराजकं भूत्वा विनाशं नावाप्नुयात्‌। अराजके जनपदे विद्युत्पदिक्तयुतो 
महास्वनः पर्जन्यो मरही दिव्येनःवारिणा नाभिवर्षति! अराजके जनपदे 
बीजमुष्टर्न प्रकीर्यते गृहमेधिनो वशे पुत्रः पत्नी वा न वर्तते। अराजके 
देशे धनं कस्यचित्र भवति। भार्यापि स्वस्य न भवति। 
अन्यच्चेदमत्याहितमराजके देशे भवति यत्तत्र सत्यस्य पदं न भवति। 
अराजके देशे हृष्टा नराः सभां रम्यानारामान्‌ देवालयान्‌ धर्मशालाश्च 
न कारयन्ति। अराजके जनपदे यज्ञशीला दान्ता वेदाध्ययनसंपन्नाः 
संशितव्रता द्विजाः सत्राणि नान्वासते। अराजके जनपदे बहुनटनर्तकयुता 
राष्टरवर्धना उत्सवाः समवेशाश्च न वर्धन्ते। अराजके जनपदे 
न्यायस्थानेषु न्याया न सिद्धचन्ति। कथाप्रियाः कथकेर्नानुरज्यन्ते। 
अराजके जनपदे कामिनो नरा; स्त्रीभिः सह शीघ्रगामिधिर्वाहनेरुपवनानि न 
निर्यान्ति। अराजके देशे कृषिगोरक्षणजीविनो धनवन्तः सुरक्षिता न 
भवन्ति। ते विवृतद्रारेषु गृहेषु न शेरते। अराजके जनपदे टूरगामिनो 
वणिजो बहुपण्यभारान्‌ गृहीत्वा क्षेममध्वानं न गच्छन्ति। अराजके देशे 
एकचरः सायंस्थानवासी** जितेन्द्रियः परमात्मध्यानतत्परो न संचरति। 
* राजगृहपुरमिदं मगधदेशीयादन्यत्‌ स्यातः केकयदेश्ञो भारतात्‌ पशचमोत्तरस्यामासीत्‌। 
** -यस्मिन्‌ प्रदेशे सार्यकालो भवति तत्र निवासी। 

अराजके देशे योगक्षेमं न प्रवर्तते तथा सेना युधि शत्रून्‌ न विषहते। 
अनुदका नद्य इव अतृणं वनमिव अगोपाला गाव इव अराजकं राष्ट 
सीदति। अराजके देशे कस्यचित्‌ स्वकं न भवति। नरा मत्स्या इव नित्यं 
परस्परं भक्षयन्ति। नपे सति उल्तह्ितसामाजिकनियमाः कृत्याकृत्यविचारशन्या 
लज्जाहीना जनाश्च राजदण्डनिपीडिताः साधुत्वाय कल्पन्ते। अहो! 
साध्वसाधुनी लोके व्यवस्थापयन्‌ राजा यदि न भवेत्‌ तर्हीदं तम इव 
स्यात्‌ किञ्चन न प्रजञायेत। महाराजे जीवति वयं सर्वे सागरो वेलां प्राप्येव 
तव वचनं नातिक्रान्ताः स्मः। (सम्प्रत्यस्माकं विधेयता न पृथग्‌ 
वक्तव्या।) हे ब्रह्मणश्रेष्ठ! स त्वं वृत्तं समीक्ष्य नृपे विना राज्यमरण्यभूतं 
विलोक्य त्वमेवेह योग्यमिक्ष्वाकुवंशकुमारमस्माकं राजानमभिषिञ्च। 
६२ 

मार्कण्डयादीनां वचनं श्रुत्वा वसिष्ठो मित्रामात्यगणान्‌ सर्वान्‌ 
ब्राह्मणांश्चेदं प्रत्युवाच राज्ञा दत्तराज्यो* भरतो भ्रात्रा शवरुष्नेन समेतः 
सुखी मातुलकुले वसत्ि। शीघ्रं जवना दुता भ्रातरावानेतुं त्वरित्िरगच्छनतु! 
अस्मिन्‌ विषये का विचारणा स्यादस्माकम्‌?* ते विप्रास्तथेत्यूचुः। तदा 
वसिष्ठो टूतानाकार्याह। सिद्धार्थ! विजय} जयन्त! अशोक! नन्दन। 
कार्य व्रवीमि। श्रूयताम्‌। इतः शीघ्रजवेर्हयेः शीप्रं राजगृहं पुरं गच्छत। 
शोकमप्रदश््य भरतो मम शासनादिदं वाच्यः। पुरोहितस्त्वां कुशलं प्राह 
सर्वे मन्त्रिणश्च। त्वरमाणो निर्याहि। तवेह शीघ्रमवश्यकार्यमस्ति। 
भवन्तो गत्वा तस्मै रामविवासनं पितुमरणं राघवाणां क्षयं च मा शंसिषुः। 
केकयराजस्य भरतस्य चोपहारार्थं कौशेयानि वस्त्राणि वराणि भूषणानि 
चादाय क्षिप्रं गच्छन्तु। एवं वसिष्ठेनादिष्टा दूताः संत्वरिता ययुः। ते 


+© पुरे राजगृहे सुखी। ग्राह्यः ~ दत्तराज्यः परं सुखी। * राज्ञा राज्ये दत्ते वयं 
किं समीक्षामहे इत्यर्थः। 

दूता हास्तिनपुरे गङ्ख तीर्त्वा प्रत्यङ्मुखा ययुः। पाञ्चालदेशं प्राप्य 
कुरुजाङ्गलदेशमध्यतः प्रसत्रोदकां दिव्यां नानाविहगसेवितां जनाकुलां 
शरदण्डां नदीं वेगेनातिजग्मुः। देवताधिष्ठितं सत्योपयाचनं नाम 
तीरस्थवक्षमासाद्याभिवाद्य कुलिङ्गां पुरी प्राविशन्‌। अभिकालं तेजोऽ 
भिभवनं च ग्राम क्रान्त्वा बाहिकदेशमध्यस्थं सुदामपर्वतं ययुः। तदे शस्थं 
विष्णक्षेत्रं विपाशां नदीं शाल्मलीवृक्षं च ददृशुः दूरेण मार्गेण 
श्रान्तवाहनास्ते दूतास्ततः पुरवरं गिरिव्रजमासेदुः। प्रभोः प्रियं कर्तुं 
राजकुलं प्रतिष्ठां च रक्षितुं ते दूता रात्यां तत्‌ पुरं ययुः। 
६२ 

ते दूता यस्यां रात्यां तां पुरीं प्राविशन्‌ तस्यामेव रात्यां भरतेन दुष्टः 
स्वप्नो दृष्टः। रात्रेश्चरमयामे त॑ दुष्टस्वर्प्ं दृष्ट्वा भरतः सुभृशं 
पर्यतप्यत। तप्यमानं तं विज्ञाय प्रियवादिनो वयस्यास्तस्य संतापं विनेतुं 
सभायां प्रहसनभाषणानि चक्रुः। तस्य मनःशान्तिमुदिश्य केचन 
तन््रीवाद्यान्यवादयन्‌। केचन ननृतुः। अपरे नाटकानि प्रादर्शयन्‌। अन्ये 
विविधानि हास्यानि प्राहुः। भरतस्तेरन प्राहष्यत्‌। सखिभिर तं कश्चित्‌ 
सखापुच्छत्‌। सखे! सुहृद्भिः पर्युपासीनः किं न प्रमोदसे? श्रूयतां मम 
दैन्यकारणमिति तं भरतः प्रत्युवाच। स्वप्ने मलिनं मुक्तमूर्धजं पवतशिखरात्‌ 
कलुषे गोमयहदे पतन्तं पितरमद्राक्षम्‌। तस्मिन्‌ गोमयहदे प्लवमानः 
अञ्जलिना तैलं पिबन्‌ गुहूरमहर्हसत्चिव च स मया दृष्टः। ततस्तिलमिश्रमचर 
भुक्त्वा पुनध्पुनरधःशिरास्तैलाभ्यक्तसवङ्किस्तेलमेवागाहत। अहं स्वप 
सागरं शुष्कं चन्द्रं भुवि पतितं ज्वलितं जातवेदसं सहसा संशान्तं 
पथिवीमवदीणाँ शुष्कान्‌ विविधान्‌ दमान्‌ विध्वस्तान्‌ सधूमान्‌ पर्वतांश्चापश्यम्‌। 
कार्ष्णायसे पीठे कृष्णवासा मम पिता निषण्णः। तं कृष्णाः पिङ्गलाश्च 
प्रमदाः प्रहसन्ति स्म। धर्मात्मा मे पिता रक्तमाल्यानुलेपनः खरयुक्तेन 

रथेन दक्षिणामुखः प्रयातः। अस्यां रात्यां मया स्वप्ने सर्वमिदं भयावहं 
दुष्टम्‌। अहं रामो राजा लक्ष्पणो वा मरिष्यति। स्वप्ने यो नरः खरयुक्तेन 
यानेन याति तस्याचिरात्‌ चितायां धूमशिखा संप्रटृश्यते। एतत्िमित्तमहं 
दीनोऽस्मि। ततो वो नद्विये। मम कण्टः शुष्यतीव। मनो न स्वस्थमिव। 
आत्मानं जुगुप्सत्रिवास्मि। न च कारणं पश्यामि। अदृष्टपूर्वामिमां 
स्वप्नगतिं वीक्ष्य राजानं प्रति भयं मम चित्तात्र निर्याति! 
६४ 

तदा क्लान्तवाहनास्ते दूता असह्यपरिखं रम्यं राजगृहं प्रविश्य 
केकयराजेन राजपुत्रेण युधाजिता चर्चिता राज्ञः पादौ प्रणम्य भरतमूचुः। 
पुरोहितः सर्वे मन्त्रिणश्च त्वां कुशलं प्राहः। त्वरमाणो निर्याहि। तव तत्र 
मुख्यं सपदि करणीयमस्ति। नृपात्मज! अत्र विंशतिकोटि मूल्यानि 
वस्त्राभरणादीनि केकयराजस्य देयानि। दशकोटिमूल्यानि मातुलस्य 
देयानि। सुहज्जनानुरक्तो भरतस्तत्‌ सर्वं प्रतिगृह्य दूतानिष्टवस्तुभिः 
संपूज्योवाच। मम पिता राजा दशरथः कच्चित्‌ सुकुशली ? कच्चिद्‌ रामो 
लक्ष्मणश्च कुशलिनो? आर्या धर्मनिरता राममाता कौसल्या कच्चिदारोग्यवती 
धर्मज्ञा लक्ष्मणशतरुघ्नयोर्माता मध्यमाम्बा सुमित्रा कच्चित्‌ कुशलिनी? 
आत्मसुखाभिलाषिणी सदा तीव्रप्रवर्तना क्रोधना प्राज्ञमानिनी मे माता 
केकेयी कच्चित्‌ कुशलिनी?“ सा किमुवाच? भरतेनैवमुक्तास्ते दूताः 
सप्रश्रयं तमू चुः। नरव्याघ्र! येषां कुशलमिच्छसि ते कुशलाः दुतैरेवमुक्तो 
भरतस्तान्‌ प्रत्युवाच। बाढम्‌। दूता मां त्वरयन्तीति राजानं विज्ञापयामि। 
एवमुक्त्वा मातामहसकाशं गत्वा प्राह। राजन्‌! दूतैरहं चोदितः। पितुः 
सकाशं गमिष्यामि। यदा मे त्वं स्मरिष्यसि तदा पुनरप्येष्यामि। मातामहो 





"© भयावहाम्‌ ग्राहः ~ भयावहम्‌। 
“ सुतरामनुचितमिदं दूतानां पुरस्ताम्पातृनिन्दाभाषणं भरतस्य। 

राघवं शिरस्याघ्राय शुभे वाक्यमुवाच। तात। गच्छ। त्वामनुजाने। त्वया 
केकेयी सुप्रजाः। मातरं पितरं च कुशलं पृच्छ। पुरोहितं वसिष्ठमन्यान्‌ 
द्विजसत्तमान्‌ भ्रातरौ रामलक्ष्मणो च कुशलं पृच्छ। केकयराजो भरताय 
ष्ठान्‌ गजान्‌ चित्रान्‌ कम्बलानजिनानि धनं च सत्कृत्य ददो 
रुकमनिष्काणां द्विसहस्रं हयानां शोडशशतानि चोपायनं ददौ। तथा 
अश्वपतिर्भरतायाभिप्रेतान्‌ विश्वास्यान्‌ गुणान्वितान्‌ सदा समीपवर्तिनः 
अनुचरान्‌ ददौ। मातुलो भरताय एेरावतवंशभवान्‌ इन्द्रशिरपर्वत- 
भवांश्च प्रियदर्शनान्‌ गजान्‌ शीघ्रगमान्‌ सुशिकषितान्‌ खरांश्चोपहाररूपेण 
ददो। अन्तःपुरे अतिसंवृद्धान्‌ व्याघ्रतुल्यवीर्यबलान्वितान्‌ दष्टायुधान्‌ 
महाकायान्‌ शुनश्चोपायनं ददौ! भरतो मातामहं मातुलं युधाजितं 
चापृच्छय रथमारुह्य शत्रुघ्नसहितो ययो। बहून्‌ रुचिरान्‌ रथान्‌" 
योजयित्वा उष्ट्गोऽश्वखरर्भूत्या यान्तं भरतमन्वयुष। सेन्येन गुप्तो भरत 
आत्मसमेरनुचरेः सह शत्रुष्नमादाय पूज्यस्य मातामहस्य गृहाद्‌ देवपुरुष 
इन्द्रलोकादिव ययो। 
६५ 

राजगृहात्‌ प्राङ्मुखो भरतो निर्याय" दूरपारां हादिनीं प्रत्यक्‌ म्ोतस्तरङ्गिणीं 
शतद्रं चातरत्‌। एलाधानग्रामे नदीं तीर्त्वा अपरपर्पटदेशं प्राप्य शिलाकर्षिणीं 
शिलावहां नदीं तीर्त्वा तत आग्नेयदिशायां शल्यकर्तनं नाम देशं जगाम । 
शिलावर्हा प्रेक्षमाणो महाशेलानतीत्य चैत्ररथवनं प्रति जगाम! ततो 

वर्तुलान्येव भवन्ति। मण्डलचक्रानिति विशेषणे को विशेषः? ग्राह्यः पाठः- 
रथानतिविचित्राश्च। 

^ दूतास्त्वरिता लघुमार्गेण केकयदेशं जग्मुः। सेन्यसहितो भरतो दीर्घमार्गेणायोध्यं 
जगाम। 

वेगवतीं पर्वतावृतत्वात्‌ कलकलनादिनीं कुलिङ्गाख्यां नदीं तीणा यमुनां 
प्राप्य बलं व्यश्रामयत्‌। जलाप्लावनेन वाजिनां गात्राणि शीतीकृत्य 
क्लान्तांस्तानाश्वास्य स्वयं च तत्रे स्नात्वा पीत्वा जलमादाय प्रायात्‌। 
जनसंचारहीनं महारण्यं भरतो भद्रेण यानेन मारुतः खमिवात्ययात्‌। ततो 
भरतस्तोरणस्य नाम प्रदेशस्य दक्षिणेन जम्बूप्रस्थं नाम ग्राममुपागमत्‌। 
ततो वरूथं नाम रम्यं ग्रामं ययो। स तत्र रम्ये वने वासं कृत्वा प्राङ्मुख 
उज्जिहानानाम्नो नगरस्योघ्यानं प्राप यत्र बहवः कटम्बवक्षा आसन्‌। ततो 
भरतः सालवृक्षान्‌ प्रियक वृक्षांश्च प्राप्य शीध्रान्‌ वाजिन आस्थाय सेनां 
पश्चादागन्तुमाज्ञाप्य त्वरितो ययो। सर्वतीर्थनाम्नि स्थाने (एकरत्रं) वासं 
कृत्वा उत्तानिकां नाम नदीं विविधा अन्या नदीश्च पार्वतीयेस्तुरङ्गमेस्तीर्त्वा 
हस्तिपृष्ठकाख्यं* ग्रामं प्राप। ततः कुटिकानदीं लोहित्यग्रामे कपीवतीं 
नदीं च ततार। तत एकसालग्रामसमीपे स्थाणुमतीं नदीं विनतग्रामसमीपे 
गोमतीं नदीं च ततार। ततः कुलिद्घनगरे सालवनं क्षिप्रमगच्छत्‌। तदा 
स सुपरिश्रान्तवाहनो बभूव। तत्र विश्रम्य शर्वर्यां वनँ च समतीत्यारुणोदयसमये 
राज्ञा मनुना निर्मितामयोध्यां ददर्श। सप्तदिनप्रयाणेन सः अग्रतः अयोध्यां 
दुष्ट्वा सारथिमुवाच। पुण्योद्याना यशस्विनी यज्वभिर्गणसंपत्रवेद- 
पारोर्ब्ाहणर्बहुभिः सम्पतरैराकीर्णां राजर्षिपरिपालिता एषायोध्या वीथीषु 
जलसेचनसंस्काराभावात्‌ पाण्डुमृत्तिका अस्पष्टेव मे दश्यते। पुरायोध्यायां 
नरनारीणां महान्‌ तुमुलः शब्दः समन्तात्‌ श्रूयते स्म। तमद्याहं न शुणोमि। 
सायाहे पौरा उद्यानानि प्रविश्य क्रौडित्वोपरताः शीप्रं स्वगृहं प्रति 
गच्छन्ति। इत्थमयोध्या मम दृष्टपूर्वा। कामिभिः परित्यक्तानि तान्युद्यानान्यद्य 
रुदन्तीव दृश्यन्ते। पुरी अरण्यभूतेव मे प्रतिभाति। यानेर्गजेर्वाजिभिर्गतागता 
नरमुख्या यथापुरं न दृश्यन्ते। अनिष्टान्यशुभान्यपशकुनानि बहून्यहं 





* हस्तिनमारुह्य नदीं तीर्त्वेति च व्याख्या। 

पश्यामि। तेन मे मनः सीदति। एवं वदन्‌ श्रान्तवाहनो भरतो 
वेजयन्तद्रारेण पुरीं प्राविशत्‌। द्राःस्थेरुत्थाय विजयमुक्तः+* तै, सहितो 
ययौ। प्रविचलन्मना भरतो द्वाःस्थं तं जनमादुत्य प्रतिनिवर्त्य क्लान्तं 
केकयसूतमव्रवीत्‌। सारथे! नृपतीनां विनाशने यादृशाः पूर्व नः श्रुतास्तान्‌ 
सर्वानाकारानहं पश्यामि। सर्वे स््रीपुरुषा मलिना अश्रपर्णक्षा दीना 
ध्यानपराः कुशा उत्कण्ठिताश्च सन्ति। अयोध्यायामनिष्टानि दुष्ट्वा 
दीनमानसो भरतः सूतमेवमुक्त्वा राजगृहं जगाम । पूर्वमयोध्या इन्द्रपुरवत्‌ 
प्रकाशमानासीत्‌। सम्प्रति चतुष्पथा गृहाणि वीश्यज्च शून्याः। द्रारकवाटयन््रं 
धूलीधूसरम्‌। तादृशीं पुरीमयोध्यां दृष्ट्वा स दुःखेन संपूर्णतरो बभूव। 
अवाक्िछठरा दुःखितश्च पितुर्वेश्म प्रविवेश! 
६६. 

ततो भरतः पितुर्गृहे पितरमपश्यन्‌ मातुरगृहे मातरं द्रष्टुं जगाम। प्रोषितं 
सुतमागतं दुष्ट्वा हृष्टा केकेयी सोवर्णमासनं त्यक्त्वोत्पपात। धर्मात्मा 
भरतः प्रविश्यैव शोभाहीनं स्वगृहं प्रेक्ष्य जनन्याः शुभौ चरणो स्पृष्ट्वा 
नमश्चक्रे। सा तं मूर्धनि समुपाघ्राय परिष्वज्याङ्के आरोप्य परष्टुं 
समुपचक्रमे। मातामहगृहात्‌ प्रस्थितस्य तेऽद्य कति रात्रयो व्यतीता? 
अपि शीघ्रं रथेनापततस्ते मार्गश्रमो नास्ति? पुत्र! अपि ते मातामहः 
सुकुशली 2 अपि ते मातुलो युधाजित्‌ कुशली? तत्र ते वासः सर्वः सुखं 
व्यतीतः किम्‌? सर्व वक्तुमर्हसि। एवं केकेय्या प्रियया वाण्या पृष्टो भरतो 
मात्रे सर्वमाचष्ट। मातामहगृहात्‌ प्रस्थितस्य मेऽद्य सप्तमी रात्रिः 
अम्बायास्तातः कुशली युधाजिन्मे मातुलश्च। राजा मम मातामहो यद्‌ 
धनं रत्नं च ददौ तद्राहको जनो मर्गे परिश्रान्तोऽभवत्‌। अहं पूर्वमागतः। 
अहं राजवाक्यह्दूतस्त्वर्यमाण आगतः। अथेदानीं यदहं प्रष्टुमिच्छामि 


+© विजयं युष्टः। ग्राह्ः- विजयमुक्तः। 

तदम्बा वक्तुमर्हति। हेमभूषितस्ते पर्यङ्कः शून्यः। अयं राजजनः प्रहृष्टो 
मे न प्रतिभाति। पिता प्रायः अम्बाया निवेशने भवति। किन्त्वद्य तमहं 
न पश्यामि। ते दरष्टुमिच्छत्रिहागतोऽस्मि। अम्ब! पितुश्चरणो ग्रहीष्यामि 
पृच्छतो मे तमाख्याहि। आहोस्विज्ज्येष्ठमातुः कौसल्याया निवेशनेऽस्ति 
किम्‌? सर्वं जानती राज्यलोभेन मोहिता केकेयी घोरमप्रियमजानते 
भरताय प्रियवदाचख्यो। तव पिता सर्वभूतानां या गतिस्तां गतिं गतः। 
धर्मवान्‌ सद्रंशजातः शुचिर्भरतस्तद्‌ वाक्यं श्रुत्वा पितृशोकेन भृशं पीडितः 
सहसा भूमौ पपात। ततो भरतः पितृमरणव्याकुलमतिर्विललाप। पितुरेतत्‌ 
शयनं पुरा सुरुचिरं भाति स्म। अद्य तेन विहीनं न विभाति। तमात भुवि पतितं 
कैकेयी उत्थाप्योवाच। महायशो! राजपुत्र। उत्तिष्ठोत्तिष्ठ। किं शेषे? 
त्वद्विधाः सभासम्मताः सन्तो न हि शोचन्ति। तदा बहुशोकावृतो 
भरतश्चिरं रुदित्वा भूमो विपरिवृत्य च जननीमिदं प्रत्युवाच। राजा 
राममभिष्ष्यति यज्ञं नु यक्ष्यते इति मनसि ध्यायन्‌ हृष्टः प्रयातोऽस्मि। 

तदिदमन्यथाभूतम्‌। मनो मम विदीर्णम्‌। नित्यं प्रियहिते रतं पितरं न 
पश्यामि। अम्ब} मय्यनागते पिता केन व्याधिना मृतः? रामादयो धन्या 
येः पिता स्वयं संस्कृतः) कीर्तिमान्‌ महाराजो मां पराप्तं न जानाति। यदि 
जानाति ततः सत्वरं मां संनाम्य मूर्युपजि्रेत्‌। रजसा ध्वस्तं मामभीक्ष्णं 
येन परिमार्जति सुखस्पर्शस्तातस्य स पाणिः क्व? यो मे भ्राता पितृतुल्य 
आप्तबन्धुश्च तस्य रामस्य मां शीधमाख्याहि। ध्म जानतः सतो ज्येष्ठो 
भ्राता पिता भवति। तस्य रामस्य पादौ ग्रहीष्यामि। स हीदानीं मम गतिः। 

आर्ये] मम पिता राजा किमब्रवीत्‌? आत्मनः पश्चिमं पितुसुसन्देशं' 

श्रोतुमिच्छामि। इति पृष्टा केकेयी यथार्थमेवमव्रवीत्‌। सद्रतिमतां वरो 
महात्मा ते पिता रामेति हा सीते हा लक्ष्मणेति विलपन्‌ परं लोकं गतः। 


+© साधु सन्देशम्‌। पाठच.- साधुसददेशम्‌। 

तव पिता महागजः पाशैरिव कालधर्मबद्ध इमां चरमां वाचं व्याजहार । 
सीतया सह युनरागतं रामं लक्ष्मणं च धन्या दक्ष्यन्तीति। मातुस्तद्‌ 
द्वितीयाप्रियवाक्यं श्रुत्वा भरतो दुःखाक्रान्तो भूत्वा भूयो मातरं पप्रच्छ! 
धर्मात्मा रामः सीतया लक्ष्मणेन च सह क्वेदानीं गतः? तथा पुष्टा तस्य 
माता प्रियमिति मत्वा विप्रियं वाक्यं सपदि वक्तुमुपचक्रमे। पुत्र! स रामः 
चीरवासा लक्ष्मणानुचरो वेदेह्या सह दण्डकारण्यं गतः। तच्छुत्वा 
स्ववंशगौरवज्ञो भरतो भ्रातृचरित्रशङ्कया अस्तः पुनः पग्रच्छ। कच्चिन्न 
रामेण केनापि हेतुना ब्राह्मणधनं हृतम्‌? कच्चिदाढयो दरिद्रो वा अपापौ 
तेन न हिंसितः? कच्चिद्‌ रामः परदारान्‌ नाभिमन्यते? स भरूणहेव कस्माद्‌ 
दण्डकारण्ये विवासितः? अथ भरतस्य चपला माता स्त्रीस्वभावेन कृतं 
स्वकर्म श्रुत्वा पुत्रः प्रसन्नो भवतीति स्त्ीस्वभावेनेव विश्वस्य व्याहर्तुमुपचक्रमे। 
केनापि कारणेन रामेण किञ्चिद्‌ ब्राह्मणधनं न हृतम्‌। आदयो दरिद्रो 
वान कश्चित्‌ तेनापापो हिंसितः। रामः परदारान्‌ चक्षुर्भ्यां न पश्यत्यपि। 
पुत्र। मया तु रामस्याभिषेचनं श्रुत्वा तुभ्यं राज्यं रामस्य विवासनं च ते 
पिता याचितः। तव पिता स्वनियममवलम्ब्य तत्‌ तथाकरोत्‌। लक्ष्मणेन 
सीतया च सह रामो वनं प्रषितः। प्रियं पुत्रमपश्यन्‌ राजा पुत्रशोकपरितप्तः 
पञ्चत्वं प्राप। धर्मज्ञ] त्वयेदानीं राजत्वमवलम्ब्यताम्‌। मया त्वत्कूते 
एवंविधमिदं सर्वं कृतं हि। तत्‌ पुत्र! विधिङर्वसिष्टमुख्ये्हिजनद्रः सहितो 
राजानं विधिना संस्कृत्य अविक्लब आत्मानमुव्यमिभिषेचय। 
६७ 
पितरं मृतं भ्रातरौ विवासितौ च श्रुत्वा दुःखसन्तप्तो भरत इदमब्रवीत्‌ 

पित्रा पितृसमेन भरात्रा च विहीनोऽस्मि। कष्टमग्नः शोचामि। ममेदानीं 
राज्येन किं नु कार्यम्‌? राजानं मृतं रामं तापसं च कुत्वा मम दुःखस्योपरि 
दुःखमकरोः। व्रणे क्षारमादधा इव। त्वं कुलस्याभावाय कालरत्रिरिवागताध 

मम पिता अङ्घारमुपगृह्य नाववुद्धवान्‌। मम॒ जनन्यास्तव कारणेन 
पुत्रशोकाभिपीडिते कौसल्या सुमित्रा च यदि जीवेतां तद्‌ दुष्करमेव। 
धर्म्मा मम ज्येष्ठभ्राता गुरुजनेषु प्रवर्तनविधिं सम्यग्‌ जानाति। स त्वयि 
स्वमातरीवानुत्तमां वृत्तिं वर्तति। तथा दीर्घदर्शिनी माता कौसल्या धमं 
समास्थाय त्वयि भगिन्यामिव वतति। पपे। तस्याः पूरं शोभनमतिं रामं 
चीरवल्कलवाससं वनवासाय प्रस्थाप्य कथं न शोचसि? सर्वहितकरं शूरं 
बुद्धिमन्तं यशस्विनं रामं चीरवसनं प्रव्राज्य किं फलं त्वया दृष्टम्‌? मम 
रामे कीदृशी भक्तिरस्तीति लुन्धायास्ते न ज्ञातम्‌। तस्माद्‌ राज्यार्थं त्वया 
महानयमनर्थः संपादितः+*। पुरुषव्याघ्रो रामलक्ष्मणावपश्यत्न्ह केन 
शक्तिप्रभावेण राज्यं रक्षितुं समर्थो भवेयम्‌? महाराजो नित्यं बलवन्तं 
रामं मेरर्मरुवनमिवभ्रितो* वर्तते स्म। तस्मादहं महावृषभसमुद्धूतं भारं 
प्राप्य दम्य इव केनीजसा वहेयम्‌? सामादयुपायेर्बुद्धिबलेन च मे 
राज्यनिर्वहणशक्तिभविदिति यदि त्वं मन्यसे तर्हि पुत्रगर्धिनी त्वामहं 
सकामां न करिष्यामि। स्वजनप्िर् भ्रातरं वनात्रिवर्तयिष्यामि। इत्युक्त्वा 
महात्मा भरत अप्रिेर्बहुभिवव्यिस्तां तुदन्‌ शोकातुरो भूत्वा पर्वतगुहास्थितः 
सिंह इव भूयश्च ननाद 
६८ 

भरतो मातरं तथा गर्हयित्वा महता रोषेणाविष्ट; पुनरेवात्रवीत्‌। 
दुष्टचारिणि केकेयि! राज्याद्‌ भ्रंशस्व। धर्मेण परित्यक्ता त्वं मां पुत्रे मृतं 
मत्वा यावज्जीर्वं रुदिहि पिता वा रामो वाकिं नु तेऽपकृतवान्‌ यो 
त्वत्कृते मरणं विवासं च समं प्राप्तो? अस्य कुलस्य विनाशनात्‌ 
भरूणहत्यापापतुर््यं पापं प्राप्तासि। केकेयि। त्वं नरकं गच्छ। भर्तः 


+ त्वया नीतः। त्वयानीतः इति पाटचः। त्वया आनीतः इत्यर्थः। * अपश्चितः 
इति सम्यगेव पाठः। अपाश्रयः = व्यपाश्रयः। 

सलोकतां मा गच्छ सर्वलोकप्रियं राम विवास्य घोरेण कर्मणा यत्‌ 
त्वयेदृशं पापं कृतं ततो ममापि भयमापादितम्‌। त्वत्निमित्तेन मे पिता मतो 
रामोऽरण्यमाश्रितः अहं च जीवलोके अयज्ञः प्रतिपादितः। नृशंसा 
राज्यकामुका दुर्वृत्ता पतिघातिनी च त्वं मातुरूपिणी मम शत्रुरसि। अहं 
न तेऽभिभाष्योऽस्मि। कुलदृषिण्यास्ते निमित्तेन कौसल्या सुमित्रा ममान्याष्च 
मातो महता दुःखेनाविष्टाः। यतस्त्वया धार्मिको नित्यं सत्यपरायणो 
रामो वनं प्रस्थापितस्तददुःखात्‌ पिता च त्रिदिवं गतस्ततस्त्वं धार्मिकस्य 
धीमतः अश्वपतेः पुत्री न भवितुमर्हसि। पितृकुलप्रध्वंसिनी राक्षसी तत्र 
जातासि। यत्पापप्रधाना त्वमसि तत्‌ पापं पितृविनाकृते भ्रातृपरित्यक्ते 
सर्वलोकाप्रिये मयि च पतितम्‌। हे पापनिश्चये! धर्मसंयुक्तां कौसल्यां 
पुत्रभर्तृवियुक्तां कृत्वा कं लोकं त्वं प्राप्स्यसि? निरयमेव गमिष्यसि। 
कौसल्याया आत्मसंभवं राममात्मनिग्रहवन्तं बन्धुसंश्रयमस्मज्ज्येष्ठमत 
एव पितृसमं किं नावबुध्यसे? अङ्गप्रत्यङ्गजः पुत्रो मातुहृदयादपि जायते। 
तस्मान्मातुः पुत्रः प्रियतमः। बान्धवाः केवलं प्रियाः! एकदा धर्मज्ञा 
सुरपूजिता कामधेनुरु्व्या हलं कर्षन्तो मूर्छितो पुत्रौ ददर्शं किल। 
दिनार्धपरिश्रमश्रान्तौ पुत्री दष्ट्वा पुत्रशोकेन बाष्पपर्याकुलेक्षणा रुरोद 
तस्या अधस्ताद्‌ व्रजतः सुररजस्य गात्रे सूक्ष्माः सुगन्धिनस्ते बिन्दवः 
पतिताः। शोकरसंतप्तां तां दृष्ट्वा प्राञ्जलिरिनद्रोऽ ब्रवीत्‌। सर्वहितेषिणि। 
अस्मासु कुतर्चिन्महद्‌ भयं न विद्यते कच्चित्‌? तव शोकः कुतोनिमित्तः) 
बरूहि) सुरराजेनैवं पृष्टा सुरभिः प्रत्युवाच। हे सुराधिप! पापं शान्तम्‌ 
कुतश्चिद्‌ वः किञ्चिद्‌ भयं न विद्यते। अहे विषमे स्थितौ ूर्यरिमप्रतापितो 
दीनो कृशौ कर्षकेण ताड्यमानो कष्टमग्नौ एतौ स्वपुत्रौ बलीवर्दा 





+© तस्मात्‌ प्रियतरो मातुः प्रियत्वातन तु बान्धवाः। ग्राहमः~ तस्मात्‌ प्रियतमो मातुः 
प्रिया एव तु बान्धवाः। 

दृष्ट्वा शोचामि। भारपीडितो दुःखितौ यौ दष्ट्वाहं परितप्ये तो मम 
कायात्‌ प्रसूतौ। पुत्रसमः प्रियो नास्ति। यस्याः पुत्रसहम्राणि सन्ति सा 
कामधुगपि शोचति। एकपुत्रं रामं विना कौसल्या कथं वर्तयिष्यति? 
एकपुत्रा साध्वी कौसल्या त्वया विवत्सा कृता! तस्मादिह प्रेत्य च त्वं 
सततं दुःखं लप्स्यसे। अहं भ्रातुः पितुश्च कृतदोषस्य पूर्णं प्रायश्चित्त 
यशसो वर्धनं च करिष्यामि। राममानाय्य स्वयमेवारण्यं प्रवेक्ष्यामि! 
इत्यरण्ये तोमराङ्कुशचोदितः संक्रुद्धो गज इव पत्नगवत्‌ श्वसन्‌ भुवि 
पपात। तदा संरक्तनेत्रः शिथिलाम्बरो विधूतसर्वाभरणो भूपतितो भरत 
उत्सवान्ते इन्द्रस्य केतुरिवासीत्‌। 
६९ 

तथेव क्रोशतो महात्मनो भरतस्यागमनजनितं परिवारशब्द** विज्ञाय 
कोसल्या सुमित्रामुवाच। क्रूरकार्यायाः केकय्याः सुतो भरत आगतः। 
दीर्घदर्शिनं तमहं द्ष्टुमिच्छामि। सुमित्रामेवमुक्त्वा विवर्णा मलिना कृशा 
वेपमाना विचेतना सा भरतसकाशं प्रतस्थे। भरतश्च शत्रुघ्नेन सह 
कोसल्यानिवेशनं प्रति प्रतस्थे! तौ दुःखार्ता नष्टचेतनां कौसल्यां प्रक्ष्य 
दुःखितौ तां पर्यष्वजेताम्‌। सा भरतमुवाच। इदं ते राज्यकामस्याकण्टकं 
राज्यं प्राप्म्‌। परन्तु महदिदं दुःखस्थानं यत्‌ कैकेय्याः क्रूरेण कर्मणा शीर 
संप्राप्तम्‌। क्रूरदर्शिनी केकेयी चीरवसनं मे पुत्रं वनं प्रस्थाप्य किं प्रयोजनं 
तत्र पश्यतीति न जाने। यत्र मे सुन्दराङ्ो महप्यशाः पुत्रोऽस्ति तत्र मामपि 
केकेयी प्रस्थापयितुमर्हति। अथवाहं स्वयमेव सुमित्रानुचरा अग्निहोत्र 
पुरस्कृत्य यत्र रामोऽस्ति तत्र सुखं प्रस्थास्ये। हहस्त्यष्वरथसरपूर्ण 





ˆ अपचितिमिति पाठः। रामस्य पूजां पितुरन्त्येष्टि चेति महेश्वरतीर्थगोविन्दराज। 
^” क्रोशन्‌ भरतः कैकेयीगृहे आसीत्‌। अतस्तस्य कण्ठध्वनिरदूरे स्वगृहस्थया 
कोसल्यया न श्रृतः स्यात्‌। 

धनधान्यभरितं विस्तीर्णमिदं राज्यं तव मात्रा ते निर्यातितम्‌। बहुशोकावृतामे्वं 
विलपन्तीं कौसल्यां प्राञ्जलिर्भरत एवं प्रत्युवाच। आर्ये! अजानन्तमकिल्विषं 
मां कस्माद्‌ गर्हसे? रामे मम विपुलां स्थिरां प्रीतिं जानासि। सत्यसंधः 
सतां श्रेष्ठो मम ज्येष्ठो भ्राता यस्यानुमते वनं गतस्तस्य बुद्धिः कदाचन 
शास्त्रानुगा कृता मा भूत्‌। पूज्यो मे ज्येष्ठभ्राता यस्यानुमते वनं गतः स 
पापात्मनां सेवको भवतु सूर्याभिमुखं मलमूत्रविसर्जनं करोतु सुप्तां गां 
पादेन हन्तु। पूज्यो मे ज्येष्ठभ्राता यस्यानुमते वनं गतस्तस्य भृत्येन 
निर्वेतनं महत्‌ कर्म कारयतः प्रभोः पापमस्तु। प्रजाः पुत्रवत्‌ परिपालयमानस्य 
राज्ञो द्रोहिणां यत्‌ पापं भवति तत्तस्य भवतु यस्यानुमते पूज्यो ये ज्येष्ठो 
भ्राता वनं गतः। षष्ठभागं करमुद्धुत्य प्रजा अरक्षतो नृपस्य यत्‌ पापं 
भवति तत्तस्यास्तु यस्यानुमते पूज्यो मे ज्येष्ठो भ्राता वनं गतः। तपस्विभ्यो 
यागे यज्ञदक्िणां प्रतिज्ञाय तां प्रतिज्ञां वितथीकुर्वतां यत्‌ पापं स्यात्‌ तत्तस्य 
भवतु यस्यानुमते पूज्यो मे ज्येष्ठो भ्राता वनं गतः। हस्त्य्वरथपूर्णे 
शस्त्रसमाकुले युद्धे गत्वा शूरधर्मं विहाय परावर्तमानानां यत्‌ पापं भवति 
तदस्तु तस्य यस्यानुमते पुज्यो मे ज्येष्टो भ्राता वनं गतः। धीमता 
आचार्येण यत्नेनोपदिष्टं सृक्ष्मार्थं शास्त्रं स विस्मरतु यस्यानुमते पूज्यो 
मे ज्येष्ठो भ्राता वनं गतः। पायसं कृसरं छागमासं च अतिथिपितृपूजादिनिमितत 
विना यः खादति यश्च गुरूनवजानाति तस्य पापं स आप्नोतु यस्यानुमते 
पूज्यो मे ज्येष्टो भ्राता वनं गतः। पुत्रदारभृत्यपरिवारितः स्वगृहे य एको 
मृष्टमश्नाति तस्य पापं सोऽधिगच्छतु यस्यानुमते पूज्यो मे ज्येष्ठो भ्राता 
वनं गतः। भृत्यस्त्रीवृद्धवधे भृत्यत्यागे च यत्‌ पापमुच्यते स तत्‌ प्राप्नोतु 
यस्पानुमते मम पूज्यो ज्येष्टो भ्राता वनं गतः। प्रात्सायंसन्ध्याकालयोः 





* यदि रामविवास, कदापि ममाभीप्सितः स्यात्‌ तर्हिं मम ॒वुद्धिस्तादृशी 
स्यादित्यभिप्रायः। एवमनन्तरश्लोकेषु च। 

शयानस्य यत्‌ पाप॑ भवति तत्तस्यास्तु यस्यानुमते पूज्यो मे ज्येष्टो भ्राता वर्म 
गतः। अग्निदायकस्य गुरुतल्पगस्य मित्रदरहज्च यत्‌ पापं तत्तस्य भवतु 
देवतानां पितदेवतानां मातापित्रोश्च शुश्रुषामकुर्वतां यत्‌ पापं भवति 
तत्तस्य भवतु यस्यानुमते पूज्यो मे ज्येष्टो भ्राता वनं गतः। सतो लोकात्‌ 
सता कीर्त्याः सत्पुरुषाणां कर्मणश्च स क्षिप्रमद्यैव भ्रश्यतु यस्यानुमते 
पृज्यो मेज्येष्टो भ्राता वनं गतः। पतिपुत्राभ्या विहीनां कोसल्यामेवमाश्वासयत्नेव 
दुःखार्तो भरतो निपपात। तथा दुष्करः शपथः शपमानमचेतनं शोकार्त 
भरतं कोसल्योवाच। पुत्र! शपथः शपमानो मे प्राणान्‌ पीडयसि। ततो 
मम दुःखं भूयो वरधते। वत्स! दिष्टया ते आत्मा धमप्नि चलितः, 
सत्यप्रतिङ्ञस्त्वं लक््मणसमेतः सतां लोकानवाप्स्यसि एवं दुःखेन विलपतो 
भरतस्य मनो मोहात्‌ शोकावेगाच्च लुलितमभवत्‌। एवं लालप्यमानो 
विचेतनः प्रणष्टवुद्धिरभूपतितो महमद निःश्वसग्नेव भरतस्तं रत्रिमगमयत्‌। 
७0 

एवं शोकसंतप्तं भरतं मुनिर्वसिष्ठ उवाच। राजपुत्र! अलं शोकेन। 
भ्रं े। पितुर्दाहिसंस्कारं कुरु। इति। तद्रचः श्रुत्वा धेर्यमवलम्न्य धर्मविद्‌ 
भरतः सर्वाणि प्रेतकार्याणि चकार। तेलद्रोण्या उद्धृत्य भूमो निवेशित 
आपीतवर्णवदनो भूपतिः प्रसुप्त इवालक्ष्यत। ततस्तं नानारत्नपरिष्कृते 
शरेष्ठे शयने संवेश्य भरतः सुदुःखितो विललाप। राजन्‌। प्रोषिते 
मय्यनागते रामे लक्ष्मणं च विवास्य किं ते निश्चितम्‌? पुरुषसिंहेन रामेण 
हीनं दुःखितमिमं जनं हित्वा क्व यास्यसि? तात! त्वयि स्वः प्रयाते रामे 
च वनमश्चिते तेऽस्मिन्‌ पुरे को योगक्षेमं कल्पयिष्यति? राजन्‌। त्वया 
हीना पृथिवी विधवेव न राजते। नगरी हीनचन्द्रा रजनीव मे प्रतिभाति 
एवे विलपन्तं दीनमानसं तं भरतं महामूतनिर्वसिष्ठो भूय उवाच) राज्ञः 


+ सत्यप्रतिज्ञो मे। ग्राह्मः - सत्यप्रतिज्ञो हि। 

कर्तव्यानि प्रेतकार्याणि अचिरमव्यगरं क्रियन्ताम्‌। भरतस्तथेतति 
वसिष्ठवचनमभिपूज्य ऋत्विव्युरोहिताचायान्‌ तस्मिन्‌ कर्मणि त्वरयामास्‌। 
नरेन्द्रस्याग्यगाराद्‌ वहिरानीता अग्नयो यथाविधि ऋत्विग्भिर्याजकश्च 
गृहीताः। गतप्राणं राजानं शिविकायामारोप्य वाष्पकण्ठा विमनसश्चं 
परिचारका ऊहुः। जना नृपतेरग्रता रजतं सुवर्णं विविधानि वाससि च 
प्रकिरन्तो मागं ययुः। चन्दनागुरुगुग्गुलान्‌ सरलपग्रकदवरदारूणि चाहृत्यापः 
चितां चक्कुः। उच्चावचान्‌ गन्धान्‌ तत्र दत्वा ऋत्विजश्चितामध्ये भुषिप्‌ 
संवेशयामासुः। ततः अग्निं हृत्वा जेपुः। सामग यथाशस्दं साथानि जगुः 
तदा राजभार्या वृद्धेः परिवृता यथार्ह क्िविकाभिरन्यषटच यानेरनगरात्‌ तत्न 
निर्ययुः ऋत्विजः शोकसन्तप्ता कोसल्याप्रमुखाः स्त्रियश्चाहितागनिं तं 
नृपमप्रदक्षिणं प्रदक्षिण च परिचक्रमुः। आर्तानां क्रोखन्तीनां निनदः 
क्रोञ्चीनामिव तत्र शुश्रुवे। पुनः पुनर्विलप्य स्त्रियो यानै. सरयूतीरं जग्णुः 
नृपाङ्गना मच्तरिपुरोहिताश्च भरतेन सार्धमुदकं कृत्वा अश्रुर्णनेत्रा नगरं 
प्रविश्य दज्ञाहं भूशयानाः कष्टं व्यनयन्त, 
७१ 

ततो भरत एकादशेऽहनि शौचं द्रादशेऽहनि श्राद्धकर्मणि च चकार। 
ब्राह्मणेभ्यो रत्नानि धनं पुष्कलमत्ं श्वेतच्छागसमृहं शतशा गा दासीदासं 
यानानि सुमहान्ति वेश्मानि च पितुरौर्ध्वदेहिकं ददौ। ततस्त्रयोदशे दिवसे 
प्रभातकाले संचयनार्थ श्मशानं गतो भरतः पितुश्वितामूले विमुक्तकण्ठ 
विलप्येदमुवाच। तात! मृतेन त्वया यस्य रक्षणेऽहं स्थापितस्तस्मिन्‌ 
भ्रातरि रामे प्रव्रजिते शून्ये त्वया त्यक्तोऽस्मि। अनाथायाः कोसल्याया 
राम एव गतिः। ते वनं प्रस्थाप्य ताँ च त्यक्त्वा त्वं क्व गतः? भस्मना 





* प्रसव्यमिति पाठः। प्रसव्यमप्रदक्षिणम्‌। इदं प्रदक्षिणस्याप्युपलक्षणमिति 
महेश्वरतीर्थगोविन्दराजो। 

अरुणं दग्धास्थियुतं पितृशरीरविनाशकृत्‌ तच्चितास्थानं" दृष्ट्वा भरत 
उच्चैररोदीत्‌। यन््ेणोत्थाप्यमानः शक्रध्वजो यथा कदाचिच्च्युतः स्यात्‌ 
तथा चिता दृष्टवा भरतो रुदन्‌ पपात। तदा सर्वे तस्यामात्या अन्तकाले 
निपतितं ययातिमृषय इव सपद्युपजग्मुः। शत्रुघ्नश्च भरतं दृष्ट्वा 
शोकपरिप्लुतः+* पितरमेव स्मरन्‌ विसं भूवि पपात। पितुस्तत्तत्कालोचिता- 
भिमतप्रदानोपलालनकरान्‌ गुणान्‌ स्मृत्वा उन्मत्तवन्मनःस्थेयं विहाय 
सुटुःखितो विललाप। मन्थराप्रभवः केकेयीम्राहसंकुलः अक्षोभ्यस्तीव्रो 
वरदानमयः शोकसागरः सर्वानमज्जयत्‌। तात! सुकुमारं बालं त्वया 
सततं लालितं विलपन्तं भरतं हित्वा भवान्‌ क्व गतः? भोज्यानि पानानि 
वस्त्राण्याभरणानि च नः सर्वान्‌ यथाभिरुचि ग्राहयसि। कोऽन्यो नस्तदद्य 
करिष्यति? धर्मज्ञेन महात्मना राज्ञा त्वया विहीनायाः पृथिव्या 
अयमवटारणकालोऽस्ति। परन्तु एषा पृथिवी नावदीर्यते! पिता स्वर्ग गतो 
रामश्चारण्यमाश्चितः। इदानीं जीवितुं मे का शक्तिरस्ति? अग्निं 
प्रवक्ष्यामि। भ्रात्रा पित्रा च हीन इक्ष्वाकुपालितां सम्प्रति शून्यामयोध्यां न 
प्रवेक्ष्यामि। तपोवनं प्रवेक्ष्यामि। तयोभ्रत्रिर्विलपितं श्रुत्वा तद्‌ व्यसनं च 
वीक्ष्यानुगामिनः सर्वे भूयो भृशं दुःखिता बभूतुः। ततो विषण्णौ श्रान्तौ 
च शत्रुघ्नभरतौ भग्नशृद्धौ वृषभाविव धरण्यामलुठताम्‌ऽ* । तदा महात्मा 
ज्ञानवान्‌ दशरथस्य पुरोहितो वसिष्ठो भरतमुत्थाप्योवाच। बुभृक्षापिपासे 
शोकमोहौ जरामरणे (अथवा जन्ममरणे) चैतानि त्रीणि द्र्रानि सर्वेषां 
प्राणिनां निर्विशेषं प्रवर्तन्ते! तान्यपरिहार्याणि। तस्मादेवं भवितुं नार्हसि । 


+. `दग्धास्थिस्थानमण्डलम्‌। पाठच- टग्धास्थि स्थानमण्डलम। †* ८ 


शोकपरिप्ल॒तम्‌। ग्राह्यः - शोकपरिप्लुतः। 3* संव्यचेष्टेताम्‌। ग्राह्य 
संव्यवेष्टेताम्‌। 4* 0 नैवं भवितुमर्हति रवं भवितुमर्हसि इति पाठः 
अधःसूचिकायामविद्यमानोऽपि 8. 0.0 ग्रन्थेषु विद्यमानो ग्राह्य 

तत्त्वज्ञ सुमन्त्रश्च शत्रष्नमुत्थाप्याभिप्रसाद्य च सर्वप्राणिजन्ममरणमुदिश्य 
बोधयामास। उत्थितौ तौ नरव्याघ्रौ वर्षातपविवर्णो* द्वातिन््रध्वजाविवास्ताय्‌, 
अश्रूणि परिमार्जन्तो रक्ताक्षो दीनभाषिणो तौ भरतशत्ुष्नावमात्थः 
अपरकार्याणि कतुं त्वरयामासु। 
७२ 

अथ रामं प्रति यात्रां समीहमानं भर्त शत्रुघ्न उवाच। रामः सर्वेषां 
गतिः। आत्मनो दुःखे स गतिरिति पृथक्‌ किं वक्तव्यम्‌? स सत्वसपत्नो 
रामः स्त्रिया वनं प्रव्राजितः। बलवान्‌ वीर्यसम्पत्नो लक्ष्मण इति ख्यातो 
योऽस्मदभ्रातास्ति सोऽपि पितृनिग्रहं कृत्वा राममस्मात्‌ संकटात्‌ कि > 
मोचितवान्‌? यो नार्या वज्ञं गत उत्पथं समारूढः स राजा नयानयौ 
समवेक्ष्य पूर्वमेव निग्राहमः। इति शत्रुष्ने संभाषमाणे प्रा्रारे सर्वाभरणभूषिता 
कुन्जा देवादागता। चन्दनसरेण लिप्ता राजवस्त्रणि बिभ्रती सुन्दर्मेवलादामभिः 
सा रज्जुबद्धा वानरीवादृश्यत। तदा द्रास्थस्तां महापापकारिणीं प्रसह्य 
गृहीत्वा शचु्नाय न्यवेदयत्‌। यस्याः कारणेन रामो वनं पिता मृतिं च 
गतौ सेयं पापा नृशंसा मन्थरा। तस्या यथोचितं दण्डनं कुरु। तच्छुत्वा 
शत्रुघ्नः सरवानिन्तःपुरचरानुवाच। यया मे भ्रातृणां पितुश्च तीर 
दुःखमुत्पादितं सेयं स्वस्य नृशंसकर्मणः फलमश्नुताम्‌। एवमुक्त्वा! शत्ुष्नः 
+सखीजनसमावृतां तां बलवदाशु जग्राह। सा उच्चैरोदनेन गृहमनादयत्‌। 
ततस्तस्याः सर्वः सखीजनः शत्रुघ्नं कुपितं विज्ञाय भृशं दुःखितः सर्वशो 
विपलायत। यथायं समुपक्रान्तस्तथा नः सर्वा निश्शेषं करिष्यतीति तस्याः 
सर्वः सखीजनो मिथो बभाषे! सानुक्रोशं धर्मज्ञां कोसल्यां शरणे यामः। 
सा हि नो धरुवा गतिरस्तु इति। रोषताम्राक्षः शत्रुष्नस्तदा क्रोशन्तीं कुन्जां 
पृथिवीतले विचकर्ष। तस्या आकृष्यमाणाया अलंकारसमुदायः पृथिव्या 


+© परिक्लित्नौ। ग्राह्ः- परिग्लानी। ४*^ एवमुक्ता। ग्राहः ~ एवमुक्त्वा) 

-ततस्ततो व्यशीर्यत) तेन भूषणसमरदायेन विकौर्णसजनिवेशनं शरत्कालगगनवदशोभत। 
तदा तां रक्षितुं कैकेयी तत्र निपपात। परन्तु महाकोपात्‌ शतरुघ्नस्तामपि 
निर्भय परुषं बभाषे। परुषेस्तस्य वाक्यरवित्रस्ता केकेयी पुत्रं भरतं 
शरणमगात्‌। तां प्रक्षय करुद्धं शत्रुन स्त्रियः सर्वेषामवध्याः क्षम्यतामिति 
भरतः प्राह! दुष्टचारिणी पापामिमां केकेयीमपि हन्यां परन्तु रामो मरह 
कुप्यतीति न हन्मि। यद्चावामिमां कुन्जो हनिष्यावो धर्मात्मा रामो यदि 
जानाति च तदा त्वां च मां च नाभिभाषिष्यते। भ्रातुर्वचः श्रुत्वा शतरुष्नो 
रोषात्रचवर्तत मन्थरां च मुमोच। सा कैकेय्याः पादमूले निपत्य 
निवसन्ती विललाप। शत्रुष्नविक्षेपविमूठसंज्ञ महाता कुन्जो केकेयी 
वागुरालग्नां वीक्षमाणां क्रोञ्चीमिव समाश्वासयत्‌। 
७३ 

ततश्चतुर्दशे दिवसे प्रभातसमये राजकर्तारः अमात्याः समेत्य भरतम- 
ब्ुवन्‌। अस्माकं महापूज्यो दशरथो ज्येष्ठं रामं लक्ष्मणं च प्रव्राज्य स्वर्गं 
गतः। हे महायशो राजपुत्र! त्वमद्य नो राजा भव! दैववशेन 
मन्त्रिणामेकमत्येन चानायकमपि राज्यं विद्रोहादीन्‌ न करोति। राघव। 
सर्वमाभिषेचनिकमादाय स्वजनः श्रेणयश्च त्वां प्रतीक्षन्ते। भरत, 
पितामहपितृक्रमागतं स्थिरमिदं राज्यं गृहाण। आत्मानमभिषेचय। अस्मान्‌ 
परिपालय। इति। धृतव्रतो भरत आभिषेचनिकं सर्व॑ वस्तुसमदायं प्रदक्षिणं 
कृत्वा तं जनं प्रत्युवाच। ज्येष्टस्य राजतास्मत्कुलस्य सम्प्रदाय इति सर्वे 
जानन्ति। अतो भवन्तः कुशला जना नैवं मां वक्तुमर्हन्ति। अस्माकं पूर्वो 
भ्राता रामो राजा भविष्यति। अहं तु चतुर्दश वर्षाण्यरण्ये वत्स्यामि। 
चतुरङ्गिणी महती सेना युज्यताम्‌। ज्येष्ठं भ्रातरं रामं वनादानेष्यामि। 
संस्कृते सर्वमेतदाभिषेचनिकं पुरस्कृत्य रामार्थ वनं गमिष्यामि तत्रैव 
तमभिषिच्य पुरस्कृतं रामं यज्ञादग्निमिवानेष्यामि। स्वां मातृगन्धिनीमिमां 

सफलाशयौ न करिष्यामि। अहं दुगे वने वत्स्यामि रामो राजा भविष्यति। 
शिल्पिभिः पन्थाः क्रियताम्‌ स्थपुटप्रदेशाः समाः क्रियन्ताम्‌ । दुर्गमप्रदेशेषु 
सेनां समीक्षितुं रक्षिणः अनुसेयान्तु। रामार्थमेर्वं संभाषमाणं भरतं सर्वो 
जनः शोभनं श्रेष्ठं च वाक्यं प्रत्युवाच। ज्येष्ठाय दश्ञरथसुताय राज्यं 
दित्सत एवं भाषमाणस्य ते शोभिता लक्ष्मीरुपतिष्ठताम्‌। स्पष्टं श्रेष्ठं 
च नुपात्मजप्रभाषितं तत्‌ प्रतिज्ञावचनं निशम्य हृष्टानामार्यजनानं तं 
प्रत्यानन्दबाष्पबिन्दवो निपेतुः। सामात्यास्ते जना हृष्टा नरवर! तव 
वचनात्‌ शिल्पिवर्गो मार्गनिर्माणकार्यमादिष्ट इति भरतमूचुः। 
७४ 

ततः सर्वप्रदेशविदः सूत्रकर्मविशारदाः शुराः खनका यन््रप्रयोक्तारो 
भूषिकाः स्थपतयो वर्धकयो मार्गकर्तारो वृक्षच्छेदिनकूपकराः सुधाकरा 
्वशकर्मकृतः समर्थाः प्यवेक्षकाश्च पुरतः प्रतस्थिरे। एवं हर्षात्‌ तं प्रदेशं 
प्रयातो जनोघः पर्वणि समुद्रस्य महावेगः प्रवाह इव शुशुभे! वर्त्मकर्मणि 
कोविदास्ते विविधोपेतेः साधनैः संघशः पुरस्तात्‌ संप्रतस्थिरे। ते शाखा 
वीरुधो गुल्मान्‌ बृहच्छिलाः शिला विविधान्‌ द्रुमांश्च छिन्दन्तो मार्गं 
चक्रिरे। केचिदवृक्षेषु देशेषु वृक्षानरोपयन्‌। केचित्‌ कुटारष्ट ङकंदत्रिश्च 
वृक्षादीन्‌ चिच्छिदुः। अपरे महाबलिनः प्रवलान्‌ वीरणस्तम्बानुदमूलयन्‌। 
तत्र तत्र च दुर्गाणि स्थलानि चक्रुः केचन कूपानायतश्वभ्राणि च 
पाँसुभिरपूरयन्‌। अपरे निम्नभागान्‌ समाश्चक्रुः। संक्रमान्‌ बबन्धुः। 
निरोधान्‌ विभिदुः। अचिरेण कालेन जलपूर्णानि सरसि बहूनि निर्ममुः। 
निर्जलदेशेषु वेदिकापरिमण्डितानुदपानान्‌ खानयामासुः। सुधाकुट्िमतलः 
प्रपुष्पितमहीरुहो मत्तोदघुष्टद्विजगणः पताकालंकृतः चन्दनोदकसंसिक्तो 
नानाकुसुमभूषितः सेनाया; पन्थाःस्वर्गपथोपमो बहशोभत। निर्माणकर्मण्यधिकृता 
नरा मधुरफलवत्सु रमणीयेषु देशेषु भरतस्य निवासार्थं श्रेष्ठं गृहं निर्ममुः। 


218 श्रीमद्बाल्मीकिरामायणम्‌ सरलगच्यात्मकम्‌ 


ज्योतिःशास्त्रविदः प्रशस्तेषु नक्षत्रेषु मुहूर्तेषु च भरतस्य निवेशान्‌ 
स्थापयामासुः। ततः पताकाशोभितानि शिबिराणि जाहवीमभिव्याप्य 
स्थापयामासुः* । चन्द्रतारागणमण्डितममलं नभः क्षपायां यथाः विराजते 
शुभशिल्पिनिर्मितो रम्यः स नरेन्द्रमार्गस्तथा व्यराजत। 
७५ 

ततो वाण्विशञेष्ञाः सूतमागधा अभ्युदयप्रारम्भर्रिचरमभागे भरतं 
मङ्लयुतेस्तवेस्तुष्टुवुः। सुवर्णकोणाभिहतो यामदुन्दुभिः प्राणदत्‌। शद्ुन्‌ 
शतशो दध्मुः बहुविधानि वाद्यानि नादयामासुः। दिवमापूरयत्रिव 
प्रवर्तितः सुमहान्‌ स तूर्यघोषः शोकसंतप्तं भरतं भूयः शोकेनापीडयत्‌। 
ततो भरतः प्रबुद्धस्तं घोषं संनिवर्त्य नाहं राजेति तानुक्त्वा शत्ुघ्नमुवाच। 
शत्रुघ्न पश्य। कैकेय्या लोकस्य महदपकृतम्‌। मयि दुःखानि विसुज्य 
राजा दशरथो गतः। धर्मतत्परस्य तस्य महात्मनो धर्ममूला एषा 
राजश्रीर्जले अकर्णिका नौरिव परिभ्रमति। इति विलपन्तं विचेतनं भरतं 
प्रक्ष्य सर्वा योषितः सस्वरं कृपणं रुरुदुः एवं विलपति भरते 
इक्ष्वकुनाथस्य सभां वसिष्ठः प्रतिवेश परिवारयुतो धर्मात्मा राजधर्मज्ञो 
वसिष्ठः स्वर्णमर्यीं रम्यां मणिरत्नसमाकुलां सुधर्मासदृ्शीं सभां प्रतिवेश। 
स उत्तमास्तरणावृतं काञ्चनमयं पीठमध्यास्त दूतांश्चानुशशास। अव्यग्रा 
ब्राह्मणान्‌ क्षत्रियान्‌ योधानमात्यान्‌ गणवल्लभाश्च क्षिप्रमानयत। आत्ययिकं 
नः कृत्यमस्ति। ततो रथेरश्वैर्गजेरुपगच्छतां जनानां महान्‌ कोलाहल 
उद्रपद्यत। तत आयान्तं भरतममात्यादयो दशरथं यथा तथा शतक्रतुममरा 
इव प्रत्यनन्दन्‌। दशरथसुतशोभिता सभा दशरथयुतेव तिमिनागसंवृतो 
मणिशङ्खशर्करायुतः स्तिमितजलो हद इव पूर्ववद्‌ बभो। 

७६, 
बुद्धिसंपत्नो भरतः पूर्णचन्द्रं शुक्रवृहस्यत्याद्युत्तमग्रहयुक्तां निशामिव 


* -श्लोकाः १७-२० संक्षिप्ताः। 

शोभमानामार्यगुणसंपूणां निभृतो तां सभां ददर्श। तदोत्तमा सा विद्रज्जनसंपूर्णा 
सुरुचिरा पूर्णा सभा यथान्यायमासनानि विशतामार्याणां वस्त्रप्रभया 
अङ्करगप्रभया च घनापाये पूर्णचन्द्रा शर्वरीवादुश्यत+। धर्मवित्‌ पुरोहितो 
वसिष्ठः सर्वा राज्ञ प्रकृतीरुपस्थिताः परेक्ष्य भरतमिदं मृदु वाक्यमब्रवीत्‌ 
तात। राजा दशरथो धर्ममाचरन्‌ धनधान्यवतीं स्फौतां पृथिवीं ते प्रदाय 
स्वर्गतः। तथा सत्यधृती रामः सतां धर्ममनुस्मरन्‌ उदितः शशी 
ज्योत्स्नामिव पितुरादेशं नाजहात्‌। पित्रा भ्रात्रा च निहतकण्टकं राज्यं 
ते दत्तम्‌। मुदितामात्यस्तद्‌ भुङनकष्व। क्षिप्रमेवाभिषेचय। उदीच्याः 
प्रतीच्या दाक्षिणात्याः सिंहासनरहिता राजानः अपरान्तदेशीया द्रीपदेशीया 
राजानश्चासंख्यानि ते रत्नान्युपहरन्तु। धर्मज्ञो भरतस्तद्‌ वाक्यं श्रुत्वा 
शोकपूर्णो मनसा रामं सस्मार। कलहंसस्वरो भरतो बाष्पेणाव्यक्तया 
वाचा सभामध्ये विललाप पुरोहितं च जगर्हे। चरितवब्रह्मचर्यस्य 
विद्यानिष्णातस्य धीमतो धर्मे प्रयतमानस्य रामस्य राज्यं मद्विधः को 
हरेत्‌? दशरथस्य कोऽपि पुत्रः कथं राज्यापहारको भवेत्‌? राज्यमहं च 
रामस्य स्वः। इदं बुद्ध वास्मिन्‌ विषये धर्ममिदानीं वक्तुमर्हसि! ज्येष्ठः 
श्रेष्टो धर्मात्मा दिलीपनहुषोपमो रामो. दश्षरथवद्‌ राज्यं लब्धुमर्हति 
अनार्यजुष्टमस्वर्ग्यं पापं यद्यहं कुर्या तर्हक्ष्वाकुकुलदषको भवेयम्‌। मात्रा 
कृतं पापं नाहं रोचये। इहस्थो वनदुर्गस्थं भ्रातरं कृताञ्जलिर्नमस्यामि। 
राममेवानुगच्छामि। श्रेष्ठः स एव राजा। स त्रयाणामपि लोकानां 
राज्यमर्हति। सर्वे सभासदो धर्मसंयुक्तं तद्‌ वाक्यं श्रुत्वा रामे 
निहितचेतसो हर्षदश्रूणि मुमुचुः! यद्यार्य वनाद्‌ विनिवर्तयितुं न शक्ष्यामि 
तदार्यलक्ष्मणवत्‌ तत्रैव वने वत्स्यामि। भवतां पूज्यानां समक्षं सर्वैरुपाये 


+ शलोको ग्राह्यः ~ वस्त्राङ्गरगप्रभया द्योतिता सा सभोत्तमा। सा विद्रज्जनसंपूर्णा 
सभा सुरुचिरा तदा।। 

रामं विनिवर्तयितुं प्रयतिष्ये, धर्मात्मा भ्रातृवत्सलो भरत एवमुक्त्वा 
समीपस्थं सुमन्त्रमुवाच। सुमन्त्र! मम शासनात्‌ तूर्णमुत्थाय गच्छ। क्षिप्रं 
यात्रामाज्ञापय। सैन्यं च समानय। महात्मना भरतेनेवमुक्तः सुमन्त्र 
प्रहृष्टः सर्वं तद्‌ यथासन्दिष्ट मादिशत्‌। रामस्य निवर्तने समाङ्गप्तां 
सेन्यस्य यात्रां श्रुत्वा प्रकृतयः सेनाध्यक्षार्च प्राहष्यन्‌। गृहे गृहे योधाङ्गना 
यात्रागमनमाङ्ञाय हर्षिताः पतीन्‌ त्वरयामासुः। ते बलाध्यक्षा हयेरवृषभशकटेः 
स्यन्दनैर्योधेश्च सह सर्वं बलमचोदयन्‌। बलं सज्जं दृष्ट्वा भरतो 
गुरुसत्निधो पार्वतः स्थितं सुमन्त्रं मे रथं त्वरयस्वेत्यत्रवीत्‌। भरताज्ञया 
हर्षितः सुमन्त्र उत्तमहयेर्युक्तं रथं गृहीत्वा प्रययो। तदा सत्यधृतिः 
प्रतापवान्‌ भरतो महारण्यगतं भ्रातरं प्रसादयिष्यत्नब्रवीत्‌। जगतो हिता 
वनस्थं रामं प्रसाद्यानेतुमिच्छामि। अतो बलस्य योगाय सुमन्त्र! तूर्ण 
गच्छेति। एवमाज्ञापितः सुमन्त्र प्रकृतिप्रधानान्‌ सेनामुख्यान्‌ सुहृज्जनं च 
शशास। ततः प्रतिगृहं राजन्या विप्रा वैश्याः शूद्रार्च समुत्थायोष्टरान्‌ 
खरान्‌ रथानुत्तमजातिभवान्‌ हयान्‌ गजांश्च बहू नयूयुजन्‌। 
| ७७ 

ततो भरतः प्रातःकाले समुत्थितः श्रेष्ठं रथमास्थाय रामदर्शनकाङ्क्षया 
प्रययो। तस्याग्रतः सर्वे मन्त्रिणः पुरोहितश्च रथेर्ययुः। यथाविधि 
कल्पितानि नव नागसहस्राणि यान्तं भरतमन्वयुः। षष्टी रथसहम्राणि 
धनुरादिविरविधायुधधरा योधा लक्षहयाश्च भरतमन्वयुः। रामानयनसंहृष्टाः 
केकेयी सुमित्रा कौसल्या च भास्वता यानेन ययुः। मान्यजनसमुदायाः 
सलक्ष्मणं रामं द्रष्टु हृष्टमानसाश्चित्रास्तस्यैव कथाःकथयन्तः प्रयाताः। 
मेघश्यामं महाबाहु स्थिरसत्तवं दृटव्रतं जगतः शोकनाशनं रामं कदा 
द्रक्ष्यामः? उदयमानः सूर्यः सर्वस्य लोकस्य तम इव द्ष्टमात्रो रामो नः 
नै 


< द प्रहृष्टः सोऽदिशत्‌। ग्राह्यः ~ हष्टस्तदादिशत्‌। 





५ री 

शोकमपनेष्यति। इति शुभाः कथाः कथयन्तः संप्रहष्टा अन्योन्यमालिङ्गन्तो 
नागरा ययुः। राजग्रिया व्यापारिणः प्रकृतयश्च हृष्टा रामं दिदृक्षवो ययुः। 
मणिकाराः शोभनकुम्भकाराः सूत्रकर्मकृतः शस्त्रोपजीविनो 
मयुरपिञ्छालङ्कारकराः क्राकचिका अलंकतयि वेधका दन्तकराः 
सुधाकारा गन्धोपजीविनः सुवर्णकाराः कम्बलधावका अङ्खमर्दनेन सह 
स्नापका, वैद्याः सुगन्धधूपकाः शौण्डिका रजकास्तु्रवाया महत्तरा 
ग्रामघोषनिवासिनः स्त्रीभिः सह शोलुषाः केवर्तकाश्च ययुः। निश्चलचित्ताः 
सुवृत्ता वेदविदः सहस्रशो ब्राह्मणा यान्तं भरतं गोशकटैरनुजग्मुः सुवेषाः 
शुद्धवसनास्ताग्राङ्गटेपनास्ते सरवे विविधेयनिः नैर्भरतमन्वयुः। भरतानुयायिनी 
मुदिता सा सेना गङ्कातीरमासाद्य व्यवातिष्ठत। सेनामनुगतां शिवोदकां 
गङ्ख च वीक्ष्य भरतः सचिवानब्रवीत्‌। यदि भवन्तोऽङ्गीकुर्वन्ति सर्वं सेन्यं 
निवेशयन्तु। इदानीं विश्रान्ताः शवो महानदीं प्रतरिष्यामः। नदीमवतीर्य 
स्वर्गतस्य मरहीपतेरूध्वदेहभवसुखप्रयोजनायोदकं दातुमिच्छामि। तथेत्युक्त्वा 
अमात्याः सावधानचित्तास्तां सेनां स्वस्वेष्टेन पृथक्‌ पृथङ्‌ न्यवेशयन्‌। 
विविधोपकरणयुतां तां सेनां गङ्गानद्यास्तीरे निवेश्य महात्मनो रामस्य 
निवर्तनं विचिन्तयन्‌ भरत उवास। 
७८ 

तदा निषादराजो गुहो गङ्गातीरे निविष्टां सेनां दृष्ट्वा संत्वरितो 
ज्ञातीनव्रवीत्‌। इतः सागरवन्महती सेना प्रदृश्यते। तस्या अन्तमूहितुमपि 
न शक्नोमि। महाकारः कोविदारवृक्षचिह्धितध्वजो यस्य रथे दृश्यते स 
केकेयीपुत्रो भरतोऽस्मान्‌ दाशान्‌ बन्धयिष्यति हनिष्यति वा। अथवा 
पित्रा राज्याद्‌ विवासितं रामं हन्तुं समायाति। रामो मम प्रभुः सखा च। 





* © स्नापकाच्छादकाः। ग्राह्यः- स्नापकोच्छादकाः। उच्छादकाः अङ्खमर्दकाः 
इति गोविन्दराजः। 

तस्य प्रयोजनं समीहमाना गङ्गातीरे स्रद्धास्तिष्ठत। मांसमूलफलभोजिनो 
नदीरक्षाव्यापृताः सर्वे दाशाः स्वसेन्ययुक्ता नदीं गङ्खामन्वाश्रितास्तिष्ठन्त्‌। 
अस्माके पञ्चशतनौषु एकैकस्यां शतं शतं युवानः केवर्ताः सतरद्धास्तिष्ठन्तु 
इत्यभ्यचोदयत्‌। यदि भरतो रामविषये सुबुद्धिः" स्यात्‌ तर्हीयं सेना क्षेमं 
गङ्ख तरिष्यति। गृह इत्युक्त्वा मत्स्यमांसमधृन्युपायनं गृहीत्वा भरतमभिचक्राम। 
आयान्तं तं संप्रक्य सुमन्त्रो विनयेन भरतायाचचक्षे। ज्ञातिसहस्रेण 
परिवारित एष प्रधु्गुहो दण्डकारण्यमर्गेषु कुशलो वृद्धस्ते भ्रातुः 
सखास्ति। काकुत्स्थ! तस्मात्रिषाधाधिपतिर्गुहस्त्वां पश्यतु। स 
रामलक्ष्मणयोर्वासस्थानं निश्चयं विजानीते। तच्छुभं वचनं श्रुत्वा शीघं 
गृहो मों पश्यतु इति भरत उवाच। लब्धानुज्ञः संहृष्टो गुहो ज्ञातिभिः 
परिवारित आगम्य प्रह्वो भरतमुवाच। अयं देशस्तव गृहारामसमः। वयं 
ते नम्राः*। सर्वे वयं तवाज्ञावशवर्तिनः। अस्माकं दाशकुले वस। निषादैः 
समुपाहतं मूलं फलमाद्र शुष्कं मांसमन्यद्‌ बहुविधं वन्यं चास्ति। स्वाशिता 
सेनेमां रात्रिं वत्स्यत्वित्याशंसे। विविधेर्वाच्छितैः पदार्थैर्चितः शवः 
ससैन्यो गमिष्यसि। 
७९ 

एवमुक्तो भरतो निषादाधिपतिं गुहं हेत्वर्थसहिते वाकयं परत्युवाच। हे 
भ्रातुः सखे! महतीं मम सेनां त्वमेकोऽभ्यर्चितुमिच्छसि। महांस्ते कामः। 
तवादरेणेव स कृत इति मन्यस्व। इत्युक्त्वा भूयो भरत आह। गृह। 
कतरेण मार्गेण भरद्वाजाश्रमं गमिष्यामि? गङ्गानुपोऽयं देशो भृशं गहनो 
दुरत्ययश्च। तच्छुत्वारण्यसंचारी गुहः प्राञ्जलिस्तमव्रवीत्‌। राजपुत्र! 





† © यदा तुष्टस्तु भरतो, ग्राह्ः- यदादुष्टस्तु भरतो। 
* वञ्चिताश्चापि ते वयम्‌। गत्यर्थकवञ्चुधातोरयमर्थो निष्पाद्यः। पुरूसूचनामदत्वा 
त्वया वयं ' वञ्चिता यतस्ते स्वागतमस्माभिर्न कृतमिति महेश्वरतीर्थगोविन्दराजौ। 

सावधाना धन्विनो दाशास्त्वामनुगमिष्यन्ति। अहं च त्वामनुगमिष्यामि। 
परन्त्विदं ज्ञातुमिच्छामि। रामे दुभविन कच्चित्‌ त्वं न व्रजसि? इयं ते 
महती सेना मे शङ्कां जनयतीव। आकाशञ इव निर्मलो भरत 
एवमथिभाषमाणं गुहं लक्षणया वाचात्रवीत्‌। यदा मम मनसि रमे 
दरोहवुद्धिर्जायते स कालः कदापि मा भूत्‌। रामं प्रति मां श्तु नार्हसि। 

समे पितृसमो ज्येष्ठो भ्राता। वनवासिनं रामं निवर्तयितुं यामि। अन्या 
बुद्धिस्ते न कार्या! अहं सत्यं ब्रवीमि। तच्छुत्वा संहृष्टवदनो गृहो भरतं 
प्रति पुनर्बभाषे। हन्त! अयत्नादागतं राज्यं त्यक्तुमिच्छसि। त्वं धन्यः। 

त्वया तुल्यं जगतीतले न पश्यामि। त्वं कृच्छरगतं रामं प्रत्यानेतुमिच्छसि। 

नूनं शाश्वती ते कौर्तिलकिषु संचरिष्यति। एवं गृहे भरतेन संभाषमाणे 
सूर्योऽस्तं गतो रजनी चागता। श्रीमान्‌ भरतः सेनां संनिवेश्य गुहेन 
परितोषितः शयनं गतः। शत्रुघ्नश्च शयनं गतः। महात्मा भरतो धर्मदृष्टिः 

शोकानर्हश्च। ताटृशस्तस्य रामचिन्तामयः शोक उपस्थितः। दावाग्नि- 

संतप्तवृक्षे गूढो वहिस्तं पादपमिव शोकाग्निर्भरतस्य मनसि प्रज्वलन्‌ तं 
दहति स्म। सूर्याशुसंतप्तो हिमवान्‌ यथा हिमं प्रसुतस्तथा भरतः 
सर्वगात्रेभ्यः शोकाग्निसंभवं स्वेदं * सृतः दुःखरूपेण महाशेलेन 
केकेयीपुत्रो भरत आक्रान्तः। तस्मिन्‌ शेले ध्यानं दुर्भदशिलाः। पुनः- 

पुनर्विनिःश्वसिते धातवः। दैन्यं पादपसंघः। शोकायासाधयः शिखराणि। 

प्रमोहोऽनन्तजन्तुसमुदायः। सन्ताप ओषधयो वेणवश्चासन्‌। सपरिवारो 
भरतो गृहेन साध॑ पुनः समागतोऽ भवत्‌। सुदुर्मना गुहो भर्त पुनश्चाग्रजं 
प्रति समाश्वासयत्‌। 

* © प्रसत, सर्वगात्रेभ्यः स्वेदः शोकाग्निसभवः। ग्राह्ः- प्रसृतः सर्वगात्रेभ्यः स्वेदं 


शोकाग्निसंभवम्‌। अत्र गोविन्दराजः। स्वेदः शोकाग्निसंभव इति पाठस्तु न 
दृष्टान्तानुरूपः। स्वेदं प्रसृत हिमं प्रसृत इत्यत्र गत्यर्थत्वात्‌ कर्तरि क्तः। 

८० 
ततो वननिवासी गुहो महात्मने भरताय लक्ष्मणस्य सदणसंपपषिमाचचक्षे 
भ्रात्रक्षणार्थमधिककालं जाग्रतं शरचापधरं सदुणसंपत्रं लक्ष्मणमहमब्रवम्‌। 
तात। लक्ष्मण! इयं सुखा शय्या त्वदर्थमुपकल्पिता। प्रत्याश्वसिहि! 
अस्यां सुखं शेष्व। वयं सर्वे कष्ट सहिष्णवः। त्वं सुखोचितः। रामं रक्षितुं 
वयं जागरिष्यामः। लोके मम रामात्परियतरः कङ्चन नास्ति। उत्सुको मा 
भूः। किं तवाग्रतोऽसत्यमहं ब्रवीमि? नैवासत्यं भणामि। रामस्य 
प्रसादादहमस्मिन्‌ लोके सुमहद्‌ यशो विपुलौ धर्मार्थो च प्राप्तुमाशंसे। 
सोऽहं धनुष्पाणिः सर्वे स्वबन्धुभिः सह सीतया सह शयानं रामं 
रक्षिष्यामि। अस्मिन्‌ वने सदा चरतो मे किञ्चिदविदितं नास्ति वयं युधि 
चतुरङ्ं बलमपि प्रसहेमहि। एवमस्माभिरुक्तो लक्ष्मणः सविनयमस्मानाह। (पत्र 
१७२-१७३, ४५ सर्गः। रामे सीतया सह ... शर्वरी अत्यवर्तत।) 
अपरेद्युः प्रभाते उभावस्मिन्‌ भागीरथीतीरे जटाः कारयित्वा मया सुखं 
सतारितो। ततो जटाधरो द्रुमचीरवाससो कुञ्जरयुथपोपमो श्रष्ठधनुर्बाणखद्गधरौ 
परस्परमवेक्षमाणो सीतया सह रामलक्ष्मणौ गतो। 
८१ 
भरतो भृशमप्रियं गुहस्य वचनं श्रुत्वा यत्र तदप्रियं श्रुतं तत्रैव ध्यायन्‌ 
निषसाद। मुहूर्त प्रत्याश्वस्य भृशं दुःखितस्तोत्ररतिविद्धो द्विप इव सहसा 
पपात। अनन्तरस्थितः शत्ुघ्नस्तदवस्थं भरतं परिष्वज्य शोकेन विसंज्ञ 
उच्चै रुरोद। तत उपवासकृशा दीना भर्ूवियोगकर्शिताः सर्वा भरतस्य 
मातरः समापेतुः। ता रुदत्यः पतितं तं पर्यवारयन्‌। कौसल्या रुदती तं 
परिष्वज्य परिपप्रच्छ। पुत्र व्याधिः कच्चित्‌ ते शरीरं न परिबाधते? 
अद्य राजकुलस्य जीवितं त्वदधीनम्‌। रामे भ्रात्रा सह वने गते राज्ञि 
दशरथे वृत्ते त्वां दृष्ट्वा जीवामि। त्वमेकोऽद्चास्माकं नाथः। कच्चिन्न 

त्वया लक्ष्मणस्य रामस्य सीताया वा किञ्चिदप्रिय श्रुतम्‌? तदा स मुहूत 
समाश्वस्य कौसल्यां परिसान्त््य गुहमुवाच। मम भ्राता सीता लक्ष्मणश्च 
रात्रो क्वावसन्‌? कस्मिशछयने किं भुक्त्वा अस्वपन्‌? गुह! शंस। हृष्टो 
गुहः प्रियहितेऽतिथो रामे यथात्मना प्रवर्तितं तद्‌ भरतमकथयत्‌। मया 
रामाय भोजननिमित्तं बहुविधमन्नं भक्षा विविधानि फलानि च सर्व 
बहूपहतम्‌। रामस्तत्‌ सर्व प्रतिन्यवर्तयत्‌ क्षत्रधर्ममनुस्मरन्‌ न तत्‌ 
प्रत्यगृहणात्‌। अस्माभि प्रतिग्राहमम्‌। सर्वदा देयम्‌। इति तेन वयमनुनीताः। 
लक्ष्मणेनानीतं वारि सीतया सह पीत्वा उपावसत्‌। जलशेषेण लक्ष्मणोऽपि 
तथाकरोत्‌। ततस्ते त्रयो वाङ्नियताः सन्ध्यामुपासत। पश्चात्‌ सोमित्रिः 
स्वयं बर्हीध्यानीय रामाय क्षिप्रं स्वास्तरमकरोत्‌। रामस्तस्मिन्‌ स्वास्तरे 
सीतया सह समाविशत्‌। तयो, पादो प्रक्षाल्य लक्ष्मणोऽपचक्राम। इदमेव 
तदिङ्गदीमूलं यत्र रामः सीता च तां रत्रिं शयितो। इदमेव तत्‌ तूर्णं च। 
अङ्कुलीत्राणानि धूत्वा शरपूर्णेषुधी पृष्ठे नियम्य सज्यं महद्‌ धनुरुपोहय 
लक्ष्मणो निशां रामस्य परित; केवलमतिष्ठत्‌। अहं च मम बन्धुभिसाके 
सकार्मुको लक्ष्मणेन सह र्म परिपालयन्‌ स्थितोऽभवम्‌। 
८२ 

तच्छुत्वा भरतो मन्त्रिभिः सहेङ्गदीमूलमागम्य तां रामशय्यामवेक्ष्य 
सर्वा मातृरुवाच। महात्मना रमेणेह भूमो शर्वयां शयितम्‌। इयं शय्या 
तस्य विमर्दिता। महाभाग्यकुलोत्पन्नस्य महाभाग्यस्य दशरथस्य पुत्रो राम 
उर्व्या स्वप्तु नार्हति। राम उत्तमशशयनेषु शेते स्म येषामुपरि अजिनानि 
वरास्तरणानि च विस्तृतान्यभवन्‌। सोऽद्य महीतले कथ शेते? मम भ्राता 
रामो बहुवर्णपुष्पसंचयप्रकीर्णेषु शुकसंघरुतेषु प्रासादागरोत्तमगहेषु 
गीतवादित्रनिघषिर्वराभरणनिस्वनेर्मृदङ्श्राव्यशब्देश्च सततं प्रतिबोधितो 
बहुभिः सूतमागधे्वन्दिभिरच गाथाभिरनुरूपाभिस्तुतिभिश्च काते वन्दितः। 

इदं लोके अश्रद्धेयम्‌। सत्यमिति मे न प्रतिभाति। मम भावो मुहयते। अयं 
स्वप्न इति मे मतिः। नूनं किमपि दैवतं न कालाद्‌ बलवत्तरं यतो 
दशरथयपुत्रो रामो भूमावशेत। अस्यैव कालस्य प्रभावेण विदेहराजस्य 
दुहिता दशरथस्य स्नुषा सीता च भूमावशेत। इयं मम भ्रातुः शय्या। इदं 
तृणं तस्य परिवर्ततेन विमृदितम्‌। मन्ये साभरणा सीतास्मिन्‌ शयने तदा 
सुप्ता। तत्र तत्र कनकबिन्दवः सक्ता दृश्यन्ते। सुव्यक्तं तदा 
सीतयोत्तरीयमिहासक्तम्‌। सक्ता एते कोशेयतन्तवः प्रकाशन्ते। साध्व्याः 
स्त्रिया भर्तुः शय्या सुखा मन्ये। येन सुकुमारी सती मेथिली दुःखमस्मिन्‌ 
शयने न व्यजानात्‌ सार्वभोमकुलजातः सर्वलोकसुखावहः सर्वलोकप्रियः 
प्रियं महद्‌ राज्यं त्यक्त्वा सुखभागी दुःखानर्हो रामो भुवि शयितः। 
पतिमनुगता वैदेही खलु सिद्धार्था। महात्मना तेन हीना वयं संशयिताः। 
स्वर्गते दशरथे अरण्याश्रिते रामे पृथिवी नायकरहिता शून्येव मे प्रति- 
भाति। वने वसतोऽपि तस्य बाहुवीर्याभिरक्षितां वसुन्धरां न 
कश्चिदाक्रमितुमीहते। शृन्यप्राकाररक्षामयन्ितहयद्विपामपावृतपुरद्राां 
दुश्खितसेनां विषमस्थामरक्षितां राजधानीं भक्षान्‌* विषकृतानिवे शत्रवो 
नाभिमन्यन्ते। अद्यप्रभृत्यहं जटाचीराणि धारयन्‌ नित्यं फलमूलाशनो 
भूमो तृणेषु वा शयिष्ये। रामकृतां प्रतिज्ञां ममोपरि धृत्वा शिष्टं कालं तस्य 
कृतेऽहं वने सुखं निवत्स्यामि। तथा कृतेऽस्य प्रतिज्ञा मिथ्या न 
भविष्यति। भ्रातुरर्थाय वने वसन्ते मां शत्रुघ्नोऽनुवत्स्यति। रामो लक्ष्मणेन 
सहायोध्यां पालयिष्यति ब्राह्मणा राममयोध्यायामभिषक्ष्यन्ति। अपि देवता 
इमं मे मनोरथं सत्यं कुर्युः? मया स्वयं बहुप्रकारं शिरसा प्रसाच्मानो 
रामो यदि नाद्खीकरिष्यति ततो वने वसन्तं तं चिरायानुवत्स्यामि। स 
मामुपेक्षितुं नार्ति। 


* © भक्ष्यान्‌। ग्राह्यः- भक्षान्‌। भक्ष्यन्ते इति भक्षाः। कर्मणि घञ्‌। बालमनोरमा। 
संस्कृतं भक्षाः. को. सू. १२९७. 

८३ 

भरतस्तत्रैव गङ्गाकूले रत्रिं व्युष्य प्रातरुत्थाय शतरुध्नमव्रवीत्‌। श्रृष्न 
उत्तिष्ठ। गुहं शीध्रमानय। सोऽस्मान्‌ गङ्ख तारविष्यति। एवं प्रेरितः 
शत्रुघ्नो भ्रातरं रामं विचिन्तयन्‌ जागर्मि नाहं स्वपिमीत्यवोचत्‌। 
एवमन्योन्यं तयोः संवदतोर्गृह आगम्य प्राञ्जलिर्भरतमब्रवीत्‌। काकुत्स्थ | 
कच्चित्रदीतीरे शर्वरी सुखमवात्सीः2 कच्चित्‌ सहसेन्यस्य तव सर्वमनामयम्‌? 
रामवशवर्तीं भरतः स्नेहादुदीरितं तद्‌ गुहस्य वचनं श्रुत्वा इदमब्रवीत्‌ 
निषादराज। शर्वरी नः सुखा। त्वया वयं सम्मानिताः । इदानीमस्मान्‌ दाशा 
बह्लीभिर्नोभिर्ग्खं सन्तारयन्तु। ततो गुहो भरतशासनं श्रुत्वा त्वरितो नगरं 
पुनः प्रविश्य बन्धुजनमुवाच। उत्तिष्ठत प्रबुध्यध्वम्‌। सदा वो भद्रमस्तु। 
नावः समनुकर्षत। सेनां तारयिष्यामः। एवं राज्ञा शासितास्ते शीघ्रं 
समन्ततः; पञ्चशतानि नावः समानिन्युः। महाघण्टाधरा,ः पताकाभिः 
शोभमाना युक्तवाताः सुसंहता नावः स्वस्तिकाख्या अन्याश्चानिन्युः। 
ततो गुहः पाण्डुकम्बलसंवृत्तामानन्दकरध्वनिकारिणीं कल्यार्णी स्वस्तिकनाम्नीं 
नावमरपाहरत्‌। तां नावं प्रथमं पुरोहितो वसिष्ठो गुरवो ब्राह्मणाश्चारुरुहः। 
ततो भरतःशमुघ्नः कौसल्या सुमित्रा केकेयी अन्या राजयोषितश्चारुरुहुः। 
पश्चाद्‌ राजबन्धूनां स्त्रियः शकटा आपणाश्चान्या नाव आरुरुहुः। 
केचिज्जनाः स्वनिवासस्थानं दाहयामासुः*। केचित्‌ तीथ जगाहिरे। 
केचिद्‌ भाण्डानि गृहीत्वा नोषु निदधुः। तेषां घोषः स्वर्गमस्पृशत्‌। 
पताकिन्यो दाशैः स्वयमधिष्ठितास्ता नावस्तदा आरु जनं वहन्त्य आशु 
सपेतुः। काश्चत्नावो नारीभिः पूर्णाः। कार्चिदश्वैः पूर्णाः। काश्चिद्‌ 
रथान्‌ वृषभान्‌ महाधनं च वहन्ति स्म। ता नावः परं तीरं गत्वा तं 


# -सेनिकैः स्वनिवासदहनं शात्रवेरनभिङ्ञानाथ यद्रा विजयलक्ष्मीप्राप्त्यर्थमिति 
व्याख्यातारः 

जनमवरोप्य प्रत्याजगमुः। तदा" दाशबन्धुभिनवि विचित्रभिर्गतिभिश्चालिताः) 
सवैजयन्ता गजा गजारोहप्रचोदिता न्दी तरन्तः सध्वजाः पर्वता इव 
प्रकाशन्ते स्म। केचित्नाव आरुरुहुः केचित्‌ प्लवेस्तेरः। केचित्‌ 
कुम्भेघटेश्च तेरुः। केचिद्‌ बाहुभिस्तेरुः। दाशैः स्वयं गङ्गां सन्तारिती 
सा सेना मेत्रनामके युहूत श्रेष्टं प्रयागवनं प्रययो। महात्मा भरतश्चम्‌ं 
विश्राम्य यथोपजोषं निवेश्य मुनिप्रवरं भरद्राजं द्रष्टुमृत्विग्भिः सह 
प्रतस्थे। 
८४ 

धर्मज्ञो भरतः क्रोशादेव भरद्राजाश्रमं दृष्ट्वा स्वं बलमवस्थाप्यायुधानि 
परिवारं च विसुज्य क्षौमे वाससी वसित्वा पुरोधसं पुरोधाय मन्त्रिभिः सह 
पद्धचामेव जगाम। ततो भरद्राजस्य दर्शनटुरेऽमात्यानवस्थाप्य पुरोहितमनुसृत्य 
जगाम। महर्षिर्भरद्राजो वसिष्ठं दुष्ट्वैवार्ध्यमर्ध्यमिति शिष्यान्‌ ब्रुवन्‌ 
तूर्णमासनादुत्तस्थो। स वसिष्ठेन समागतो भरतेनाभिवादितष्च। तदायं 
दशरथस्य पुत्र इति भरद्राजोऽजानात्‌। भरद्राजस्तयोः प्राधान्यक्रमेणार्घ्य 
पाद्यं फलानि च दत्वा कुलस्य कुशलमपृच्छत्‌। अयोध्यायां सैन्ये कोशे 
मित्रेषु मन्तिषु च क्षेममपृच्छत्‌। मृतं जानन्‌ दशरथस्य प्रसंगमपि 
नाकरोत्‌। वसिष्ठो भरतश्च भरद्वाजं शरीरेऽग्निषु शिष्येषु वृक्षेषु 
मृगपक्षिषु चानामयं पप्रच्छतुः। सर्वं कुशलमुक्त्वा भरद्राजो रामगतस्नेहं 
पुरस्कृत्य भरतं प्रत्युवाच राज्यं प्रशांसतस्तवेहागमने किं कार्यम्‌? 
सर्वमेतन्ममाचक्ष्व। मम मनः शङ्ते। कोसल्यासुतो रामः सभरातुकोः 
सभार्यः स्त्रीनियुक्तेन पित्रा चतुर्दशसमा वनं प्र्राज्नितः। कच्चिदकण्टकं 
राज्यं भोक्तुमना; सानुजस्य तस्य पापं कर्तुमिह नेच्छसि? एवमुक्तो 
भरतो दुःखात्‌ पर्यश्रुनयनः संसज्यमानया वाचा भरद्राजं प्रत्युवाच। 
भगवानपि यद्येवं मां मन्यते तर्हि हतोऽस्मि। मयि दोषं नाशङ्थाः। मा 

मामेवं प्रश्नेन तुद। दूरस्थे मयि मे माता यदवोचत्‌ न तन्ममेष्टम्‌। तेनाहं 
न तुष्टः। नाहं तद्‌ वचनमाददे। अहं तु नरश्रेष्ठं तं प्रसादयायोध्यां प्रति- 
नेतुं तस्य पादौ नमस्कर्तुं चेहायातोऽस्मि। भगवन्‌! मामेवंगतं मत्वा 
प्रसादं कर्तुमर्हसि। सम्प्रति महीपती रामः क्वास्ति? तन्मे शंस। तेन 
वचनेन प्रसन्नो भरद्राज आह। नरोत्तम! गुरुषु सत्प्रवर्तनं दमः 
साधूनामनुयानं चेदं सवं राघववंशजे त्वयि युज्यते। त्वन्मनस्स्थमेतदहं 
जाने। दृदीकर्तुं तव कौर्तिमत्यर्थं समभिवर्धयितुं च त्वामपुच्छम्‌। तव 
भ्राता चित्रकूटे महागिरौ वसति) तं देशं श्वो गन्तासि। मन्तिभिः सहादयेह 
वस। सुप्राज्ञः काडिक्षतार्थप्रदानदक्षस्त्वं ममेममभिलाषं कर्तुम्हसि। 
तद्वाक्येन भृशं हृष्टो भरतस्तथेत्युक्त्वा तदाश्रमे निशानिवासाय बुद्धिं 
चकार। 
८५ 

तदा स मुनिस्तत्रैव निवस्तुं निश्चितवन्तं भरतमातिथ्येन न्यमन्रयत्‌। 
भरतो मुनिमाह। भगवन्‌! अरण्ये योऽतिथिसत्कारः संभवः स कृतस्त्वया 
पायनार्घ्येण च। भरद्राजः प्रहसत्रिव प्रत्युवाच। मां प्रति त्वं प्रीतिमान्‌ 
येन केनचित्‌ सन्तुष्यसीति जाने। तव सेनाया भोजनव्यवस्था कर्तुमिच्छामि। 
यस्मिन्‌ कृते मम सन्तोषो भवति तत्‌ ते कर्तुमिच्छामि। पुरुषर्षभ! किमर्थं 
मेनां दुरे निक्षिप्येहागतोऽसि? सबलः कस्मादिह नोपयातः? प्राञ्जलिर्भरतो 
मुनिं प्रत्युवाच। भागवन्‌। पूज्यस्य ते भयात्‌ ससेन्य इह नोपयातोऽस्मि। 
उत्तमाश्वा मनुष्या मत्तवारणाश्च महतीं भूमि प्रच्छाद्य मामनुयान्ति। 
तवाश्रमेषु वृक्षानुदकं भूमिं पर्णशालाश्च न दूषयेयुरित्यहमेक एवागतः) 
उः सेना इत आनीयतामिति महर्षिणाङ्प्तो भरतस्सेनां तत्र समानयत्‌। 
अथ भरट्राजः अग्निशालां प्रविश्य त्रिराचम्य जलेन मुखं द्विः परिमृज्य 
अतिथ्यकार्यनिर्वहणार्थ विश्वकर्माणमाजुहाव। अहमातिथ्यं कर्तुमिच्छमि। 

गृहनिर्माणार्थविश्वकर्माणमाहये। तदातिथ्ये मे सविधीयताम्‌। प्राक्‌म्रोतसः 
प्रत्यक्‌ म्रोतसश्च पृथिव्यामन्तरिक्षे च स्थिता नद्यः सर्वंशोऽद्य समायान्तु! 
नद्यः काश्िचन्मैरेयं काश्चित्‌ सुनिष्ठितां सुरामन्या इक्षुरसोपमं शीतं जलं 
च प्रवन्तु। देवगन्धर्वान्‌ विश्वावसुहाहाहूहून्‌ देवजात्या गन्धर्वजात्यः; 
सर्वा अप्सरसश्चाहयामि) घृताचीं विश्वाचीं मिश्रकेशीमलम्बुसौं शक्रे 
ब्रह्माणं च याः सेवन्ते ताः सर्वाः सपरिच्छदास्तुम्बुरेण सार्धमाहयामि। 
उत्तरकुरुदेशे चेत्ररथाख्यं दिव्यं वनमस्ति। तस्य पत्राणि उत्तमवासंसि 
भूषणानि फलानि दिव्यनार्यश्च भवन्ति। तत्‌ कौबेरं वनमिहेतु। भगवान्‌ 
सोम उत्तममन्नं विविधं बहु भक्ष्यं भोज्यं चोष्यं लेह्यं च मे विधत्ताम्‌ 
पादपप्रच्युतानि विचित्राणि माल्यानि सुरादीनि पेयानि विविधानि मासानि 
च ददातु समाधिना अप्रतिमेन तेजसा तपसा च युक्तः स मुनिः 
शास्त्रोक्तस्वरेणेवमव्रवीत्‌। स महर्षिः कृताञ्जलिः प्राङ्मुखोऽध्यायत्‌। 
तदा तानि सर्वाणि दैवतानि पृथक्‌ पृथगाजग्मुः। ततो मलय दर्दर 
चोपस्पुश्य स्पर्शेन शरीरमाह्ादयन्‌ सुखः शिवः स्वेदनुदोऽ निलो ववो। 
ततो मेघाः पुष्पवृष्टिमवर्षन्‌। देवदुन्दुभिधोषः सर्वासु दिक्षु शुश्रुवे। वायवः 
सुखकरा ववुः! अप्सरोगणा ननृतुः। देवा गन्धर्वाश्च प्रजगुः। वीणाश्चः 
प्रत्यवादयन्‌। उच्चारितः श्लक्ष्णो लयसमन्वितः समः स शब्दो द्यां भूमिं 
प्राणिनां श्रवणानि च विवेश। नृणां श्रोत्रसुखे तस्मिन्‌ दिव्ये शब्दे उपरते 
भरतस्य सेन्ये विश्वकर्मणो निमर्णं ददर्श। पञ्चयोजनं यावत्‌ समन्ताद्‌ 
भूमिः समा नीलमणिवेदूर्यमणिसत्निभेर्बहुभिः शाद्रलेश्छत्रा च बभूव। 
तस्मिन्‌ प्रदेशे फलभूषणा बिल्वाःकपित्थाःपनसा बौजपूरका आमलम्यश्चूताश्च 
वृक्षा बभूवुः उत्तेभ्यः कुरुभ्यो दिव्यं वनमाजगाम बहुभिस्तीरजेर्वक्षर्वृता 
दिव्या नदी च। शुभ्राणि चतुश्शालानि गजवाजिनां शालाः शुभानि 


* ल वीणा प्रमुमुचुः स्वरान्‌। ग्राह्य वीणाश्च प्रत्यवादयन्‌। 

हर्म्यप्रासादर्सयुक्ततोरणानि चाविर्बभूवुः सितमेघनिभं सुतोरर्ण 
शुक्लमाल्यकृतालङ्कारं दिव्यगन्धसमूक्षितं चतुरश्रमसंबाधं शयनासनयानवद्‌ 
दिव्यैः सर्वरसेर्युक्तं दिव्यभोजनवस्त्रवदुपकल्पितसवत्नि धोतनिर्मलभाजन 
क्लृप्तसर्वासनं स्वास्तीर्णशयनोत्तमं श्रीमद्‌ राजवेश्म चाविर्बभूव। 
महर्षिणानुज्ञातो भरतो रत्नसंपूर्णं तद्‌ वेश्म प्रविवेश। सपुरोहिताः सर्वे 
मन्तरिणस्तमनुजम्पुः। तद्‌ गृहसंविधानं दृष्ट्वा मुदायुज्यन्त*। मन्निधिःसार्धं 
भरतस्तत्र दिव्यं राजासनं व्यजनं छत्रं च द्ष्ट्वा तत्‌ स्व रामस्य 
राजभोग्ये वस्तु संभाव्य प्रदक्षिणं चक्रे। रामाय नमस्कृत्यासनं प्रूजयामास। 
वालव्यजनमादाय सचिवासने न्यषीदत्‌। सर्वे मन्त्रिपुरोहिता यथाक्रम 
निषेदुः। ततः सेनापतिः तत्पश्चात्तत्रचूनाधिकारी प्रशास्ता चोपविविशतुः। 
ततो भरद्वाजस्य शासनात्‌ क्षणकाले तत्र पायसकर्दमा नद्यो भरतमुपातिष्ठन्त। 
तासामुभयकूलयोः पाण्डुमृत्तिकालेपना ब्रह्प्रसादजा दिव्या रम्या 
आवसथाश्चाविर्बभूवुः। तस्मित्रेव मुहूर्ते दिव्याभरणभूषिता ब्रहप्रहिता 
विंशतिसाहस्राः स्त्रियं आगुः। सुवर्णमणिमुक्ताप्रवालशोभिताः कुबेरप्रहिता 
विंशतिसाहम्राः स्त्रिय आगुः) याभिर्गृहीतः पुरुषः सोन्माद इव लक्ष्यते ता 
विंशतिसाहस्रा अप्सरसो नन्दनादाजग्मुः। नारदस्तुम्बुरु्गोपः पर्वतः 
सूर्यवर्चसः श्रेष्ठा गन्धर्वराजानश्च भरतस्याग्रतो जगुः। अथ भरद्राजस्य 
शासनादलम्बुसा मिश्रकेशी पुण्डरीका वामना च भरतस्य समीपं ननुतुः। 
देवोद्यानेषु चेत्ररथवने च यानि पुष्पाणि सन्ति भरद्रजस्य शासनात्‌ तानि 
प्रयागेऽदृश्यन्त। भरद्राजस्य तेजसा बिल्वा मार्दङ्गिका विभीतकास्तालवादका 
अश्वत्था नर्तकाश्चाभवन्‌। ततः सरलास्तालस्तिलका नम्तमालकाष्च 
वृक्षाः प्रहृष्टाः कुब्जा वामनाश्च भूत्वा तत्र सम्पेतुः। स्त्रीलिङ्गशब्दाः 


* © बभूवुश्च मुदा युक्ता तं दृष्ट्वा वेश्मसंविधिम्‌। ग्राह्य.- बभूवुश्च मुदा युक्ता 
दृष्ट्वा वेश्मविर्धिं ततः! 

शिंशपामलकीजम्बृवृक्षाः स्त्रीशरीरं कृत्वा भरद्राजाश्रमेऽवसन्‌। हे 
मद्यपाः! यावदिच्छत तावत्‌ सुरां पिबत। हे बुभुक्षिताः! पायसं पिबत। 
सुमेध्यानि मांसानि च भक्षयन्तागिति सैनिका उक्ताः एकेकं सेनिकं 
सप्ताष्ट प्रमदा उदर्तने कृत्वा रम्येषु नदीतीरेषु स्नापयामासुः। रुचिरलोचनाः 
स्त्रियस्तेषां संवाहनं चक्रुः। तेषां शरीराणि परिमृज्य तान्‌ सुरामपाययन्‌ 
स्वयं -चापिबन्‌। मुनिकल्पिता महाबला वाहनपालका इक्ष्वाकुसेनाया 
हयान्‌ गजानुष्टरान्‌ खरान्‌ बलीवर्दारचेकषून्‌ मधुमिश्वितलाजश्च भोजयन्ति 
स्म+ अश्वबन्धः अश्वं नाजानात्‌। कुञ्चरग्रहः कुञ्जरं न ज्ञातवान्‌। मत्ता 
प्रमत्ता मुदिता च सर्वा चमूर्ददृषे। सर्वकामेस्तर्पिता रक्तचन्दनलिप्ता 
अप्ससेगणसेयुक्ताश्च सेन्या इत्थमुदेरयन्‌। अयोध्यां न गमिष्यामः 
दण्डकान्‌ न गमिष्यामः। भरतस्य कुशलमस्तु। रामस्य च सुखमस्तु! 
इति पदातयो हस्त्यश्वारोहास्तेषां परिचारकाश्च तथालब्धसत्कारा नियमरहिता 
भूत्वा वाचमुदैरयन्‌। बहसहस्राणि भरतस्यानुयातारः सम्परहष्टा विनेदुः 
अयं स्वर्ग इति प्रोचुश्च! अमृतोपमं तदनं भुक्तवतां तेषां दिव्यास्तान्‌ 
भक्ष्यपदार्थान्‌ दृष्ट्वा पुनर्भ॑क्षणे मतिर्बभूव। सहस्रशो दासा दास्यः स्त्रियः 
सैनिकाश्च नूतनवस्त्राणि धृत्वा भृशमतुप्यन्‌। तत्र कुञ्जरा. खरा उष्टरा 
बलीवर्दा अश्वा मृगाः पक्षिणश्च सुभृता भूत्वा अन्याहारं नपिक्षन्त। 
तत्राजुक्लवासाः क्षुधितो मलिनो रजोध्वस्तकेशो वा कश्चिन्नरो नासीत्‌। 
तत्र सैनिका, शुक्लात्रभरितानि पुष्पालङ्कतानि सहप्रशो लोहपात्राणि 
ददृशुः। तानि श्रेष्ठव्यञ्जनयुतैरजवराहमांसेर्विविधफलरसेर्गन्धरसान्वितेः 
सूपैष्च पूर्णान्यासन्‌। वनपा्वेषु पायसकर्दमाः कूपा बभूवुः। गावः 
कामदुघा दुमा मधुच्युतश्चासन्‌। मेरेयपूर्णा वाप्यस्तासां परितः पिटरेषु 
प्रतप्ता मृगमयूरकु्कटमांसचयाश्चाभवन्‌*। एवं बहुविधभोग्यवस्तुनिचयं 


* पडवितग्राह्मा ~ अभोजयन्‌ वाहनपास्तेषां भोज्यं यथाविधि। 
# ६६-७३ श्लोका न अनूदिताः) 

भरतसेना प्राप। तत्रत्या सर्वे मनुष्या महर्षिणा भरतस्य कृतं स्वप्न- 
कल्पमद्भुतं तदाति्यं दृष्ट्वा व्यस्मयन्त। इत्येवं नन्दने देवानामिव रम्ये 
भरद्राजाश्रमे तेषां भरतसेन्यानां रममाणानां सा रात्रिरत्यवर्तत। 
भरद्राजनानुज्ञातास्ता नद्यो वराङ्गना गन्धर्वाश्च यथागँ प्रतिजग्मुः । 
तत्पश्चादपि ते सेनिकाः सुरापानमत्ता दिव्यागुरुचन्दनोक्षिताः 
प्रमर्दितप्रकीर्णब्रगुत्तमाश्चासन्‌। 
८६ 

ततः कृतातिथ्यः सपरिवारो भरतस्तां रजनीमुषित्वा अनुज्ञ प्रार्थयत 
भरद्राजसकाशं जगाम। ह॒ताग्निहोत्र ऋषिः प्राञ्जलिमागतं भरतं प्रेक्ष्याभ्यभाषत। 
इहास्मद्विषये तव रात्रिः सुखं गता कच्चित्‌? आतिथ्ये तव जनः सन्तुष्टः 
कच्चित्‌? शंस। भरत आश्रमातरिष्क्रान्तं तमृषिं प्रणम्योवाच। भगवन्‌! 
सामात्यबलवाहनस्त्वयात्यर्थं सर्वकामेस्तर्पितः सुखोषितोऽस्मि। प्रेष्यैः 
सह सर्वे वयमपेतश्रमाः सुभुक्ता उत्तमगृहेषु सुखोषिताः स्मः। त्वामामन्त्रये। 
भ्रातुः समीपं प्रस्थितं मां मत्रेण चक्षुषा वीक्षस्व। धर्मज्ञ! धार्मिकस्य मम 
भ्रातुराश्रमस्थानं निर्दिंश। केन मार्गेण तत्र गन्तव्यं कियच्च दूरम्‌? इति 
पृष्टो भरद्राजो भ्रातृदर्शनलालसं भरतं प्रत्युवाच। भरत। सार्धयोजनद्रयदूरे 
विजने वने रम्यनिर््मरकाननश्चत्रकूटो* गिरिरस्ति। तस्योत्तरपार््वे 
मन्दाकिनी नदी प्रवहति। तीरस्थेः पुष्पितवृक्षैः सा संछन्ना वर्तति। 
तस्यास्तीरयोः रम्याणि पुष्पितानि काननानि सन्ति। तत्सरितः अनन्तरे 
चित्रकूटः पर्वतोऽस्ति। तस्मिन्‌ तयोः पर्णकुटी अस्ति। धवं तौ तत्र 
वसतः प्रथमं दक्षिणेन मार्गेण गत्वा ततो नैऋत्यां गन्तव्यम्‌। तन्मार्गेण 
गजवाजिरथाकौर्णां वाहिनीं वाहय। ततो रामं द्रक््यसि। प्रयाणवार्ता श्रुत्वा 
दशरथभार्या यानानि हित्वा भरद्राजं पर्यवारयन्‌। कृशा दीना वेपमाना 


+ ~ `रम्यनिर्दरकाननः। ग्राहमः- रम्यनिररकाननः। 

कौसल्या मुनेश्चरणौ सुमित्रया सह जग्रह। असफलया वाञ्छया 
सर्वलोकगर्हिता केकेयी लज्जिता मुनेश्चरणौ जग्राह। तं महामुनिं 
प्रदक्षिणं कृत्वा भरतस्याटूराद्‌ दीनमनाः स्थिता। तदा भरद्राजो भरतं 
पप्रच्छ। राघव! तव मातृणां का कस्य मातेति ज्ञातुमिच्छामि। एवं पृष्टो 
भरत; पराञ्जलिरुवाच। भगवन्‌ दीना शोकानशनकर्िता एषा पितुर्महिषी 
कौसल्या। धातारमदितिरिवैषा रामं सुषवे। एषा दुर्मना वनान्तरे शीर्णपुष्पा 
, कर्णिकारशाखेव कौसल्याया वामभुजं श्लिष्टा सुमित्रा तिष्ठति! 
लक्ष्मणशषत्रु्नावेतस्याः सुतौ। अपरामेषां मम मातरं केकेयी विद्धि! 
अस्या एव कारणेन रामलक्ष्मणौ मरणतुल्यमरण्यवासं गतो। पुत्रविहीनो 
राजा दशरथः स्वर्गं गतः। रेश्वर्यकामा आर्यरूपिणी अनार्या पापनिश्चया 
मम महतो व्यसनस्य कारणं चैषा। ताम्राक्षः स बाष्पगद्रदया गिरा 
एवमुक्त्वा क्रुद्धो नाग इव निशश्वास। तदा त॑ भरद्राजः अर्थवद्‌ वचनं 
परत्युवाच। भरत! केकेयी त्वया दोषेण नावगन्तव्या। एतद्‌ रामप्रव्राजनं 
सुखोदर्क भविष्यति। भरतो भरद्राजमभिवाद् प्रयाणाय सिद्धः प्रदक्षिणं 
कृत्वा तेनानुज्ञातः सेन्यमचोदयत्‌। ततो बहुविधो जनः प्राणार्थी दिव्यान्‌ 
हेमपरिष्कृतान्‌ युक्तान्‌ वाजिरथानध्यारोहत्‌। हेमकक्ष्या; पताकिनः 
करेणवो गजाश्च वर्षर्तौ जीमूता इव सघोषाः संप्रतस्थिरे! महान्ति लघूनि 
च विविधानि यानानि प्रययुः! पदातयः पादैरेव ययुः। अथ कौसल्याप्रमुखाः 
स्त्रियो रामदर्शनकाङक्षिण्यो मुदिता विशिष्टर्वाहनैः प्रययुः। श्रीमान्‌ 
भरतो नवोदितसूर्यतुल्यभासां सिद्ध शुभां शिविकामास्थाय सपरिवारः 
प्रययो। गजवाजिरथाकुला सा महासेना उत्थितो महामेघ इव दक्षिणां 
दिशमावृत्य मृगपक्षिभिर्जष्टानि वनानि व्यतिक्रम्य प्रयाता। संप्रष्टद्िपवाजियोधा 
मृगपक्षिसंघान्‌ वित्रासयन्ती भरतस्य सा सेना तन्महद्‌ वनं प्रविगाहमाना 
रराज। 

८७ 

प्रयातया तया महत्या सेनयारण्ये अर्दिता मृगसमूहनायकाः सयूथाः 
संप्रदुद्रुवुः वनराजीषु गिरिषु नदीषु च ऋष्षाः पृषतसंघा रुरवश्च 
समन्ततः अदृश्यन्त। धर्मात्मा स भरतः प्रीतो नादिन्या महत्या चतुरङ्या 
सेनया वृतः संप्रतस्थे। महात्मनो भरतस्य समुद्रप्रवाहसमाना सेना 
प्रावृष्यम्बुदो द्यामिव महीं संछादयामास। तुरङ्गवारणसमृहैव्यप्ता 
भूर्चिरकालमनालक्ष्या बभूव। दूरमध्वानं गत्वा श्रान्तवाहनो भरतो 
वसिष्ठमव्रवीत्‌। यथा मया श्रुतं यथा चेतदेशरूपं लक्षयते तथा तकयामि 
भरद्राजोक्तं तं देशं प्राप्ताः स्मः। अयं चित्रकूटो गिरिः। इयं मन्दाकिनी 
नदी। दूराददो नीलमेघनिभं वनं प्रकाशते मामकेर्वारणेगिरेः रम्याणि 
सानून्यवमृदयन्ते। यथा सान्द्रनीलमेघा वर्षाकाले वषं मुञ्चन्ति तथा 
पर्वतसानुषु वृक्षाः कुसुमानि मुञ्चन्ति। शत्रुघ्न! किन्नरसंचरितमिर्म पर्वतं 
पश्य मकरे सागर इव समन्तान्मृगेराकीर्णः+ । प्रचोदिताः शीघ्रवेगा एते 
मृगगणा शरदि गगने वायुप्रहता मेधराज्य इव भान्ति। अमी पर्वतसानवो 
मेघतुल्येषु शिरोऽगरेषु दाक्षिणात्या नरा इव कुसुमापीडान्‌ धरन्ति! 
घोरदर्शनमिदं वनं पूर्व निश्शब्दं भूत्वा सम्प्रत्यस्मदागमनेन जनाकौर्णायोध्येव मे 
प्रतिभाति। अश्वखुरेरुदीरितो रेणुराकाशं प्रच्छाद्य तिष्ठति। मम प्रियं 
कुर्वन्निव शीघ्रं तमनिलो वहति। अस्माकं रथाः शीघं कानने संपतन्ति। 
पश्य। एतान्‌ बर्हिणः अन्यांश्च पक्षिणः पश्य। वित्रासिता एते पर्वतं 
स्वनिवासं प्रविशन्ति। अयं देशो नितान्तं मनोज्ञो मे प्रतिभाति। तपस्विनां 
निवासोऽयं नून स्वर्गपथ एव। अस्मत्ररण्ये बहवः पुषतमृगाः कु सुमेश्चित्रिता 
इव मनोज्ञरूपा मृगीभिः सहिता लक्ष्यन्ते। सेन्या प्रतिष्ठन्ताम्‌। कानने 
रामलक्ष्मणौ साधु विचिन्वन्तु। भरतवचनेन शस्त्रपाणयः पुरुषास्तद्रनं 


* © हयैः समन्तादाकौर्णम्‌। ग्राह्य- मुगेःसमन्तादाकौर्णम्‌। 

विविशुस्ततो धूमं च ददृशुः। ते निवृत्यामनुष्य प्रदेशेऽग्निर्न भवति। व्यक्तं 
रघवावत्रैव स्तः। यद्यत्र राघवो न स्तस्तर्हिं अन्ये तपस्विनः सन्तीति भरतमूचुः। 
साधुसम्मतं तेषां वचनं श्रुत्वा भरतः सेन्यानुवाच। भवन्तो यत्तास्तिष्ठन्तु। 
इतोऽग्रतो न गन्तव्यम्‌। अहं (शतरुष्नसहितः) सुमन्त्रो गुरुश्च गमिष्यामः। 
एवमुक्तास्ते तत्र. समन्ततस्तस्थुः। यत्र धूमाग्रं दृष्टं तत्र भरतो दृष्टिं 
समादधात्‌+) भरतेन तत्र व्यवस्थापिता सेनाग्रतो धूममेव निरीक्षमाणापि 
प्रियस्य रामस्य समागमोऽचिरेण भवतीति विज्ञाय जहर्ष। 
८८ 

चित्रकूट प्रवेशानन्तरं रामस्तत्र बहून्‌ दिवसान्‌ न्यवसत्‌। गिरिवनप्रियो 
रामो वेदेह्याः प्रियमाकाङ्क्षन्‌ स्वं चित्तं च विलोभयन्‌ रम्यं विस्मयकरं 
तं गिरि पुरन्दरः शचीमिवेकदा भार्यामदर्शयत्‌। भद्रे। रमणीयमिमं गिरिं 
पश्यतो राज्याद्‌ भ्रंशनं सुहदभिर्विना स्थितिश्च मे मनो न बाधते। 
नानाद्विजगणसंयुते खमुद्रिद्धरिव धातुमद्भिः शिखरर्विभूषितमिममचलं 
पश्य। धातुविभूषिता अचलेन््रस्य केचित्प्रदेशा रजतसंकाशाः केचित्‌ 
क्षतजसत्रिभाः केचित्‌ पीतमाञ्ञिष्ठवर्णाः केचिदिन्द्रनीलमणिप्रभाः 
पुष्यरागस्फटिककेतकाभाः केचित्‌ केचिन्नक्षत्रप्रभाः केचिद्रसप्रभाश्च 
विराजन्ते। अयं शैलः; अदृष्टर्नानामृगगणेव्यप्रिस्तरक्षुभिः ऋक्ेश्च वृतो 
बहुपक्षिसमाकुलश्च भाति। किञ्च पुष्पफलवद्भिर्विस्तारच्छा- 
यावद्भिर्मनोरमेननिाविधेवृक्षेरकीर्णः। रम्येषु शेलप्रस्थेषु द्रन््रशो 
रममाणान्‌ पश्यतां कामोदीपकान्‌ किन्नरान्‌ पश्य। एते विद्याधराः 
स्वस्त्रीभिः सह क्रीडन्ति। तेषां खद्खा आभरणानि च शाखास्ववसक्तानि। 
तेषां क्रीडास्थानानि पश्य। अयं शेलः क्वचित्‌ क्वचिज्जलप्रपातैरुद्‌- 
भेदरनिष्यन्देश्च प्रवाहैर्मदम्रावी द्विप इव भाति। नानापुष्पधवान्‌ गन्धान्‌ 


* 0 समादधत्‌। ग्राह्यः- समादधात्‌। 

वहन्‌ गृहानिर्गतः समीरणो घ्राणे तर्पयन्‌ अभ्येत्य कं नरं न प्रहर्षयेत्‌? 
सीते! त्वया लक्ष्मणेन च सह यदीहानेकाः शरदो वत्स्यामि तदापि मां 
शोको न प्रधक्ष्यति। बहुपुष्पफले नानद्विजगणसंयुते ` विचित्रशिखरे 
रम्येऽस्मिन्‌ पर्वते प्रीतिमानस्मि। अनेन वनवासेन धर्मे पितुरनृणता 
भरतस्य प्रियं च फलद्रयं मे प्राप्तम्‌। मनोवाङ्कायप्रियाणि * विविधानि 
दृश्यानि पश्यन्ती चित्रकूटे मया सह रमसे कच्चित्‌? राज्ञां मरणानन्तरमुत्तमं 
जन्म प्रप्तुमिमं वनवासमेवामृततुल्यं मे पूर्वे प्रपितामहा राजर्षयः प्रोचुः। 
अभितः शतशो विशालशेलशिला अनेकैर्नलपीतसितारुणेर्व्णिः शोभन्ते! 
स्वप्रभाभ्राजमानाः पर्वतस्य सहम्रश ओषध्यो निशि हुताशनशिखा इव 
भास्यन्ति। सीते। अस्य पर्वतस्य केचिद्‌ देशा गृहवत्‌ केचिदुद्यानवत्‌ 
केचिदेकशिलाश्च भान्ति। चित्रकूटो वसुधां भित्वा समुत्थित इव भाति। 
चित्रकूटस्यासौ कूटः सर्वतो रम्यो दुश्यते। इह कामिनः 
कुष्ठपुत्नागतगरभूर्जपत्राणि कुशेशयदलानि च संस्तार्य स्वशयनानि 
कृतवन्तः। कामिभिर्मृदिता अपविद्धश्च कमलबस्रजो दृश्यन्ते तथा 
त्यक्तानि विविधानि फलानि च। पश्य! बहुमूलफलोदकः पर्वतोऽसौ 
चित्रकूटः अलकां मानससरसीमुत्तरान्‌ कुरूश्चातिशेते। अस्मिन्‌ पर्वते 
त्वया लक्ष्मणेन च सहेमं कालं विहृत्य कुलधर्ममानन्दं च वर्धयामि 
८९ 

अथ रामः शोलात्निवृत्य शुभजलां रम्यां मन्दाकिनीं नदीं मथिलीमदर्शयत्‌। 
रामः सीतां प्राह। विचित्रपुलिनां रम्यां हंससारससेवितां कुसुममयीं 
मन्दाकिनीं नदीं पश्य। सर्वतो नानाविधेस्तीररुहैः पुष्पफलदरमेर्वृता 
कुबेरस्य सोगन्धिकसरसीमिव राजन्तीमिमां नदँ पश्य। सपरं मृगयुथनिपीतानि 
कलुषाम्भांस्यपि रमणीयानि तीर्थानि मे रतिं संजनयन्ति। प्रिये। 


* ¢ मनोवाङ्कायसंयतान्‌। ग्राह्यः- मनोवा्कायसंमतान्‌। 

जटाजिनधरा वल्कलोत्तरीया ऋषयो नियतकाले नदीं मन्दाकिनीं 
स्नातुमवगाहन्ते। संशितव्रता एतेऽपरे मुनयो नियमाटूरध्ववाहव आदित्यं 
समन््रपठनमुपासते। मारुतोद्धूतशिखःर्नदीमभितः पत्रपुष्पाणि विकिरद्भिः 
पादैः पर्वतो नर्तितमद्युक्त इव लक्षयते। इवं नदी क्वचिन्मणिनिकाश्नोदका 
क्वचित्‌ पुलिनशालिनी क्वचित्‌ सिद्धजनाकीर्णा च भासते। वायुनिर्धूतान्‌ 
पुष्प्सचयान्‌ व्याप्तानपरान्‌ जलमध्यगान्‌ पोप्लूयमानांश्च यपश्य। 
कल्याणि! मधुरवचसो रथाङ्खनामानः पक्षिणः शुभा गिरो निष्कूजन्तस्तान्‌ 
पुष्पराशीनधिरोहन्ति। शोभने! त्वयि (दृश्यमानाया) सहस्थितायां 
चित्रकूटस्य मन्दाकिन्याश्च दर्शनमयोध्यावासादधिकानन्दकरं मन्ये। 
विधूतकलुषैस्तपोदमशमान्वितैः सिष्देर्नित्यविक्षोभितजल मन्दाकिनीं 
नदीं मया सह विगाहस्व। रक्तश्वेतपगरान्यवमज्जयन्ती मन्दाकिन्यां 
विगाह्य सखीवत्‌ क्रौड। त्व्मरण्यमुगान्‌ पौरजनवत्‌ पर्वतमयोध्यावदिमों 
न्दी सस्यृवत्रित्यं मन्यस्व। धर्मात्मा लक्ष्मणो म्रिदेशे व्यवस्थितः त्वे 
चानुकूला। मम प्रीतिं युवां जनयथः, त्रिषवणं कुर्वन्‌ मधुमूलफलाशनस्त्वया 
सहाद्यायोध्याये राज्याय वा न स्पृहयामि। रम्या मन्दाकिनी हरिणयूथेः 
ललिता। गजर्सिंहवानरास्तस्यां जलं पिवन्ति। यसुपुष्पितवक्षेरलंकृतामिमं 
नदीं प्राप्य यः सुखी न स्यात्‌ स लोके न स्यात्‌। इति रामो मन्दाकिनीं 
प्रति सुसंगते वचो ब्रुवन्‌ प्रियासहायो नयनाञ्जनप्रभं रम्यं चित्रकूटपर्वतं 
चचा२। 
९0 

इत्थं सीतया सह विहृत्य रामे तत्रासीने उपागच्छतो भरतसेन्यस्य रेणुः 
शब्दश्च नभस्पृशो प्रादुरास्ताम्‌। एतस्मिद्रन्तरे महता शब्देन तरस्ता 
यूथपा मृगाः सयूथास्ततो दिशो दुद्रुवुः तदा रामः सैन्यसमुद्धूतं शब्दे 


* नभ गजयुथ। ग्राह्यः मृगयूथ। 

श्रुत्वां विट्रतान्‌ मृगान्‌ दृष्ट्वा सौमित्रिमुवाच। लक्ष्मण! इतः, पञ्य। 
गम्भीरस्तुमुलः शब्दः श्रूयते। राजा वा राजतुल्यो वा वने मृगयामटति। 
अथवा करश्चित्‌ श्वापदः प्रविष्टः। सर्वं यथास्थितं ज्ञातुमर्हसि। 
लक्ष्मणस्त्वरया सालवृक्षमारुहय सर्वा दिशः परक्षमाणः पूर्वा दिशमवेक्षत। 
तत उत्तराभिमुखः प्रेक्षमाणो रथाश्वगणर्सबाधौ यत्तैः पदातिभिर्युक्तौं महती 
चम्‌ ददर्श। अश्वगजसंपूर्णा रथध्वजविभूषिता महती सेनायातीति रामाय 
शशंस पुनश्चोवाच। भवानग्निं संशमयतु*। सीता गुहां भजताम्‌। चापं 
सज्य कुरुष्व क्वच धृत्वा बाणान्‌ गृहाण। रामो लक्ष्मणं प्रत्युवाच। भोः 
सोमित्रे। अवेक्षस्व। इमाँ चमूं कस्य मन्यसे। रामेणैवमुक्तो लक्ष्मणः 
पावकवद्‌ रुष्टस्तां सेनो दिधक्षतनिवाव्रवीत्‌। केकेयीपुत्रो भरतः अभिषेकं 
प्राप्य राज्यं संपत्रमिच्छन्‌ नौ हन्तं समभ्येति) स्पष्टमिदम्‌। दुश्यमाने रथे 
महान्‌ कोविदारवृक्षध्वजः प्रकाशते। एते आश्विकश्चशीप्ररश्वेर्ध्वजमनुसृत्यायान्ति। 

गजारूढा, सादिनश्च संहृष्टा भ्राजन्ते। गृहीतचापौ गिरिमाश्रयावहे। 

अथवा धृतकवचौ धृतायुधाविहेव तिष्ठावः राम} अपि रणे 
कोविदारध्वजोऽस्मद्रशमागच्छेत्‌? अपि भरतं दुक्ष्यामि यत्कृते त्वया 
सीतया मया च महद्‌ व्यसनं संप्राप्तम्‌? भवान्‌ यत्निमित्तं शाश्वताद्‌ 
राज्यात्‌ च्युत स भरतः प्राप्तः। सोऽयं शतरमे वध्यः। राम! भरतस्य 
वधे नाहं दोषं पश्यामि। पूर्वापकारिणां वधोऽधर्मो न विधीयते! एतस्मिन्‌ 
निहते कृत्स्नां वसुन्धरामनुशाधि। राज्यलोभिनी केकेयी अद्य युद्धे मया 

हते पुत्र हस्तिभग्न दुममिव सुदुःखार्ता पश्येत्‌। बन्धुपरिवारयुतां केकेयी 
च हनिष्यामि। महतः कलुषादद्य मेदिनी परिमुच्यताम्‌ संयतमिमं 

क्रोधमवमानं च ठरताशनं कश्येष्विवाद्य शतुसेन्येषु मोक्ष्यामि। अदय 

निशितैः शरेः शत्रुशरीराणि भिन्दन्‌ चित्रकूट स्येतत्‌ काननं शोणितोक्षितं 


* धूमात्‌ शत्रुरात्मन स्थानं नाभिजानीयादिति अग्नेर्निर्वापणम्‌। 

करिष्ये, मया शरैर्निभित्रहदयान्‌ कुञ्जरोस्तुरगान्‌ निहतान्‌ नरांश्च 
श्वापदाः परिकर्षन्तु। अस्मिन्‌" महावनेऽहे ससैन्यं भरतं हत्वा शराणां 
धनुषश्चानृणो भविष्यामि। संशयो नास्ति! 
९१ 

अथ रामः सुरसंरन्धं क्रोधमूर्छितं लक्ष्मणं सान्त्वयित्वा एवमाह। 
गहाप्राज्े भरते स्वयमत्रागते धनुषा खद्न वा किं कार्यम्‌? समुचिते समये 
भरतोऽस्मान्‌ द्रष्टुमिच्छति। एषोऽस्मासु मनसापि किञ्चिद्प्रियं नाचरेत्‌। 
कदार्किंनु विप्रियं भरतेन ते कृतपूर्वं यतस्तं शङ्कसे विभेषि च? भरतस्ते 
निष्टुरमप्रियं वचो न वाच्यः। भरते दूषिते अहं दूषितो भवेयम्‌। करस्य 
चिदप्यापदि पुत्रः पितरं कथं नु हन्युः2 भ्राता वा आत्मनः प्राणं भ्रातरं 
हन्यात्‌? राज्यस्य हेतोस्त्वमिमों वाचं यदि प्रभाषसे तर्हि भरतं दृष्ट्वा 
राज्यं लक्ष्मणाय प्रदीयतामिति वक्ष्यामि। यद्येवं वक्ष्यामि नूनं भरतो 
बाढमित्येव वक्षयति। धर्मशीलेन भ्रात्रा तथोक्तः सर्वदा रामहितासक्तो 
लक्ष्मणो लज्जया भृशं संकुचितगात्रो बभूव। व्रीडितं लक्ष्मणं दृष्ट्वा राम 
उवाच। अस्मान्‌ द्रष्टु पिता दशरथः स्वयमागत इति मन्ये। वनवासक्लेशं 
चिन्तयित्वा अत्यन्तसुखसेविर्नी वेदेही पिता गृहं प्रतिनेष्यति। उत्तमर्वेशजो 
मनोरमौ वायुवेगसमो तावेतौ हयोत्तमो संप्रकाशेते। महाकायः. शत्रुजयो 
नाम तातस्य स उन्नतो नागो वाहिनीमुखे चलति। तदाकर्ण्य सालाग्रादवतीर्य 
लक्ष्मणः प्राञ्जलिः रामस्य पाश्वतस्तस्थो। सम्मर्दो न भवेदिति भरतेनादिष्टा 
सेना तत्पर्वतस्य पिति अवासमकल्पयत्‌। गजवौजिरथाकुला सेश्वाकुचमूरध्यर्धयोजनं 
पर्वतस्य पाश्वे आवृत्य न्यविशत्‌। धर्म पुरस्कृत्य दर्प विधूय रामस्य 
प्रसादनार्थं नीतिमता भरतेन प्रणीता सा सेना चित्रकूटे व्यराजत! 

९२ 

प्रभर्नरश्रष्ठो भरतः सेनां निवेश्य पित्राज्ञानुसारिणो रामस्य समीपं 

पादचारेण गन्तुमियेष! स्थानमनतिक्रम्य निविष्टे सैन्ये भरतो भ्रातरं 


* © धनुषश्चाहमनुणोऽस्मि महावने। ग्राह्मः- धनुष्चाहमनृणोऽस्मिन्‌ महावने। 

शत्रष्ने विनयेनाह। सोम्य! नररसधर्निषादैश्च सहितः कषिप्रमिदं वनं 
समन्ततः अन्वेषितुगर्हसि। यावद्‌ रामं लक्ष्मणं सीत च न दक्ष्यसि तावम्म 
शान्तिर्न भविष्यति। चन्द्र्सकाशं पपलाशाक्षे भ्रातुः शुभमाननं यावन्न 
द्रक्ष्यामि तावन्मे शान्तिर्न भविष्यति। भ्रातुः राजचिहयुतौ चरणौ 
यावच्छिरसा न धारयिष्यामि तावच्छानितर्मे न भविष्यति। राज्यार्हो रामः 
अभिषेकक्लित्रः पितामहपितृक्रमागते राज्ये यावत्र स्थास्यति तावन्मे 
जञान्तिर्न भविष्यति। सागरान्तायाः पृथिव्या भर्तारं राममनुगच्छन्ती 
महाभागा वेदेही कृतकृत्यास्ति। नन्दने कुबेर इव रामो यस्मिन्‌ वसति 
सोऽसौ हिमालयसमश्चित्रकूटः सुभगोऽस्ति। यदम; अध्यास्ते क्रूरमृगनिषेविते 
दर्गमिदं वनं कृतकृत्यम्‌! एवमुक्त्वा भरतो महद्‌ वनं पद्भ्यामेव 
प्रविवेश। स गिरिसानुजातपुष्पिताग्रदुमजालाना मध्ये गत्वा चित्रकूटगिरौ 
पुष्पितं सालमासाच्च रामाश्रमगतस्याग्नेरुच्छितं ध्वजं धूमं ददर्शं। ते धूमं 
दुष्ट्वा रामोऽत्रास्तीति ज्ञात्वा अम्भसः पारं गत इव सहबान्धवो भरतो 
मुमुदे। महात्मा स भरतश्चित्रकूटगिरौ पुण्यजनर्सयुतं रामाश्रमं वीक्ष्य 
चमू निवेश्यैव पुनर्गृहिन सार्ध त्वरितो जगाम। 
९३ 

सेनां स्थापयित्वोत्सुको भरतः शत्रुष्नेन सह चिहानि पश्यन्‌ भ्रातरं 
दष्टं जगाम। मातः शीघ्रमानेतुं वसिष्ठं संदिश्य त्वरितमग्रे जगाम। 
सुमन्त्रश्च शत्रुघ्नं समीपे अनुससार। रामदर्शनाभिलाषो भरतस्येव तस्य 
च बभूव। गच्छत्रेव भरतस्तपोवने भ्रातुः पर्णशालां तत्पार्श्वेऽन्यां लघुं 
पर्णशालां च ददर्श। तस्याः शालाया अग्रतो भरतः अवभग्नानि काष्ठानि 
अवचितानि पुष्पाणि च ददर्श। शीतकारणान्मृगाणां महिषार्णां च करीषैः 
कृतान्‌ महासंचयांरच ददर्श सर्वाणि तानि दृष्ट्वा हृष्टो भरतो गच्छत्रेव 
शत्रुघ्नममात्यांश्चाब्रवीत्‌। भरद्राजनिर्दिष्टं देशं वयं प्राप्ता इतः समीपे 

मन्दाकिन्यस्तीति मन्ये। चीराण्युच्चेर्बद्धानि। अयं सायंकाले गन्तुमिच्छता 
लक्ष्मणेनाभिङ्ञानकृतः पन्था भवेत्‌। उन्नतदन्तास्तरस्विनो गजा 
अन्योन्यमभिगर्जन्तोऽस्मिन्‌ शेलपार्वे परिक्रामेयुः। अरण्यवासिनो मुनयः 
सदा यं संरक्षितुमिच्छन्ति तस्याग्नेः संकुलो धूमो दृश्यते। पुरुषश्रष्टं 
गुरुसत्कारकारिणं पूज्यं महर्षिसदृशं राम हष्टोऽहमत्र द्क्ष्यामि। ततो 
भरतश्चत्रकृरं प्रति किञ्चित्कालं गत्वा मन्दाकिनीमनुप्रप्यामात्यादीनिदमाह। 
जनेन्द्रं पुरुषश्रेष्ठो रामो निर्जन वनं प्राप्य वीरासने आसक्तो 
धरायामास्ते। धिङ्‌ मे जन्म जीवितं च। मन्निमित्तेन रामो व्यसने प्राप्तः 
सर्वान्‌ भोगान्‌ परित्यज्य वने निवसति। इति लोकनिन्दितोऽहमद्य 
प्रसादयन्‌ रामस्य सीतायाङ्च पादेषु पुनःपुनर्निपतिष्यामि। एवं विलपन्‌ 
भरतो महतीं मनोरमां पर्णशालं ददर्श। सा सालतालाश्वकर्णानां 
मृदुपर्णर्बहुभिरावृता यज्ञे कुङैस्तीर्णा वेदिरिवासीत्‌। तस्यां शालायां 
वज्रायुधनिभाः कार्यभारसाधना रुक्मपृष्ठा दृढाः; शत्रुबाधकाः चापा 

आसन्‌। भोगवत्यां सर्पा इव सूर्यकिरणसमाना घोरा दीप्तमुखास्तूणीगताः 
शरा आसन्‌। काञ्चनकोशस्थौ द्रौ खद्धौ रुक्मविन्दुविचित्रे द्रे चर्मणी 
काञ्टनभूषितानि चित्राण्यासक्तानि गोधाङ्गलित्राणि च तत्रासन्‌। मृगः 
सिंहगुहेव सा पर्णशाला शत्रूणामनाधुष्या स्थिता। भरतस्तत्र रामनिवेशने 
ईशानकोणं प्रति प्रवणां * विशालां पवित्रां वेदि ददर्शं यस्यामग्नर्ज्वलति 
स्म। मुहूर्तं निरीक्ष्योटजे आसीनं जटामण्डलधारिणं ज्येष्ठभ्रातरं राम 
ददर्श। स रामः कृष्णाजिनं वल्कलानि च दधार। तमभितः पावकोपमा 
कान्ति्व्याप्ता। सिंहस्कन्धो महाबाहुः पुण्डरीकनिभेक्षणः सागरान्तायाः 
पृथिव्याः पतिर्धर्ममाचरन्‌ सीतया लक्ष्मणेन च सह दर्भसंस्तीर्ण 
स्थण्डिले ब्रह्मवदुपविष्टः। तं दृष्ट्वा महादुखितो भरतोऽभ्यधावत्‌। 


* © प्रागुदक्प्रवणां । ग्राह्म- प्रागुदकृप्रवणाम्‌। 

विलप्य ठुःखं धारयितुमशक्नुवन्नस्पष्टं वचनमुवाच। सभायाममात्यादिभिरुपासितु 
यो युक्तः सोऽयं ममाग्रजो वन्ैर्मगिरुपासीन आस्ते। यो महात्मा पुरा 
वहुसहम्राणि वस्त्राण्युपयुङ्क्ते स इदानीं धर्ममाचरन्‌ दरे मृगाजिने प्रवस्ते। 
यस्तदा विविधाश्चित्राः सुमनसोऽ धरत्‌ सोऽयं राम इमं जटाभारं कर्थं 
सहते? शास्त्रविहितैयननिर्यस्य धर्मसंचयो युक्तः स रामः शरीरक्लेशसंभूतं 
धर्म परिमृगयते। महार्हचन्दनसेवितगात्रः पूज्यो भ्राता बत मलजुष्टो 
दुश्यते। सुखोचितो रामो मम कारणेनेदं दुःखं प्राप्तः। धिङ्‌ मम नृशंसस्य 
लोकविगर्हितं जीवितम्‌। इति विलपन्‌ प्रस्वित्रमुखो भरतो रामस्य 
पादावप्राप्य पपात। सकृदार्येति स दीनमुवाच। पुनर्वक्तु न शशाकं। 
शत्रुघ्नश्च रुदन्‌ रामस्य चरणौ ववन्दे। रामश्च तावुभौ समालिङ्कयश्रूणि 
मुमोच। ततोऽरण्ये रामलक्ष्मणावाकाशे सूर्यचन्द्रौ शुक्रबृहस्पतिभ्यामिव 
सुमन्त्रेण गुहेन च समीयतुः! सर्वे ते वनोकसस्तत्र महत्यरण्ये समागतान्‌ 
वारणराजतुल्यान्‌ तान्‌ भ्रातृन्‌ समीक्ष्य हर्षं प्रविहायाश्रूणि मुमुचुः। 
ध 

रामो भरते परिष्वज्य शिरस्युपाध्रायाङ्के आरोप्यावहितंचिक्त पप्रच्छ। 
तात! त्वमरण्यमागतः। क्व नु ते पितास्ति? तस्य जी वतस्त्वं वनमागन्तु 
नार्हसि। प्रहष्टोऽस्मि यदस्मिनरण्ये द्रादागतं वेवर्ण्यादिना दुर्िङञेयावयवं 
भरतं चिरस्य पश्यामि किन्तु त्वं वनं किमागतोऽसि? सत्यप्रतिज्ञो 
राजसूयाश्वमेधानामाहर्ता धर्मनिश्चयो राजा दशरथः कच्चित्‌ कुशली ? 
ब्राहमणो विद्रान्‌ धर्मनित्यो महाद्युतिः स इक्ष्वाकूणामुपाध्यायो वसिष्ठो 
पूज्यते कच्चित्‌? कच्चित्‌ कौसल्या सुखिनी सुमित्रा च? कच्चिदार्या 
देवी केकेयी नन्दति? विनयसंपत्र उत्तमकुलोत्पत्नो बहश्रुतोऽ सूयारहितः 
कर्तव्यनिर्देशकः पुरोहितस्त्वया कच्चित्‌ सत्कृतः? अग्निकार्येषु त्वया 
नियुक्तो विधिज्ञो मतिमानृजुः पुरोहितः सदा हुतँ च होष्यमाणं च कच्चित्‌ 

काले वेदयते? मन््ररहितवाणान्‌ मन््रसहितास्त्राणि च ज्ञातवन्तमर्थशास्त्रविशारदमुपाध्यायं 
सुधन्वानं त्वं कच्चिन्मन्यसे? आत्मसमाः शूराः शास्त्रज्ञा जितेन्द्रियाः 
कुलीना इद्धितज्ञाश्च त्वया कच््चिन्मन्त्रिणः कृताः? राघव। 
शास्त्रकोविदैर्मन््रधरेरमात्येः सुसंवृतो मन्त्रो राज्ञा विजयमूलं भवति हि। 
निद्रावशो न भवसि कच्चित्‌? कच्चित्‌ काले प्रबुध्यसे? कच्चिदपररत्रेषु 
कर्तव्यसामर्थ्यं चिन्तयसि? एको बहुभिः सह वा कच्चिन्न मन्त्रयसे? 
कच्चित्ते मन्त्रितो मन्त्रो राज्ये जनविदितो न भवति? लधुसाधनं 
महाफलमर्थं विनिरिचत्यालस्यं विहाय कच्चित्‌ क्षिप्रमारभसे? अन्ये 
राजानः सुकृतानि कृतप्रायाणि वा ते सर्वकार्याणि न तु कर्तव्यानि कच्चिद्‌ 
विदुः तव तवामात्यानां वा मन्त्रितं तर्कैरुक्त्यान्योपायेर्वा इतः कच्ित्र 
बुध्यते? मूर्खाणां सहम्रादेकं पण्डितं कच्चिदिच्छसि यतः अर्थकृच्छ्रेषु 
पण्डितो महत्रिश्रेयसं कुर्यात्‌। आश्रितेर्बहभिरपि मूर्खः राज्ञः सहायता 
नास्ति। मेधावी शुरो दक्षो विचक्षणोऽमात्य एकोऽपि राजानमल्पराजं वा 
महतीं श्रियं प्रापयेत्‌। मुख्या भृत्या महत्सु कर्मस्वेव कच्चिद्‌ योजिताः? 
मध्यमा मध्यमेषु अधमा अधमेष्वेव कच्चिद्‌ योजिताः 2 विविधरहस्य- 
परीक्ासूत्तीर्णान्‌ पितामहपितुक्रमागतान्‌ शुचीन्‌ श्रष्टानमात्यान्‌ त्वं 
श्रेष्ठेषु कर्मसु कच्चित्नियोजयसि? पतितं याजका इव कामुकं स्त्रिय इव 
 अत्यधिककरप्रतिग्रहीतारं त्वां प्रजाः कच्चिन्नावजानन्ति? उपायिनं 
विद्यावन्तं भृत्यभेदासक्तं शूरमैश्वर्यकामं प्रत्यर्थिनं यो राजा न हन्ति स 
तेन हन्यते। हृष्टः शुरो मतिमान्‌ धेर्यवान्‌ शुचिः कुलीनोऽनुरक्तो 
दक्षश्च सेनापतिः कच्चित्‌ त्वया कृतः? बलवन्तो युद्धविशारदा 
दृष्टापदाना विक्रान्ता मुख्या वीराः कच्चित्‌ त्वया सत्कृत्य मानिताः? 
बलस्य दातव्यम्नं यथोचितं वेतनं च विलम्बं विना यथाकालं कच्चिद्‌ 
ददासि? भृताः सेवका भक्तवेतनयोः कालातिक्रमणाद्‌ भतरं प्रति 

कुप्यन्ति दह्यन्ति च। सुमहान्‌ सोऽनर्थः। सर्वे प्रधानत उत्तमकुलजाताः 
कचित्‌ त्वामनुरक्ताः? त्वयि समाहितास्तवार्थेषु प्राणान्‌ कच्चित्‌ 
संत्यजन्ति? स्वदेशोदभूतो विद्वान्‌ दक्षिणः समयस्पूर्तिमान्‌ यथोक्तवादी 
पण्डितः कच्चित्‌ त्वया दूतः कृतः? शत्रुपक्षे अष्टादशतीर्थानि स्वपक्ष 
पञ्चदशतीर्थानिः * च त्रिभिस्त्रिभिर्गूढ चारः कच्चिद्‌ वेत्सि? पराजित्य 
निष्कासितान्‌ शत्रून्‌ पुनरागतान्‌ सर्वदा दुर्बलान्‌ परिगणय्य कच्चि्रोपेक्षसे? 
कच्चित्नास्तिकान्‌ ब्राह्मणान्‌ न सेवसे? पण्डितमानिनोऽज्ञाना एते 
परमार्थतो वुद्धिं घ्नन्ति। एते दुष्पण्डिता मुख्येषु धर्मशास्त्रेषु विद्यमानेषु 
तर्कशास्त्रीयां बुद्धिं प्राप्य निरर्थ प्रवदन्ति। वीरैरस्माकं पूर्वकैः 
पूर्वमध्युषितामन्वर्थनार्म्नीं दृढद्रारं हस्त्यश्वरथसंकुलां सदा स्वकर्म- 
निरतैचतिन्द्रिे्महोत्साहैरार्यैः सहप्रशो ब्राह्मणैः क्षत्नियर्वेश्येरवृतां विविधाकारैः 
प्रासादेर्वृतां पण्डितपूर्णां संतोषयुतां स्फीतामयोध्यां कच्चित्‌ परिरक्षसि? 
चैत्यशतेर्जष्टः ` सुनिविष्टजनाकुलो देवस्थानैः प्रपाभिस्तटाकेश्चोपशोभितः 
सुकृष्टक्षेत्रः पशुमान्‌ हिंसावर्जितः अदेवमातृको रम्यः श्वापदरहितो 
जनपदः कच्चित्‌ स्फीतः सुखं वसति च? सवे कृषिगोरक्षणजीविनः 
कच्चित्ते दयिताः? सर्वो लोको वाण्ज्यिमाश्रित्य कच्चित्‌ सुखं प्रवर्तते? 
रक्षणेनापदां परिहारेण च तेषां भरणं त्वया कच्चित्‌ कृतम्‌? राज्ञा 
विषयवासिनः सर्वे धर्मेण रक्ष्याः खलु। कच्चित्‌ स्त्रियः सान्त्वयसि? 
कच्चित्‌ तास्त्वया सुरक्षिताः? कच्चिदासामधिकं न विश्वसिहि? 
कच्चित्‌ ता गृहं न भाषसे? गजानामुत्पत्तिवनं कच्चित्‌ त्वया गुप्तम्‌? 


*मन्निणः पुरोहितो युवराजः सेनापतिद्रारपालाः अन्तः पुराधिकारिणः कारागाराध्यक्षा 
धनाध्यक्षा, कार्यनियोजका, प्रादिववाकाः सेनानायका नगराध्यक्षः कर्मकर्तारः 
सभाधिकृता धर्माधिकारिणो दण्डपाला दुर्गपालाः सीमापालाश्च शत्रुपक्षे अष्टादश 
तीर्थानि! ** उपर्युक्तेषु त्रीनादीन्‌ विहायान्ये। 

कच्चित्‌ ते पर्याप्ताः कुञ्जराः सन्ति तैस्तृप्यसि च? नित्यं पू्वाहणे 
उत्थायोत्थाय महापथे जनानां विभूषितमात्मानं कच्चिद्‌ दर्शयसि? 
कच्चित्‌ सर्वाणि दुर्गाणि धनधान्यायुधोदकेर्यन्रेः शिल्यभिर्धनुधरेश्च 
'परिपर्णानि? कच्चित्‌ तवायोऽधिको व्ययोऽल्पतरश्च ? कच्चित्‌ ते 
अर्जितं धनमपत्रेषु न गच्छति? तव व्ययो देवपितृ्ाह्मणाभ्यागतयोधमितरवर्गष 
कच्चिद्‌ गच्छति) यदि कस्िपि्चदार्ये विशुद्धात्मनि शुचौ मनुष्य 
दुष्कमपिप्यते' तर्हि स शास््रकुशलैः परीक्षणीयः। तथा अकृत्वा लोभात्‌ 
कच्चित्‌ स न दण्ड्यते" } चयं कुर्वन्‌ दृष्टो गृहौतः पुष्टो निरधारितश्च चोरो 
धनलोभात्‌ कच्चि मुच्यते? बहुश्रुतास्तवामात्या आढचदरिद्रयोरविबादे 
प्रपते ते व्यवहारं पक्षपातबुद्धिरहिताः कच्चित्‌ पश्यन्ति? मिथ्यभिश्स्तानां 
यान्यशरूणि पतन्ति तानि यथेच्छमनुश्ासतः पुत्रपशून्‌ घ्नन्ति। वृद्धान्‌ 
बालान्‌ मुख्यान्‌ पण्डितान्‌ (अथवा वेद्यान्‌) दानेनानुरागेण वाचा 
चेतैस्तरिभिः कच्चिन्मानयसि? गुरुन्‌ वृद्धास्तापसान्‌ देवता अतिथीन्‌ 
देवालयान्‌ यागादिपुण्यकर्मकृतो ब्राह्मणांश्च कच्चित्रमस्यसि? अर्थेन 
धर्म धर्मेणार्थं कामेन धर्मर्थावुभो च कच्चित्र विबाधसे? दे कालज्ञ! अर्थं 
धर्म कामं च सर्वान्‌ यथोक्तकातेषु विभज्य कच्चित्‌ सेवसे? 
सर्वशास्त्रर्थकोविदा ब्राह्मणाः पजानपदैश्च सह कच्चित्‌ ते शर्मांसनते) 
नास्तिकत्वमसत्यं क्रोधं प्रमादं निर्णयरहितदीर्घालोचनं ज्ञनिनायुपेक्षामालस्यं 
पञ्चेन्द्रियेषु विशृहकलप्रवर्तनं कार्याणामेकचिन्तनमर्थञानविहीनै, सह 
मर्रणं निश्चितकार्याणामनारम्भं मन्रस्यापरिरक्षणं मङ्गलस्यप्रयोगं बहुशतून्‌ 
्रत्येककाते युद्धाभिगमनं चैतान्‌ चतुर्दश राजटोषान्‌ कच्चित्‌ त्वं 
वर्जयसि? स्वादुकृतं भोज्यमेकः कच्चिग्राश्नासि? कच्चिन्पत्रेभयः 
सुप्रयच्छसि? 

* © क्षारित्चोरकर्मणा। ग्राहः - क्षारितश्चापकर्मणा। 

* वध्यते इति पाठः। तस्याथा दण्डद्चते इति। दृश्यतां मम निबन्धः केचन 
शब्दार्थाः, माहितीजगती १९९१. 

९५ 

रामस्य वचनं श्रुत्वा भरतः प्रत्युवाच। धर्माद्‌ विहीनस्य मे राजधर्मेण 
किं प्रयोजनम्‌? राजन्‌! अयं शाङ्वतो धर्मोऽस्मासु सदा स्थितो 
यज्ज्येष्ठपुत्रे स्थिते कनीयान्‌ नृपो न भवेत्‌। तस्मात्‌ त्वं मया सार्धं 
समृद्धामयोध्यां गच्छ। अस्मत्कुलस्य क्षेमायात्मानमभिषेचय। राजा च 
मनुष्य इति जना मन्येरन्‌। मम तु यस्य धर्मार्थसहितं वृत्तममानुषं स राजा 
देवत्वे सम्मतः। मयि केकयस्थे त्वयि चारण्यमाश्रिते यायजूकः 
सत्पुरुषसम्मानितो नः पिता दिवं गतः। अतः प्रथमं पितुरुदकं क्रियताम्‌। 
अहं शत्रुघ्नङ्च पूर्वमेव कृतोदकौ स्वः। राम। प्रियपुत्रेण दत्तं 
पितृलोकेष्वक्षय्यं भवतीत्याहुः। भवानेव पितु, प्रियतमः। भरतोक्तां 
दुःखकरीं पितृमरणवार्ता श्रत्वा रामश्चैतन्यं जहौ। मनःपीडाकरमशनितुल्यं 
भरतवचनं श्रुत्वा सहसा बाहू उद्धृत्य परशुना कृत्तः पुष्पिताग्र दुम इव 
भुवि पपात। तथा निपतितं दन्ताभ्यां कूलं हत्वा परिश्रान्तं प्रसुप्तं 
कुञ्रमिव स्थितं शोककर्शितं रामं सर्वतो वेदेह्या सह भ्रातरो रुटन्तः 
सलिलेन सिषिचुः। स रामः पुनः संज्ञां लब्ध्वा नेत्राभ्याम ब्मुत्सृजन्‌ बह 
कृपर्णं भाषितुमुपाक्रमत। मम शोकेन पिता मृतो मया न संस्कृतः दुभगेन 
मया तस्य महात्मनः किं प्रयोजनम्‌? भरत त्वया शत्रुघ्नेन च पिता सर्वेषु 
प्रेतकार्येषु सत्कृतः। अहो] तत्व॑कृतार्थोऽसि। निवृत्तवनवासोऽपि 
निष्प्रधानां व्याकुलां पित्रा राज्ञा विनाकृतामयोध्यां गन्तं नोत्सहे। पितरि 
परलोकगते समाप्तवनवासं मां पुनरयोध्यायां कोऽनुशसिष्यति? पुरा पिता 
मां सुवृत्त प्रक्ष्य सान्त्वयन्‌ यानि वाक्यान्याह श्रवणसुखानि तानि कुतः 
श्रोष्यामि? भरतमेवमुक्त्वा भार्यामभ्येत्य शोकपीडित उवाच। सीते! ते 
श्वशुरो मृतः। लक्ष्मण! त्वं पित्रा हीनोऽसि) राजा स्वर्गतं इति भरतो 
दुखवार्तामाचष्टे। ततो रुदतीं सीतां सान्त्वयित्वा स्वयं दुभ्छितो दुःखितं 

लक्ष्मणमुवाच। इङ्ुदिपिण्याकमुत्तरौ यचीरं चानय। तातस्योदकक्रियार्थं 
गमिष्यामि। सीता पुरस्ताद्‌ व्रजतु। लक्ष्मण! त्वं तामनुसर! अहं पश्चाद्‌ 
गमिष्यामि। सुदारुणा ह्येषा गति। ततस्तेषां नित्यानुग आत्मज्ञानी रामे 
टुढभक्तिमान्‌ सुमन््रसैर्ृपसुतैः साधं राममाश्वास्यालम्ब्य शिवां 
मन्दाकिनीनदीमवातारयत्‌। ततस्ते सुतीर्थां रम्यां सदा पुष्पितकाननां 
शीघ्रम्रोतसं मन्दाकिर्नी नदीं कृच्छरादुपगम्याकर्दमं शिवं घटमासाद्च तात! 
एतज्जलं त्वत्कृते भवतु इति वदन्तः सिषिचुः। ततो रामो जलाञ्जलिं प्रगृह्य 
दक्षिणाभिमुखो रुदत्राह। हे राजशार्दूल! पितृलोकगतस्य तेऽद् महत्तमेतद्विमलं 
तोयमक्षयमुरपातष्ठतु। ततो रामो मन्दाकिनीतीरादुद्रम्य भ्रातृभिः सह पितुः 
पिण्डप्रदानं चकार। बदरीमिश्रमि ङ्ुदिपिण्याकं दर्भसंस्तरे न्यस्य महता 
दुःखेन रुदन्‌ राम उवाच। महागज! वयं यदशनास्तदिदं प्रीतो भुङक्ष्व। 
पुरुषो यद्रो भवति तस्य देवतास्तदन्ना हि। ततो रामस्तेन मार्गेणेव 
नदीतटात्‌ प्रत्यागम्य रम्यसानुं महीधरमारुरोह। पर्णशालाद्रारमासादय 
बाहुभ्यां भरतलक्ष्मणावुभो परिजग्राह । वैदेह्या सह रुदतां तेषा भ्रातृणां 
शब्दात्रर्दतां सिंहानां शब्दादिव गिरौ प्रतिध्वनि" बभूव तं व्याकुलं शब्दं 
श्रुत्वा तरस्ता भरतसेनिका धरुवं रामेण भरतः संगतः। मृतं पितरं शोचतां 
तेषामेव महान्‌ शब्दोऽ यमिति ते परस्परमूचुः। अथ सर्वे च ते स्वस्थानानि 
परित्यज्य तत्स्वनाभिमुखा एकमनसः प्रधाविता जग्मुः। अन्ये हयेरन्ये गजः 
सुकुमारा अन्ये स्वलंकृते रथेरन्ये पद्भिरेव ययुः। सर्वो जनः 
अचिरप्रोषितं रामं चिरविप्रोषितमिव द्रष्टुकामः सहसा आश्रमं जगाम। 


* दुःखितानां गतिरेषा हि स्नानार्थं स्त्रीवालपुरस्सरेति। तथा पितृमेधसूत्रे। इति 
महेश्वरतीर्थः! 

* 0 प्रतिश्रुत्काभवत्‌।ग्राह्यः- प्रतिश्रुत्कोऽभवत्‌। प्रतिश्रुत्कः प्रतिध्वनिरिति 
महेश्वरतीर्थगोविन्दराजो। 

तत्र भ्रातृणां समागमं दरष्टुकामास्त्वरिताः खुरनेमिस्वनाकुलेर्बहुविधैयनिस्ते 
ययुः। बहुथियनिः खुरनेमिसमाहता भूमिरभ्रसमागमे द्यौरिव तुमुलं शब्दं 
मुमोच। तेन ध्वनिना वित्रासिताः करेणुपरिवारिता नागा 
गन्धेनावासयन्तस्ततोऽन्यद्‌ वनं जग्मुः। सर्वे मृगाः पक्षिणश्च वितत्रसुः। 
आकशो वित्रस्तैः पक्षिभिरावृती भूमिर्मनुष्येश्च। धर्मज्ञः स॒ रामो 
बष्पपुणक्षान्‌ सुदुःखितांस्तान्‌ नरान्‌ समीक्ष्य पितृवन्मातृवच्च पर्यष्वजत। 
रामः काश्चित्‌ परिषष्वजे। केचित्तमभ्यवादयन्‌। सर्वान्‌ वयस्यान्‌ 
बान्धवान्‌ यथाहं सममन्यत। तदा सर्वेषां तेषां रुदतां महान्‌ शब्दो बभूव। 
९६. 

वसिष्ठो दशरथस्य दारान्‌ पुरतः कृत्वा रामदर्शनतर्षितस्तत्राभिजगाम्‌। 
राजपत्यश्च मन्दाकिर्नीं प्रति मन्दं गच्छन्त्यस्तत्र रामलक्ष्मणसेवितं तत्‌ 
तीर्थं ददृशुः बाष्पपूर्णमुखी दीना कौसल्या सुमित्रामन्या राजयोषितश्चाब्रवीत्‌। 
निर्विषयीकृतानामनाथानां सीतारामलक्ष्मणानामिदमेव प्रथमावासस्थानं 
तीर्थम्‌। सुमित्रे! तव पुत्रो लक्ष्मणो मम पुत्राय नित्यमतन्द्रित इतो जलं 
स्वयं हरति। पश्चात्‌ सा दक्षिणेषु दर्भषु महीतले पितुर््स्तमिङ्कुदिपिण्याकं 
ददर्श। देवी कौसल्या अर्तेन रामेण पितुर्न्यस्तं तं पिण्डं भूमो वीक्ष्य सर्वा 
दशरथस्त्रिय उवाच। रघुकुलोत्पत्नेन रामेणेक्ष्वाकुनाथस्य महात्मनः पितुः 
रघुकुलोत्पत्रस्य दशरथस्य यथाविधिदत्तमिदं पिण्डं पश्यत। देवसमानस्य 
भुक्तभोगस्य महात्मनस्तस्य पार्थिवस्येतद्‌ भोजनं युक्तं न मन्ये। 
महेन्द्रसदृशश्चतुरन्तां महीं भुक्त्वा राजा कथमिङ्कुदिपिण्याकं भुङ्क्ते? 
ऋद्धिमान्‌ रामः पितुरि्ुदिक्षोदमदात्‌। अतो लोके ठुःखतरं किञ्चिन्मे 
न प्रतिभाति। रामेण पितुर्दत्तमिङ्कदिपिण्याकं समीक्ष्य मे हृदयं दुःखेन 
सहम्रधा कथं न स्फोटति?तदा ताः सपल्य एवमातां तामाश्वास्य नीत्वा 
जग्मुः आश्रमं प्राप्य स्वर्गाच्च्युतममरमिव स्थितं रामं ददृशुः। सर्वभोगैः 


250 । श्रीमद्वाल्मीकिरामायणम्‌ सरलगद्यात्मकम्‌ 


परित्यक्तं तं वीक्ष्य सस्वरं रुरुदुः। रामः समुत्थाय सर्वासां मातृणां चरणान्‌ 
जग्राह। ताः सुखस्पर्शरमदङ्गलितलैः पाणिभिः रामस्य पृष्टाद्‌ रजः 
प्रममार्जुः। लक्ष्मणश्च सर्वा मातुः संप्रक्य दुःखितो रामादनन्तरं शनैः 
पुनपुनरभ्यवादयत्‌। मातरो लक्ष्मणं रामवदादद्विरे। दुर्ध्खिता सीतापि 
श्वश्रूणां चरणान्‌ गृहीत्वा तासामग्रतस्तस्थो। दुःखितां वनवासकृशां तां 
माता दुहितरमिव परिष्वज्य कौसल्योवाच। विदेहराजदुहिता दशरथस्नुषा 
रामपत्नी बत निर्जने वने दुगं संपराप्ता। वैदेहि! आतपसंतप्तं पदमिव 
परिक्लिष्टमुत्पलमिव रजसा ध्वस्तं काञ्चनमिव जलदच्छत्रे चन्द्रमिव 
ते मुखं र्य व्यसनारणिसंभवः शोकाग्निरग्निः स्वोत्पत्तिस्थानं काष्ठमिव 
मां मनसि भूर्शं दहति। आर्तायां जनन्यामेवं ब्रुवत्यां रामो वसिष्ठमासाद्य 
तस्य पादौ जग्राह। बृहस्पतेरिन्द्र इवाग्निसमस्य पुरोहितस्य पादौ रामः 
प्रगृह्य तेन सहोपविवेश। तयोरुपविष्टयोर्भरतो मन्त्रिभिः पुरप्रधानैः 
सेनिकेश्च सह भ्रातरमासाद्योपविवेश। कृताञ्जलिं रामसमीपे उपविष्टं 
भरतं प्रेष्य किमेष वक्ष्यतीति जनानां कौतूहलं बभूव। सत्यधृतिः स रामो 
महानुभावो लक्षणो धार्मिको भरतश्च सुहृद्भिर्वृता अध्वरे सदस्यैः 
सहितास्त्रयोऽग्नय इव विरेजुः 
९७ 

लक्ष्मणसहितो रामो गुरुभक्तं भ्रातरं भरतं समाश्वास्य प्रष्टु 
समुपचक्रमे। चीरजटाजिनानि धृत्वेमं देशं किं त्वमागतोऽसि? राज्यं 
त्यक्त्वा तवेहागमनकारणं वक्तुमर्हसि। रमेणेत्युक्तो भरतो मनसि शोकं 
बलवत्नियम्य प्राञ्जलिराह। पूजनीयं त्वां पिता परित्यज्य सुदुष्करं कर्म 
कृत्वा पुत्रशोकाभिपीडितः स्वर्गं गतः। मम मात्रा कैकेय्या नियुक्त 
आत्मयशोहरं सुमहदिदं पापं चकार। सा मम जननी राज्यफलमप्राप्य 
शोककर्शिता विधवाभवत्‌। महाघोरे निरये सा पतिष्यति तव दासभूतस्य मे 

प्रसादं कर्तुमर्हसि! अद्येव मघवानिव राज्येनाभिषिञ्चस्व। इमाः सर्वाः 
प्रकृतयो विधवा मातरश्च त्वत्सकाश्मनुप्राप्ताः। अतः प्रसादं कर्तुमरहसि। 
तत्कारणेनानुपूर्व्या युक्तमात्मनि च युक्तं राज्यं धर्मेण प्राप्नुहि। सुहृदः 
सकामान्‌ कुरु। शरत्कालरजनीविमलेन शशिनेव त्वया प्रभुणा समग्रा 
भूमिः सनाथा भवतु। एभिः सचिवैः सार्धं मया शिरसा याचितोऽसि। अहं 
तव भ्राता शिष्यो दासश्च। मम प्रसादं कर्तुमर्हसि। पुरुषश्रेष्ठ! तस्मात्‌ 
शाश्वतं पित्र्यं पूजितं च सर्वमिदं प्रकृतिमण्डलमतिक्रमितुं नार्हसि। 
एवमुक्त्वा भरतः सवाष्ो रामस्य पादो शिरसा पुनर्नमश्चकार। रामः पुनः- 
पुनर्निमवसन्तं मत्तमातङ्सदृशं भ्रातरं भरतं परिष्वज्येदमब्रवीत्‌। कुलीनः 
सत््वसम्पत्रस्तेजस्वी चरितव्रतस्तवद्विधो जनो राज्यहेतोः कथं पापमाचरेत्‌? 
(अतस्त्वयि मे मनागपि संदेहो नास्ति।) त्वयि सूक्ष्ममपि दोषं न पश्यामि। 
त्वं बाल्याज्जननीं विगर्हितुं न चार्हसि। धार्मिकश्रेष्ठ! पितरि लोकसत्कृतं 
यावद्‌ गौरवं भवति जनन्यामपि तावता गौरवेण भवितव्यम्‌। धर्मशीलाभ्यामेताभ्यां 
मातापितृभ्यां वनं गच्छेत्युक्तोऽहमन्यत्‌ कार्यं कथं समाचरिष्यामि? 
त्वयायोध्यायां लोकसत्कृतं राज्यं प्राप्तव्यं मया वल्कलवाससा दण्डकारण्ये 
वस्तव्यम्‌। महाराजो दशरथो लोकसत्रिधावेवं विभागं कृत्वा व्यादिश्य 
च दिवं गतः। धर्मात्मा लोकमान्यः स राजा तव प्रमाणम्‌। त्वं पित्रा दत्त 
यथाभागमुपभोक्तुमर्हसि। सौम्य! अहं तु चतुर्दश समा दण्डकारण्यमाश्रितो 
महात्मना पित्रा दत्तं भागमुपभोक्षये। यन्महात्मा पिता मामव्रवीत्‌ 
तदेवात्मनः परमं हितं मन्ये न तु राज्यप्राप्तिम्‌। 
९८ 

ततः सुहरणे्वृतानां तेषां भ्रातृणां शोचतामेव रजनी जगाम। प्रभाते 
सुहृद्भिः सह मन्दाकिन्यां हुतं जप्यं च चक्रुः ततः सर्वे एकत्रोपविविशुः। 
ते मोनं स्थिताः। कश्चत्‌ किञ्चित्राब्रवीत्‌। अथ मित्रमध्ये भरतो 

राममुवाच मम माता अङ्गीकारिता। यद्‌ राज्यं पित्रा मे दत्तं तदहं ते 
ददामि। अकण्टकं राज्यं भुङक््व। महदिदं राज्यखण्डं वर्षासु महता 
जलवेगेन भिन्नः सेतुरिव वर्तते। त्वदन्येनैतद्‌ राज्यं स्थापयितुमशक्यम्‌। 
हे महीपते! अश्वस्य गतिं खर इव गरुत्मतो वेगमन्यपक्षीव तव 
गतिमनुगन्तुमहं न शक्नोमि। राम] यः पौर्नित्यश उपजीव्यते तस्य 
जीवितं धन्यम्‌। यः परानुपजीवति तस्य जीवितं निन््म्‌। केनचिद्रोपितो 
वृक्षो वामनदुरारोहो महान्‌ वर्धितो पुष्पितश्च भूत्वा यदि फलानि न 
विद्येत्‌ तर्हिं यस्य फलस्य कृते स वृक्षो रोपितः तत्फलादानेन 
वृक्षरोपकस्य प्रीतिं न जनयेत्‌। प्रभूश्रेष्टस्त्वं भृत्यान्‌ नो यदि न पालयसि 
अस्यामुपमायामर्थ* वेततमर्हसि। महाराज! राज्ये स्थितमरिंदमं त्वां 
श्रेष्ठा वणिजः शिल्पिनोऽन्ये च जनसमुदायाः प्रतपन्तमादित्यमिव 
पश्यन्तु। तवानुयाने मत्ताः कुञ्जरा नर्दन्तु। अन्तःपुरगता नार्यः प्रीता 
नन्दन्तु। इत्थं रामं राज्यस्वीकाराय प्रार्थयमानस्य भरतस्य वचः श्रुत्वा 
नागरा विविधा जनाश्च साध्वित्यमन्यन्त। निश्चितवुद्धिर्धर्यवान्‌ राम एवं 
विलपन्तं भरतं समाञ्वासयत्‌। सर्वोऽपि नरोऽस्वतन्त्रो न च यथेष्टकारी। 
एनं कृतान्त इतस्ततः परिकर्षति। सर्वे निचयाः क्षयान्ताः। सर्वे समुच्छ्रयाः 
पतनान्ताः। संयोगा विप्रयोगान्ता। मरणान्तं जीवितम्‌। पक्वानां फलानां 
पतनादन्यत्र भयं यथा नास्ति तथा जातस्य नरस्य मरणादन्यत्र भयं नास्ति। 
दृदस्थूणमप्यगारं यथा जीर्ण भूत्वावसीदति तथा नरा जरमुत्युवशं गताः 
सीदन्ति। इह गच्छन्त्यहोरात्राणि ग्रीष्मे सूर्यीशवो जलमिव सर्वेष 
प्राणिनामायूषि क्षिप्रं क्षपयन्ति। स्थितस्य च गतस्य च यस्य ते आयुर्हीयते 
तमात्मानं त्वमनुशोच। अन्यं किमनुशोचसि? मनुष्येण सहैव मुत्यर््रजति। 


* © त्वमर्थम्‌। ग्राहमः- तमर्थम्‌! * यदि त्वमभिषेकमप्राप्यास्पान्‌ न पालयसि तर्हि 
पिता प्रीतिमान्‌ न भविष्यतीति भावः 

सहैव निषीदति। सुदीर्घमध्वानं गतेन तेन सहैव मत्यर्यात्वा सहेव 
निवर्तते। तं न जहाति। अवयवेषु बलयः प्राप्ताः। शिरोरुहाः वेता 
अभवन्‌। पुरुषो जरया जीर्णः। किं कृत्वात्मानं समर्थं कुर्यात्‌? आदित्ये 
उदिते मनुष्याः कार्योत्सुका नन्दन्ति। अस्तमिते रवो विश्रमितुं नन्न्ति। 
आत्मनो जीवितक्षयं नाववुध्यन्ते। ऋतुप्रारम्भं दृष्ट्वेह नवं नवं 
पुष्पफलादिकमागतमिति हृष्यन्ति। परन्तु ऋतूनां परिवर्तेन प्राणिनां 
प्राणसंक्षयो भवति। यथा महाण्वि काष्टं च काष्ठं च समेयातां समेत्य 
कंचन कालमासाद्य व्यपेयातामेवं दाराः पुत्रा ज्ञातयो धनानि च समेत्य 
वियुज्यन्ते एषां विश्लेषो ्रुवः। अस्मिन्‌ लोके कोऽपि प्राणी यथेच्छं 
न प्रवर्तति। तस्मात्‌ प्रेतस्य वा तमनुशोचतो वा मरणादिविषये प्रभावो 
नास्ति। गच्छन्तं सार्थं पथि स्थितोऽहमपि भवतां पृष्ठत आगमिष्यामीति 
यथा ब्रूयात्‌ तथा पूर्वर्गतः पितामहपितृक्रमागतो मार्गो धरुवः। यस्य 
व्यतिक्रमो नास्ति तं मार्ग प्राप्तः किमर्थ शोचेत्‌? यथा प्रवाहो न निवतति 
तथा वयः पतत्येव। एवं स्थिते देहिना आत्मा सुखसाधने धर्मे 
नियोक्तव्यः। एवं कृते प्रजाः सुखभाजो भवन्ति। ध्मत्मा नः पिता 
भूरिदक्षिणान्‌ सर्वान्‌ शुभान्‌ क्रतून्‌. कृत्वा गतपापः स्वर्गं गतः। अस्माकं 
पिता भृत्यानां भरणात्‌ प्रजानां सम्यक्‌ परिपालनात्‌ कररूपेण धर्मतः 
अर्थादानाच्च स्वर्गं गतः। राजा दशरथो बहुविधैरिष्ट्वा पुष्कलान्‌ 
भोगानवाप्योत्तममायुः प्राप्य दिवं गतः। स जीर्णं मानुषं देहं परित्यज्य 
ब्रह्मलोकविहारिणीं दिव्यदेहसंपदमनुप्ाप्तः। शास्त्रज्ञानसंपत्नो महावुद्धिमान्‌ 
भवादृशस्तं शोचितुं नार्हति"! धीरेण धीमता बहुविधा एते शोकास्तथा 
अनियतवचनैः साकं रोदनं च विसर्जनीयम्‌। तस्मात्‌ स्वस्थो भव। मा 
शोचीः। यात्वा अयोध्यां पुरीमावस। वशिना पित्रा तथा नियुक्तोऽसि। 


* अस्पष्टार्थः श्लोकः (३५) वहुपाठान्तरसंबलितश्च। 

अहमपि पुण्यकर्मणा तेन यत्र नियुक्तोऽस्मि तत्रवार्यस्य पितुः शासनं 
करिष्यामि। तस्य शासर्न त्यक्तुं न मे न्याय्यम्‌। तवापि तत्‌ सदा मान्यम्‌। 
स नो बन्धुः पिता च। एवमुक्त्वा विरते रामे भरतस्तं धर्मयुतमाश्चर्यकरं 
च वचनगुवाच। लोके त्वादृशः कोऽप्यन्यो न स्यात्‌। त्वां दुःखं न 
प्रन्यथयेत्‌ सुखं वा न प्रहरषयेत्‌। वृद्धानां त्वमिष्टस्तांश्च संशयान्‌ 
पृच्छसि। यो मृतमिव जीवन्तमपि न द्वेष्टि अविद्यमानवस्तुनीव 
विद्यमानवस्तुनि च रागवान्‌ न भवति स केन परितप्येत? महात्मा 
त्वममरोपमसत््वः सत्यप्रतिज्ञः सर्वज्ञः सर्वदर्शी बुद्धिमांश्चासि। 
एवंगुणयुक्तमुत्पत्तिविनाशङ्गं त्वामसहयं दुःखं प्राप्तुं नार्ति। प्रोषिते मयि 
अल्पवुद्धया मम मात्रा मत्कारणाद्‌ यत्‌ पापं कृतं तन्मेऽनिष्टम्‌। भवान्‌ 
मे प्रसीदतु। धर्मपाशेन बद्धोऽस्मि। तेनेह `दण्डार्ह पापकारिणीमिमां 
मातरं तीव्रेण दण्डेन न हन्मि । पवित्रकृलकर्मवतो दशरथाज्जातो धमं 
जानन्रहमधर्मिष्ठं जुगुप्ितं कर्म कथं कुर्याम्‌? गुरूः कर्मशीलो वृद्धः प्रतः 
पिता देवतं चेति कारणेन राजानं दशरथं सभायां न गर्हेय। हे धर्मञ्ञ! 
को नाम धर्मवित्‌ स्रियाः प्रियं चिकौरषर्धमर्थहीनं किल्विषमीदृशं कर्म 
कुर्यात्‌? अन्तकाले भूतानि मुदहयन्तीति प्राचीना लोकोक्तिः। एवं कुर्वता 
राज्ञा सा श्रुतिलकि प्रत्यक्षा कृता। क्रोधादज्ञानात्‌ साहसाच्च तातेन यो 
धर्मः अतिक्रान्तस्तमर्थं भवान्‌ साधु समालोच्य प्रत्याहरतु। पितु- 
ध्मातिक्रमणं साधु कर्तुं यः पुत्रश्चेष्टते स एव लोके पुत्रो मतः। अन्यथा 
स विपरीतो मतः। भवान्‌ तादृशमपत्यमस्तु। लोके धीरविगर्हितं दुष्कृतं 
पितुः कृतं कर्म भवान्‌ मा अनुमोदताम्‌+ । केकेयीं मां पितरं नः सुहदो 


* ९७-७ श्लोके भरतेन स्वमाता निन्दिता १७ श्लोके रमेण सः अकार्या 
मातनिन्देत्युक्तश्च। अस्मिन्‌ ग्रन्थभागे भाषणेषु पुनर्वचनानि दृश्यन्ते। पृथग्रचनयोः 
सम्मेलनमत्र कृतं मन्ये। 

* ~ अभिपत्तत्कतं कर्म ग्राह्यः अभिपत्ता कृतं कर्म! अभिपत्ता अभिपद्यमानः,। 

बान्धवान्‌ सर्वान्‌ पौरजानपदान्‌ सर्वमिदं राज्यं च भवास्त्रायताम्‌। 
क्वारण्यं क्व क्षत्रियधर्मः? जटाः क्व राज्यपालनं क्व? ईदृशं विरुद्धं 
कर्म भवान्‌ कर्तु नार्हति। अथ यदि त्वं क्लेशजमेव धर्ममाचरितुमिच्छसि 
तर्हि सर्वाः प्रजा धर्मेण पालयन्‌ क्लेशमाप्नुहि। धर्मज्ञ! गार्हस्थ्यमेव 
चतुर्णामाश्रमाणां श्रेष्ठमिति धर्मज्ञाः प्राहुः ते' गर्हस्थ्यधम कथं 
त्यक्तुमर्हसि? श्रुतेन स्थानेन जन्मना च भवतोऽहं बालः। सोऽहं भवति 
तिष्ठति भूमिं कथं पालयिष्यामि? अल्पबुद्धिरल्पगुणः स्थानेनाल्पो 
बालश्चाहं भवता विनाभूतो जीवितुं च नोत्सहे। पित्रयं निखिलं 
निष्कण्टकमिदं राज्यं बान्धवेः सह स्वधर्मेणाव्यग्रमनुशाधि। सर्वे मन्त्रिणो 
वसिष्ठेन सह ऋत्विजश्चेहेव त्वामभिषिज्चन्तु। अभिषिक्तस्त्वमस्माभिः 
सह मरुद्भिः सह लोकविजयी इन्द्र इव राज्यपालनार्थमयोध्यां व्रज। 

देवर्षिपितृणानि त्रीण्यपाकुर्वन्‌ दु्हदः सुष्ठु निर्दहन्‌ सुहदः कामेस्तर्पयन्‌ 
अयोध्यायां त्वमेव मामनुशाधि। अद्याभिषेचने ते सुहृदो मुदिताः सन्तु 
दुर्हृदो भीता दश दिज्ञः पलायन्ताम्‌। अद्य मम मातुर्निन्दां प्रमृज्य पुज्यं 
पितरं किल्निषाद्‌ रक्ष। अहं शिरसा त्वां याचे। भूतेषु महेश्वर इव मयि 
सर्वेषु बान्धवेषु च करुणां कुरुष्व। अथ यदि भवान्मम प्रार्थनामनादुत्येतो 
वनमेव गमिष्यति तर्हहमपि भवता सार्धं गमिष्यामि। तथा दुःखितेन 
भरतेन शिरसा प्रसाद्यमानः सत्ववान्‌ रामः पितुस्तद्रचने प्रतिष्ठितः 

प्रतिनिवर्तनाय मतिं न चक्रे! रामस्य तदद्भुतं स्थेर्यमवेक्ष्य दुःखितो जनः 
समं हर्षमवाप। अयोध्यां न यातीति दुःखितोऽभवत्‌। स्थिरप्रतिङ्ञत्वमवेक्ष्य 
हर्षितो वभूव। ऋत्विजो निगमसमुदायनायका विचेतना गद्रगदस्वरा 
मातरश्च तथा बरुवाणं भरतं प्रतष्टुवुः। रामं चायोध्यां निवर्तितुं ययाचिरे। 

९९ 

, बन्धुमध्ये पुनरेवं बुवाणं भरतं रामः प्रत्युवाच। राजसत्तमाद्‌ दशरथात्‌ 
कैकेय्यां जातस्य पुत्रस्येदं ते युक्तं वाक्यम्‌। ्रातः। पुरा नः पिता ते मातरं 

समुद्रहन्‌ मातामहाय प्रत्यजानाद्‌ यत्‌ केकेयीपुत्राय मे राज्यं दास्यामि। 
किञ्च स प्रभूर्दैवासुरे संग्रामे सेवितः सन्‌ संप्रहष्टस्ते जनन्यै वरं ददौ। 
ततो यशस्विनी मान्या ते माता राजानं शपथं कारयित्वा द्रौ वरावयाचत 
एकेन ते राज्यमन्येन मम प्रव्राजनं चः । एवं नियुक्तो राजा च तौ वरौ 
तस्य प्रददौ। तेन वरेण पित्राहं चतुर्दशवर्षाणि वने वर्स नियुक्तः सोऽहं 
लक्ष्मणेन सीतया च सह पितुः सत्यवचने स्थितोऽनिवारितो वनं 
प्राप्तोऽस्मि। तथेव भवानपि क्षिप्रं राज्याभिषेचनात्‌ पितरं सत्यवादिनं 
कर्तुर्हति। हे धर्मज्ञ मत्कृते राजानमृणान्मोचय। पितरं त्रायस्व मातरं 
संतोषय। पुरा गयाक्षेत्रे पितृनुदिश्य यजमानेन यशस्विना गयेनेयं गाथा 
गीता श्रूयते। पुत्नाम्नो नरकात्‌ सुतः पितरं त्रायते। पितृन्‌ पातीति सुतः 
पुत्रःप्रोक्तः। गुणवन्तो बहुश्रुता बहवः पुत्राः काङिक्षतव्याः। तेषामेकोऽपि 
गयां व्रजेत्‌। सव राजर्षयः पितृणामुद्धरणं पुत्रस्य कर्तव्यमिति निश्चितवन्तः। 
तस्मात्‌ पितरं नरकात्‌ त्रायस्व। हे वीर। शत्रुघ्नेन सर्व््रिजेश्च सहायोध्यां 
गच्छ! प्रकृतीरनुरञ्जय। अहं च सीतया लक्ष्मणेन सहाचिरेण दण्डकारण्यं 
प्रवेक्ष्यामि। त्वमयोध्यां गत्वा राजा भव। अहं संहृष्टो दण्डकान्‌ 
गमिष्यामि। मूर्ध्नि ते सूर्यकान्तं निवारयत्‌ छत्रं शीतां छायां करोतु। 
अहमेतेषां काननटुमाणामधिकां छायां सुखं श्रयिष्ये। शत्रुष्नस्ते सहायो 
मम लक्ष्मणः प्रधानमित्रम्‌। एवं वयं चत्वारः पितरं सत्यस्थितं करवाम। 
मा विषीद्‌। 
९०0 

इत्यं भरतमाष्वासयन्तं धर्मज्ञं रामं व्राह्मणोत्तमो जाबालिर्धमपितमिदमुवाच। 
राम। साधु साधु! त्वमार्यवुद्धिरसि। सामान्यमानवस्येव एव॑॑ते 
निष्प्रयोजना बुद्धिर्मा भृत्‌। लोके प्राणी एको जायते एक एव ग्रियते। 


* एतद्विषयविचाराय मम निबन्धः रामायणसमालो चनम्‌ (साहितीजगती १९९0) 
पठितव्यः। 

तस्मात्‌ कः पुरुषः कस्य बन्धुः? कस्य केनचित्‌ किं प्राप्यम्‌? तस्माद्‌ 
यो नरो माता पिता चेत्यासक्तो भवति स उन्मत्त इव विज्ञेयः। लोके 
कश्चित्‌ कस्यचित्रास्ति। ग्रामान्तरं गच्छन्‌ कश्चिन्नरो यथा क्वचिद्‌ 
वसेत्‌ तमावासमुत्सृज्यापरेऽहनि प्रतिष्ठेत एवमेव मनुष्याणां पिता माता 
गृहं धनमित्यावासमात्रम्‌। अत्र सज्जना आसक्ता न भवन्ति। हे नरोत्तम। 

तस्मात्‌ त्वं पत्यं राज्यं परित्यज्य दुःखकरं विषमं बहुबाधामयं 
कापथमास्थातुं नार्हसि। समृद्धामयोध्यां गत्वा आत्मानमभिषेचय। 

एकवेणीधरा प्रोषितभरतृकिव नगरी त्वां सम्परतीक्षते। महार्हान्‌ राजभोगाननु- 

भवन्‌ त्वं शक्रस्त्रिविष्टपे यथा तथायोध्यायां विहर। तव दशरथः 

कश्चित्र त्वं च तस्य न कश्चन। स राजा अन्यस्त्वमन्यः। तस्माद्‌ 
यदुच्यते तत्‌ कुरू। तेन यत्र गन्तव्यं स नृपतिस्तत्र गतः। मर्त्यानां 
्रवत्तििषा। त्वं तु मिथ्या वाध्यसे। प्रत्यक्षसोख्यं विहाय केवलार्थर्मपरान्‌ 
सर्वानहं शोचामि। अन्यान्‌ कामपरान्‌ न शोचामि। ते अर्थधर्मपरा इह 

दुखं प्रप्य प्रेत्य विनश्यन्ति। अष्टकाश्राद्धमिति प्रत्याल्दिकश्राद्धमिति 

जनः प्रवर्तते। अत्रात्रविनाशो दृश्यताम्‌। मृतः किमशिष्यति? इहान्येन 

भुक्तमन्यस्य देहं यदि गच्छति तहिं प्रयातस्य श्राद्धं दद्यात्‌। किं तत्‌ 

पथ्यशनं न भवेत्‌? यजस्व देहि दीक्षस्व तपश्चर सर्वं त्यजेत्येते ग्रन्था 

मेधाविभिः कृता दानवजीकरणोपायाः। महामते! ततस्त्वं परं नास्तीत्येव 

बुद्धिं कुरु! यत्‌ प्रत्यक्षं तदातिष्ठ। परोक्षं पृष्ठतः कुरु। तस्मात्‌ त्वं 

सर्वस्मिन्‌ लोके निरूपितां परं नास्तीति तां* बुद्धं पुरस्कृत्य भरतेनं 

प्रार्थितो राज्यं प्रतिगृहणीष्व। 

१०१ 
बुद्धिमतां श्रेष्टो रामो जावालेर्वचः श्रुत्वा अविहतमतिः परया 
युक्त्योवाच। मम प्रियं कर्तुं भवान्‌ यदिहावोचत्‌ तत्‌ कार्यसंकाशमकार्यं 


* © सतां वुद्धिम्‌। ग्राह्यः- स तां बुद्धिम्‌ 

पथ्यसदृशमपथ्यं चास्ति। धर्ममर्यादारहितः पापाचारसमन्वितो भिञ्नचरिग्रो 
नष्टविचारः पुरुषः सत्सु गौरवे न लभते। कुलीनमकुलीनं वीरं 
वीरमानिनं शुचिमशुचिं वा चसित्रमेव व्याख्याति। अनार्य एव स॒त्रार्यसंकाशः 
शोचाद्धीन एव सन्‌ शुचिरिव शिष्टलक्षणयुक्ततुल्य एव सन्‌ लक्षणहीनः 
शीलवानिव सन्‌ दुश्शीलः अहं शुभसाधनं वेदिकथधर्मं॑हित्वा 
लोकसंकरकारकं वेदिकक्रियया वेदविधिना च विवर्जितमिमे त्वदुक्तमधरमं 
धर्मत्वेन यदि स्वीकरिष्यामि दुर्वृत्तं माँ ज्ञानवान्‌ कः पुरुषो लोके 
बहुम॑स्यते; अहे हीनप्रतिज्ञयानया वृत्या वर्तमानः कस्य वृत्तमुपदेक्ष्यामि?* 
केन वा स्वर्गमाप्नुयाम्‌? यद्यहमेवं प्रवर्तिष्ये तर्हि सर्वो लोको यथाकामं 
समुपवर्तिष्यते यतो राजानो यद्रत्ताः सन्त प्रजास्तद्त्ताः सन्ति। सनातनं 
राजवृ्ते सत्यस्वरूपं क्रोर्यरहितं च। तस्माद्‌ राज्यं सत्यात्मकम्‌। लोकः 
सत्ये प्रतिष्ठितोऽस्ति। ऋषयो देवाश्च सत्यमेवोत्तम मेनिरे। लोके 
सत्यवादी परमं स्थानं गच्छति। अनृतवादिनो नरात्‌ सर्पादिव जना 
उद्विजन्ते, लोके सत्यं परो धर्मः स्वर्गस्य मूलं -चोच्यते। लोके 
सत्यमेवेश्वरः। लक्ष्मीः सत्यं समाश्रयते। सर्वाणि सत्यमूलानि सन्त। 
सत्यात्‌ परं पदं नास्ति। दानं यज्ञो होमस्तपो वेदाङ्च सत्ये प्रतिष्ठिताः, 
तस्मात्‌ सत्यपरो भवेत्‌। सत्यफलेन एको लोकं कुलं वा पालयति स्वर्ग 
महीयते च। असत्यफलेनान्यो निरये मज्जति।, अहं सत्यप्रतिश्रवः। अतः सत्यं 
पितुरनियो्ग किमर्थमहं नानुपालयामि? लोभान्मोहात्‌ तमोगुणजनिताज्ञानाद्‌+ 
ता सत्यप्रतिज्ञोऽह गुरोः सत्यस्य सेतुं न भेतस्यामि। असत्यभाषिणश्चपलचित्तस्य 
हव्यकव्यादीनि देवाः पितरश्च न प्रतीच्छन्तीति नः श्रुतम्‌। सत्यरूपमिमं 





“© कस्य यास्याम्यहं वृत्त्‌। ग्राहः ~ कस्य दास्याम्यहं वृत्म्‌। 
** © तमोन्वितः। तमोऽन्वितः इति पाठयः! 

धर्मपहे परमात्मस्वरूपं पश्यामि। तदर्थं सत्युरुषाचरितं सत्यपालनक्लेशमथिमन्ये। 
अल्पेन धर्मेण महता अधर्मेण संयुतं कषुद्रक्रूरलुब्धपापकर्मभिः सेवितं क्षात्र 
धम" “मरहत्यक्ष्यामि नरो मनसा संप्रधार्य कायेन पापं कुरुते। जिहयान्‌रतं 
चाह। एवं पापकर्म त्रिविधमस्ति। भूमिः कीर्तिर्यशो लक्ष्मीश्च सत्यवन्तं 
पुरुषं प्रार्थयन्ति। स्वर्गस्थं च तमनुबध्नन्ति। तस्मात्‌ सत्यमेव भजेत। 
भवान्‌ श्रेष्ठमिति निश्चत्येदं भद्रमिदं कुरुष्वेति युक्तियुक्तेवव्यिर्मा 
यदाह तदनार्यमेव स्यात्‌। अहमिमं वनवासं गुरोः प्रतिज्ञाय गुरुवचनं 
हित्वा भरतस्य वचः कथं करिष्यामि? गुरुसत्रिधो मया स्थिरा प्रतिज्ञा 
कृता तदा देवी केकेयी प्रहृष्टा चाभवत्‌। अहं शुचिर्नियतभोजनः 
पुण्यर्मूलैः पुष्पैः फलैः पितृन्‌ देवांश्च तर्पयन्‌ सन्तष्टपञ्चेन्दरियसमुदायः 
कपटरहितः श्रद्धावान्‌ कार्याकार्यविचक्षण एवं वनवासं वसन्‌ लोकयात्रा 
प्रवर्तये। इमां कर्मभूमि प्राप्य यच्छुभं कर्म तत्‌ कर्तव्यम्‌। अग्निवयुः 
सोमश्च स्वकर्मणां फलभागिनः सन्ति। क्रतुशतमाहत्य देवराट्‌ त्रिदिवं 
जगाम। उग्राणि त्पास्यास्थाय महर्षयो दिवं ययुः। सत्यं धर्म पराक्रमं 
भूतदयां प्रियवादितां ब्राह्मणदेवातिथिपूजनं च स्वर्गस्य मार्ग सन्त आहः। 
धर्मरताः सत्पुरुषसमेतास्तेजस्विनो दानगुणप्रधाना अहिंसका वीतपापा 
उत्तमा मुनयो लोके पूज्याः सन्ति। 
९०२ 

अथ रामे क्रुद्धमाज्ञाय वसिष्ठ आह। राम! मनुष्याणां परलोकगमनप्रत्यागमनं 

जाबालिरपि जानीते। स न नास्तिकः। त्वां निवर्तयितुकामस्तु एतद्‌ 


* प्रत्यगात्ममिमे धर्म सत्ये पश्याम्यह स्वयम्‌ इति। प्रत्यगात्ममात्मान प्रत्यविनाभूतत्वेन 
प्रवृत्तमिति गोविन्दराजः प्रत्यगात्ममित्यटन्त आर्षः। प्रत्यगात्मा परमात्मा। वासुदेवे 
भगवति सवे प्रत्यगात्मनि। भागवतम्‌ ३,२५,४५. तदा आत्मसंस्थस्य प्रत्यगात्मन ईश्वरस्य 
सर्वज्ञस्य। केनोपनिषद्‌ ३, २ शङ्करभाष्यम्‌। प्रत्यगात्मा जीवात्मेति च वेदान्तशास्त्र । 
कर्मसहभावित्वविरोधाच्च प्रत्यगात्मत्रह्मविज्ञानस््र। केनोपनिषद्‌, खण्ड; (९), 
णड्रभाष्यम्‌। तथा 011 \/॥ता75 **पितुराज्ञामुल्लडघ्यापि राज्यग्रहणम्‌। 

वाक्यमुक्तवान्‌। सम्प्रति लोकसमुत्पर्तिं कथयामि। निबोध। सर्व 
सलिलमेव बभूव। तस्मिन्‌ जले पृथिवी निर्मिता। ततः स्वर्यभू्रह्ा देवतैः 
सह समभवत्‌। ततः स वराहो भूत्वा वरसुधरं जलात्‌ प्रोज्जहार । 

शिक्षितवृद्धिभिः पूत्र्मरीच्यादिभिः सह सर्वं जगदसृजत्‌। शाश्वतो 
नित्योऽव्ययो ब्रह्मा परब्रह्मणो जातः। तस्माद्‌ ब्रह्मणो मरीकि संजजञ। 

कश्यपो मरीचेः सुतः। कश्यपाद्‌ विवस्वान्‌ जज्ञे। विवस्वतः पुत्रो मनुः 

स मनुः पूर्व प्रजापतिर्बभूव। मनोः पुत्र इक्ष्वाकुः। समृद्धा मही मनुना 
इक्ष्वाकोर्दत्ता। स इक्ष्वाकुरयोध्यायाः प्रथमो राजा बभूव। इक्ष्वाकोः सुतः 
श्रीमान्‌ कुक्षिः। कुक्षपुत्रो विकुक्षिः विकृक्षेःपुत्रो बाणः। बाणस्यानरण्यः 
पुतरः। तदा अनावृष्टिर्दुभिक्षं कश्चन तस्करश्च न बभूव। अनरण्यात्‌ 
पृथुः पृथोस्त्रिशङ्कुश्च बभूव। स त्रिशङ्कुः सत्यवचनात्‌ सशरीरो 
दिवमगच्छत्‌। त्रिशङ्कोरधुन्धुमारो धुन्धुमाराद्युवनाश्वो युवनाश्वान्मान्धाता 
मान्धातुः सुसन्धिर्चाजायन्त। सुसन्धेदर पुत्रौ धुवसन्धिः प्रसेनजिच्चाभवताम्‌। 

धृवसन्धेर्भरतो जज्ञ भरतादसितोऽजायत। असितस्य हेहयास्तालजङ्घाः 
शशिविन्दवश्च शत्रवः प्रतिराजानो बभूवुः असितो युद्धे तान्‌ सर्वान्‌ 
प्रतिव्यूह्य राज्यात्‌ प्रवासितो मुनिर्भूत्वा पर्वते न्यवसत्‌। श्रुतं च तस्य द्र 
भार्ये गर्भिण्यावास्ताम्‌। तदा भार्गवश्च्यवनो नाम मुनिर्हिमवन्तमुपाश्रितो 
बभूव। असितस्य भार्या कालिन्दी तमुपागम्याभ्यवादयत्‌) पुत्रजन्मनि 
वरेप्सुं तां विप्रोऽवदत्‌। देवि! ते महात्मा लोकविश्रुतो धार्मिको वंशकर्ता 
अरिसूदनः पुत्रो भविता सा हृष्टा तं प्रदक्षिणं कृत्वा तेनानुज्ञाता 
# नारायणपदमध्याहत्य विष्णुर्वराहरूपेण भुमिमुदधारेति महेश्वरतीर्थो व्याख्याति। 

किन्तु व्रह्मा वराहरूपेण भूमिमुद्धूतवानिति स्पष्टमस्ति श्लोके। ब्रह्मणो वराहावतारे 
किञ्चन पुराणं द्रष्टव्यम्‌। 

+ © द्रो श्लोको ग्राह्यो। पुत्रस्ते भविता देवि महात्मा लोकविश्रुतः। धार्मिकश्च 


सुभीमश्च र्वशकर्तारिमूदनः।। कृत्वा प्रदक्षिणं हृष्टा मूर्तिं तमनुमान्य च। 
पदपत्रसमानाक्षं पदगर्भसमप्रभम्‌।। 

गृहमागम्य पदपत्रविश्ञालनयनं पदरसभवदतिं पुत्रं व्यजनयत्‌। परन्तु 
तस्याः सपल्या गर्भजिघांसया तस्यै गरो दत्तः। तेन गरेण सहेव जातः 
स सगरोऽभवत्‌। स सगर इष्ट्वा समुद्रमखानयत्‌। सगरस्यासमङ्ग पुत्रो 
बभूवेति नः श्रुतम्‌। पपकर्मकृत्‌ स जीवन्नेव पित्रा निरस्तः। असमञ्जस्यौशुमान्‌ 
अशुमतो दिलीपः दिलीपस्य भगीरथः भगीरथस्य ककुत्स्थङ्च पुत्रा 
बभूवुः। ककुत्स्थादेव युष्माकं काकुत्स्था इति नाम संजातम्‌। ककुत्स्थस्य 
रघुः पुत्रोऽ भूयेन यूयं राघवा अभवत। रघोः पुत्रः पुरुषादकनामाभवद्‌ 
यः कल्माषपादः सौदास इति च विश्रुतः। कल्माषपादस्य शङ्खणः पुत्र 
आसीद्‌ यः पित्रेव सहसेन्यो हतः*। शङ्कणस्य पुत्रः सुदर्शनः, 
सुदर्शनस्याग्निवर्णः अग्निवर्णस्य शीघ्रगः शीघ्रगस्य मरुः मोः प्रशुश्रुकः 
प्रशुश्चुकस्याम्बरीषः अम्बरीषस्य नहुषः नहुषस्य नाभागश्च पुत्रा 
आसन्‌**। नाभागस्याजः सुत्रतष्च पुत्रो बभूवतुः। अजस्य दशरथः 
सुतः। तस्य त्वं ज्येष्ठः पुत्रोऽसि। राम} तस्मात्‌ स्वकं रार्ज्यं गृहीत्वा 
प्रजाः पालय। सर्वेषामिक्ष्वाकूणो पूर्वजो राजा भवति। पूर्वजे स्थिते अवरो 
न राजा भवति। ज्येष्ठः पुत्रो राज्येऽभिषिच्यते। एर्ववंशे जातस्त्वमात्मनो 
राघवाणा सनातनं कुलधर्ममद्य विहातुं नार्हसि। प्रभूतरत्न प्रभूतराष्टर 
मेदिनीं पितृवदनुशाधि। यशस्वी च भव। 
९०३ 

वसिष्ठो राममेवमुकात्वा पुनश्च धर्मसंयुक्तमिदमुवाच। जातस्य 
सर्वस्य पुरुषस्य आचार्यः पिता मातेति त्रयो गुरवो भवन्ति। पिता माता 
च पुरुषं जनयतः। आचार्यः परज् ददाति। तस्मादाचार्यो गुरुरुच्यते! अहं 
ते पितुस्तव चैवाचार्यः। `त्वं मम वचनं कुर्वन्‌ सता गतिं नातिवर्तेथाः। 


* वसिष्टशापाद्‌ राक्षसत्वं प्राप्तेन कल्माषपादेन सहसेन्यः पुत्रो हतः। 
**र्वशक्रमोऽयं बालकाण्ड(६९) कथानान्मनाग्‌ भिद्यते। 

इमे ते सभास्तारा वणिजश्च समागताः। एषु धर्म चरन्‌ सर्ता गति 
नातिवर्तेथाः। वृद्धाया धर्मशीलाया मातुः शुश्रूषामकर्तुं त्वं नार्हसि। अस्या 
वचनं कुर्वन्‌ सतां गतिं नातिवर्तेथाः। याचमानस्य भरतस्य वचनं कुर्वन्‌ 
त्वमात्मनो धर्मात्रातिवर्तेथाः। गुरुणा स्वयमेवं मधुरमुक्तो रामः समासीनं | 
वसिष्ठं प्रत्युवाच। मातापितरौ तनयं यथाशक्ति प्रदानेन स्वापनेनच्छाटनेन 
नित्यं प्रियवचनेन च संवर्धयतः। अनेन मात्रा पित्रा च यत्‌ कृतं तत्र 
सुप्रतिकरम्‌। मम जनयिता राजा दशरथः। मया तस्य यत्‌ प्रतिज्ञातं 
तन्मिथ्या न भविष्यति। रामेणेवमुक्तः परमोदारो भरतः परमदुर्खितः सन्‌ 
समीपस्थं सूतमुवाच। सारथे! इह मे स्थण्डिले शीघं कुशानास्तर । 

यावन्मे न प्रसीदति तावदार्यं निरुध्योपवेक्ष्यामि। धनहीनो ब्राह्मण 
इवानाहारः अवगुण्ठितमुखः पर्णशालाया पुरस्ताद्‌ रामो यावदयोध्यां न 
प्रतियास्यति तावत्‌ शयिष्ये। तदा सुमन्त्रो राममवेक्षमाणस्तस्थो। तं परेक्ष्य 
भरतः स्वयमेव कुशास्तरणमुपस्थाप्य भूमावातस्तार। रामस्तमुवाच। तात 
भरत! मया तव किमपकृतं येन मां प्रतयुपवेक््यसि? लोके ब्राह्मण 
एकपारर्वेन शयित्वा नरान्‌ रोद्धुमर्हति। मूर्धाभिषिक्तान क्षत्रियाणामयं 
विधिर्न विद्यते। नरश्रेष्ठ! एतद्‌ दारुणं व्रतं हित्वोत्तिष्ठ। इतः क्षिपं 
पुरवर्यामयोध्यं याहि! भरत आसीनस्त्वेव पौरजानपदं जनं सर्वतः 
्रक्षया्यं किं नानुशिष्टेत्युवाच। तदा पौरजानपदास्ते जना भरतमूचुः। 

भवन्तं वयं सम्यग्‌ जानीमः। भवान्‌ युक्तं वदति *। परन्त्वेष महाभागो 
रामः पितुर्वचसि तिष्ठति। अतस्तमञ्जसा व्यावर्तयितुं न शक्ताः स्मः। 


रामस्तेषां वचनमाज्ञायोवाच। धर्मचक्षुषा सुहृदामेवं वचनं निवोघ। 
| 





*वृद्धचर्थमृण त्वा तत्पुनः प्रतिग्रहणाशक्तो धनहीन इति महेश्वरतीर्थगोविन्दराजो। 
** रामं सम्यग्‌ जानीमः। स युक्तं बदति इति च श्लोकार्थो लेख्यः। 

एतदुभयं श्रुत्वा सम्यक्‌ संपश्योत्तिष्ट। मा चोदकं च स्पृश*। अथ भरत 
उत्थाय जलं स्पृष्ट्वा (आचम्य) उवाच। विद्रत्परिषदो मन्त्रिणः 
श्रेणयश्च मे शृण्वन्तु। न मया पिता राज्यं याचितो माता वा राज्यार्थं 
प्ररिता। रामस्य वनगमनं न मया ज्ञातम्‌। अवश्यं यदि वस्तव्यं पितुर्वचः 
कर्तव्यं च तर्हहमेव चतुर्दशसमा वने निवत्स्यामि। धर्म्मा रामो 
भ्रतुस्तथ्येन वाक्येन विस्मितः पौरजानपदं जनं संप्रश्योवाच। मम 
जीवता पित्रा यद्‌ विक्रोतमाहितं करोते तल्लोपयितुं मया वा भरतेन वा 
न शक्यम्‌। मया वनवासे निन्दितः प्रतिनिधिन्यासो न कार्यः** । केकेय्या 
युक्तमुक्तम्‌। पित्रा सुकार्य॑ कृतम्‌। भरतं क्षमावन्तं गुरुसत्कारकारिणं 
जानामि। महात्मनः सत्यसन्धस्य भरतस्य सर्वं कल्याणे भविष्यति 
वनात्‌ पुनः प्रत्यागतो धर्मशीलेनानेन भ्रात्रा सह पृथिव्याः श्रेष्ठः 
पतिर्भविष्यामि। राजा कैकेय्या वरं याचितः। मया राज्ञो वचनं कृतम्‌। 
राज्यमङ्खीकृत्य त्वमपि पितरमनृतान्मोचय। 
१०४ 

अप्रतिमतेजसोस्तयोभरत्रिस्तं रोमहर्षणमन्योन्यसोहार्दयुतं समागमं प्रेक्ष 
समवेता महर्षयो विस्मिता बभूवुः। अन्तर्हिता मुनिगणाः सिद्धाश्च भ्रातरौ 
रामभरतो प्रशशंसुः। धन्यः स दशरथो यस्येमो धर्मज्ञो पुत्रो। उभयोः 
संभाषणं श्रुत्वा कथं तयोरनुरक्ता न भवामः? ततः क्षिप्रं रावणवधेषिण 
ऋषिगणाः संगता भरतमेवमूचुः। हे महायशः। त्वे सत्कुते जातो महाप्रज्ञ 


# क्षत्रियाविहितप्रत्युपवेशनप्रायश्चत्तार्थमुदकस्पर्शनम्‌। वसिष्ठादिषुं विद्यमानेषु 
स्वस्पर्शनविधे इतः परमेवविधं न क्रियत इति शपथार्थं जलं स्पृष्टवा मों स्पशेत्यपि 
सिद्धम्‌ इति गोविन्दराजः। ** वनवासकरणे शक्तोऽहं नाशक्तः। अतः प्रतिनिधिं 
न करिष्यमीति रामस्याभिप्रायः। 

सदाचारश्चासि। पितरं सम्मानयतस्ते रामस्य वाक्यं ग्राहमम्‌। वयं सदा 
रामं पितुरनृणमिच्छामः। दशरथः कैकेय्या अनृणत्वात्‌ स्वर्गं गतः। 
एतावदुक्त्वा गन्धर्वा महर्षयो राजर्षयश्च स्वौ स्वां गतिं जग्मुः, 
शुभदर्शनो रामः शुभेन तेन वाक्येन हादितस्तान्‌ मुनीनपुजयत्‌। भरतस्तु 
प्रस्तगात्रः कृताञ्जलिः सज्यमानया वाचा पुना राममब्रवीत्‌। राम। राजधर्म 
कुलधरम चानुव्रक्ष्य मम मातुश्च प्रार्थनां कर्तुमर्हसि। अहमेकः सुमहद्‌ 
राज्य रक्षितुं रक्तान्‌ पौरजानपदान्‌ रञ्जयितुं च न प्रभवामि। अस्मार्कं 
बन्धवो योधा मित्राणि हितैषिणश्च त्वामेव कर्षकाःपर्जन्यमिव प्रतीक्षन्ते। 
महाप्राज्ञ! इदं राज्यं प्रतिपद्य स्थापय। लोकस्य परिपालने शक्तिमानसि। 
इत्युक्त्वा भरतो भ्रातुः पादयोर्न्यपतत्‌। ररम भूर्ण संप्रार्थयामास। तं भरतं 
राम स्वयमङ्के कृत्वाव्रवीत्‌। तात! सहजया गुरुशिक्षणलब्धया च बुद्धया 
समस्तौ पृथिवीमपि रक्षितुं समर्थोऽसि। अमात्यैः सुहृद्भिश्च सम्मन्त्य 
सुमहान्त्यपि सर्वकार्याणि कारय। चन्द्रात्‌ कान्तिरपेयात्‌। हिमवान्‌ हिमं 
त्यजेत्‌। सागरो वेलामतिक्रमेत। अहं पितुः प्रतिज्ञा नातिक्रमेय। आशया 
लोभाद्‌ ता मात्रा तुभ्यमिर्द कृतम्‌। तन्मनसि न कर्तव्यम्‌। मातृवद्‌ गौरवं 
कर्तव्यम्‌। तदा तेजसा सूर्यसंकाशं प्रतिपच्चन्द्रमिवाह्ृादकरदर्शनं रामं 
भरतोऽत्रवीत्‌। अआर्य। हेमभूषिते पादुके पादाभ्यामधिरोह। एते 
सर्वलोकस्य योगक्षेमं विधास्यतः। रामः पादुके अधिरुह्यावरुह्य भरताय 
प्रायच्छत्‌। धर्मवित्‌ प्रतापवान्‌ भरतः स्वलङ्कते ते पादुके संपरिपूज्य रामं 
प्रदक्षिणं चकार। ते महागजमूर्धनि स्थापयामास। अथ रामः स्वर्धर्मे 
हिमाचल इव स्थिरस्तं जनं यथाक्रमं प्रतिनन्द्य गुरूश्च मन्तिप्रकृतीस्तथानुज 
चाभिनन्द व्यसर्जयत्‌ दुखेन बाष्पगृहीतकण्ठचो मातरस्तमामन््रयितुं न 
शेकुः। स राम एव सर्वां मातुरभिवाद्य रुदन्‌ स्वां कुटँ प्रविवेश। 


* यदि रामः अयोध्यीं प्रतिनिवर्तितुं नाङ्गीकरिष्यति तर्हि पादुकयोः प्रातिनिध्यं 
कारयिष्यामीति पूर्वमेव संप्रधास्यता भरतेन पादुके उपस्थापिते इति ऊहनीयम्‌। 

१०५ 

ततो भरतः पादुके शिरसि निधाय हृष्टः शत्रुघ्नसहितो रथमारुरोह। 
वसिष्ठो वामदेवो जाबालिः सर्वे मन्त्रिणश्चाग्रतः प्रययुः। तदा ते चित्रकूटं 
महागिरिं प्रदक्षिणं कुर्वाणाः प्राङ्मुखा मन्दाकिनीं रम्यां नदी ययुः। भरतो 
रम्याणि विविधानि धातुसहम्राणि पश्यन्‌ ससेन्यस्तस्य गिरेः पार्श्वे प्रययौ । 
तदा भरतश्चत्रकूटस्य समीपे भरद्राजस्य निवासं" ददर्श। स तमाश्रमं 
गत्वा रथादवतीर्य मुनेः पादौ ववन्दे। हृष्टो भरद्राजः अपि कृत्यं कृतम्‌? 
अपि रामेण ते समागमः प्राप्तः 2 इति भरतं पप्रच्छ। तदा भरतः प्रत्युवाच। 
गुरुणा मया च याच्यमानो रामः परमप्रीतो वसिष्ठमिदमव्रवीत्‌। 
चतुर्दशवर्षाणो कृते पितुः प्रतिज्ञां यथार्थतः पालविष्यामि। तदा वसिष्ठो 
राम प्रत्युवाच। महाप्राज्ञ! संहष्टःसन्‌ एते ते हेमभूषिते पादुके प्रयच्छ! 
अयोध्यायामेते योगक्षेमकरे भविष्यतः। वसिष्ठेनेवमुक्तो रामः प्राङ्मुख 
स्थित्वा हेमविकृते पाटुके राज्यनिर्वहणार्थं मे ददौ। सुमहात्मना 
रामेणानुज्ञातोऽहं निवृत्तः शुभे पादुके गृहीत्वा अयोध्यामेव गच्छामि। 
भरतस्येतत्‌ शुभं वाक्यं श्रुत्वा मुनिर्भद्राजो भृशे मङ्गलकरं वाक्यमब्रवीत्‌ 
हे नरश्रेष्ठ! शीलवृत्तवतां वर! वृष्टं जलं यथा निम्ने तिष्ठति तथा श्रेष्ठा 
गुणास्त्वयि तिष्ठन्ति। धर्म त्वा पुत्र प्राप्य ते पिता दशरथोऽमृतः। तत 
कृताञ्जलिर्भरतस्तमृषिं चरणो प्रणम्यामन्त्रयितुमारेभे। भरद्रा्जं पुनः पुन 
प्रदक्षिणं कृत्वा भरतो मन्निभिः सहायोध्यां ययौ। तस्य विस्तीर्णा सेना 
तमनुयाय यानैः शकटेर्हयर्गजेश्च पुनर्निववृते। ततस्ते दिव्यामूर्मिमालिनीं 
यमुनां तीर्त्वा शुभजलां गङ्ख नदीं पुनर्ददृशुः। सहबान्धवो गङ्ख संतीर्य 


* अयं निवासो भरद्राजस्य प्रथमाश्रमाद्‌ भित्र इति गीतप्रेसूप्रकाशनस्य सम्पादकः। 
रामो भरद्राजाश्रमाद्‌ यमुनां तीर्त्वा चित्रकूटं जगाम। भरतस्तु प्रतिनिवर्तने भरद्राजं 
मिलित्वा पश्चाद्‌ यमुनां तीर्णः। 

सन्येन सह शङ्किबेरपुरं प्रविवेश। ततो भूयः अयोध्यां संददर्शं। तदा 
दुःखसंतप्तो भरतः सारथिमिदमाह। विध्वस्ता अयोध्या निरानन्दा दीना 
निश्शब्दा न प्रकाशते। पश्य। 
१०६ 

स्निग्धगम्भीरघोषेण स्यन्दनेनोपयान्‌ भरतः अयोध्यां प्रविवेश। 
तदायोध्यायां बिडाला उलूकाश्च संचरन्ति स्म। नरा गजाश्च निलीनाः 
कृष्णपक्षरात्रिवदयोध्या तिमिरावृता बभूव। पुरा कान्त्या भासमाना 
पश्चादभ्युत्थितेन ग्रहेण पीडिता चन्दरपत्नी रोहिणीव कान्तिहीना स्थिता। 
उष्णाविलाल्पजला घरमात्तप्तविहंगमा लीनमीनद्यषग्राहा गिरिनदीव कृशा 
ददृशे। धूमरहिता हेमाभा समृत्थिता पश्चात्‌ हविरभ्यक्षणनिर्वापितयङ्ञाग्नि- 
शिखेव शोभाविहीना वभूव। महारणे विध्वस्तकवचा रुग्णगजवाजिरथध्वेजा 
हतप्रवीरा आपत्रा चमूरिव तदायोध्या ददृशे। सफेना सस्वना समुत्थिता 
सहसा प्रशान्तमारुतविशीर्णा सागरजलोर्मिरिव तदायोध्या ददृशे। यागसमाप्तिदिने 
सर्वयज्ञोपकरणरहिता अभिरूपयाजकत्यक्ता गतरवा यज्ञवेदीव तदायोध्या 
स्थिता। वृषभेण परित्यक्ता वृषभासक्ता गोष्ठस्थिता आर्ता नवं 
तृणमचरन्ती धेनुरिवायोध्या बभूव। आश्चर्यकरप्रभर्मणिभिर्वियोजिता 
नष्टकान्तिर्नवा मुक्तावलीवायोध्या ददृशे। पुण्यक्षयात्‌ स्थानाच्चलिता 
सहसा मरही गता स्वल्पीभूतदयुतिविस्तारा दिवश्च्युता तरेवायोध्यासीत्‌। 
पुष्यभरिता मत्तभरमरसयुता वसन्तकालान्ते संनिपतितदावाग्नितप्ता क्लान्ता 
वनलतेवायोध्या दृष्टा।स्तन्धकार्यालया सैवृत्तविपणा अयोध्या जलदसमूहावृता 
परच्छत्ररशिनक्षत्रा योरिव दद्शे। परितः क्षीणोत्तमपनेर्भनैः पानपात्रव्यप्ता 
हतशोण्डा ध्वस्ता असंस्कृता पानभुमिरिवायोध्या बभूव। वृक्णभूमितला 
निम्ना वृक्णपात्रसमावृता भग्ना निपतिता प्रपेवायोध्या वभूव। विपुला 
वितता युक्तपाशा तरस्विनां बणेर्विनिष्कृत्ता आयुधाद्‌ भूमौ पतिता 

ज्येवायोध्या स्थिता। युध्दशोण्डेन हयारोहेण सहसा वाहिता विमोचितभूषणा 
शरान्ता दुर्बला बालवडवेवायोध्या ददृशे प्रविगाटार्ी प्रावृषि अभ्रमण्डतं 
प्रविष्टस्य भास्करस्य नीलजीमूतेः प्रच्छत्रा प्रभवायोध्यादृश्यत। रथस्थः 
सन्‌ भरतो रथं वाहयन्तं सारथिमिदमुवाच। अद्यायोध्यायां यथापुरं 
गम्भीरः समन्ततो व्याप्तो गीतवादित्रनिस्वनो न निशम्यते। मद्यमाल्य- 
धूपितागरुगन्धाः समन्ततो न प्रवान्ति। रामे विवासिते इदानीमस्या पुर्या 
यानप्रवरघोषः स्निग्धहयनिस्वनः प्रमत्तगजनादो रथमहाशब्दश्च न 
श्रयनते। अयोध्यायां महापथाश्चारुवेषैः साटोपगामिभिः समृहीभूतैस्तरुणेर्मन 
विभान्ति। एवे बहुविधं जल्पन्‌ भरतो राज्ञा दशरथेन हीनां सिंहीनां 
गुहामिव स्थितां पितुर्वसर्तिं विवेश। 
९०७ 

दृढव्रतो भरतो मातुरयोध्यायां निक्षिप्य शोकसन्तप्तो गुरूनथोवाच। 
भवतां सर्वेषामाज्ञा प्राप्याद्य नन्दिग्रामं गमिष्यामि। तत्र रामवियोगजनितं 
दुःखे सहिष्ये। राजा दिवं गतः। मम ज्येष्ठो भ्राता वने निवसति। राज्याय 
राम प्रतीक्षे। स एव राजा महात्मनो भरतस्य शुभमेतद्‌ वाक्यं श्रुत्वा 
सर्वे मन्तिणो वसिष्ठश्चात्रुवन्‌। भ्रातृवात्सल्याद्‌ भवता श्लाघनीयमुक्तम्‌। 
तत्‌ तवैवानुरूपम्‌। बन्धुष्वासक्तो नित्यं भ्रातृसौहदे स्थितस्त्वमार्यमार्ग 
प्रपत्रः। तस्य ते को नाम नानुमन्येत? यथाभिलषितं प्रियं मन्त्रिणां वचनं 
श्रुत्वा भरतो रथं योजयितुं सारथि प्राह । प्रहृष्टवदनः सर्वा मातृरभिवादय 
शत्रुष्नसमेतो रथमारुरोह। ततस्तौ मन्त्रिपुरोहितैः सह प्रस्थितो। अग्रतो 
वसिष्टप्रमुखा द्विजाः प्राङ्मुखा नन्दिग्रामं प्रति प्रययुः) तदा अनाहूतमपि 
गजाश्वरथसंकुलं बलँ ययो। सर्वे पुरवासिनश्च ययुः। रथस्थो भरतो 
भ्रातुः पाट्के शिरस्यादाय तूर्णं नन्दिग्रामं ययो। नन्दिग्रामं प्रविश्य 
रथादवतीर्य गुरूनुवाच। एतद्‌ राज्यं भ्रात्रा संन्यासवन्मे दत्तम्‌। 

योगक्षेमवहे हेमभूषिते इमे पादुके च दत्ते। रामागमनं यावत्‌ तमिमं न्यासं 
पालयिष्यामि। क्षिप्रं पुना रामस्य स्वय संयोज्य सहपादुकौ तस्य चरणो 
द्रकष्यामि। ततो निक्षिप्तभासोऽहं रामेण समागतो राज्य भ्रात्रे निवेद्य तस्य 
सेवा भजिष्ये। उत्तमं न्यासमिदे राज्यमयोध्यामिमे पादुके च रामाय दत्वा 
धूतपापो भविष्यामि। रामेऽभिषिक्ते जने च प्रहष्टमुदिते राज्याच्चतुर्गुणे 
मम प्रीतिर्भवेद्‌ यश्च महायशा भरत एवँ विलपन्‌ मन्त्रिभिः सह 
नन्दिग्रामे राज्यं चकार। प्रभुर्भरतस्तदा वल्कलजटाधारी मुनिवेषधसः 
ससैन्यो नन्दिग्रामेऽवसत्‌। रामागमनमाकाङक्षन्‌ भ्रातृवत्सलो भरतो 
भ्रातुवचनं कुर्वन्‌ प्रतिज्ञां पालयन्‌ पादुके अभिषिच्य स्वं शासनं 
पादुकाभ्यां न्यवेदयत्‌। 
१०८ 

भरतनिर्गमनानन्तरं रामस्तपोवने वसन्‌ महर्षयस्तत्प्रदेशादन्यत्र गन्ुगुत्युकाः 
सन्तीति लक्षयामास। ये पुरस्तादानन्देनात्मानमाश्रित्योषुस्तानेव 
गमनोत्सुकानलक्षयत्‌। शङ्कितास्ते नयनेभ्रुकुटीथिश्च रार्मं 
निरदिश्यान्योन्यमुपजल्पन्तो मिथः संबभाषिरे। तेषामुत्कण्ठामालकषय स्वात्मनि 
शङ्कितो रामः कृताञ्जलिः कुलपतिमृषिमिदं पप्रच्छ। भगवन्‌! एतावन्मम 
प्रवर्तने कच्चित्‌ कोऽप्यपराधो न कृतः> तपस्विनां मनोविकारमहं 
पश्यामि। कच्चिन्मम लघुभ्रातुर्लकष्मणस्य प्रमादादात्मनः अननुरूपमिव 
चरिते मनिभिर्न दृष्टम्‌? भवतो मो च शुश्रूषमाणा सीता कच्चिद्‌ भवत्सु 
अयुक्तं न प्रवर्तते? तदा वयसा तपसा च वृद्ध ऋषिः कम्पमान इव 
राममुवाच। तात। कल्याणस्वभावायाः कल्याणाधिरतेर्वेदेह्या धर्मलोपो 
विशेषतस्तपस्विषु कुतो भवेत्‌? त्वत्कारणाद्‌ राक्षसेभ्यो मुनीनां भयं 
प्रवर्तते। तेन संविग्ना मिथः संभाषन्ते। इह रावणावरजो धृष्टो जितकाशी 
नर्शंसः पुरुषादको गर्वितः पापश्च खरो नाम राक्षसो जनस्थाननिकेतनान्‌ 

सर्वान्‌ तापसानुत्पाटच त्वां च न मृष्यते। यदा प्रभृति त्वमस्मिन्नाश्रमे 
वर्तपनेतदा प्रभति रक्ष॑सि तापसान्‌ विपरकुर्वन्ति। बीभत्सैः करर्भयानकेर्नानारूपेरात्मानं 
ते दर्शयन्ति। दुष्टास्ते राक्षसास्तापसानाँ पुरतः स्थित्वा नीचानपवित्रान्‌ 
पदार्थान्‌ प्रतिकषिपन्ति। कोडिचद्‌ घ्नन्ति च। एते नीचबुद्धय आश्रमस्थानेषु 
निलीय तापसान्‌ नाशयन्तो रमन्ते। होमे प्रवर्तमाने मुचो भाण्डोश्चावक्षिपन्ति। 
वारिणाग्नीन्‌ सिञ्चन्ति कलशान्‌ भिन्दन्ति। अद्य मुनयो 
दुरात्मभिस्तेराविष्टानाश्रमान्‌ प्रजिहासवः अन्यदेशगमनाय मौ चोदयन्ति। 
अचिरात्‌ ते दुष्टास्तपस्विषु शरीरर्हिसो कुर्युः। तस्मादिममाश्रम 
त्य्ष्यामः। इतोऽविदुराद्‌ बहुमूलफलं चित्र वनमस्ति। तदस्माभिरुषितूर्मेव। 
सगणः पुनस्तत्रैव वत्स्यामि। खरस्त्वय्यपि अयुक्तं प्रवर्तिष्यते। यदीच्छसि 
इतोऽस्माभिः सह गच्छ। राम त्वे सर्वदा सत्रद्धः समर्थश्चासि। परन्त॒ 
रक्षणीयया भार्यया सह ते वासः सन्देहपूर्णो दुःखकरश्च भवति। 
इत्युक्त्वा गमनाय त्वरमाणं ते तपस्विनं राग प्रतयु्त्वक्यिरवरोद्धुं न 
शशाक। स कुलपतिः राममभिनन्य समापच्छय समाधाय कुलैः सहाश्र् 
त्यक्त्वा जगाम। तान्‌ प्रस्थाप्य कुलपतिमभिवाद्य रामश्च वासाय 
स्वनिलयं प्राप। मुनिविरहितमपि तमाश्रमं रामो न व्यसुजत्‌। स 
कञ्चित्कालं तत्रेवोवास। 
१०९ 
तपस्विष्वपयतेषु रामो विचिन्त्य बहुभिः कारणेस्तत्र वासं नारोचयत्‌। 

इह भरतो मे दृष्टः। मातरो नागराश्च दुष्टाः। सा स्मृतिर्मामन्वेति 
येनानुशोचामि। भरतस्य स्कन्धावारनिवेशेन हयहस्तिकरीषैर्भशमुपमर्दः 
कृतः। तस्मादन्यत्र गच्छाम इति रामः संचिन्त्य सीतालक्ष्मणाभ्यो सह 
प्रतिष्ठत। सः अत्रेरश्रममासाद्य तै ववन्दे। भगवानत्रिरपि तं पुत्रवत्‌ 


* ज तस्माच्चित्‌। ग्राह्यः - तस्माच्च। 

प्रत्यपद्यत। रामस्य सुसत्कृतं सर्वमातिथ्यं कृत्वा लक्ष्मणं सीतां च 
समसान्त्वयत्‌। वृद्धां पत्नीं च तत्राहूय रामादीन्‌ तया सान्त्वयामास) 
महाभागां तापसीं धर्मचारिणीमनसूयां सी ताया गोरवं विधातुमव्रवीत्‌। ततो 
राममपृह। एषा अनसूया दशवषनावृष्टचा लोके दग्धे मूलानि फलानि 
चासुजत्‌। जाहरवीं च प्रावर्तयत्‌। सा उग्रेण तपसा नियमेश्च युक्ता। 
तयोत्तमानि व्रतानि कृतानि" प्रत्यूहाश्च विनाशिताः। देवकार्यनिमिर्त 
तया दश्ररात्रमेकरत्रिः कृता। सेयं ते मातेव माननीया। सर्वभूतनमस्का्यां 
यशस्विनीं वद्धा सदाक्रोधनामिमा वेदहाअभिगच्छतु। रामस्तथेत्युक्त्वा 
सीतामुवाच) वेदेहि। इमो स्वकर्मभिरनसूयेति ख्यातिमागतां तपस्विनीमात्मनः 
श्रेयोऽर्थ+ मभिगच्छ। सीता धर्मज्ञामनसूयामुपजगाम। शिथिलं वलितां 
वृद्धा पाण्डुरमूर्धजों प्रवाते कदलीवत्‌ः* सततं वेपमानाङ्गीं महाभागां 
पतिव्रतां तामनसूयां सीता प्रशान्तभावेन नमस्कृत्य स्वनामोक्त्वा 
बद्धाञ्जलिरनामयं पर्यपृच्छत्‌। धर्मचारिणी सीतां सान्त्वयन्ती हृष्टा 
अनसूयोवाच। वत्से! दिष्टया धर्ममवेक्षसे। ज्ञातिजनं सम्मानमेश्वर्यः च 
त्यक्त्वा वनेऽवरुद्ध राममनुगच्छसि। नगरस्थो वनस्थो वा शुभो वा 
अशुभो वा यासां स्त्रीणां भर्ता प्रियस्तासामुत्तमा लोका भवन्ति। आर्यस्व- 
भावानां स्त्रीणां दुश्शीलः स्वेच्छाचारो निर्धनो वा भर्ता परमं देवतम्‌। 
यथा कृतं महत्‌ तपः सत्फलानि "प्रसूते तथा पत्युः सेवा अनन्तफर्लं 
ददाति। सुविमृशन्त्यहं भरतर्विशिष्टं बान्धवे न पश्यामि। सुखाधीनहृदयाः 
पतीनपि शासत्यः असत्स््रिय एवं गुणं दोषं च नावगच्छन्ति तद्विधाः 
स्त्रियः अकार्यकारिण्यो धर्मभरंशमयशश्च प्राप्ुवन्ति। गुणेरयुक्ता 
दृष्टलोकपरावरास्त्वद्विधाः स्त्रियस्तु पुण्यकृत इव स्वर्गे चरिष्यन्ति। 

* ©' अनसूया व्रतस्तात। ग्राह; ~ अनसूया व्रतस्नाता। 

४+ ¢ श्रयोर्थ। पाठचः श्रयोऽर्थ। +~ कदली यथा। ग्राह्ः- कदलीं यथा। 
#* ¢ पापो वा। ग्राह्यः-शुभो वा। 

११0 
असूयारहिता वेदेही अनसूयया एवमुक्ता तद्‌ वचः श्लाघमाना 
अवदत्‌। नैतदाश्चर्यं यदार्या त्वं मामेवं भाषसे। नार्याः पतिर्गुरुरिति 
ममापि विदितम्‌। वृत्तहीनोऽपि भर्ता भेदवुद्धं विहाय सेव्यः किं पुनर्यः 
श्लाघ्यगुणः सानुक्रोशो जितेद्धियः स्थिरानुरागो धर्मात्मा मातापितूप्रियश्च। 
रामः कौसल्याया यथा प्रीणाति तथेवान्यासु नृपनारीषु प्रवतते। नृपेण पित्रा 
सकृदटृष्टास्वपि स्त्रीषु मानमुत्सृज्य मातृवद्‌ वर्तते। भयावहं विजनं 
वनमागच्छन्त्या मे श्वश्र्वा कृतो महानुपदेशो हदये धुतः। विवाहसमये 
जनन्या यद्‌ वाक्यमनुशिष्टास्मि तदपि मे मनसि धृतम्‌। तव वाक्यैस्तत्‌ 
सव नवीकृतम्‌। स्त्रियाः पतिशुश्रूषणाटन्यत्‌ तपो न विधीयते। पतिशुश्रूषां 
कृत्वा सावित्री स्वर्गे महीयते, तथावृत्तिस्त्वं च पतिशुश्रूषया दिवं धुवं 
यास्यसि। सर्वनारीणां वरिष्ठा देवता रोहिणी दिवि चन्द्र विना मुहूर्तमपि 
न दृश्यते एवेविधाः प्रवरा भर्तृदुढव्रताः स्त्रियः पुण्येन स्वेन कर्मणा 
देवलोके महीयन्ते। सीतावचनं श्रुत्वा हृष्टानसूया तां शिरस्याघ्राय 
हर्षयन्ती उवाच। सीते! अस्ति हि मे महत्‌ तपो विविधर्नियमेराप्तम्‌। तद्‌ 
वलं संश्रित्य ते वरं ददामि। वृणीष्व। तव वचनमुपपत्रं मनोज्ञं चास्ति। 
प्रीतास्मि। किमुचितं ते करवाणि मे ब्रूहि। तव प्रीतिरेवालम्‌। कृतमिति 
सीता तपस्विनी माह। एवं सीतयोक्ता अनसूया प्रीततरा बभूव। सीते। 
हन्त। त्वयि जातं प्रहर्षं सफलं करोमि। दिव्यमिदं वरं माल्यं 
वस्त्रमाभरणानि अङ्करागो महार्हमनुलेपनं च सर्व तुभ्यं मया दत्तं तव 
गात्राणि शोभयेत्‌। नित्यं तव शरीरानुरूपमम्लानमविकृतं च भविष्यति। 
दिव्येनानेनाङ्गरगेण लिप्ताङ्गी श्रीविष्णुं यथा तथा भर्तारं शोभयिष्यसि। 
अत्युत्तम प्रीतिदानं तत्‌ सर्वं सीता प्रतिगृह्य तां तपोधनां सांजलिः 
समुपास्त। तदानसूया सीतां काञ्चित्‌ प्रियां कथामुददिश्य प्रष्टुमारभत। 

सीते! स्वयंवरे त्वं रामेण प्राप्तेति कथा मया श्रुता! ता कथां विस्तरेण 
्रोतुमिच्छामि। यथावृत्तं कार्त्स्येन मे वक्तुमर्हसि। तदा सीता तँ कथां 
कथयामास। मिथिलाधिपतिर्वीरि धर्मविज्जनको नाम राजा क्षत्रधर्माभिरतो 
न्यायतो मेदिनी शास्ति। स कदाचित्‌ हस्ते लाङ्गर्ल गृहीत्वा मण्डलाकारां 
यद्ञभूमिमकर्षत्‌। तदाहे भूमिं भित्वोत्थिता तस्य सुता किलाभवम्‌। 
मष्टिना ओषधिबीजविक्षपे तत्परो नरपतिः स जनकः पासुगुण्ठितसर्वाङ्गीं 
मां दुष्ट्वा विस्मितोऽभवत्‌। अनपत्यः स स्नेहान्मामङ्मारोप्येयं मे 
तनयेत्युक्त्वा मयि प्रेम निपातितवान्‌। तदा हे नरपते। एवमेतत्‌। इयँ 
धर्मेण तव तनया भवतीत्यन्तरिक्षे अप्रतिमा अमानुषी वागुक्ता। ततो 
मे पिता मिथिलाधिपो मामवाप्य महतीमृद्धिं प्राप्तवत्‌ प्रहष्टोऽ भवत्‌। 
पुण्यकर्मणा तेन ज्येष्ठायै देव्ये प्रीत्या दत्तासम्‌। स्निग्धया तया 
मातृसोहदादाद्तास्मि। विवाहयोग्यवयसं मां दृष्ट्वा मे पिता दीनो 
वित्तनाशाद्‌ दरिद्र इव चिन्तार्भभ्यगमत्‌। भुवि शक्रेण समोऽपि कन्यापिता 
सटृशाच्चापकृष्टाच्च जनादवमानमवाप्नोति। जनकस्तमवमानं समीपस्थं 
वीक्ष्य चिन्तार्णवगतः अप्लववत्‌ पारं नाससाद। अयोनिजाया मम सदृशं 
पतिं स नाध्यगच्छत्‌। सततं चिन्तयानस्य तस्य तनूजायाः स्वयंवरं 
करिष्यामीति बुद्धिर्जाता। तस्मिन्‌ काले वरुणेन यज्ञे तस्य प्रीत्या श्रष्ठे 
धनुरक्षयसायकौ तृणी च दत्तौ भारान्मनुष्यर्यत्ेनाप्यसंचाल्यै तद्‌ 
धनुर्नराधिपाः स्वप्नेऽपि नमयितुं न शक्ताः। सत्यवादी मे पिता 
पार्थिवानाहूय तेषां समवाये धनुः परद्य व्याहरत्‌) यो नर्‌ इदं धनुरुद्यम्य 
सज्यं कुरुते तस्य मे दुहिता भार्या भविष्यति। अत्रे संशयो नास्ति। नृपा 
भारेण गिरिसग्रिभं तत्‌ श्रेष्ठं धनुर्दृष्ट्वा तस्य तोलने अशक्ता अभिवाद्य 
जग्मुः। बहोः कालात्‌ पश्चाद्‌ राघवः सत्यपराक्रमोऽयं रामो भ्रात्रा 


* 0 वागुक्ताप्रतिमा मानुषी किल। वागुक्ताप्रतिमामानुषी किल इति पाठयः। 

लक्ष्मणेन सह विश्वामित्रसहितो यज्ञं द्रष्टुं समाजगाम। धर्मात्मा 
विश्वामित्रो मम पित्रा सुपूजितोऽभवत्‌। स मे पितरं दशरथस्येमौ पुत्रौ 
रामलक्ष्मणौ धनु्रष्टुं काङक्षत इति प्राह। मनिनैवमुक्तो मम पिता धनुः 
समुपानयत्‌। महाबलो वीर्यवान्‌ रामो निमेषान्तरमात्रेण तदानम्य ञ्लटिति 
ज्यां समारोप्य पूरयामास। पुरता रामेण वेगाद्‌ धनुर्मध्ये द्विधा भग्नम्‌। 
पतितस्याशनेरिव तस्य भीमः शब्दोऽभवत्‌। ततस्तत्र सत्यप्रतिङ्गनमे पित्रा 
उत्तमे -जलभाजनमुद्यम्याहं रामाय दातुं निश्चिता तदा रामः 
अयोध्याधिपततेः पितुरिष्टमविज्ञाय दीयमानां मौ न तु प्रतिजग्राह। ततो 
मम पित्रा श्वशुरं वृद्धं दशरथमहाराजमामन्त्याहं बुद्धिमते रामाय दत्ता! 
ममानुजा साध्वी प्रियदर्शना ऊर्मिला भार्यार्थे मम पित्रा स्वयं लक्ष्मणस्य 
दनत्ता। तदा तस्मिन्‌ स्वयंके रामायेवं दत्तास्मि+" वीर्यवतां वरे पतिं 
धर्मणानुरक्तास्मि। 
१९१ 

धर्मज्ञा अनसूया तां महतीं कथां श्रुत्वा मेथिलीं शिरस्याघ्राय 
पर्यष्वजत। स्पष्टाक्षरं स्पष्टपदमाश्चर्यजनर्कं मधुरं त्वया भाषितम्‌। 
स्वयंवरं यथा वृत्तं तत्‌ सर्व मया श्रुतम्‌। मधुरभाषिणि! तव कथयाहं दुं 
रमे। श्रीमान्‌ रविः शिवां रजनीमुपस्थाप्यास्वगतः। दिवसमाहारार्थं 
प्रतिकौणनिं सन्ध्याकाले निद्रा निलीनानां पतत्रिणां ध्वनिः श्रूयते। एते 
मुनयः अभिषेकाद्र जलपूर्णकलशहस्ताः* सलिलाप्लुतवल्कलाः सहिता 
उपागच्छन्ति। ऋषीणामग्निहोत्रेषु विधिपूर्वकं हुतेषु कपोताङ्गारुणो धूमः 
पवनोद्धतो दुश्यते। समन्ततः अल्पपर्णा अपि वक्षा घनीभूता इवान्धकारेण। 
दुर्बलीकृतयो्नतरयोर्दिशो न प्रकाशन्ते। रत्रिचारिणो जन्तवः समन्ततः 
प्रचरम्ति। एते तपोवनमृगा आश्रमपरदेशेषु शेरते। नकषत्रसमलङ्कता निशा 


+ ¢ फलशोधनाः) ग्राह्य; - कलशोद्यताः। 

संप्रवृत्ता ज्योत्स्नाप्रावरणश्चन्द्रः अम्बरे अभ्युदितो दृश्यते। अनुजानामि 
गम्यताम्‌। रामस्य समीपवर्तिनी भद, मधुरं कथयन्त्या त्वयाहं 
परितोषिता। मम प्रत्यक्षं तावदलकुरु। वत्से! दिव्यालंकारशोभिता मे 
प्रीति जनय। सुरसुतोपमा सा सीता तथा समलंकृत्य तस्ये शिरसा प्रणम्य 
रामसमीपं ययो। रामस्तथाभूषितीं सीता ददर्शं तपस्विन्या अनसूयायाः 
प्रीतिदानेन जहर्ष च। तदा सीता तपस्विन्याः वसनाभरणम्रजां प्रीतिदानं 
सर्वं रामाय प्रादर्शयत्‌। रामो लक्ष्मणश्च मानुषेषु सुदुर्लभं मेथिल्याः 
सत्कारं दृष्ट्वा प्रजहषतुः। ततो रमस्तपस्सिद्धरमुनिभिरर्चितः प्रीतः पुण्यां 
तां शर्वरीमुवास। तस्यां रत्यां व्यतीतायां कृतस्नानान्‌ हताग्नीन्‌ 
वनगोचरान्‌ मुनीन्‌ रामलक्ष्मणौ आपृच्छेताम्‌। तदा ते तापसा वनमार्ग 
राक्षसोपद्रवपुरितं तावृचुः। राघव एष वने फलान्याहरतां महर्षीणां 
पन्थाः! अनेन मार्गेण दुगं वनं गन्तु ते क्षमम्‌। प्राञ्जलिभिस्तपस्विभिसद्रिजेः 
कृतस्वस्त्ययनः परन्तपो रामः सभार्यः सलक्ष्मणः सूर्यः अभ्रमण्डलमिव 
वनं प्रविवेश। 
९1144 ६५।५।५७५्‌ 

अनुबन्धः 
रामायणस्य महाभारतस्य च 
संशोधितप्रकाशनयोः (01168) 6001075) तत्र तत्र 
पाठपरिेर्तनं संयोजनं च आवश्यकम्‌ 


वटोदरनगरस्थया प्राच्यपरिशोधनसंस्थया रामायणस्य पुणेनगरस्थया 
भण्डारकरप्राच्यविद्यासंशोधनमन्दिरेण महाभारतस्य च संशोधितप्रकाशने 
निर्मिते स्तः। संशोधितग्रन्थनिर्मर्णं सुमहत्‌ कार्यमित्यत्र तौ ग्रन्थो 
संशोधनप्रयोजनं सुष्ठु निर्वहतः इत्यत्र च नास्ति संशयलेशः। तथापि या 
कावा स्यात्‌ ताभ्यामनुसुता पद्धतिः तया पद्धत्या निष्पग्नौ ग्रन्थो कीदृशौ 
किं तो काव्यप्रयोजनं सुष्टु निर्वहतो न वेत्येवात्र विचार्यति। अयं श्लोकः 
परिशील्यताम्‌। महाभारतादिपर्वणि बकासुरघट ब्राह्मण दर्थं विलपति। 

“धिगिदं जीवितं लोकेऽनलसारमनर्थकम्‌।“ (१४५.२०) 
गीतप्रसूप्रकाशनेऽत्र गतसारमनर्थकम्‌ इति पाठः। महानास्ध्रकविर्नतरयभदटरः 
आन्ध्रमहाभारतेऽत्र “नलसारमु संसारमु" इति रचितवान्‌। तस्मात्‌ 
नलसारमिति वा गतसारमिति वा पाठः समीचीनो भवेत्‌। परन्तु 
अनलसारगिति अनर्थकः पाठः सशोधितप्रन्थ वरतति। स पाठःनलश्दार्थमजानता 
अनलशब्दार्थज्न केनापि लेखकेन अवग्रहं स्थापयित्वा कल्पित इत्याभाति। 
संभवतः भूयस्सु तालपतरग्रनथेषु विद्यमानत्वात्‌ स पाठः प्राच्यविद्यापरिशोधनसंस्थया 
प्रधानपाटत्वेन स्वीकृतः) नत्रयभटरेन अनुवादार्थं स्वीकृते महाभारतग्रन्थ 
नलसारमिति पाठेन भवितव्यम्‌। अथवा यद्यपि तत्र च अवग्रह आसीत्‌ 
विदुषा तेन स द्ष्टमात्र, त्यक्तः। अनलसारमिति पाठ एव साधीयान्‌ 
अनलसारो भस्म तद्रज्जीविते भस्मान्तं निस्सारमिति न कोऽपि विवेकी 
अभियुज्येत च। किञ्चायं केवलं मुद्रणदोषो वा स्यात्‌ यतस्तालपत्रग्रन्ेषु 
अवमग्रहा भूम्ना न स्थाप्यन्ते। सभापर्वस्थोऽयं श्लोको दृश्यताम्‌। 

“न सकामाः परे कार्या धर्ममेवाचरोत्तमम्‌। 

भ्रातरं धार्मिकं ज्येष्ठं नातिक्रमितुमर्हति। 1” (६१.८) 
कोऽतिक्रमितुमर्हति इति वा नातिक्रमितुमर्हसि इति वा अत्र पाठेन 
भवितव्यम्‌। परन्तु पाठाविमौ अधसूचिकायामेव दत्वा प्रधानपाठत्वेन 
सोऽपपाठः स्थापितः। अयं च विषयोऽत्र परिशीलनीयः को दोषः 
पाठकस्तत्र "कोऽपि" इति संयोजयितुं शक्नोति येन श्लोकः अर्थवान्‌ 
भरवेदिति। परन्तु यदि स एक एव पाठो लभ्यः, स एव निश्चितं 
वेदव्यासेन रचितः स्यात्‌ तर्हिं पाठकस्तत्र तथा कोऽपि इति संयोजयितं 
चिन्तयेत्‌ गत्यन्तराभावात्‌। ईशावास्योपनिषदि “सम्भूतिं च विनाशे च 
(१४) इति स्थिते शङ्कराचार्याः “संभूतिं च विनाशे चेत्यत्र अवर्णलोपेन 
निर्दशो द्रष्टव्यः प्रकृतिलयफलश्रुत्यनुररोधात्‌” इति व्याख्याय असम्भूतिमिति 
परिणमयन्ति। युज्येतेवं परिणामः तस्य शब्दस्य तथेवोपदेशादभिलषितार्थावगमनाय 
च। महाभारतश्लोको न तादृशः। तत्रार्थवत्‌ पाठान्तरं विद्यते। को वा जानाति 
किं तत्र व्यासेन.विरचितमिति? बहुभ्यः पाठेभ्यः अर्थवान्‌ पाटो ग्राहयः। 

विराटपर्वण्ययं श्लोको व्तते। 

“मा दीर्घं क्षम कालं त्वं मासमध्यर्धसंमितम्‌। 

र्णे त्रयोदश वर्षे राज्ञो राज्ञी भविष्यसि।! (२०, १२) 
कीचकेन पराभूता द्रौपदी अर्धरात्रे रहसि भीमसेनान्िके विललाप। तदा 
तौ सान्त्वयन्‌ भीम इदमुवाच। गीताप्रसूगरन्थेऽत्र मासमध च सम्मितम्‌ इति 
पाठः। पञ्चदशदिनान्येव क्षमस्वेति तस्यार्थः। (द्रष्टव्यो मम निबन्धः 
“अल्प एकः, पाठभेदः अनल्पा चर्चा च।” साहितीजगती १९९0 
यस्मित्रयं विषयः पूर्णतया चर्चितः।) अध्यर्धं इति र्सशोधित- 
प्रकाशनस्वीकृतपाठस्य सार्धमास इत्येवानुचितार्थो भवति अर्धमास 
इत्यर्थोऽसाध्यः। 

रामायणे अरण्यकाण्ड सीता रावणं बरुते "“संवत्सरं चाध्युषिता 
राघवस्य निवेशने" (४५.४) इति। अत्र पाठान्तरम्‌ “उषित्वा 
द्रादशसमाः” इति। सेव सीता सुन्दरकाण्डे “समा द्रादश तत्राहं राघवस्य 
निवेशने" (३१.१२) इति वदति। अत्र यद्यपि “एक” इति युक्तः 
पाठोऽस्ति तथापि स्वसंशोधितग्रन्थनिर्माणविधानानुसारेण द्राद्ञ इति 
पाठो गृहीत इति अनुबन्धे संपादकेन लिखितम्‌। एवं काव्ये पूर्वापरविरोधः 
संजातं। 

अयोध्याकाण्डे दशरथः स्वकृतं मुनिपुत्रहननं कौसल्यां कथयन्‌ 
वदति। 

“देव्यनूढा त्वमभवो युवराजो भवाम्यहम्‌। 

ततः प्राकृडनप्राप्ता मदकामविवर्धिनी।।” (५७.१0) 
गीतप्रसूग्रनथे “मम कामविवर्धिनी" इति पाठो वर्तते स सुतरामनुचितः। 
तदपेक्षया संशोधितग्रन्थपाठो युज्यते। परन्तु अःसूचिकायामत्र 
“मनःसंहर्षिणी मम" इति हृद्यः पाटो विद्यते स प्रधानपाठतया ग्राह्य 
इत्याभाति च। वाल्मीकि, रामायणं व्यासो महाभारतं च विरच्य बहोः 
कालात्‌ पूव दिवमारूढो। पश्चाद्‌ बहूनि पाठान्तराणि तयोः काव्ययो 
सर्वत्र समभवन्‌ कुत्र कुत्र किं किं तेन तेन च रचितमिति न कोऽपीदार्नी 
जानीते। यः पाठो हृद्य; साधीयाश्च स एव तततद्विरचिंत इति विभाव्य 
स्वीका्य। केवलं सुलिखिततालपत्र्न्थस्वीकाे वा पाठबाहुल्यस्वीकारो 
वा यथातथं न कर्तव्यः कदाचित्‌ साधुः पाठः संख्याल्पतालपत्रग्रन्थेषु 
भवेत्‌ कदाचित्‌ लभ्यपाठेभ्यः ऊहनीयश्च स्यात्‌। पाठनिरणये संपादकेन 
विवेकः कर्तव्य एव। 

किञ्च ताभ्यो परिशोधनसंस्थाभ्यां परिशीलितप्रामाणिकतालपत्रगरन्थेषु 
भूयस्सु एकरूपेण स्थिता ग्रन्थभागा एव स्वग्रन्थयोः संयोजिताः संभवतः 

तस्मात्‌ तत्र तत्र कथने विच्छेदः अनुभूयते आवश्यकानां श्लोकानां 
पङ्क्तीनां च लोपात्‌। रामायणस्था एते श्लोकाः परिशीलनीयाः। 

ततः परिषदो सवमिायन्य वसुधाधिपः। 

हितमृद्धर्षणं चेदमृवाचाप्रतिर्म वचः। १ 

दुन्दुभिस्वनकल्येन गम्पीरेणानुनादिना। 

स्वरेण महता राजा जीमूत इव नादयन्‌! 1? 

सोऽहपिक्ष्वाकुभिः पूर्वेनरिनदरैः परिपालितम्‌। 

श्रेयसा योक्तुकामोऽस्मि सुखार्हमविले जगत्‌।1३ (अयो. २) 
तृतीयश्लोकादो स्थितं सोऽहमिति पदद्वये ततपर्वश्लोकेनान्वेतव्यम्‌। 
परन्तु द्वितीयश्लोकेन तस्यान्वयो न भवति। गीतप्रसग्रन्थ तत्र तृतीयश्लोकात्‌ 
पूर्वमयमधिकः श्लोकोऽस्ति। 

विदितं भवतामेतद्‌ यथा मे राज्यमुत्तमम्‌! 

पूवकिर्मम राजेन्द्रः सुतवत्‌ परिपालितम्‌। । 
सत्येतस्मिन्‌ श्लोके उत्तरश्लोकस्थं सोऽहमिति पदद्रय॑ सार्थकं भवति। 
तस्मादयं श्लोकः काव्ये आवश्यकः, 

महाभारते विराटपर्वणि द्रौपदी भीमं रहसि मिलित्वा पतीनां 
स्वस्याश्च ठुःस्थितिं वर्णयति। गीतप्रसपरमथे तत्पश्चात्‌ तदहनि कौचककृतै 
पराभवं च कथयति। सशोधितप्रकाशने कौचककृतपराभवकथरमे न विद्यते। 
तेन कथनेन विना काव्यं कथं प्रचलेत्‌? तस्मात्‌ तत्‌ कथनं काव्ये 
आवश्यकमनुबन्धाद्‌ गृहीत्वा संयोजनीयम्‌। 

तहिं अन्ये च बहवः श्लोका घदटराश्च अर्थपुष्टये काव्ययुष्टये च 
किमर्थं न गृह्येरन्‌ इति प्रषनः स्यात्‌। एवं समाधीयते यन्महाभारतस्य 
रामायणस्य च प्रक्षपोर्विवृद्धया सम तत्र तत्र भागा नष्टा\। नष्टा भागाः 

केषुचित्‌ तालपत्रग्रनथेषु पूरिताः केषुचित्रेति। तस्मात्‌ संशोधितग्रन्थावेव 
गृहीत्वा पाठानां तत्र तत्र परिवर्तनानि आवश्यकभागपूरणानि च कार्याणि। एवं 
खलु रामायणस्य महाभारतस्य च परीक्षितनूतनप्रकाशनमावश्यकमस्ति। 

नायं ममेवाभिप्रायः। महाभारतसंशोधितमग्रन्थोपोद्घाते संपादकेन 
वि.एस्‌. सुखतङ्करमहाभागेन चायमेवाभिप्राय सूचित! तस्मादहं 
सप्रश्रयं प्रतिपादयामि रामायणं महाभारतं च पुनःपरिज्ीलनमर्हतः 
परीक्षितनूतनग्रन्थो निर्मातव्यौ चेति। 

